
ಸಿ-೬೬ ್ರ ಅರಳೇಪೇಟೆ  ಬೆಂಗಳೂರು- ೨ 


ಶ್ರೀಮತ್ನ್ಸರಮಹಂಸ ಪರಿವ್ರಾಜಕಾಚಾರ್ಯವರ್ಯ 
ಪದವಾಕ್ಯ್ಕ ಪ್ರಮಾಣ ಪಾರಾವಾರ ಪಾರೀಣ 
ಯಮನಿಯಮಾಸನ ಪ್ರಾಣಾಯಾಮ ಪ್ರತ್ಯಾಹಾರಧ್ಯಾನ ಧಾರಣ 
ಸಮಾಧ್ಯಷ್ಠಾಂಗ ಯೋಗಾನುಷ್ಠಾನ ನಿಷ್ಠ ತಪಶ್ಚಕ್ರವರ್ತ್ಯನಾದ್ಯವಿಚ್ಛಿನ್ನ 
ಗುರುಪರ೦ಪರಾಪ್ರಾಪ್ತ ಷಡ್ಬರ್ಶನ ಸ್ಥಾಪನಾಚಾರ್ಯ 
ವ್ಯಾಖ್ಯಾನ ಸಿ೦ಹಾಸನಾಧೀಶ್ಚರ 
ಸಕಲ ನಿಗಮಾಗವು ಸಾರಹ್ಯದಯ ಸಾ೦ಖ್ಯತ್ರಯ ಪ್ರತಿಪಾದಕ 
ವೈದಿಕಮಾರ್ಗ ಪ್ರವರ್ತಕ 
ಸರ್ವತಂತ್ರ ಸ್ವತಂತ್ರಾದಿ ರಾಜಧಾನೀ ವಿದ್ಯಾನಗರ ಮಹಾರಾಜಧಾನೀ 
ಕರ್ಣಾಟಕ ಸಿಂಹಾಸನ ಪ್ರತಿಷ್ಠಾಪನಾಚಾರ್ಯವರ್ಯ 
ರಾಜಾಧಿರಾಜ ಗುರುಭೂಮಂಡಲಾಚಾರ್ಯ 
ಖಯಷ್ಯಶ್ಚಂಗ ಪುರವರಾಧೀಶ್ವರ 
ತು೦ಗಭದ್ರಾತೀರವಾಸಿ 
ಶ್ರೀಮದ್ವಿದ್ಯಾಶ೦ಕರ ಪಾದಪದ್ಮಾರಾಧಕ ಶ್ರೀಮಜ್ಜಗದ್ಗುರು ಸಚ್ಚಿದಾನಂದ 
ಶಿವಾಭಿನವ ನೃಸಿ೦ಹಭಾರತೀಸ್ವಾಮಿ ಕರಕಮಲಸಂಜಾತ 


ಶ್ರೀ ಜಗದ್ಗುರು ಚಂದ್ರಶೇಖರ ಭಾರತೀ ಮಹಾಸ್ವಾಮಿಗಳವರ 


ದಿವೃಸ್ಕೃತಿಗೆ 
'ಅಶೀರ್ವಾದ' 'ಅನುಗ್ರಹ' ಕಾದಂಬರಿಗಳನ್ನು 


ಭಕ್ತಿ ಪೂರ್ವಕವಾಗಿ ಅರ್ಪಿಸುತ್ತೇನೆ. 


ಅ.ನ.ಕ 


ದ್ವಿತೀಯ ಮುದ್ರಣದ ಮುನ್ನುಡಿ 


'ಆಶೀರ್ವಾದ' ಪ್ರಕಟವಾದ ಐದು ತಿಂಗಳಲ್ಲಿ ಪ್ರತಿಗಳು ಮುಗಿದು ಈಗ 
ಎರಡನೆಯ ಮುದ್ರಣವಾಗುತ್ತಿರುವುದು ಸಂತೋಷದ ವಿಷಯ. 


ಭಾರತೀಯ ಧರ್ಮತತ್ತ್ವ್ವಗಳು ಜೀವನಕ್ರಮದಲ್ಲಿ ಭಾರತೀಯರಿಗೇ ನಂಬಿಕೆ, 
ಶ್ರದ್ಧೆ ಕ್ಷಯಿಸುತ್ತಿರುವಾಗ ಅದನ್ನೇ ಪ್ರತಿಪಾದಿಸುವ 'ಆಶೀರ್ವಾದ' ಕಾದಂಬರಿಗೆ 
ದೊರೆತ ಸ್ವಾಗತ ಗಮನಾರ್ಹವಾದುದಾಗಿದೆ. 


ಭಾರತೀಯ ಸಂಸ್ಕೃತಿ ಕೇವಲ ಕೌತುಕಕಾರಿಯಾದ ಪ್ರಯೋಗವಾಗಿರದೆ 
ಅಮರಜೀವವಾಹಿನಿ ಎಂಬ ನಿತ್ಯ ಸತ್ಯವನ್ನೇ ನಾನು 'ಆಶೀರ್ವಾದ'-'ಅನುಗ್ರಹ' 
ಎರಡು ಕಾದ೦ಬರಿಗಳಲ್ಲಿಯೂ ಚಿತ್ರಿಸಲೆತ್ನಿಸಿದ್ದೇನೆ. 


ಈ ಕಾದಂಬರಿಯ ಮೊದಲನೆಯ ಮುದ್ರಣ ಪ್ರಕಟಿಸಿದ ಮೆಸರ್ಸ್‌ 
ಸ್ಟ್ಯಾಂಡರ್ಡ್‌ ಬುಕ್‌ ಡಿಪೋ ಮಾಲಿಕರಾದ ಶ್ರೀ ಎಚ್‌. ಕಮಲಾನಾಥರವರೇ ಇದನ್ನೂ 
ಪ್ರಕಟಿಸಿದ್ದಾರೆ. ಶ್ರೀ ಜಿ. ವಿ. ವೆ೦ಕಣ್ಣನವರು ತಪ್ಪೋಲೆಗಳನ್ನು ತಿದ್ದಿಕೊಟ್ಟಿದ್ದಾರೆ. ಈ 
ಗೆಳೆಯರ ವಿಶ್ವಾಸಕ್ಕೆ ನಾನು ಖಣಿಯಾಗಿದ್ದೇನೆ. 


೨೨ ಆಗಸ್ಟ್‌ ೧೯೫೫ ಅ.ನ.ಕೃ 


ಪ್ರಥಮ ಮುದ್ರಣದ ಮುನ್ನುಡಿ 


ನಮ್ಮ ವೈಯಕ್ತಿಕ, ಸಾ೦ಸಾರಿಕ, ಸಾಮಾಜಿಕ, ರಾಷ್ಟ್ರೀಯ ಜೀವನದ ನಾನಾ 
ಸಮಸ್ಯೆಗಳನ್ನು ಕುರಿತು ಯೋಚಿಸುತ್ತಿರುವಾಗ ನನ್ನ ಚಿತ್ತಫಲಕದ ಮೇಲೆ ಒಂದು ಪ್ರಶ್ನೆ 
ಅಚ್ಚೊತ್ತಿದ೦ತೆ ಮೂಡಿತು--ಇಷ್ಟು ಛಿನ್ನ ಭಿನ್ನವಾಗುತ್ತಿರುವ ಜೀವನ ಒಂದುಗೂಡುವ 
ಬಗೆಯೆಂತು? ಅನಂತ ವಿಷ್ಣವಕ್ಕೆ ಸಿಕ್ಕಿರುವ ಜೀವನಕ್ಕೆ ಶಾಂತಿ ಎಲ್ಲಿಂದ ಬರಬೇಕು? ಈ 
ಪ್ರಶ್ನೆಯನ್ನು ಬಿಡಿಸುವ ಪ್ರಯತ್ನ 'ಆಶೀರ್ವಾದ'ದಲ್ಲಿ ಮಾಡಿದ್ದೇನೆ. ವಾಸ್ತವದ 
ಹಾದಿಯಲ್ಲಿ ಆದರ್ಶವನ್ನು ರೂಪಿಸಿಗೊ೦ಡ ಒಬ್ಬ ವ್ಯಕ್ತಿಯ ಸುಕುಮಾರ ಬಾಳ್ವೆ ಹೇಗೆ 
ಹಲವರ ಜೀವನದ ಮೇಲೆ ಬೆಳಕು ಚೆಲ್ಲಿ ಮನೆಯನ್ನು ಹಳ್ಳಿಯನ್ನು ನಾಡನ್ನು ಮಧುರ 
ಮೈತ್ರಿಯಲ್ಲಿ ಬೆಸೆಯಲು ಸಮರ್ಥವಾಯಿತೆನ್ನುವುದನ್ನು ಚಿತ್ರಿಸಲು ಪ್ರಯತ್ನಿಸಿದ್ದೇನೆ. 
ಜೀವನದ ನಾನಾ ವಿಷ್ಠವಗಳನ್ನು ಮಾನವನೆದುರಿಸಿದರೂ ಅವನ ಗುರಿ ಸದಾ 
ದೂರದಲ್ಲಿ ಸೂಕ್ಷ್ಮವಾಗಿ--ಮಸಕು ಮಸಕಾಗಿ ಪ್ರತಿಷ್ಠಿತವಾಗಿರುವ ಅಮರಶಾ೦ತಿಯ 
ಕಡೆಗಿರಬೇಕೆ೦ಬ ತತ್ವದ ಚಿತ್ರಣವೇ 'ಆಶೀರ್ವಾದ.' 


ಕನ್ನಡದ ಕಾದಂಬರಿ ಕಲೆ ಇಂದು ಸಮೃದ್ಧವಾಗಿ ಬೆಳೆದಿದೆ-ಬೆಳೆಯುತ್ತಿದೆ. 
ಒಮ್ಮೆ ವಿಹಾರಕ್ಕೆ ಕಾದಂಬರಿ ಒದಗಿದರೆ ಸಾಕು; ಅದು ತತ್ತ್ವ ವಿಮರ್ಶೆ ಮಾಡುವ 
ಅಗತ್ಯವಿಲ್ಲ ಎಂದು ಕೆಲವರು ವಾದಿಸುತ್ತಿದ್ದಾರೆ. ವಿಹಾರಗಮ್ಯ ಕಾದಂಬರಿಗಳು 
ಬೆಳೆಯಬೇಕೆಂದು ಬಯಸುವವರು, ವಿಕಾಸಗಮ್ಯ ಕಾದ೦ಬರಿಗಳು 
ಬೆಳೆಯಬಾರದೆಂದು ಹೇಳುವುದು ನ್ಯಾಯವಲ್ಲ ಇಂದು ನಾವು ಶೈಕ್ಷಣಿಕ ಚಿತ್ರಗಳನ್ನು 
(Educational pictures) ಕೋರುವಂತೆಯೇ ಶೈಕ್ಷಣಿಕ ಕಾದಂಬರಿಗಳನ್ನೂ 
ಕೋರುತ್ತೇವೆ. ಕಾದಂಬರಿ, ವಾಕ್ಚಿತ್ರ ಎರಡೂ ಜನತಾ ಶಿಕ್ಷಣದ ಪ್ರಬಲ ಸಾಧನಗಳು. 
ಕಾದಂಬರಿ ತಂತ್ರಸಾಧನ ಬಳಸಿಕೊಂಡು ಜನತೆಗೆ ನಮ್ಮದಿವ್ಯಸಂಸ್ಕೃತಿಯ ಪರಿಚಯ 
ಮಾಡಿಕೊಡುವುದು ಅತ್ಯವಶ್ಶಕವೆ೦ದು ಈ ಲೇಖಕನ ಯಜುಭಾವನೆ. 


ಈ ಕಾದಂಬರಿಗೆ ನಾನು ಉಪನಿಷತ್ತುಗಳು, ಗೀತೆ, ಧರ್ಮಸೂತ್ರಗಳಿಂದ 
ಧಾರಾಳವಾದ ನೆರವು ಪಡೆದಿದ್ದೇನೆ. ಇದರಲ್ಲಿ ನಾನು ಸಂಕ್ಷೇಪಿಸಿ ಕೊಟ್ಟಿರುವ 
'ಕಠೋಪನಿಷತ್ತಿ'ನ ಓದು, ಹೆಚ್ಚಿನ ವ್ಯಾಸಂಗಕ್ಕೆ ನನ್ನ ಪಾಠಕರನ್ನು ಪ್ರೇರೇಪಿಸಿದರೆ, 
ನಾನು ಧನ್ಯನಾಗುತ್ತೇನೆ; ನನ್ನಶ್ರಮ ಸಾರ್ಥಕವಾಗುತ್ತದೆ. 


ಗೀತೋಪನಿಷತ್ತುಗಳ ವಾಖ್ಯಾನಕ್ಕೆ ನಾನು ಈವರೆಗೆ ಇಂಗ್ಲಿಷ್‌, ಕನ್ನಡದಲ್ಲಿ 
ಪ್ರಕಟವಾಗಿರುವ ಬಹಳ ಗ್ರಂಥಗಳನ್ನು ನೋಡಿದ್ದೇನೆ. ಅವೆಲ್ಲವುಗಳಿಂದ 
ಉಪಕ್ಕತನಾಗಿದ್ದೇನೆ. ಅಧ್ಯವಸಾಯದ ಜತೆಗೆ ಸ್ವತಂತ್ರವಿಚಾರ ಹಾಗೂ ತತ್ತ್ವ-- ಜೀವನ 
ಸಾಮರಸ್ಯವೂ ಅಗತ್ಯವೆಂಬುದು ನನ್ನ ಅಭಿಮತ. ಹಲವು ಸಲ ಟೀಕಾಕಾರರ ಮತ್ತು 
ವ್ಯಾಖ್ಯಾನಗಾರರ ಅತಿಬುದ್ದಿಯ ಫಲವಾಗಿ ಮೂಲಗ್ರಂಥದ ್ಹನಿಶ್ಚಿತಾರ್ಥ 
ಕಣ್ಮರೆಯಾಗುತ್ತದೆ. ಗೀತಾಭ್ಯಾಸಿ ಬಯಸುವುದು ಶ್ರೀಕೃಷ್ಣನ ವಿಚಾರವಾಣಿಯನ್ನೇ ವಿನಾ 
ಟೀಕಾಕಾರನ ಬುದ್ಧಿ ಶ್ರೇಣಿಯನ್ನಲ್ಲ] 


ಈ ಗ್ರಂಥದಲ್ಲಿ ನಾನು ಬಳಸಿರುವ ಮಂತ್ರ ಮಂತ್ರಾರ್ಥ ನಿರ್ಣಯಕ್ಕೆ ಶ್ರೀ ವ್ಯ 
ಸುಬ್ಬರಾಯರ 'ಉಪನಿಷದ್ಭಾಷ್ಯ', ಶ್ರೀ ರಂ. ರಾ. ದಿವಾಕರರ 'ಉಪನಿಷದ್ಭ್ರಕಾಶ', ಶ್ರೀ 
ಹೊಸಕೆರೆ ಚಿದಂಬರಯ್ಯನವರ 'ಗೀತೆಯ ಕೈಗನ್ನಡಿ', ಸ್ವಾಮಿ ಶ್ರೀ ಶಂಕರಾನಂದ 
ಭಾರತಿಯವರ 'ಗೀತಾರ್ಥ ಬೋಧಿನಿ', ಶ್ರೀ ಆರ್‌. ವ್ಯಾಸರಾಯರ 'ವಿವಾಹಮಂಗಳ' 
ಮೊದಲಾದ ಗ್ರಂಥಗಳಿಂದ ಹೆಚ್ಚಿನ ಸಹಾಯ ದೊರೆತಿದೆ. ಈ ಗ್ರಂಥಕರ್ತರನ್ನು 
ಕೃತಜ್ಞತಾಪೂರ್ವಕವಾಗಿ ಸ್ಮರಿಸುವುದು ನನ್ನಆದಿಕರ್ತವ್ಯ. 


ಕನ್ನಡ ಗ್ರಂಥ ಪ್ರಕಾಶನದ ಬಗ್ಗೆ ವಿಶೇಷ ಉತ್ಸಾಹಿತರಾಗಿರುವ ಸ್ಟ್ಯಾಂಡರ್ಡ್‌ 
ಬುಕ್‌ ಡಿಪೋ ಮಾಲಿಕರಾದ ಶ್ರೀ ಎಚ್‌. ಕಮಲಾನಾಥ್‌ ಬಿ. ಎಸ್‌ಸಿ, ಅವರ ಸತತ 
ಪ್ರೋತ್ಸಾಹದಿ೦ದಲೇ ಈ ಕಾದಂಬರಿ ಇಷ್ಟು ಬೇಗ ಬೆಳಕು ಕಂಡುದು. ಅವರ ಉದ್ಯಮ 
ಯಶಸ್ವಿಯಾಗಿ, ಕನ್ನಡ ಸಾರಸ್ವತ ಪ್ರಪಂಚಕ್ಕೆ ಅವರಿಂದ ವಿಶಿಷ್ಟಸೇವೆ ಸಲ್ಲಲೆಂದು 
ಹೃತ್ಪೂರ್ವಕ ಹಾರೈಸುತ್ತೇನೆ. 


೨-೩-೧೯೫೫ 


ಆಶೀರ್ವಾದ 


ಆಶೀರ್ವಾದ 


ಛಿ 
ರುದ್ರಾಕ್ಷಿಪುರಕ್ಕೂ ತುಮಕೂರಿಗೆ ಹತ್ತೆ ಮೈಲಿ. ರುದ್ರಾಕ್ಷಿಪುರದ ಅನೇಕ 
ಜಮೀನುದಾರರು ತುಮಕೂರಿನಲ್ಲೇ ವಾಸವಾಗಿದ್ದು ನಿತ್ಯ ಬೈಸಿಕಲ್‌ ಮೇಲೋ, 
ಬಸ್ಸಿನಲ್ಲೋ, ರುದ್ರಾಕ್ಷಿಪುರಕ್ಕೆ ಬಂದು ತಮ್ಮ ಜಮೀನುಗಳ ಉಸ್ತುವಾರಿ 
ನೋಡಿಕೊಳ್ಳುತ್ತಿದ್ದರು. 


ರುದ್ರಾಕ್ಷಿಪುರ ಹೋಬಳಿಯಷ್ಟು ಸಣ್ಣ ದಾಗಿಯೂ ಇರಲಿಲ್ಲ, ತಾಲ್ಲೂಕಿನಷ್ಟು 
ದೊಡ್ಡದಾಗಿಯೂ ಇರಲಿಲ್ಲ ಅಲ್ಲಿದ್ದ ಮುನ್ನೂರೈವತ್ತು ಮನೆಗಳಲ್ಲಿ ವೀರಶೈವರದು 
ನೂರೈವತ್ತುಮನೆ; ಒಕ್ಕಲಿಗರದು ನೂರು ಮನೆ; ಬ್ರಾಹ್ಮಣರದು ಮೂವತ್ತು ಮನೆ; 
ಉಳಿದೆ ಎಪ್ಪತ್ತು ಮನೆಗಳು ದೇವಾಂಗದವರು, ಕುರುಬರು, ಹರಿಜನರು, 
ಮುಸಲ್ಮಾನರಿಗೆ ಸೇರಿದ್ದವು. ಊರಿನ ಭೂಮಿ ಫಲವತ್ತಾಗಿ, ಸಾಕಷ್ಟು ಜಲಾಶಯ 
ಪಡೆದಿದ್ದುದರಿಂದ ಎಲ್ಲ ವರ್ಗದವರೂ ಅನುಕೂಲವಾಗಿದ್ದರು. ಊರು 
ಪ್ರವೇಶಿಸುವಾಗಲೇ ಫಲಭರಿತ ತೆ೦ಗಿನಮರಗಳ ಗರಿಗಳು ತೋಳುಬೀಸಿ 
ಕರೆಯುತ್ತಿದ್ದವು. ಅಲ್ಲಲ್ಲಿ ಒಂದೊಂದು ಹಣ್ಣಿನ ತೋಟಿ; ಲೆಕ್ಕವಿಲ್ಲದಷ್ಟು ಬಾಳೆಯ 
ತೋಟಗಳು. ಕಣ್ಣುನೋಟ ಚಾಚುವಷ್ಟು ದೂರ ಹಸಿರು ಗದ್ದೆಗಳು. ಪ್ರಕೃತಿ ತನ್ನ 
ಪೂರ್ಣಕಟಾಕ್ಷವನ್ನುರುದ್ರಾಕ್ಷಿಪುರದ ಮೇಲೆ ಬೀರಿದ್ಧಳೆಂಬುದಕ್ಕೆಯಾವ ಸಂದೇಹವೂ 
ಇರಲಿಲ್ಲ ಆದರ್ಶಗ್ರಾಮವಾಗುವ ಎಲ್ಲ ಸೌಕರ್ಯಗಳೂ ರುದ್ರಾಕ್ಷಿಪುರಕ್ಕಿದ್ದವು- 
ರುದ್ರಾಕ್ಷಿಪುರ ಒಂದು ರೀತಿಯಲ್ಲಿ ಆದರ್ಶಗ್ರಾಮವಾಗಿ ದೇಶಾದ್ಯಂತ 
ಖ್ಯಾತಿಗಳಿಸಿಕೊಂಡಿತ್ತು. 


ತುಮಕೂರಿನ ಕೋರ್ಟು ಕಛೇರಿಗಳಿಗೆ, ಲಾಯರುಗಳು, ಗುಮಾಸ್ತರಿಗೆ 
ರುದ್ರಾಕ್ಷಿಪುರವೇ. ಉಗ್ರಾಣ; ರುದ್ರಾಕ್ಷಿಪುರದವರೇ ಅನ್ನದಾತರು. ಸಣ್ಣ 
ಪುಟ್ಟಿಕಾರಣಗಳಿಗೆ ರುದ್ರಾಕ್ಷಿಪುರದ ವೀರಶೈವರಿಗೂ, ಒಕ್ಕಲಿಗರಿಗೂ 
ಜಗಳವಾಗುತ್ತಿದ್ದುದು ತುಮಕೂರಿನ ಲಾಯರುಗಳಿಗೆ ಆಪ್ಯಾಯಮಾನವಾಗಿತ್ತು. 
ವೀರಶೈವರಲ್ಲಿ ಹೆಚ್ಚು ಜನ 'ರೈತಾಪಿ' ಮಾಡುತ್ತಿದ್ದರೂ, ಕೆಲವರು 'ಸಾಹುಕಾರ'ರಾಗಿ 
ಲೇವಾದೇವಿ ಮಾಡಿ 'ಜರತಾರಿ ಪೇಟಾ' ಧರಿಸಿ ಧನಾಡ್ಯರೆನಿಸಿಕೊ೦ಡಿದ್ದರು. ಈ ಶೆಟ್ಟಿ 
ಯಜಮಾನರು ತಮ್ಮ ಶ್ರೀಮಂತಿಕೆ ಬೆಳಸುವುದಕ್ಕೆ ಜಾತಿಭೇದವನ್ನೆಣಿಸದೆ ಎಲ್ಲ 
ಜನರನ್ನೂ ಏಕಾಪೋಶನ ತೆಗೆದುಕೊಳ್ಳುತ್ತಿದ್ದರು. ವೀರಶೈವ, ಒಕ್ಕಲಿಗ ಘರ್ಷಣೆ 


ರು 


ಹೊರಗಣ್ಣಿಗೆ ಜಾತಿಜಗಳನಾಗಿ ಕ೦ಡು ಬಂದರೂ ಅದು ಆರ್ಥಿಕ ಘರ್ಷಣೆಯೇ ಆಗಿತ್ತು. 


ಒಕ್ಕಲಿಗರ ಸಂಖ್ಯಾಬಲಕ್ಕೂ ವೀರಶೈವರ ಧನಬಲಕ್ಕೂ ಸದಾ ನಡೆಯುತ್ತಿದ್ದ 
ಹೋರಾಟವನ್ನು ಇತರರು ನೋಡುತ್ತಾ ಸಮಯ ಒದಗಿದಂತೆ ತಮ್ಮ ಲಾಭ 
ಸಾಧಿಸಿಕೊಳ್ಳುತ್ತಿದ್ದರು. ಅವರಲ್ಲಿಲ್ಲದ ಜಗಳ ತಂದಿಟ್ಟು ಇತರರು ತಮ್ಮ ಬೇಳೆ 
ಬೇಯಿಸುತ್ತಿದ್ದುದೂ ಉ೦ಟು. 


ರುದ್ರಾಕ್ಷಿಪುರದ ವೀರಭದ್ರಸ್ವಾಮಿ ದೇವಾಲಯದ ವಿಷಯದಲ್ಲಿವಾದ, 
ವಿವಾದ ಸತತವಾಗಿ ನಡೆಯುತ್ತಲೇ ಇತ್ತು ವೀರಭದ್ರಸ್ವಾಮಿಯ ಭವ್ಯಮೂರ್ತಿ 
ವೆಂಕಟಾಚಲಪತಿಯೆಂದೂ, ಅದನ್ನು ವೀರಶೈವರು ಮತಾಂತರಗೊಳಿಸಿದ್ದಾರೆಂದೂ 
ಇತರರ ಆರೋಪ. ಅದು ವೀರಭದ್ರಮೂರ್ತಿಯೇ ಎಂದು ಸ್ಥಾಪಿಸಲು 
ವೀರಭದ್ರಶಾಸ್ತ್ರಿಗಳು ಒ೦ದು ಗ್ರಂಥವನ್ನೇ ಬರೆದು ತುಮಕೂರು ಜಿಲ್ಲೆಯ ಪ್ರಾಚೀನ 
ಕವಿಗಳೆಲ್ಲರನ್ನೂ ಸಾಕ್ಷ್ಯಹೇಳಲು ಎಳೆದಿದ್ದರು. ಇತರ ಜಾತಿಯವರ ಪರವಾಗಿ ಕುರುಬರ 
ಹನುಮಯ್ಯ ಶಾಸ್ತ್ರಿಗಳಿಗೆ ಉತ್ತರವಿತ್ತು ಅದು ವೆ೦ಕಟಾಚಲಪತಿಯ ವಿಗ್ರಹ ಎಂದು 


ಸ್ಥಾಪಿಸಲು ಪ್ರಯತ್ನಿಸಿದ್ದ 
ಕ ಇ. 


ಕುರುಬರ ಹನುಮಯ್ಯ ಉರುಫ್‌ ಕವಿ ಹನುಮ ಆ ಪ್ರಾಂತ್ಯಕ್ಕೆಲ್ಲಾ ಹೆಸರಾದ 
ಬಯಲುನಾಟಕದ ಗುರು. ಸುತ್ತಮುತ್ತಲಿನ ದಿಡ್ವ ಕುಂಬಾರ ಹಳ್ಳಿ ಗೋರಿಪಾಳ್ಯ 
ಜನಿವಾರ, ಬಸರೂರು ಮೊದಲಾದ ಗ್ರಾಮದವರೂ ಹನುಮಯ್ಯನನ್ನು ತಮ್ಮ 
ಗ್ರಾಮಗಳಲ್ಲಿ ನಾಟಕವಾಡಿಸುವುದಕ್ಕೆ ಕರೆದುಕೊ೦ಡು ಹೋಗುತ್ತಿದ್ದರು. ಊರಿನವರ 
ಖರ್ಚಿನಲ್ಲಿ ನಾಟಕ ಆಡಿಸಿ, ತನ್ನ ಚಸಲ ತೀರಿಸಿಕೊಂಡು ಕೈಗೆ ನಾಲ್ಕು ಕಾಸೂ 
ಮಾಡಿಕೊಳ್ಳುತ್ತಿದ್ದ ಹನುಮಯ್ಯನಿಗೆ ಒ೦ದು ಸಲ ದುರ್ಬುದ್ಧಿ ಹುಟ್ಟಿತು. 


ತುಮಕೂರಿಗೆ ಅನನು ಹೋಗಿದ್ದಾಗ ಜಯಲಕ್ಷ್ಮಿ ನಾಟಕಶಾಲೆಯಲ್ಲಿ 
ನಡೆಯುತ್ತಿದ್ದ 'ತೃಣಪುರಿ ಕರ್ನಾಟಕ ನಾಟಕ ಸಭೆ'ಯ ಮಹಿಷಾಸುರ ಮರ್ಧಿನಿ' 
ನಾಟಕ ನೋಡಿ ಅವನ ತಲೆಯಲ್ಲಿ ಹುಳು ಹೊಕ್ಕಿತು. ಊರಿಗೆ ಹಿ೦ದಿರುಗಿದವನೇ 
ಹಗಲೂರಾತ್ರಿ-ಅನ್ನ ನೀರು ಬಿಟ್ಟು-ವೀರಶೈವ ಮತೋದ್ದಾರಕ ಬಸವೇಶ್ವರನ ಮೇಲೆ 
ಒಂದು ನಾಟಕ ಬರೆದ. ಅದನ್ನು ಆಡಿಸಲು ಗುಂಪುಕಟ್ಟಿದ. ಈ ನಾಟಿಕದ ವಿಷಯ 
ಸಾಹುಕಾರ ರುದ್ರಶೆಟ್ಟಿಯ ಹತ್ತಿರ ಪ್ರಸ್ತಾಪಿಸಿದಾಗ ಅವನು ಹನುಮಕವಿಯ ಭುಜತಟ್ಟಿ 
'ಆಟಿ ನೀನಾಡಿಸು ಹನುಮಯ್ಯ. ನಾನು ಎಲ್ಲಾ ಸಾಯ ಮಾಡ್ತೀನಿ” ಎಂದು 
ಆಶೀರ್ವಾದ ಮಾಡಿದ. 


ರುದ್ರಶೆಟ್ಟಿಯ ಆಶೀರ್ವಾದ ನಂಬಿಕೊಂಡು ತನ್ನ ಮೂರು ಎಕರೆ ಗದ್ದೆ 
ಬಶೆಟ್ಟಿಪ್ಪನಿಗೆ ಒತ್ತೆಯಿಟ್ಟು ಹನುಮಯ್ಯ ನಾಟಕ ಕಟ್ಟಿದ. 


'ವೀರಶೈವರಿಗೆ ಸಂಬಂಧಪಟ್ಟ ನಾಟಕ, ನಮಗೇನು ಸಂಬಂಧ” ಎ೦ದು 
ವೀರಶೈವೇತರರು ನಾಟಕಕ್ಕೆ ಬರಲಿಲ್ಲ. 'ಕುರುಬರೋನು ನಮ್ಮ ಬಸವೇಶ್ವರನ ಮೇಲೆ 
ಏನು ನಾಟಕ ಆಡಿಸಬಲ್ಲ' ಎ೦ದು ವೀರಶೈವರು ಬರಲಿಲ್ಲ ಹನುಮಕವಿಗೆ 
ಆಶಾಭ೦ಗವಾದುದು ಮಾತ್ರವಲ್ಲದೆ, ಮೂರು ಎಕರೆ ಗದ್ದೆಯೂ ಬಶೆಟ್ಟಪ್ಪನ ಪಾಲಾಗಿ 
ಅವನ ಕಣ್ಣುಕಣ್ಣುಬಿಡುವ೦ತಾಯಿತು. ವೀರಶೈವರು ತನಗೆ ಕೈಕೊಟ್ಟಿರೆ೦ದು ಭಾವಿಸಿದ 
ಹನುಮಕವಿ ಅವರ ಮೇಲೆ ಹಗೆ ತೀರಿಸಿಕೊಳ್ಳಲು ಬದ್ಧಕ೦ಕಣನಾದ. 


'ಕುರುಬರ ಅನುಮ ಭಾಳ ಎಗರಲಾಡ್ತವ್ನೆ-ಅವನ ಬಾಲ ಸುಟ್ಟು ಬುಡಬೇಕು' 
ಎಂದು ರುದ್ರಶೆಟ್ಟಿ ಬಶೆಟ್ಟಿಪ್ಪ ಮತ್ತಿತರ ಸಮಾಜಬ೦ಧುಗಳು ನಿರ್ಧರಿಸಿಕೊ೦ಡರು. 


ರುದ್ರಾಕ್ಷಿಪುರದಲ್ಲಿ ವೀರಭದ್ರಸ್ವಾಮಿಯ ದೇವಸ್ಥಾನವಲ್ಲದೆ ಊರೊಳಗೆ 
ಶ್ರೀರಾಮದೇವರ ದೇವಸ್ಥಾನ, ಈಶ್ಚರ ದೇವಸ್ಥಾನ, ಊರ ಹೊರಗೆ ಬಿಸಿಲು ಮಾರಿ, 
ಕೋಟೆ ಬಾಗಿಲು ವಿನಾಯಕನ ದೇವಸ್ಥಾನಗಳೂ ಇದ್ದವು. 


ವೀರಶೈವರ ದೇವರ ಉತ್ಸವಗಳು ಶ್ರೀರಾಮದೇವರ ದೇವಾಲಯದ ಮುಂದೆ 
ಹೋಗಕೂಡದೆ೦ದೂ, ಶ್ರೀರಾಮದೇವರ ಉತ್ಸವ ವೀರಭದ್ರನ ಗುಡಿ ಮುಂದೆ 
ಹೋಗಕೂಡದೆ೦ದೂ ಊರವರಲ್ಲಿ ಒಪ್ಪಂದವಾಗಿತ್ತು 


ಹನುಮಕವಿಯ ಬಾಲಸುಡಲು ನಿರ್ಧರಿಸಿದ 'ಸಮಾಜ ಬಾ೦ಧವರು' 
ಒಂದು ವರ್ಷ ನಂದೀದ್ವಜ ಸಮೇತ ಬಸವೇಶ್ವರನ ಅಡ್ಡ ಪಲ್ಲಕ್ಕಿ ಉತ್ಸವವನ್ನು 
ಶ್ರೀರಾಮದೇವರ ಗುಡಿಯ ಮುಂದೆಯೇ ತೆಗೆದುಕೊ೦ಡು ಹೋಗಲು ನಿರ್ಧರಿಸಿದರು. 


ರಾವಣನ ಮುಖಾವಲೋಕನ ಮಾಡಿದ ಹನುಮಂತ ಕೆರಳಿದಂತೆ 
ಕವಿಹನುಮ ಕೆರಳಿದ. ತನ್ನನ್ನು ಅಪಮಾನಗೊಳಿಸಲು ಉದ್ದೇಶಪೂರ್ವಕವಾಗಿ 
ವೀರಶೈವರು ಈ ತು೦ಟತನಕ್ಕೆ ಹೊರಟಿದ್ದಾರೆಂದು ಅವನು ಭಾವಿಸಿದ. 
ರುದ್ರಾಕ್ಷಿಪುರದಲ್ಲಿ ರಾಜಕೀಯದ ಗಾಳಿ ಬಡಿಯದಿದ್ದರೂ ಅವನು ಆಗ್ರಹಗೊಳ್ಳಲು 
ಕಾರಣವಿತ್ತು. 


ಶ್ರೀರಾಮ ಹನುಮಕವಿಯ ಇಷ್ಟದೇವರಾಗಿದ್ದ ಅವನ ರಾಮಭಕ್ತಿಯನ್ನು 
ಊರಿನ ಕಟ್ಟಾವೈದಿಕರಾದ ಗುಂಡಾಭಟ್ಟಿರೂ ಮೆಚ್ಚಿಕೊಂಡಿದ್ದರು. ಹನುಮಕವಿಗೆ 
ಶ್ರೀರಾಮ ಗುಡಿಯಲ್ಲಿ ಕುಳಿತಿದ್ದ ಶಿಲಾಮೂರ್ತಿಯಾಗಿರಲಿಲ್ಲ ಮಿತ್ರ ಬಂಧು, ತಂದೆ, 
ಗುರು, ದೇವರು ಎಲ್ಲವೂ ಅವನ ಭಾಗಕ್ಕೆ ಶ್ರೀರಾಮನೇ. 


ಒ೦ದು ಸಲ ಗುಂಡಾಭಟ್ಟಿರು 


“ಹನುಮಯ್ಯ ಯಾವಯಾವದೋ ನಾಟಕ ಬರೆದು ಆಡಿಸುತ್ತೀಯಪ್ಪ 
ರಾಮಾಯಣ ಬರೆದು ಈ ಸಾರಿ ಶ್ರೀರಾಮನವಮಿಗೆ ಆಡಿಸಿದರೆ ನಿನ್ನ ಜನ್ಮ 
ಸಾರ್ಥಕವಾಗುತ್ತದೆ, ನೋಡಿದ ನಮಗೂ ಪುಣ್ಯಬರುತ್ತದೆ” ಎಂದರು. 


ಹನುಮಯ್ಯಕ್ಷಣಕಾಲ ಸುಮ್ಮನಿದ್ದು 


“ಅಷ್ಟು ಯೋಗ್ಯತೆ ನನಗೆಲ್ಲಿ ಬಂತು ನನ್ನೊಡೆಯಾ. ಆ ನಮ್ಮಪ್ಪನ ಮೇಲೆ 
ನಾಟಕ ಬರೆಯಬೇಕಾದರೆ ನಾನು ಬಹಳ ಜನವೆತ್ತಬೇಕು - ಪಾಪಶೇಷ 
ಕಳೆದುಕೊಳ್ಳಬೇಕು.” 


“ನಿನಗೆ ನಾನು ಸಹಾಯಮಾಡುತ್ತೇನೆ ಹನುಮಯ್ಯ. ವಾಲ್ಕ್ಯೀಕಿ 
ರಾಮಾಯಣದ ಮೂಲಗ್ರಂಥ ನನ್ನಲ್ಲಿದೆ. ನಿನಗೆ ಓದಿ ಹೇಳುತ್ತೇನೆ. ನಿನಗೆ ಯಾವ 
ಅನುಮಾನ ಬ೦ದರೂ ಪರಿಹರಿಸುತ್ತೇನೆ.” 


“ಅದಕ್ಕೆಲ್ಲಾ ಸ೦ಸ್ಕಾರಬೇಕು ನನ್ನೊಡೆಯಾ ರಾಮಾಯಣ ಕೇಳಿಕೊಂಡು 
ಶ್ರೀರಾಮಚ೦ದ್ರ ಸ್ವಾಮಿಯ ಮೇಲೆ ನಾನು ನಾಟಕ ಬರೆದರೆ ಪಾಕಶಾಸ್ತ್ರ ಓದಿಕೊ೦ಡು 
ಹೋಳಿಗೆ ಮಾಡುವುದಕ್ಕೆ ಹೊರಟ ಹಾಗಾಗುತ್ತದೆ.--ಗುಡಿಯಲ್ಲಿ ಪುರಾಣ 
ಇಡಿಸುತ್ತೇನೆ. ನೀವು ರಾಮಾಯಣ ಪೂರ್ತಿ ಓದಿ ಅರ್ಥ ಹೇಳಿಬಿಡಿ. ಕೇಳಿ 
ಧನ್ಯನಾಗುತ್ತೇನೆ.” 


ರಾಮಸೇವಾ ದುರಂಧರ ಹನುಮಯ್ಯ ಭಟ್ಟರ ಪುರಾಣವಿಡಿಸಿ, 
ಪಟ್ಟಾಭಿಷೇಕ ಊರಸಂತರ್ಪಣೆ ಮಾಡಿಸುವವರಿಗೆ ನಿದ್ರೆಮಾಡಲಿಲ್ಲ. 


ಬಸವೇಶ್ವರನ ಅಡ್ಡ ಪಲ್ಲಕ್ಕಿ ಉತ್ಸವ ರಾಮದೇವಾಲಯದ ಮುಂದೆ ಬರುವ 
ಸುದ್ದಿಕೇಳಿ ಹನುಮಯ್ಯ ವೀರಭದ್ರಾವತಾರ ತಾಳಿದ. 


“ನೋಡೋಣ - ಅದು ಹೇಗೆಬರುತ್ತಾರೊ - ರುದ್ರಾಕ್ಷಿಪುರ ಉರಿದು 
ಭಸ್ಮವಾದರೂ ಚಿಂತೆಯಿಲ್ಲ - ಉತ್ಸವ ರಾಮದೇವಾಲಯದ ಮುಂದೆ ಬಿಟ್ಟು 
ಕೊಡುವುದಿಲ್ಲ” 


ಎಂದು ವೀರಶಪಥಮಾಡಿಬಿಟ್ಟಿ. 


ಊರು ಭಸ್ಮವಾಗುವುದಕ್ಕೆ ಸಕಲ ಸಿದ್ಧತೆಯಾಗತೊಡಗಿತು. ಉಭಯ ಪಕ್ಷಕ್ಕೂ 
ಸೇರದ ಕೆಲವರು ರಾಜಿಪ್ರಯತ್ನಮಾಡಿ ವಿಫಲರಾದರು. 


ಗು೦ಡಾಭಟ್ಟರು ಹನುಮಯ್ಯನನ್ನು ಕರೆಸಿ “ಹೋಗಲಿ ಬಿಡೊ ಹನುಮಯ್ಯ. 
ಅವರೇ ಹಟ ಸಾಧಿಸಿಕೊ೦ಡು ಹೋಗಲಿ. ಶ್ರೀರಾಮಚ೦ದ್ರ ಯಾರಮೇಲೂ ದ್ವೇಷ 
ಸಾಧಿಸಲಿಲ್ಲ ರಾಮರಾವಣರ ಯುದ್ಧವಾದಮೇಲೆ ನಡೆದ ಪ್ರಸಂಗ ಜ್ಞಾಪಿಸಿಕೊ. `ನನ್ನ 
ಅಣ್ಣ ಅಧರ್ಮಿ. ಸೀತಾಮಾತೆಯ೦ಥ ಲೋಕಪಾವನೆಯನ್ನೇ ಅಸಹರಿಸಿಕೊಂಡು 
ಬಂದು ಗೋಳುಗುಟ್ಟಿಸಲು ಹೇಸದ ಪಾಪಿ, ಅವನಿಗೆ ನಾನು ತರ್ಪಣಕೊಡುವುದಿಲ್ಲ' 
ಎಂದು ವಿಭೀಷಣ ಹಟಿಹಿಡಿದಾಗ ಶ್ರೀರಾಮಚಂದ್ರ ಅವನಮೇಲೆ ಆಗ್ರಹಗೊಂಡು 
“ನಿನ್ನ ಅಣ್ಣರಾವಣ-ಮಹಾವೀರ, ಮಹಾಜ್ಞಾನಿ. ಅವನ ಪ್ರಾರಬ್ಧ ಕರ್ಮದಿಂದ ಅವನು 
ದುರಾಚಾರಿಯಾದ. ಅದಕ್ಕೆ ಪ್ರಾಯಶ್ಚಿತ್ತ ಅವನು ಅನುಭವಿಸಿಯೂ ಆಯಿತು. ಈಗಲೂ 
ಅವನಮೇಲೆ ದ್ವೇಷ ಸಾಧಿಸುವುದು ಧರ್ಮವಲ್ಲ ನೀನು ಅವನಿಗೆ ತರ್ಪಣ 
ಕೊಡದಿದ್ದರೆ ಚಿಂತೆಯಿಲ್ಲ: ನಾನು ಕೊಡುತ್ತೇನೆ.” ಎಂದು ಹೇಳಲಿಲ್ಲವೇ? 
ಶ್ರೀರಾಮಚಂದ್ರನ ಮೇಲ್ಪಂಕ್ತಿಯನ್ನು ಅವನ ಪರಮಭಕ್ತ ನೀನು ಅನುಸರಿಸಬೇಕೋ 
ಇಲ್ಲವೋ?” 


“ಹೌದು ನನ್ನೊಡೆಯಾ - ಅನುಸರಿಸಬೇಕು. ದುಷ್ಟ ರಾವಣನನ್ನು 
ಧ್ವಂಸಮಾಡಿಯೇ ಅಲ್ಲವೇ ಸ್ವಾಮಿ ಅವನಿಗೆ ತರ್ಪಣ ಕೊಡಲುಸಿದ್ದವಾದುದು.” 


ಎಂದು ಹೇಳಿ ಗುಂಡಾಭಟ್ಟಿರ ಬಾಯಿಮುಚ್ಚಿಸಿಬಿಟ್ಟ. 


ಕವಿಹನುಮ ಹೂಡಿದ್ದಧರ್ಮಯುದ್ಧ್ದಕ್ಕೆ ಸಾಕಷ್ಟು ಜನಬಲವೂ ಇತ್ತು ಸ್ವಯಂ 
ಕೆ೦ಗೇಗೌಡಕೇ ಅವನ ಕುಮೃಕ್ಕಿಗೆ ನಿಂತಿದ್ದರು. 


ಕೆಂಗೇಗೌಡರನ್ನುರುದ್ರಾಕ್ಷಿಪುರದ ಜನ ಗೌರವಿಸುತ್ತಿದ್ದುದೇನೂ ಅಚ್ಚರಿಯಲ್ಲ. 
ಶ್ರೀರಾಮದೇವರ ದೇವಾಲಯ ಜೀರ್ಣೋದ್ದಾರ ಮಾಡಿಸಿದವರೇ ಅವರು. ಹರಿಜನರಿಗೆ 
ಕುಡಿಯುವ ನೀರಿಗೆ ಅಭಾವವಾದಾಗ ಅವರಿಗೆ ಸೊಗಸಾದ ಸಿಹಿನೀರಿನ ಭಾವಿ 
ತೋಡಿಸಿಕೊಟ್ಟಿವರೇ ಅವರು. ಊರಿಗೆ ಯಾರು ಬಂದರೂ ಅವರಿಗೆ ಆದರೋಪಚಾರ 
ಮಾಡುತ್ತಿದ್ದವರೇ ಗೌಡರು. 


ಒಕ್ಕಲಿಗ ಜನಾಂಗದಲ್ಲಿ ಗೌಡರಿಗಿ೦ತ ಭಾರೀಕುಳವಾಗಿದ್ದವರು ಯಾರೂ 
ಇರಲಿಲ್ಲ. ದಾಸೇಗೌಡ ಊರಿನ ಪಟೇಲನಾಗಿದ್ದರೂ ಅಧಿಕಾರ ನಡೆಸುತ್ತಿದ್ದವರು 
ಕೆಂಗೇಗೌಡರು. ಗೌಡರ ಕೊಡುಗೈ ಸ್ವಜಾತಿಗೇ ಅಡಕವಾಗಿಲ್ಲದಿದ್ದುದರಿಂದ ಊರಿನ 
ಎಲ್ಲಾಮತಸ್ಥರೂ ಅವರನ್ನುಗೌರವದಿ೦ದ ಕಾಣುತ್ತಿದ್ದರು. 


ಗೌಡರಿಗೆ ಅಕ್ಷರಾಭ್ಯಾಸವೇ ಆಗಿರಲಿಲ್ಲ ಗುದ್ದಲಿಗೀಟಿ ಅವರ ಸಹಿಯಾಗಿತ್ತು. 
ನಿರಕ್ಷರಕುಕ್ಷಿಗಳಾಗಿದ್ದ ಗೌಡರು ರಾಮಾಯಣ, ಭಾರತ, ಭಾಗವತ ಕಥೆಗಳನ್ನೂ 
ವೇದಾಂತ ತತ್ವ್ವಸಾರ ವಿಮರ್ಶೆಮಾಡುತ್ತಿದ್ದುದನ್ನು ಕ೦ಡವರು ಬೆರಗಾಗುತ್ತಿದ್ದರು. 
'ಗೌಡನದು ಸ೦ಸ್ಕಾರಹೊ೦ದಿದ ಜೀವ. ಓದುಬರಹ ಅವನು ಕಲಿಯದಿದ್ದರೇನು. 
ಅವನಿಗೆ ತಾಯಿ ಶಾರದೆಯ ಅನುಗ್ರಹವಾಗಿದೆ' ಎಂದು ಗು೦ಡಾಭಟ್ಟರು 
ಹೇಳುತ್ತಿದ್ದರು. 


ಗೌಡರ ಜೀವನ ನಂಬಿಕೆಗಳು, ವ್ಯವಹಾರ ಎಲ್ಲವೂ ಕೆಲವು ವ್ಯವಸ್ಥಿತ 
ಮಾರ್ಗವನ್ನನುಸರಿಸಿದ್ದವು. 


'ಭಗವ೦ತ ನನ್ನನ್ನು ನೆಮ್ಮದಿಯಾಗಿಟ್ಟಿದ್ದಾನೆ. ಅವನು ನನಗೆ ಕೊಟ್ಟಿರುವ 
ಸಂಪತ್ತನ್ನು ಅವನದೆ೦ದೇ ನಾನು ಬಳಸಬೇಕು; ನಾನು ಅದರ ಮೋಕ್ತೇಸರ 


ಸ 


ಮಾತ್ರವಾಗಿದ್ದೇನೆ. ನಾಲ್ಕು ಜನರ ಕಷ್ಟ ಸುಖಕ್ಕೆ ನೆರವಾಗಬೇಕು. ಹತ್ತು ಜನಕ್ಕೆ 
ಅನ್ನಹಾಕಬೇಕು.' 


ಶ್ರೀರಾಮಚಂದ್ರ ಗೌಡರ ಆರಾಧ್ಯದೇವನೂ ಆಗಿದ್ದ ಇಷ್ಟ ಮೂರ್ತಿಯೂ 
ಆಗಿದ್ದ ಶ್ರೀರಾಮನ ಬಗ್ಗೆ ಯಾರೂ ಲಘುವಾಗಿ ಒ೦ದು ಮಾತನ್ನೂ ಆಡಲು ಅವರು 
ಅವಕಾಶ ಕೊಡುತ್ತಿರಲಿಲ್ಲ ರಾಮನಿಂದೆಯಷ್ಟು ಘೋರ ಪಾತಕ ಜಗತ್ತಿನಲ್ಲಿ ಬೇರೆ 
ಯಾವದೂ ಇಲ್ಲವೆ೦ಬ ಭಾವನೆ ದೃಢವಾಗಿ ಅವರ ಮನಸ್ಸಿನಲ್ಲಿ ನೆಟ್ಟಿತ್ತು. 


ಒಂದು ಸಲ ಸಾಹುಕಾರ ರುದ್ರಶೆಟ್ಟಿ ವೀರಭದ್ರ ದೇವಾಲಯದಲ್ಲಿ ಪಂಡಿತ 
ಶಿವದೇವಶಾಸ್ತ್ರಿಗಳ 'ಪ್ರಭುಲಿಂಗಲೀಲೆ' ಪುರಾಣ ಇಡಿಸಿದ. ರುದ್ರಶೆಟ್ಟಿಯೇ ಬಂದು 
ಆಮಂತ್ರಣವಿತ್ತಾಗ ಗೌಡರು 


“ಪುಕಸಟ್ಟಿ ಪುರಾಣ ಮಾಡಿಸಬೇಡ ರುದ್ರಪ್ಪ. ವಿದ್ದಾಂಸರಿಗೆ ಕೈತುಂಬ 
ಸ೦ಭಾವನೆಕೊಡೋ ಏರ್ಪಾಡುಮಾಡು. ನಮ್ಮೂರಿನಲ್ಲಿ ಯಾವ ಉತ್ಸವವಾದರೂ 
ಅದು ನಮಗೆಲ್ಲಾ ಸೇರಿದ್ದು ಪಟ್ಟಿಗೆ ನಂದೂ ಒ೦ದು ನೂರು ರೂಪಾಯಿ ಸೇರಿಸಿಕೋ” 
ಎಂದರು. 


ಅರಮನೆ ಜರತಾರಿ ಕೆ೦ಪುಶಾಲು ಹೊದೆದುಕೊಂಡು, ಹಣೆತು೦ಬ ವಿಭೂತಿ 
ಹಚ್ಚಿಕೊಂಡು, ಕೊರಳಿಗೆ ಚಿನ್ನದ ರುದ್ರಾಕ್ಷಿಕಟ್ಟಿಕೊಂಡು ಶಾಸ್ತ್ರಿಗಳು ಪುರಾಣ 
ಆರಂಭಿಸಿದರು. 


ಕಾಳಗದ ಕಥೆಯಲ್ಲವಿಷಯಗ 
ಳೀಳಿಗೆಯ ವಿಧಿಯಲ್ಲ ಹೊಟ್ಟೆಯ 
ಹೂಳಲಿಕೆ ಹಿಂಸೆಯ ಮಾಡುವ ಹೊಲಬು ತಾನಲ್ಲ| | 


ಕಾಳಗವು ಕರಣದಲಿ ಸುರತದ 


ಕೀಲು ಕು೦ಡಲಿಯಲಿ ತೃಪ್ತಿಯ 

ದಾಳಿ ಗಗನದೊಳೆಂದು ಪೇಳುವುದೀ ಸುಬೋಭೆಯಲಿ | | 
ಸತ್ತವರ ಕಥೆಯಲ್ಲಜನನದ 

ಕುತ್ತದಲಿ ಕುದಿಕುದಿದು ಕರ್ಮದ 

ಕತ್ತಲೆಗೆ ಸಿಲ್ಕುವರ ಸೀಮೆಯ ಹೊಲಬು ತಾನಲ್ಲ || 
ಹೊತ್ತು ಹೋಗದೆ ಪುಂಡರಾಲಿಪ 

ಮತ್ತ ಮತಿಗಳ ಗೋಷ್ಠಿಯಲ್ಲಿದು 

ಸತ್ಯಶರಣರು ತಿಳಿವುದೀ ಪ್ರಭುಲಿಂಗಲೀಲೆಯನು || 


ಆ ಪದ್ಯ ಕೇಳಿದ ಕೂಡಲೆ ಕೆ೦ಗೇಗೌಡರು “ಅಯ್ನೋರೇ, ಆ ಪದ್ಯ ಇನ್ನೊಂದು 
ಸಲ ಓದಿ ಅರ್ಥ ಹೇಳಿ” ಎಂದರು. 


ಶಾಸ್ತ್ರಿ ಗಳು ಒಳ್ಳೆ ಅಭಿಮಾನದಿಂದ ಪದ್ಯ ಓದಿ ಅರ್ಥ ವಿವರಿಸಿದರು. 
ಕೆಂಗೇಗೌಡರ ಮುಖ ಕೆಂಪಗಾಯಿತು. 


“ರಾಮಾಯಣ ಕಳ್ಳತನದ ಕಥೆ-ಮಹಾಭಾರತ ಹಾದರದ ಕಥೆ ಎಂದು 
ಬರೆದಿರುವವನು ಕವಿಯಲ್ಲ ಮುಠ್ಠಾಳ ಅಯ್ದೋರೇ” 


ಎಂದು ಹೇಳಿ ಹೊರಟುಬಿಟ್ಟರು. 


ಹೊಗೆಯಾಡುತ್ತಿದ್ದ ವೀರಶೈವ--ಒಕ್ಕಲಿಗ ವೈಷಮ್ಯ ಕಾಲಕ್ರಮೇಣ 
ಹತ್ತಿಕೊಂಡು ಉರಿಯತೊಡಗಿತು. 


ಊರನ್ನು ಅಗ್ನಿಕುಂಡ ಮಾಡುವುದಕ್ಕೆ ಉಭಯ ಪಕ್ಷದವರೂ ಸಕಲಸಿದ್ದತೆ 
ಮಾಡಿಕೊಂಡರು. ಗು೦ಡಾಭಟ್ಟಿರ ಶಾ೦ತಿಸ೦ಧಾನವೂ ನಿರರ್ಥಕವಾಯಿತು. 


'ಮಾಮೂಲು ಹೇಗಿತ್ತು ಹಾಗೆ ಎಲ್ಲರೂ ನಡೆದುಕೊಳ್ಳೋಣ' 
ಎಂದರು ಕೆಂಗೇಗೌಡರು. 


`ದೇವರ ಉತ್ಸವ ಹೋಗುವುದಕ್ಕೆ ಅಡಚಣೆ ತರುವುದು ಯಾವ ನ್ಯಾಯ? 
ಕೆಂಗೇಗೌಡನನ್ನು ಇತರರು ಚಿತಾವಣೆ ಮಾಡಿ ನನ್ನ ಮೇಲೆ ಜಗಳಕ್ಕೆ ನಿಲ್ಲಿಸಿದ್ದಾರೆ. 
ನಿಲ್ಲಲಿ- ನಾವೂ ಒಂದು ಕೈ ನೋಡಿಯೇ ಬಿಡುತ್ತೇನೆ” 


ಎಂದ ರುದ್ರಶೆಟ್ಟಿ ತನ್ನಮೀಸೆ ಹುರಿಮಾಡುತ್ತ. 
ಗು೦ಡಾಭಟ್ಟರಿಗೆ ದಿಕ್ಕುಕಾಣದಾಯಿತು. 


'ಮೂರ್ವ್ಯರು--ಮೂರ್ಯರು ಏನಾದರೂ ಮಾಡಿಕೊಳ್ಳಿ' ಎಂದು 
ಬೇಸರಪಟ್ಟುಕೊ೦ಡರು. 


ಗು೦ಡಾಭಟ್ಟರ ತಂದೆ ಸೀತಾರಾಮಭಟ್ಟಿರ ಕಾಲದಲ್ಲಿ ರುದ್ರಾಕ್ಷಿಪುರ 
ಮಾದರಿಗ್ರಾಮವೆನಿಸಿಕೊಂಡಿತ್ತ. ಊರಿಗೆ ಆಗ ಬಸ್‌ ಸೌಕರ್ಯವಿರಲಿಲ್ಲ 
ಡೇರಾಸಿನೀಮಾ ಬಂದಿರಲಿಲ್ಲ. ಶ್ರೀಮಂತರಾದ ವೀರಶೈವರು, ಬಹು ಸಂಖ್ಯಾತರಾದ 
ಒಕ್ಕಲಿಗರೂ ಇತರ ವರ್ಗದವರನ್ನು ಶೋಷಿಸಲು ಅಂಜುತ್ತಿದ್ದರು. ದೇವರಲ್ಲಿ ಜನರಿಗೆ 
ಅಗಾಧವಾದ ನಂಬಿಕೆಯಿತ್ತು; ಭಯವೂ ಇತ್ತು. ವಾದವಿವಾದಗಳು ಬಂದರೆ ಜನ 
ಕೋರ್ಟು ಕಛೇರಿಗಳಿಗೆ ಹೋಗುತ್ತಿರಲಿಲ್ಲ ಊರ ಪ೦ಚಾಯಿತಿಯೇ ವಿಚಾರಣೆ ಮಾಡಿ 
ತೀರ್ಪನ್ನು ಕೊಡುತ್ತಿತ್ತು. ಪಂಚಾಯಿತಿಗೂ ಮೀರಿದ ಪ್ರಶ್ನೆಯಾದರೆ ವೀರಭದ್ರಸ್ವಾಮಿಯ 
ಮುಂದೆಯೋ, ಶ್ರೀರಾಮನ ಮುಂದೆಯೋ ತೀರ್ಪಿಗೆ ಹೋಗುತ್ತಿತ್ತು 


ತಾಲ್ಲೂಕು ಬೋರ್ಡ್‌ ಡಿಸ್ಟ್ರಿಕ್‌ ಬೋರ್ಡ್‌ಗಳ ಸ್ಥಾಪನೆಯೊಂದಿಗೆ ಊರಿನಲ್ಲಿ 
ಕಲಹ, ವೈಷಮ್ಯ ಆರಂಭವಾಯಿತು. ಇಂಥ ಸಂದರ್ಭಗಳಲ್ಲಿಯೂ ಸೀತಾರಾಮಭಟ್ಟರ 
ಮಾತು ಯಾರೂ ಮೀರುತ್ತಿರಲಿಲ್ಲ. 


ಸೀತಾರಾಮಭಟ್ಟರಿಗಿ೦ತ ಹೆಚ್ಚು ಗೌರವ ಗು೦ಡಾಭಟ್ಟರು 
ಸ೦ಪಾದಿಸಿಕೊಳ್ಳುವುದಕ್ಕೆ ಒ೦ದು ವಿಶೇಷ ಕಾರಣವಿತ್ತು. 


ಒಮ್ಮೆ ಸೀತಾರಾಮಭಟ್ಟಿರು ತಮ್ಮ ಬಂಧುಗಳ ಮನೆಗೆ ತುಮಕೂರಿಗೆ 
ಹೋಗಿದ್ದಾಗ ಅಲ್ಲಿ ಅವರಿಗೆ ಶ್ಕಂಗೇರಿಮಠದ ಧರ್ಮಾಧಿಕಾರಿಗಳ ಪರಿಚಯವಾಯಿತು. 
ಭಟ್ಟರ ಸೌಜನ್ಯ ಸಾತ್ತ್ವಿಕ ಮನೋವೃಕ್ತಿಗಳಿಗೆ ಮಾರುವೋದ ಧರ್ಮಾಧಿಕಾರಿಗಳು 
ಭಟ್ಟರ ಯೋಗಕ್ಷೇಮ ವಿಚಾರಿಸುತ್ತ 


“ನಿಮಗೆಷ್ಟು ಮಕ್ಕಳು” ಎ೦ದರು. 


“ಒಬ್ಬನೇ ಮಗ.” 

“ಅವನನ್ನು ಓದಿಸುತ್ತಿರುವಿರಾ?” 
“ಮನೆಯಲ್ಲಿಯೇ ನಾನು ಪಾಠ ಹೇಳುತ್ತಿದ್ದೇನೆ.” 
“ಈಗ ಪಾಠವೆಷ್ಟಾಗಿದೆ?” 


“ಸಾಹಿತ್ಯಮುಗಿದಿದೆ. ಜ್ಯೋತಿಷ್ಯ ವೈದ್ಯವನ್ನೂ ಅಭ್ಯಾಸಮಾಡಿಸಿದ್ದೇನೆ. 
ಮುಂದಕ್ಕೆ ಕಾಶಿಗೋ, ಶ್ಯಂಗೇರಿಗೋ ಅವನನ್ನು ಕಳುಹಿಸಬೇಕೆಂದು ಆಸೆ. ಆದರೆ 
ಅನುಕೂಲವಿಲ್ಲ.” 

“ಶೃಂಗೇರಿಗೆ ಕಳಿಸಿಕೊಡಿ. ನಾನು ಎಲ್ಲಾ ವ್ಯವಸ್ಥೆ ಮಾಡುತ್ತೇನೆ.” 


“ದೊಡ್ಡಸ್ಥಳ-- ಗುರುಸಾನ್ನಿಧ್ಯ--ಹುಡುಗ ಯಾವ ಲೌಕಿಕವನ್ನೂ ಬಲ್ಲವನಲ್ಲ. 
ಅವನಿಂದ ಅಪಚಾರವಾದೀತು ಎಂದು ಭಯ.” 
“ನಿಮ್ಮ ಹಾಗೇ ನಿಮ್ಮ ಮಗನೂ ಇರುವುದಾದರೆ ಭಯಪಡಬೇಕಾದದ್ದಿಲ್ಲ 


ಸೀತಾರಾಮಭಟ್ಟಿರೇ. ಜಗದ್ಗುರುಗಳು ಪರಮ ತಪೋಧನರಾಗಿರುವಂತೆ 
ಅಂತಃಕರಣಿಗಳೂ ಆಗಿದ್ದಾರೆ.” 


“ನಾನು ಪುಣ್ಯಶಾಲಿ.” 


“ನವರಾತ್ರಿಗೆ ನೀವೂ ಶೃಂಗೇರಿಗೆ ಬನ್ನಿ. ಶಾರದಾಮ್ಮೋರ ದರ್ಶನ 
ಮಾಡಿಕೊಂಡು, ಜಗದ್ಗುರುಗಳ ಆಶೀರ್ವಾದ ಪಡೆದು ಬರುವಿರಂತೆ.” 


“ನನಗೆ ಆ ಪುಣ್ಯವಿದೆಯೊ ಇಲ್ಲವೋ ಗೊತ್ತಿಲ್ಲ ನನ್ನ ಮಗನಿಗೆ 
ಗುರುಕಾರುಣ್ಯವಾದರೆ ಸಾಕು.” 


ತಂದೆಯವರ ಬಾಯಿಂದ ಈ ಸುದ್ದಿ ಕೇಳಿದ ಗುಂಡಾಭಟ್ಟಿ ಹಿಗ್ಗಿ ಹೋದ. 
ಶುಭಸಮಾಚಾರ ದಾಸಪ್ಪನಿಗೆ ಹೇಳಿದ ಹೊರತೂ ಅವನ ಮನಸ್ಸಿಗೆ ಸಮಾಧಾನವಿಲ್ಲ 
ಆದರೆ ತಂದೆಯವರು ಬಿಡಲೊಲ್ಲರು. ಶೃಂಗೇರಿಯ ಮೇಲೆ, ಜಗದ್ಗುರುಗಳು ಶ್ರೀ 
ನೃಸಿ೦ಹ ಭಾರತಿ ಸ್ವಾಮಿಗಳವರ ಮೇಲೆ, ದೊಡ್ಡ ಉಪನ್ಯಾಸವನ್ನೇ ಆರಂಭಿಸಿದ್ದರು. 
ತಂದೆಯ ಉಪದೇಶ ಮುಗಿದ ಮೇಲೆ, ಗುಂಡಾ ಬ೦ಧವಿಮುಕ್ತನಾದ ಸೆರೆಯಾಳಿನಂತೆ 
ದಾಸಪ್ಪನ ಬಳಿಗೆ ಓಡಿಬಂದು 


“ದಾಸಣ್ಣ-ನಾನು ಶೃಂಗೇರಿಗೆ ಹೋಗುತ್ತೇನೆ” ಎಂದ. 
“ಶೃ೦ಗೇರಿ! ನಿನ್ನಹುಚ್ಚುಮರುಳಕಳಿಸಿತೇನು?” 


“ಇಲ್ಲಪ್ಪ. ತುಮಕೂರಿನಲ್ಲಿ ತಂದೆಯವರಿಗೆ ಶೃಂಗೇರಿಯ ಧರ್ಮಾಧಿಕಾರಿಗಳ 
ಪರಿಚಯವಾಯಿತಂತೆ, ನನ್ನನ್ನವರು ಶೃಂಗೇರಿಗೆ ಕರೆದುಕೊಂಡು ಹೋಗಲು 
ಒಪ್ಪಿದ್ದಾರ೦ತೆ.” 

“ನೀನು ತುಂಬ ಭಾಗ್ಯಶಾಲಿ ಗುಂಡಾ.” 

“ನೀನು ಏನುಮಾಡುತ್ತೀ ದಾಸಣ್ಣ?” 


“ತಂದೆ ದಿನದಿನಕ್ಕೆ ದುರ್ಬಲರಾಗುತ್ತಿದ್ದಾರೆ. ತೋಟದಕಡೆ ಹೋಗಿ 
ಬರುವುದಕ್ಕೂ ಅವರಿಗೆ ಸಾಧ್ಯವಾಗುತ್ತಿಲ್ಲ ಮನೆಯ ಜವಾಬ್ದಾರಿ ನಾನೇ ವಹಿಸಿಕೊಂಡು 
ಅವರಿಗೆ ವಿಶ್ರಾಂತಿ ಕೊಡಬೇಕಾಗಿದೆ. ಪ್ರಾಥಮಿಕ ಶಾಲೆಯಲ್ಲಿ ಒಂದು ಕೆಲಸ 
ಖಾಲಿಯಿದೆಯಂತೆ. ಅದಕ್ಕೂ ಅರ್ಜಿ ಗುಜರಾಯಿಸುತ್ತೇನೆ. ಇನ್ಸ್‌ಪೆಕ್ಟರ್‌ 
ಹೊಂಬೇಗೌಡರಿಗೂ ತಂದೆಯವರಿಗೂ ಚೆನ್ನಾಗಿದೆ. ಕೆಲಸ ಸಿಕ್ಕಿದರೂ ಸಿಕ್ಕಬಹುದು.” 


“ಹಳೇಸ್ನೇಹಿತನ್ನ ಮರಿಯಬೇಡಪ್ಪಾ ಅಗಾಗ್ಗೆ ಕಾಗದ ಬರೆಯುತ್ತಿರು.” 


“ಆ ಮಾತು ನಾನು ಹೇಳಬೇಕು ಗುಂಡಾ. ದೊಡ್ಡಸ್ಥಳಕ್ಕೆ ಹೋಗುತ್ತಾ ಇದ್ದೀ. 
ನಾಳೆ ಅರಮನೆ ವಿದ್ದಾಂಸನಾಗುತ್ತೀ. ನಿನ್ನ ವಿಶ್ವಾಸ, ಆಶ್ರಯ ನನಗಿರಬೇಕಪ್ಪ” 


“ಅರಮನೆ ಸೇರಿ ನನ್ನ ಲೌಕಿಕಪ್ರತಿಷ್ಠೆ ಬೆಳಸಿಕೊಳ್ಳಬೇಕೆ೦ದು ಸ್ವಲ್ಪವೂ 
ಇಷ್ಟವಿಲ್ಲ ದಾಸಣ್ಣ ಚೆನ್ನಾಗಿ ಗುರುಸೇವೆಮಾಡಿ, ಅವರು ಪ್ರಸಾದರೂಪವಾಗಿ 
ಕರುಣಿಸುವ ವಿದ್ಯೆಯನ್ನುರೂಢಿಸಿಕೊಳ್ಳಬೇಕೆ೦ದು ಆಸೆ. ಮನೆತನಕ್ಕೆ ಬ೦ದ ವೈದಿಕವೃತ್ತಿ 
ಇದ್ದೆ ಇದೆ-ಹೇಗೋ ಹೊಟ್ಟೆಯಪಾಡು ಕಳೆದು ಹೋಗುತ್ತದೆ. ಹತ್ತು ಜನರ ಸೇವೆಯಲ್ಲಿ 
ಈ ದೇಹ ಸವೆದುಹೊದರೆ ನಾನು ಧನ್ಯನಾಗುತ್ತೇನೆ.” 


“ಈ ವರ್ಷ ನನಗೆ ಮದುವೆ ಮಾಡಬೇಕೂಂತ ತಂದೆ ಹಟಹಿಡಿದಿದ್ದಾರೆ. ಏನು 
ಮಾಡಲೋ ಗುಂಡಾ. ಅವರಿಗೆ ಸಂಧಿವಾತ ಬಂದಾರ್ಭಿನಿಂದ ನನ್ನ ಮದುವೆಯ 
ಯೋಚನೆಯೇ ಆಗಿದೆ.” 


“ತಂದೆತಾಯಿಯ ಮಾತು ದೇವವಾಕ್ಕಕ್ಕಿಂತ ಪವಿತ್ರವಾದದ್ದು ದಾಸಣ್ಣ ತಮ್ಮ 
ಕಣ್ಣೆದುರಿಗೆ ಮಗನ ಮದುವೆಯಾಗಿ ಹೋಗಲಿ ಎಂದು ನಿಮ್ಮ ತಂದೆ ಬಯಸುವುದು 
ನ್ಯಾಯವಾಗಿಯೇ ಇದೆ.” 


“ನಿನ್ನಮದುವೆ ಯಾವಾಗ?” 


“ಪ್ರಾಯಶಃ ನಾನು ಶ್ಯಂಗೇರಿಯಿಂದ ಹಿಂದಿರುಗಿದ ಮೇಲೆ, ನನ್ನ 
ಸೋದರಮಾವನ ಮಗಳನ್ನೇ ತ೦ಜಿಯನರು ಗೊತ್ತುಮಾಡಿದ್ದಾರೆ.” 


“ಆ ಹುಡುಗಿ ಚೆನ್ನಾಗಿಲ್ಲವಲ್ಲೋ ಗುಂಡಾ.” 


“ಅಪ್ಪಾ ಚೆನ್ನಾಚಾರ ಕಟ್ಟಿಕೊಂಡು ನನಗೇನು--ತಂದೆಯವರು 
ಹಸೆಯಮೇಲೆ ಬಾ ಎಂದು ಕರೆದರೆ ಹೋಗುವುದಷ್ಟೇ ನನ್ನ ಕೆಲಸ. ನನ್ನ 


ಸೋದರಮಾವನೂ ಸಾತ್ತಿ ವರು ಸ೦ಪದಾಯಸ್ಥರು. ಅವರ ಮಗಳು ನನ್ನ ಬಡತನಕ್ಕೆ 
ಹೊಂದಿಕೊಂಡು ದೇವರಸೇವೆ, ಗುರುಸೇವೆಯಲ್ಲಿ ನನಗೆ ನೆರವಾದರೆ ಸಾಕು.” 


ಗುಂಡಾಭಟ್ಟಿ ಶೃಂಗೇರಿ ಹೋದ ವರ್ಷವೇ ದಾಸಪ್ಪನ ಮದುವೆಯಾಗಿ 
ಹೋಯಿತು. ಸೊಸೆ ಮನೆಗೆ ಬಂದ ಆರು ತಿಂಗಳಲ್ಲಿ ದಾಸಪ್ಪನ ತಂದೆ ಕಣ್ಣು 
ಮುಚ್ಚಿಕೊಂಡರು. 


ಐದುವರ್ಷಕಾಲ ಗುಂಡಾಭಟ್ಟನ ಪಾಠಪ್ರವಚನ ಶೃಂಗೇರಿಯಲ್ಲಿ 
ನಿರಾತ೦ಕವಾಗಿ ಸಾಗಿತು. 


ಆರನೆಯ ವರ್ಷ ತಂದೆಯವರ ಕಾಹಿಲೆಯ ಆರೈಕೆಗೆ ರುದ್ರಾಕ್ಷಿಪುರಕ್ಕೆ ಬಂದ 
ಗು೦ಡಾಭಟ್ಟಿ ಮರಳಿ ಶೃಂಗೇರಿಗೆ ಹೋಗಲಿಲ್ಲ ಸೀತಾರಾಮಭಟ್ಟಿರು ಸಂಸಾರದ 
ನೊಗವನ್ನು ಮಗನ ಹೆಗಲಮೇಲೆ ಹಾಕಿ ನಿರಾಂತಕವಾಗಿ ಪರಲೋಕಯಾತ್ರೆ 


ಮಾಡಿದರು. 


ಗುಂಡಾಭಟ್ಟಿ ತಂದೆಗೆ ಮಾತುಕೊಟ್ಟಿದ್ದಂತೆ ತನ್ನಸೋದರಮಾವನ ಮಗಳನ್ನೇ 
ಮದುವೆಯಾದ. 


ದೇವಮ್ಮ ರೂಪವತಿಯಾಗಿರಲಿಲ್ಲ. ಬೊಗಸೆಗಂಗಳು, ಕುಟಿಲ ಕುಂತಳ, 
ಕೃಶಕಟಿ, ರಂಭೋರುಗಳ ಹೆಸರನ್ನು ಅವಳು ಕೇಳಿಯೂ ಅರಿಯಳು. 
ಸಂಪ್ರದಾಯಬದ್ಧವಾದ ಬಡಕುಟುಂಬದಲ್ಲಿ ಹುಟ್ಟಿ ಬೆಳೆದಿದ್ದ ದೇವಮ್ಮ ಪತಿಸೇವೆ, 
ಗುರುಹಿರಿಯರಸೇವೆ, ದೇವರ ಸೇವೆಗಳಲ್ಲಿ ಸಕಲ್ಫೆಶ್ಚರ್ಯವನ್ನೂ ಕಾಣುತ್ತಿದ್ದಳು. 


ಬೆಳಿಗ್ಗೆ ಎದ್ದ ಕೂಡಲೆ ಗಂಡನಮುಖ ಮೊದಲು ನೋಡಿ, ಅವನ ಪಾದಗಳಿಗೆ 
ದೂರದಿ೦ದಲೇ ನಮಸ್ಕರಿಸಿ, ಸ್ನಾನ ಮುಗಿಸಿ, ತುಳಸೀ ಪೂಜೆ ಮಾಡಿ ತರುವಾಯ 
ಮನೆಗೆಲಸಗಳನ್ನು ನಿರ್ವಹಿಸುತ್ತಿದ್ದಳು. ಗಂಡ ಮನೆಗೆ ಬಂದು ಊಟಿ ಮುಗಿಸಿದಲ್ಲದೆ 
ತಾನು ಬಾಯಿಗೆ ನೀರು ಹಾಕುತ್ತಿರಲಿಲ್ಲ 


ನೆರೆಹೊರೆಯವರಿಗೂ ದೇವಮ್ಮ ಅಚ್ಚುಮೆಚ್ಚಾಗಿದ್ದಳು. ಯಾರ ಮನೆಯಲ್ಲಿ 
ಅನುವು, ಆಪತ್ತು ಬಂದರೂ ಅವರ ಸೇವೆಗೆ ದೇವಮ್ಮಸಿದ್ದ 


ದೇವಮ್ಮನಿಗೂ ದಾಸಪ್ಪನ ಹೆಂಡತಿ ನರಸಮ್ಮನಿಗೂ ಸಹಜವಾಗಿ ಸ್ನೇಹ 
ಬೆಳೆದುದಲ್ಲದೆ ಪಾರ್ವತಿಯೂ ಅವರ ಸ್ನೇಹಕ್ಕೆ ಬೆಸುಗೆ ಹಾಕಿದ್ದಳು. ಒಮ್ಮೊಮ್ಮೆನರಸಮ್ಮ 
ತನ್ನಗೆಳತಿಯ ಬಗ್ಗೆ ಮರುಕತೋರುತ್ತ 


“ನಿನಗೆ ಮಕ್ಕಳೇ ಆಗಲಿಲ್ಲವಲ್ಲೇ ದೇವೂ-- ಗ೦ಡನ್ನ ಕರ್ಕೊಂಡು 
ವಿದುರಾಶತಕ್ಕೆ ಹೋಗಿ ಸೇವೆ ಮಾಡಿಕೊಂಡು ಬರಬಾರದೇ?” 


ಸಾ 


“ದೇವರಸೇವೆ ವಿಷಯದಲ್ಲಿ ನಾವು ವಂಚನೆಮಾಡಿಲ್ಲ ನರಸಾ. 
ವಿದುರಾಶ್ಚತ್ನದಲ್ಲಿರುವ ಅಶ್ವತ್ಥನಾರಾಯಣ ಇಲ್ಲೂ ಇದ್ದಾನೆ. ನನ್ನಭಾಗಕ್ಕೆ ಅವರೇ ಎಲ್ಲಾ 
ಆಗಿದ್ದಾರೆ ನೋಡು.” 


“ಮಕ್ಕಳಾಗಲಿಲ್ಲವಲ್ಲಎ೦ದು ನಿನ್ನಗ೦ಡ ವ್ಯಸನಪಡುವುದಿಲ್ಲವೇನೇ?” 


“ಅವರ ಮನಸ್ಸಿನಲ್ಲಿ ಆಸೆ ಇರಬಹುದು. ಆದರೆ ಒಂದು ದಿನವೂ ಆ 
ಮಾತಾಡಿಲ್ಲ ಕಣೇ ನರಸಾ. ನಾನು ಎಷ್ಟು ಜನ್ಮದ ಪುಣ್ಯ ಮಾಡಿದ್ದೆನೋ- ಅಂಥ 
ಗ೦ಡನನ್ನು ಪಡೆಯುವುದಕ್ಕೆ ನಿರ್ಭಾಗ್ಯಳು-ನನ್ನ ಕೈಹಿಡಿದು ಅವರಿಗೆ ಯಾವ ಸುಖವೂ 
ಇಲ್ಲ.” 


“ಅದಕ್ಕೇಕೆ ಕಣ್ಣಲ್ಲಿ ನೀರು ಹಾಕಿಕೊಳ್ಳುತ್ತೀಯಮ್ಯ ನಿನಗೆ ಮಕ್ಕಳಾಗುವ ಕಾಲ 
ಮೀರಿಲ್ಲ. ಇಂದಲ್ಲ ನಾಳೆ ಆಗುತ್ತದೆ. ಅಲ್ಲಿಯವರೆಗೆ ಬೇಕಾದರೆ ಪಾತೀನ ನೀನೇ 
ಸಾಕಿಕೋ.” 


ನರಸಮ್ಮ ನಿರ್ವ್ಯಾಜ ಅಂತಃಕರಣದಿಂದಲೇ ಆ ಮಾತು ಆಡಿದ್ದಳು. ಅವಳ 
ಮಾತಿನಲ್ಲಿ ಸಲವಾದರೂ ಕೊಂಕು, ಕುಹಕವಿರಲಿಲ್ವ 


ವ 


ತನ್ನ ಗೆಳತಿಯ ಮನೋಭಾವನನ್ನು ದೇವನ್ಮು ಚೆನ್ನಾಗಿ ಬಲ್ಲಳು. 
ವಿನೋದಕ್ಕಾಗಿಯೂ ನರಸ ತನ್ನನ್ನು ಹಾಸ್ಯ ಮಾಡುವುದಿಲ್ಲವೆನ್ನುವುದು ದೇವನನಿಗೆ 
ಚೆನ್ನಾಗಿ ಗೊತ್ತಿತ್ತು. 


ಆದರೂ ಅವಳ ಮನಸ್ಸುಮಮ್ಮುಲ ಮರುಗಿತು. 
“ನನಗೆ ಮಕ್ಕಳಾಗಿದ್ದರೆ ನರಸ ಈ ಮಾತು ಹೇಳುತ್ತಿದ್ದಳೇ?” 


ಒಂದು ದಿನ ಹಾರೋಹಳ್ಳಿ ಯಲ್ಲಿ ಒಬ್ಬರ ಮನೆಯ ನಾಮಕರಣ 
ಮುಗಿಸಿಕೊಂಡು ಬಂದು ಗು೦ಡಾಭಟ್ಟರು ಹಜಾರದಲ್ಲಿ ಕುಳಿತರು. ನಿತ್ಯಗೆಲಸ 
ಪೂರೈಸಿದ್ದ ದೇವಮ್ಮನೂ ಬಂದು ಎದುರಿಗೆ ಕುಳಿತಳು. 


ಭಟ್ಟರು ನಾಮಕರಣದ ವಿತರಣೆಯನ್ನೆಲ್ಲಾ ವಿವರಿಸಿದೆ ಮೇಲೆ ದೇವಮ್ಮ 
ನಿಟ್ಟುಸಿರು ಬಿಟ್ಟು 


“ನನ್ನ ಕಟ್ಟಿಕೊಂಡು ನಿಮಗೆ ಸ್ಪಲ್ಪವೂ ಸುಖವಿಲ್ಲ” ಎ೦ದಳು. 


ಭಟ್ಟರು ಕತ್ತೆತ್ತಿ ನೋಡಿದರು. ಯಾವುದೋ ಪ್ರಬಲ ಚಿಂತೆ ಹೆ೦ಡತಿಯ 
ಮನಸ್ಸನ್ನು ಕೊರೆಯುತ್ತಿದೆಯೆಂದು ತಿಳಿದು. 


“ಏಕೆ ದೇವಿ” ಎಂದು ಕೇಳಿದರು. 


“ನಿಮ್ಮ ವಿದ್ಯವೂ ಆಪೂರ್ಣವಾಯಿತು. ಮಾವನವರು ಕಣ್ಣು 
ಮುಚ್ಚಿಕೊಂಡರು. ಕುರೂಪಿ ನಾನು ನಿಮಗೆ ಗ೦ಟುಬಿದ್ದೆ-ನನ್ನ ದೌರ್ಭಾಗ್ಯಕ್ಕೆ ಮನೆ 
ಬೆಳಗಿಸುವುದಕ್ಕೆ ಒ೦ದು...” 


“ನೀನು ತುಂಬ ತಿಳುವಳಿಕಸ್ತೆ ಎಂದು ನಾನು ನಂಬಿದ್ದೆ ದೇವಿ.” 


“ನಾನು ತಪ್ಪುಮಾಡಿದೆನೇ?” 


“ಹೌದು, ನಿನ್ನ ಮದುವೆಯಾಗಿ ನಾನು ದುಃಖಪಡುತ್ತಿರುವೆ ಎಂದು 
ಭಾವಿಸಿರುವೆಯಾ?” 


“ಮಕ್ಕಳಾಗುವುದು ಬಿಡುವುದು ಪೂರ್ವಾರ್ಜಿತ. ಈಶ್ವರ ಸಂಕಲ್ಪಕ್ಕೆ ನೀನು 
ಹೊಣೆಯೇ? - ನೀನು ಕುರೂಪಿಯಲ್ಲ ದೇವಿ. ಶೃಂಗೇರಿಯಲ್ಲಿ ನನಗೊಂದು ವಿಚಿತ್ರ 
ಅನುಭವವಾಯಿತು. ಅಣ್ಣಯ್ಯ ಕಾಗದ ಬರೆದು ತಾವು ಉಳಿಯುವುದು 
ದುಸ್ಸಾಧ್ಯವೆ೦ತಲೂ ನಾನು ನಿನ್ನನ್ನೇ ಮದುವೆಯಾಗಬೇಕೆ೦ತಲೂ ತಿಳಿಸಿದ್ದರು. ನನಗೂ 
ಸಣ್ಣ ವಯಸ್ಸು-ರೂಪ ಕಂಡು ಮರುಳಾಗುವ ಕಾಲ. ಅಣ್ಣಯ್ಯನ ಕಾಗದದ 
ವಿಷಯವನ್ನೇ ಕುರಿತು ಚಿಂತಿಸುತ್ತ ಗುರುಗಳ ಮುಂದೆ ಕುಳಿತಿದ್ದೆ 'ಛಾ೦ದೋಗ್ಯ' ಪಾಠ 
ಹೇಳುತ್ತಿದ್ದ ಅವರು ತಮ್ಮ ದೃಷ್ಟಿಯನ್ನು ನನ್ನ ಕಡೆ ತಿರುಗಿಸಿದರು. ಅವರ ಮುಖ 
ನೋಡಿದೆ- ಒಮ್ಮೆ ಅವರ ಮುಖ--ಒಮ್ಮೆಶಾರದಾಮ್ನೋರ ಮುಖ-ಒಮ್ಮೆನಿನ್ನಮುಖ 
ಕಂಡುಬಂದಿತು. 


`ನಾನು ಕುರೂಪಿಯೇ?' ಎಂದು ಗುರುಗಳು ಕೇಳಿದಂತಾಯಿತು. ನಾನು 


ಕಂಪಿಸುತ್ತ 
`ಇಲ್ಲಗುರುಸ್ಥಾಮಿ' ಎಂದೆ. 
ಅವರು ಕೂಡಲೆ ತಾಯಿ ಕುರೂಪಿಯೇ?' ಎಂದು ಕೇಳಿದರು. 
ಅವರ ವಿಲಕ್ಷಣಪ್ರಶ್ನೆ ಕೇಳಿ ನನಗೆ ನಡುಕವು೦ಟಾಯಿತು. 
'ನನ್ನತಾಯಿ ತ್ರಿಪುರಸು೦ದರಿ' ಎಂದೆ. 


ಗುರುದೇವರ, ಮುಗುಳ್ನಗೆ ನಕ್ಕು 


'ಮಗೂ ನಿನ್ನ ಕೈಹಿಡಿಯಲಿರುವ ಮಗುವೂ ತಾಯಿಯಷ್ಟೇ 
ತ್ರಿಪುರಸು೦ದರಿ-- ನನ್ನಷ್ಟೇ ಸುರೂಪಿ' ಎಂದರು. ಗುರ್ವಾಜ್ಞೆಯಾದಮೇಲೆಯೇ ನಾನು 
ಊರಿಗೆ ಬಂದು ನಿನ್ನನ್ನುಮದುವೆಯಾದುದು.” 


ದೇವಮ್ಮನಿಗೆ ದುಃಖ ತಡೆಯದಾಯಿತು. ಎದ್ದುಬ೦ದು ಪತಿಯ ಪಾದಗಳನ್ನು 
ಹಿಡಿದು 


“ನಾನು ಮೂಢೆ-ಅಜ್ಞಾನಿ-ಕರ್ಮಿಷ್ಠೆ ; ನೀವು ಜ್ಞಾನಿಗಳು. ನನ್ನ ಅಪರಾಧ 
ಕ್ಷಮಿಸಿ. ಮಕ್ಕಳಿಲ್ಲವೆ೦ಬ ಚಿಂತೆಯನ್ನು ಮನಸ್ಸಿನಿಂದ ದೂರ ಮಾಡುತ್ತೇನೆ.” ಎಂದು 
ಹೇಳಿದಳು. 


ಅಂದಿನಿಂದ ಊರಿನ ಮಕ್ಕಳೆಲ್ಲಾ ದೇವಮ್ಮನ ಮಕ್ಕಳಾದರು. ಪಾತುವಂತೂ 
ದೇವಮ್ಮನ ಸೊಂಟದಿಂದ ಕೆಳಗಿಳಿಯುತ್ತಿರಲಿಲ್ಲ. 


ಒಂಭತ್ತು ವರ್ಷ ಆದರ್ಶಜೀವನ ನಡೆಸಿದ ದೇವಮ್ಮ ಹಾಸಿಗೆ ಹಿಡಿದು 
ಮಲಗಿದಳು. 


ದೇವಮ್ಮ ಉಳಿಯುವುದಿಲ್ಲವೆ೦ದು ಭಟ್ಟರ ಮನಸ್ಸಿಗೆ ಭಾಸವಾಯಿತು. 
ತೀರ್ಥೋದಕವೇ ದೇವಮ್ಮನ ಆಹಾರ, ಔಷಧಿಗಳಾದವು. 


ಒ೦ದು ದಿನ ಭಟ್ಟರು ಬಾಯಿಗೆ ತೀರ್ಥಹಾಕಿದಮೇಲೆ ದೇವಮ್ಮ 
“ಇನ್ನುನಿಮ್ಮಸೇವೆಮಾಡುವ ಭಾಗ್ಯ ನನಗಿಲ್ಲ” ಎ೦ದಳು. 
“ನಿನ್ನಕಾಯಿಲೆ ಗುಣವಾಗುವುದಿಲ್ಲವೆ೦ದು ತಿಳಿದಿರುವೆಯಾ?” 


“ಗುಣವಾಗುವುದಿಲ್ಲ ನಾನು ಬಲ್ಲೆ ಪಾತೂ ಮದುವೆಯವರೆಗಾದರೂ 
ಇರಬೇಕೆಂದು ಮನಸ್ಸಿತ್ತು ದೈವಸಂಕಲ್ವ.. ನಿಮ್ಮಯೋಗಕ್ಷೇಮ...” 


“ಭಗವಂತನ ಸಾನ್ನಿಧ್ಯಕ್ಕೆ ಹೋಗುವಾಗ ಭಗವಂತನ ಧ್ಯಾನ ಮಾಡಬೇಕು. 


ನ್‌್‌ 


ನರಧ್ಯಾನ ಮಾಡಿದರೆ ಪುನಃ ನರಜನ್ಮಲಭಿಸುತ್ತದೆ.” 


“ನೀವೇ ಪತಿಯಾಗುವುದಿದ್ದರೆ ಎಷ್ಟುಸಾರಿ ಬೇಕಾದರೂ ನರಜನ್ಮವೆತ್ತಲು 
ನಾನು ಸಿದ್ಧಳಾಗಿದ್ದೇನೆ.” 


“ನಿನಗೆ ಪುನರ್ಜನ್ಮವಿಲ್ಲದೇವಿ- ನೀನು ಜೀವನ್ಮುತ್ತೆ” 
“ನಿಮ್ಮನ್ನಗಲಿದ ಈ ಜೀವಕ್ಕೆ ಮುಕ್ತಿ ಬೇಕಾಗಿಲ್ಲಸ್ವಾಮಿ.” 


“ನನ್ನ ಕರ್ಮ ನಿನ್ನ ಕರ್ಮಕ್ಕಿ೦ತಲೂ ದೊಡ್ಡದು-- ನಾನು ಸ್ವಲ್ಪ ತಡೆದು 
ಬರುತ್ತೇನೆ” ಎ೦ದರು. 


ದೇವಮ್ಮ ತನ್ನ ಪಾರ್ಥಿವ ಶರೀರ ಕೊಡಹಿಕೊಳ್ಳುವುದಕ್ಕೆ ಬಹು ದಿನ 
ಹಿಡಿಯಲಿಲ್ಲ 


ಭಟ್ಟರನ್ನು ಸಂತೈಸುವುದಕ್ಕೆ ಬಂದ ಊರಿನವರಿಗೆ 


“ಆತ್ಮಅವಿನಾಶಿಯೆ೦ದು ತಿಳಿದಮೇಲೆ ನಾವು ದೇಹಕ್ಷಯಕ್ಕಾಗಿ ಅಳಬೇಕೇ? 
ಒ೦ದು ಗೂಡು ಬಿಟ್ಟ ಹಕ್ಕಿ ಇನ್ನೊಂದು ಗೂಡು ಸೇರಿಕೊಳ್ಳುತ್ತದೆ” ಎ೦ದು ಅವರು 
ಹೇಳಿದರು. 


ತಮ್ಮ ಅಪ್ತಗೆಳೆಯ ದಾಸಪ್ಪ ಮೃತಪಟ್ಟಾಗಲೂ ಭಟ್ಟರು ಇದೇ ನಿಶ್ಚಲತೆ-- 
ಇದೇ ಧೈರ್ಯ ತೋರಿಸಿದರು. ಅವರ ಅನಾಸಕ್ತಿ ಕಂಡು ಕೆಲವರು 'ಭಟ್ಟರಿಗೆ 
ಹೃದಯವಿದೆಯೇ?' ಎ೦ದು ಶಂಕಿಸಿದರು. 


ನರಸಮ್ಮ ಅವಳ ಏಕಮಾತ್ರ ಪುತ್ರಿಯ ಸ್ಥಿತಿ ಕ೦ಡು ಭಟ್ಟರಿಗೆ ಅಪಾರ 
ವ್ಯಢೆಯಾಗಿತ್ತು. 


'ಪಾತೂಗೆ ಗಂಡು ನೋಡಿ ಒಳ್ಳೆಯ ಮನೆ ಸೇರಿಸಿಬಿಡಬೇಕು' ಎಂದು 
ಭಟ್ಟರು ನಿರ್ಧರಿಸಿಕೊಂಡರು. 


ಸ೦ಸ್ಥಾನದ ಆಡಳಿತ ದಕ್ಷತೆಗೇ ತುಮಕೂರು ಕುಠಾರಪ್ರಾಯವಾಗುತ್ತಾ 
ಬ೦ದಿತು. ಊರಿನ ಒಬ್ಬಿಬ್ಬ ಪುಢಾರಿಗಳ ಕೈಗೆ ಸಿಕ್ಕಿ ಇಡಿಯ ಜಿಲ್ಲೆ ತಳಮಳಿಸುತ್ತಿತ್ತು. 
ಪೂರ್ವಕಾಲದಲ್ಲಿ ಪಾಳೆಯಗಾರರು ತಲಿಯೆತ್ತಿಕೊ೦ಡು ಜನರನ್ನು ಪೀಡಿಸುತ್ತಿದ್ದಂತೆ 
ಈಗ ಪುಢಾರಿಗಳು ಪೀಡಿಸಲಾರಂಭಿಸಿದ್ದರು. ಜನರ ಮಾನ, ಪ್ರಾಣಗಳಿಗೆ ಯಾವ 
ರಕ್ಷಣೆಯೂ ಇಲ್ಲದಂತಾಗಿತ್ತು. 


ತುಮಕೂರಿನ ಪರಿಸ್ಥಿಕಿ ದಿನೇ ದಿನೇ ಕುಲಗೆಟ್ಟು ಹೋಗುತ್ತಿದ್ದುದನ್ನು ಕ೦ಡು 
ಸರ್ಕಾರದವರು ಹಾಜಿ ಅಬ್ದುಲ್‌ ಜಬ್ಬಾರ್‌ ಅವರನ್ನುತುಮಕೂರಿನ ಜಿಲ್ಲಾಧಿಕಾರಿಗಳಾಗಿ 
ನಿಯಮಿಸಿದರು. 


ಜಬ್ಬಾರ್‌ ಸಾಹೇಬರು ತುಮಕೂರಿಗೆ ಬರುವ ವಿಷಯ ಕೇಳಿಯೇ ಪುಢಾರಿಗಳ 
ಪುಂಡು ಅರ್ಧ ಇಳಿದು ಹೋಯಿತು. ಜಬ್ಬಾರ್‌ ಸಾಹೇಬರು ಜಿಲ್ಲಾಧಿಕಾರ 
ವಹಿಸಿಕೊಂಡ ದಿನವೇ ತಮ್ಮ ಮನೋಧರ್ಮ ಪ್ರದರ್ಶಿಸಿದರು. 


ತುಮಕೂರಿನಲ್ಲಿ ಕೆಂಪಯ್ಯ ರೇವಣ್ಣ ಸಿದ್ದಪ್ಪ ಪ್ಲೀಡರ್‌ ಭೀಮರಾಯ, 
ಸತ್ತಾರ್‌ಸಾಹೇಬ್‌ ಹಲವು ಬಗೆಯಲ್ಲಿ ಗಣ್ಯಸ್ಥಾನ ಗಳಿಸಿಕೊ೦ಡಿದ್ದರು. ಊರಿನ 
ಸಾರ್ವಜನಿಕ ಸಂಸ್ಥೆ ಗಳು ಇವರ ಕೈ ಅಥವಾ ಇವರ ಪರಿವಾರದವರ ಕೈಬಿಟ್ಟು 
ಹೋಗುವಂತಿರಲಿಲ್ಲ. ಅಧಿಕಾರಿಗಳಾಗಿ ಬರುತ್ತಿದ್ದ ರೆವಿನ್ಯೂ ಇನ್ಸ್‌ಪೆಕ್ಟರ್‌ 
ಮೊದಲುಗೊಂಡು ಜಿಲ್ಲಾಧಿಕಾರಿಗಳವರೆಗೆ ಎಲ್ಲರೂ ಇವರ ಮರ್ಜಿ 
ಅನುಸರಿಸುತ್ತಿದ್ದರು. ಅಕಸ್ಮಾತ್ತಾಗಿ ಯಾವನಾದರೂ ಪೋಲೀಸ್‌ ಅಧಿಕಾರಿಯೋ 
ರೆವಿನ್ಯೂ ಅಧಿಕಾರಿಯೋ ಇವರ ವಿರುದ್ದ ನಿಂತರೆ ಅವನ ಮೇಲೆ ನೂರಾರು 
ಪುಕಾರುಗಳು, ಮೂಗರ್ಜಿಗಳು ಹೊರಟು ಅವನಿಗೆ 'ಎತ್ತ೦ಗಡಿ'ಯಾಗುತ್ತಿತ್ತು 


ಕೆಂಪಯ್ಯ ಕಂಪೆನಿಗೆ ಊರಿನವರೆಷ್ಟು ಹೆದರುತ್ತಿದ್ದರೋ ಅಧಿಕಾರಿಗಳೂ ಅಷ್ಟೇ 
ಹೆದರುತ್ತಿದ್ದರು. 'ಮಾಮೂಲು' ಪ್ರಿಯರಾದ ಅಧಿಕಾರಿಗಳಿಗಂತೂ ಕೆಂಪಯ್ಯ 
ಕಂಪೆನಿಯನರಿ೦ದ ಅಲ್ಲಸಲ್ಪಲಾಭವೂ ಆಗುತ್ತಿತ್ತು. 


ಐಲ 


ತುಮಕೂರಿಗೆ ಬರುವ ಮುನ್ನ ಅಲ್ಲಿನ ವಿದ್ಯಮಾನಗಳನ್ನರಿತುಕೊಂಡೇ 
ಜಬ್ಬಾರ್‌ಸಾಹೇಬರು ಬಂದರು. ಅವರು ಅಧಿಕಾರವಹಿಸಿಕೊಳ್ಳುವ ದಿನ ಕೆಂಪಯ್ಯ 
ಕಂಪೆನಿಯವರು ಹಾರ ತುರಾಯಿ, ನಿಂಬೇಹಣ್ಣು ಹಣ್ಣಿನ ತಟ್ಟೆಗಳನ್ನು ಹಿಡಿದು 
ಸಾಹೇಬರ ಬಂಗಲೆಯ ವೆರಾಂಡಾದಲ್ಲಿ ಠಾಣ್ಯ ಹೂಡಿದರು. 


ಅರ್ಧಗಂಟೆಯಾದರೂ ಡೆಪ್ಯುಟಿ ಕಮಿಷನರ್‌ ಸಾಹೇಬರ ಸುಳಿವೇ ಇಲ್ಲ. 
ತನ್ನನ್ನೂ ತನ್ನ ಕ೦ಪೆನಿಯನ್ನೂ ಹೀಗೆ ಕಾಯಿಸುವ ಈ ಅಧಿಕಾರಿ ಯಾರು--ಇವನ 
ಪೊಗರೆಷ್ಟು ಎಂದು ಕೆಂಪಯ್ಯಒಳಗೇ ಕುದಿಯಲಾರಂಭಿಸಿದ. 


ಒಂದು ಗಂಟೆ ಕಳೆಯಿತು-ಡೆಪ್ಯುಟಿ ಕಮೀಷನರ್‌ ಸಾಹೇಬರು ಹೊರಕ್ಕೆ 
ಬರಲಿಲ್ಲ 


ಕೆಂಪಯ್ಯ ಸಾಹೇಬರ ಆಳನ್ನುಕರೆದು 
“ನಾನು ಬಂದಿರೋದು ಹೇಳಯ್ಯ' ಎಂದ. 
“ಹೇಳಿದೆ ಬುದ್ಧಿ” 

“ಸಾಹೇಬರು ಏನಂದರು?” 

“ಯಾವದೊ ಫೈಲ್‌ ನೋಡ್ತವ್ರೆ ಬುದ್ಧಿ” 


“ಇನ್ನೊಂದು ಸಲ ಹೇಳು.” 


ಆಳು ಒಳಕ್ಕೆ ಹೋದ ಹತ್ತು ನಿಮಿಷಗಳ ತರುವಾಯ, ಸಾಹೇಬರು ಕೈಯಲ್ಲಿ 
ಕನ್ನಡಕ ಹಿಡಿದುಕೊಂಡು ಹೊರಬಂದು 


“ಏನ್ರೀ ಬಂದಿದ್ಧಿರಿ?” ಎಂದರು. 


ಕೆಂಪಯ್ಯ ದೇಶಾವಾರದ ನಗೆ ಬೀರುತ್ತಾ ಸಾಹೇಬರಿಗೆ ತನ್ನ ಮಿತ್ರವರ್ಗದ 
ಪರಿಚಯಮಾಡಿಕೊಟ್ಟು 


“ತಾವು ನಮ್ಮ ಜಿಲ್ಲಾಧಣಿಗಳಾಗಿ ಬಂದಿರುವುದು ತುಂಬ ಸಂತೋಷ. 
ಹಿಂದಿದ್ದ ಜಿಲ್ಲಾಧಿಕಾರಿಗಳು ನಮ್ಮನ್ನುನಡೆಸಿಕೊ೦ಡ೦ತೆ ತಾವೂ ನಡಸಿಕೊಳ್ಳಬೇಕು.” 


ಎಂದು ಹೇಳಿ ಹಾರಹಾಕಲು ಹೋದ. ಸಾಹೇಬರು ಹಾರ ನಿರಾಕರಿಸಿ 


“ಕೆ೦ಪಯ್ಯನವರೇ, ಹಿಂದಿದ್ದ ಅಧಿಕಾರಿಗಳಿಗೂ ನನಗೂ ತುಂಬ 
ವ್ಯತ್ಯಾಸವಿದೆ. ನನಗೆ ಯಾವದು ನ್ಯಾಯ ಎಂದು ತೋರುತ್ತದೆ ಅದನ್ನೇ ನಾನು 
ಮಾಡುವವನು. ಅಧಿಕಾರಿಗಳ ಮೇಲೆ ನಿಮ್ಮ ಪ್ರಭಾವಬೀರಿ ಅವರ ಕೈಯ್ಯಿಂದ 
ಕೆಲಸಮಾಡಿಸಿಕೊಳ್ಳುವ ಕಾಲ ಹೋಯಿತು ಇನ್ನೊಂದು ಮಾತು-ಇಲ್ಲಿಗೆ ನೀವು 
ಯಾರೂ ಬರುವ ಅಗತ್ಯವಿಲ್ಲ. ಕಛೇರಿಯ ಕೆಲಸವಿದ್ದರೆ ಅಲ್ಲಿಗೇ ಮೂರರಿಂದ ನಾಲ್ಕರ 
ಒಳಗೆ ಬರಬಹುದು.” 


ಎಂದು ಹೇಳಿದವರೇ ಒಳಗೆ ಹೊರಟು ಹೋದರು. 


ಅಪಮಾನಗೊಂಡ ಕೆಂಪಯ್ಯ ಅವನ ಮಿತ್ರರು ಹಾರ, ತುರಾಯಿ, 
ಹಣ್ಣುಗಳನ್ನು ಹೊತ್ತುಕೊಂಡು ಹಿಂದಿರುಗಿದರು. 


ಜಿಲ್ಲಾಧಿಕಾರಿಗಳ ದುರಹಂಕಾರಕ್ಕೆ ಬರೆಯೆಳೆಯಬೇಕೆಂದು ಕೆಂಪಯ್ಯಅವನ 
ಮಂಡಳಿ ನಿರ್ಧರಿಸಿಕೊ೦ಡರೂ ಹೇಗೆಂಬುದನ್ನು ಬಗೆಗಾಣದಾದರು. 


ಮಧುಗಿರಿಯಲ್ಲಿ ನಡೆದ ಪ್ರಸ೦ಗ ಜಬ್ಬಾರ್‌ ಸಾಹೇಬರ ಕೀರ್ತಿಯನ್ನು 
ಜಿಲ್ಲೆಯಲ್ಲಿ ಬೆಳಗಿಸಿದುದಲ್ಲದೆ, ಸರ್ಕಾರಕ್ಕೂ ಒಯ್ದು ಮುಟ್ಟಿಸಿತು. 


ಜಿಲ್ಲಾಧಿಕಾರಿಗಳು ಜಿಲ್ಲಾಪ್ರವಾಸ ಹೊರಟರು. ಅವರ ಜತೆ ಆಪ್ತಸಚಿವ 
ಸೂರಪ್ಪ ಆಳು ತಿಮ್ಮಯ್ಯನೂ ಇದ್ದರು. ಸಾಹೇಬರ ಕಾರು ಕೊರಟಿಗೆರೆಯಿಂದ ಶಿರಾ 
ಮುಟ್ಟಿಬೇಕಾದರೆ ಒಂಭತ್ತು ಗಂಟಿಯಾಯಿತು. 


ಸೂರಪ್ಪ ಸಾಹೇಬರ ಸಮೀಪಕ್ಕೆ ಬಂದು 
“ಊಟಕ್ಕೆ ಇಲ್ಲೇ ವ್ಯವಸ್ಥೆಮಾಡಲೇ” ಎಂದು ಕೇಳಿದ. 


“ಇಲ್ಲಿ ಬೇಡ. ಶಿರಾ ಇನ್‌ಪೆಕ್ಸನ್‌ ಮುಗಿಸಿಕೊಂಡು ಮಧುಗಿರಿಗೆ 
ಹೋಗಿಬಿಡೋಣ. ಅಲ್ಲಿ ಊಟಮುಗಿಸಿಕೊ೦ಡು ನಾವು ಊರಿಗೆ ಹಿಂದಿರುಗಲು 
ಅನುಕೂಲವಾಗುತ್ತದೆ. ಟ್ರ್ಯಾವಲರ್ಸ್‌ ಬಂಗ್ಲೋದಲ್ಲಿ ನಮ್ಮ ಊಟದ ವ್ಯವಸ್ಥೆ 
ಮಾಡುವಂತೆ ಅಮಲ್ಲಾರರಿಗೆ ಫೋನ್‌ ಮಾಡಿ ತಿಳಿಸಿ” ಎಂದರು. | 


ಜಿಲ್ಲಾಧಿಕಾರಿಗಳು ಅವರ ಪರಿವಾರ ಮಧುಗಿರಿ ತಲುಪಬೇಕಾದರೆ ಮಧ್ಯಾನ್ನ 
ಒಂದುಗಂಟೆಯಾಯಿತು. 


ಅಮಲ್ದಾರ ವೆಂಕಟೇಶಯ್ಯನವರಿಗೆ ಊರಿನ ಸಾಹುಕಾರ 
ನಂಜು೦ಡರಾವಶೆಟ್ಟಿ ಒಂದೇ ಸಮನಾಗಿ ಗಂ೦ಟುಬಿದ್ದಿದ್ದ ಅವನ ಕಾಟ 
ತಡೆಯಲಾಗದೆ ಅಮಲ್ದಾರರು, ಡಿ. ಸಿ ಸಾಹೇಬರಿಗೂ ಅವರ ಪರಿವಾರಕ್ಕೂ ಪ್ರವಾಸಿಗರ 
ಬಂಗಲೆಯಲ್ಲಿ ಊಟದ ವ್ಯವಸ್ಥೆಮಾಡುವ ಅಧಿಕಾರವಹಿಸಿಬಿಟ್ಟರು. 


ಡೆಪು ಟಿ ಕಮೀಷನರ್‌ ಸಾಹೇಬರು ಬ೦ದ ಕೂಡಲೆ ಊರಿನವರ ಅಹವಾಲು 
ಕೇಳಿಕೊಂಡು ಸುಮಾರು ಮೂರುಗಂ೦ಟೆಗೆ ಊಟಕ್ಕೆ ಹೊರಟರು. 


ನ೦ಜು೦ಡರಾಮಶೆಟ್ಟಿ ಸೊಗಸಾದ ಔತಣದ ವ್ಯವಸ್ಥೆ ಮಾಡಿದ್ದುದಲ್ಲದೆ ತನ್ನ 
ಬಂಧು ಬಾಂಧವರು, ಇಷ್ಟಮಿತ್ರರನ್ನೂ ಊಟಕ್ಕೆ ಕರೆದಿದ್ದ 


ಊಟಮುಗಿದ ಮೇಲೆ ಐದು ಗಂಟೆಯವರೆಗೆ ಸಾಹೇಬರು, ಸಬ್‌ ಡಿವಿಜನ್‌ 
ಆಫೀಸರ್‌ ಜತೆಯಲ್ಲಿಕುಳಿತು ಸರ್ಕಾರಿ ಕೆಲಸ ಮುಗಿಸಿ 


“ಇನ್ನುನಾವು ಹೊರಡಬಹುದೇ ಅಮಲ್ಮಾರರೇ” ಎಂದು ಕೇಳಿದರು. 
“ಖಾವಿ೦ದರ ಚಿತ್ತ” 
“ಸೂರಪ್ಪನವರು ಏನೆ೦ದು ನಿಮಗೆ ಫೋನ್‌ ಮಾಡಿದ್ದರು.” 


“ತಮಗೂ, ತಮ್ಮ ಪರಿವಾರಕ್ಕೂ ಟಿ. ಬಿಯಲ್ಲಿ ಊಟದ ವ್ಯವಸ್ಥೆ 
ಮಾಡಬೇಕೆಂದು.” 


“ಆ ಕೆಲಸ ನೀವು ನಂಜು೦ಡರಾಮಶೆಟ್ಟರಿಗೇಕೆ ಒಪ್ಪಿಸಿದಿರಿ.” 


“ನಾನು ಒಪ್ಪಿಸಲಿಲ್ಲ ಮಹಾಸ್ವಾಮಿ, ಶೆಟ್ಟಿರು ಬಂದು ನನ್ನನ್ನು 
ತು೦ಬಕಾಡಿದರು. ವಿಧಿಯಿಲ್ಲದೆ ಒಪ್ಪಿಕೊಂಡೆ.” 


ಡೆಪ್ಕುಟಿ ಕಮಿಷನರ್‌ ಸಾಹೇಬರು ಕಿಸೆಯಿಂದ ಪರ್ಸ್‌ತೆಗೆದು ಎಷ್ಟತ್ತು 
ರೂಪಾಯಿಗಳನ್ನೆಣಿಸಿ 


“ನಾನು ಲೆಕ್ಕಹಾಕಿ ನೋಡಿದ್ದೇನೆ. ಸುಮಾರು ೩೦-೩೫ ಜನ 
ಊಟಮಾಡಿದ್ದಾರೆ. ಒಂದೂಟಕ್ಕೆ ಎರಡು ರೂಪಾಯಿನಂತೆ ಖರ್ಚಾಗಿದ್ದರೂ ಎಪ್ಪತ್ತು 
ರೂಪಾಯಿಗಳಾಗುತ್ತವೆ. ಈ ಹಣ ತೆಗೆದುಕೊಂಡು ನ೦ಜು೦ಡರಾವಶೆಟ್ಟರಿಗೆ 
ತಲುಪಿಸಿಬಿಡಿ.” 


ಅಮಲ್ದಾರರು ಗಡಗಡ ನಡಗುತ್ತ ನಿಂತರು. ಅವರ ಬಾಯಲ್ಲಿ ದ್ರವವೇ 
ಆರಿಹೋಗಿತ್ತು. 


“ಈ ಶೆಟ್ಟಿ ಮೋಸಗಾರನೆಂಬುದು ನನಗೆ ತಿಳಿದಿಲ್ಲವೆ೦ದುಭಾವಿಸಿದ್ದೀರಾ 
ಅಮಲ್ಜಾರರೇ. ತಾಲ್ಲೂಕು ಅಮಲ್ಜಾರರಾಗಿರುವ ನೀವು ಇಂಥವರ ಪ್ರಭಾವಕ್ಕೆ 
ಒಳಗಾಗಿರುವುದು ತು೦ಬ ವಿಷಾದಕರ.” 


ಅಮಲ್ಜಾರರು ಡೆಪ್ಯುಟಿ ಕಮೀಷನರ್‌ ಸಾಹೇಬರ ಪಾದ ಹಿಡಿದು 


“ತಪ್ಪಾಯಿತು ಸ್ವಾಮಿ--ಕ್ಸಮಿಸಬೇಕು--ಮಕ್ಕಳೊ೦ದಿಗ.” ಎಂದು 
ಅಂಗಲಾಚಿಕೊಂಡರು. 


ಸಾಹೇಬರು ಸಮಾಧಾನದಿಂದ 


“ನೀವು  ಮಕ್ಕಳೊಂದಿಗರೆಂದೇ ನಾನು ಉದಾರ ಚಿತ್ತದಿಂದ 
ನಡೆದುಕೊಳ್ಳುತ್ತೇನೆ. ನೀವು ಎಕಕ್ಕೂಟಿವ್‌ ಪೋಸ್ಟ್‌ (Executive post) 
ನಲ್ಲಿರುವುದಕ್ಕೆ ಲಾಯಖ್ಬಲ್ಲ. ನಾಳೆಯೇ ಸಬ್‌ಡಿವಿಜನ್‌ ಆಫೀಸರಿಗೆ ಚಾರ್ಜುವಹಿಸಿ 
ತುಮಕೂರಿಗೆ ಬ೦ದು ನನ್ನನ್ನು ನೋಡಿ.” 


“ಕೆಲಸದಿಂದ ತೆಗೆದುಹಾಕಬೇಡಿ ಸ್ವಾಮಿ. ಇನ್ನು ಜನ್ಮಜನ್ಮಾ೦ತರಕ್ಕೂ ಇಂಥ 
ಕೆಲಸ ಮಾಡುವುಲ್ಲ” 


“ಒಳ್ಳೆಯದು. ಆಫೀಸಿಗೆ ತೆಗೆದುಕೊಳ್ಳುತ್ತೇನೆ ಬನ್ನಿ” ಎ೦ದರು. 


ಮಧುಗಿರಿ ಅಮಲ್ಲಾರರಿಗಾದ ಅನುಭವ ಕೇಳಿ ಜಿಲ್ಲೆಯ ಎಲ್ಲ ಅಮಲ್ಲಾರರ 
ಎದೆ ಬಿಚ್ಚಿ ಹೋಯಿತು. 


ಜಬ್ಬಾರ್‌ ಸಾಹೇಬರು ತುಮಕೂರಿಗೆ ಡೆಪ್ಯುಟಿ ಕಮೀಷನರಾಗಿ ಬಂದ ಮೇಲೆ 
ಊರಿನ ಮುಸಲ್ಕಾರರಿಗೆ ಸ್ವಲ್ಪ ರೆಕ್ಕೆ ಪುಕ್ಕ ಬೆಳೆಯಿತು. 'ನಮ್ಮವರು ಜಿಲ್ಲಾ 
ಧಣಿಗಳಾಗಿದ್ದಾರೆ. ನಾವು ಏನು ಮಾಡಿದರೂ ನಡೆದು ಹೋಗುತ್ತದೆ' ಎನ್ನುವ ಧೈರ್ಯ 
ಜಟಕಾ ಸಾಹೇಬರಿ೦ದ ದೊಡ್ಡ ಶ್ರೀಮಂತರವರೆಗೆ ಎಲ್ಲರಿಗೂ ಬಂದಿತ್ತು. ಪುಂಡ 
ಮುಸಲ್ಮಾನರು ಅಲ್ಲಲ್ಲಿ ಹುಲ್ಲು ಚೆಕ್ಕುವವರನ್ನು ಸೌದೆ ಗಾಡಿ ತರುವ ರೈತರನ್ನು ಹಾಲು 
ಮೊಸರು ತರುವ ಹಳ್ಳಿಯ ಹೆಂಗಸರನ್ನು ಪೀಡಿಸುತ್ತಿದ್ದರು. ಇವರ ವಿಷಯದಲ್ಲಿ ತಕ್ಕ 
ಕ್ರಮ ತೆಗೆದುಕೊಳ್ಳಲು ಪೋಲೀಸ್‌ ಖಾತೆಯವರೂ ಅಂಜುತ್ತಿದ್ದರು. 'ಸಾಬರು ಸಾಬರು 
ಎಷ್ಟಾದರೂ ಒಂದು. ನಮಗೇಕಪ್ಪಾ ಗ್ರಹಚಾರ' ಎಂದುಕೊಂಡು ಅವರು ಪುಂಡ 
ಮುಸಲ್ಮಾನರ ವಿರುದ್ಧ ಕೇಸುಗಳನ್ನೇ ಹಿಡಿಯುತ್ತಿರಲಿಲ್ಲ. 


ಜಬ್ಬಾರ್‌ ಸಾಹೇಬರ ಗಮನಕ್ಕೆ ಆಗಾಗ್ಗೆ ಈ ವಿಷಯ ಬರುತ್ತಿತ್ತು. 


ಅವರ ಮನೆಗೆ ಹಾಲು ತಂದುಕೊಡುತ್ತಿದ್ದ ತಿಮ್ಮಕ್ಕ ಒ೦ದು ದಿನ ಧೈರ್ಯ 
ತಂದುಕೊಂಡು 


“ಈ ಪುಂಡರ ಕಾಟದಾಗ ಮರ್ದಾದಸ್ತರು ಬಾಳೋದೇ ಕಸ್ಪವಾಗೈೆತೆ ಬುದ್ಧಿ” 


ಎಂದು ತನ್ನ ಅನುಭವ, ತನಗೆ ತಿಳಿದಿದ್ದ ಇತರರ ಅನುಭವಗಳನ್ನು 
ವಿವರಿಸಿಬಿಟ್ಟಿಳು. 


“ಆಗಲಿ ತಿಮ್ಮಕ್ಕ ನಾನೆಲ್ಲಾವಿಚಾರ ಮಾಡ್ತೀನಿ” 
ಎ೦ದಷ್ಟೇ ಸಾಹೇಬರು ಹೇಳಿದರು. 


ಈ ಪುಂಡರಲ್ಲಿ ಎಲ್ಲರನ್ನೂ ಮೀರಿಸಿದ್ದವನು ಸತಾರ್‌ ಸಾಹೇಬರ 
ಭಾವಮೈದುನ ಅಬ್ದುಲ್‌ ಸಮ್ಯದ್‌. ತಾನು ಯಾವ ಪುಂಡಾಟವಾಡಿದರೂ ಸತ್ತಾರ 
ಸಾಹೇಬರು 'ಬಚಾವ್‌' ಮಾಡುತ್ತಾರೆ೦ಬುದೇ ಅವನ ಧೈರ್ಯವಾಗಿತ್ತು. ಹಣಕಾಸಿನ 


ವಿಷಯದಲ್ಲಿ ಸತ್ತಾರ್‌ ಸಾಹೇಬರಿಗಿ೦ತಲೂ ಸಮ್ಮದ್‌ ಭಾರೀ ಕುಳವಾಗಿದ್ದ ಅವನ 


೧ 


ರೈಸ್‌ಮಿಲ್‌, ನಾಲ್ಕು ಲಾರಿಗಳಿಗೆ ಸ್ವಲ್ಪವೂ ಬಿಡುವಿರಲಿಲ್ಲ. ಕಂತ್ರಾಟು (ಕ೦ಟ್ರ್ಯಾಕ್ಟ್‌, 
ಲೇವಾದೇವಿ ಬೇರೆ ಅವನಿಗೆ ಆದಾಯ ತರುತ್ತಿತ್ತು. ಎಲ್ಲಕ್ಕೂ ಹೆಚ್ಚಾಗಿ--ಸಮ್ಮದ್‌ ತನ್ನ 
ರೈಸ್‌ ಮಿಲ್ಲಿನ ಗೋದಾನಿನಲ್ಲಿ (6060111) ಪ್ರತಿರಾತ್ರಿ ಜೂಜುಕಟ್ಟೆ ನಡೆಸುತ್ತಿದ್ದ 
ಸಂತೆಪೇಟಿಯ ಅನೇಕ ಸಾಹುಕಾರರು ಅವನ ಜೂಜುಕಟ್ಟೆಯ ಭಕ್ತರಾಗಿದ್ದರು. 
ಪೋಲೀಸಿನವರಿಗೆ ಒಂದು ಪಾಲು ಮಾಮೂಲಾಗಿ ಸಿಕ್ಕುತ್ತಿದ್ದುದರಿಂದ ಅವರು ಆ 
ದಾರಿಯಲ್ಲೇ ಸುಳಿಯುತ್ತಿರಲಿಲ್ಲ ಸುತ್ತಮುತ್ತ ವಾಸಿಸುತ್ತಿದ್ದವರಿಗೆ ಸಾಹೇಬರ 
ಜೂಜುಕಟ್ಟೆಯಿ೦ದ ವಿಪರೀತ ಕಿರುಕುಳವಾಗುತ್ತಿತ್ತು ಊರಿನ ಪೋಲಿ ಪಟಾಲಮ್‌ 
ರಾತ್ರಿಯೆಲ್ಲಾ ಆ ರಸ್ತೆಗಳಲ್ಲಿಯೇ ಗಸ್ತು ತಿರುಗುತ್ತಿತ್ತು. ಸಮ್ಮದನ ಕಾಪಿನ ಭಟರು ಕೇಕೆ 
ಹಾಕಿಕೊಂಡು, ಹೊಲಸು ಮಾತನಾಡಿಕೊಂಡು ರಾತ್ರಿಯೆಲ್ಲಾ ರೈಸ್‌... 


ಡೆಪ್ಕುಟಿ ಕಮೀಷನರು ತಾನೇ ಗುಪ್ತವಾಗಿ ತನಿಖೆ ನಡಸಿ ಜೂಜುಕಟ್ಟೆಯ 
ವಿದ್ಯಮಾನಗಳನ್ನರಿತುಕೊ೦ಡರು. ಸೂರಪ್ಪನೂ ಬೇಕಾದಷ್ಟು ಸಾಕ್ಷ ಸಾಹಿತ್ಯ ಒದಗಿಸಿದ. 
ಒ೦ದು ದಿನ ಮಧ್ಯರಾತ್ರಿ ಸಾಹೇಬರ, ಡಿ.ಎಸ್‌.ಪಿ.ಯವರನ್ನೂ ಪೋಲೀಸ್‌ ದಳವನ್ನೂ 
ಬರಮಾಡಿಕೊಂಡು ತಾವೇ ಸಂತೇಪೇಟೆಗೆ ಹೋಗಿ ಸಮ್ಮದ್‌ ಸಾಹೇಬನ ರೈಸ್‌ ಮಿಲ್‌ 
ಸುತ್ತುಗಟ್ಟಿ ಧಾಳಿ (೫೩16) ಮಾಡಿದರು. ಸಮ್ಮದ್‌ ಸಾಹೇಬ, ಸ೦ತೇಪೇಟೆಯ ನಾಲ್ಕು 
ಜನ ಸಾಹುಕಾರರು, ಊರಿನ ಇಬ್ಬರು ಗಣ್ಯ ವಕೀಲರು, ಒಬ್ಬ ಖಾಸಗಿ ಡಾಕ್ಟರು, ಒಬ್ಬರು 
ಹೈಸ್ಕೂಲ ಮೇಷ್ಟರು ಸಿಕ್ಕಿಬಿದ್ದರು. ಡಿ.ಸಿ. ಸಾಹೇಬರು ನಿರ್ದಾಕ್ಷಿಣ್ಯವಾಗಿ ಎಲ್ಲರನ್ನೂ 
ದಸ್ತಗಿರಿ ಮಾಡಿಸಿದರು. 

ಆಪಾದಿತರ ಮೇಲೆ ಕೇಸು ಜಾರಿಯಾಗದಂತೆ ಮಾಡಬೇಕೆಂದು ಕೆಂಪಯ್ಯ 


ಸತ್ತಾರ್‌ ಭೂಮಿ ಅಂತರಿಕ್ಷ ಒ೦ದು ಮಾಡಿಬಿಟ್ಟರು. ಡಿ. ಸಿ ಯವರ ಉದ್ದಕ್ಕೂ ಹಣ 
ಸುರಿಯಲು ಸಿದ್ದರಾದರು. 


ಜಬ್ಬಾರ್‌. ಸಾಹೇಬರು. ಅಲುಗಾಡಲಿಲ್ಲ. ಆಪಾದಿತರ ಮೇಲೆ 
ಚಾರ್ಜುಷೀಟುಗಳು ಸಿದ್ಧವಾಗಿ ಕೇಸೂ ಆಯಿತು. ಸಮ್ಮದ್‌ ಸಾಹೇಬನಿಗೆ ಮೂರು 
ಸಾವಿರ ರೂಪಾಯಿ ದಂಡ, ಒಂದು ವರ್ಷ ಕಠಿಣ ಸಜಾ ಉಳಿದವರಿಗೆ ತಲಾ 
ಇನ್ನೂರೈವತ್ತು ರೂಪಾಯಿ ದ೦ಡವಾಯಿತು. ಹೈಕೋರ್ಟು ಅಪೀಲಿನಲ್ಲಿಯೂ 
ಆಪಾದಿತರು ಸೋತರು. 


ಅ೦ದಿನಿ೦ದ ತುಮಕೂರಿನಲ್ಲಿಪು೦ಡ ಮುಸಲ್ಮಾನರ ಹುಟ್ಟಡಗಿ ಹೋಯಿತು. 
ಸಜ್ಜನರು ಜಬ್ಬಾರ್‌ ಸಾಹೇಬರನ್ನು ದೇವರೆ೦ದು ಆರಾಧಿಸತೊಡಗಿದರು. ಕೆಂಪಯ್ಯ 
ಅವನ ಸಂಗಡಿಗರು ಸಾಹೇಬರ ಮೇಲೆ ವಿಷಕಾರುತ್ತಾ ಹೇಗಾದರೂ ಮಾಡಿ ಅವರಿಗೆ 
ಅಪಯಶಸ್ಸು ತರಲು ಪ್ರಯತ್ನಿಸುತ್ತಿದ್ದರು. 


ಗುಂಡಾಭಟ್ಟಿರು ಜಿಲ್ಲಾಧಿಕಾರಿಗಳನ್ನು ಕಾಣಲು ಅವರ ಕಛೇರಿಗೆ ಬಂದಾಗ 
ಬಾಗಿಲಲ್ಲಿ ತಿಮ್ಮಯ್ಯ ನಿಂತಿರಲಿಲ್ಲ. ದವಾಲಿ ಧರಿಸಿದ್ದ ಆಳನ್ನು ನೋಡಿ ಭಟ್ಟರು 


“ಸಾಹೇಬರು ಒಳಗಿದ್ದಾರೇನಪ್ಪಾ?” ಎ೦ದರು. 

“ಅವ್ರೆ ಬುದ್ದಿ--ಮೀಟಿಂಗ್‌ ಮಾಡ್ತಾವ್ರೆ.” 

“ಏನು ಮೀಟಿಂಗ್‌?” 

“ಎಲ್ಲಾ ಅಮಲ್ಲಾರರೂ ಬಂದವ್ರೆ ಅವರ ಜತೆ ಮೀಟಿಂಗ್‌ ಮಾಡ್ತಾವ್ರೆ” 
“ಇನ್ನೂ ಬಹಳ ಹೊತ್ತಾಗುತ್ತದೋ?” 

“ಗೊತ್ತಿಲ್ಲಬುದ್ದಿ” 

“ನಾನು ಬ೦ದಿದ್ದೇನೆ೦ದು ಸಾಹೇಬರಿಗೆ ತಿಳಿಸುವೆಯಾ?” 


“ಅದ್ದೆಂಗೆ ಆಗೈಕೆ ಬುದ್ದಿ ಮೀಟಿಂಗ್‌ನಲ್ಲಿ ಅವರಿರೋವಾಗ ಹೇಳಿದ್ರೆ ಕ್ವಾಪ 
ಮಾಡಿಕೋಂತಾರೆ. ಇಲ್ಲೇ ಕು೦ತುಕೊಳ್ಳಿ ಬುದ್ದಿ-ಮೀಟಿ೦ಗ್‌ ಮುಗಿಯುತ್ತಲೂ ಬಂದು 
ತಿಳಿಸ್ಕೇನೆ.” 


“ಆಳು ತೋರಿಸಿದ ಬೆ೦ಚಿನಮೇಲೆ ಭಟ್ಟರು ಕುಳಿತುಕೊ೦ಡರು. ಅರ್ಧ ಗಂಟಿ 
ಕಳೆದಿರಬಹುದು. ಯಾವುದೋ ಫೈಲ್‌ ತೆಗೆದುಕೊ೦ಡು ಹೋಗಲು ಬ೦ದ ತಿಮ್ಮಯ್ಯ 


“ಇದೇನ್ದುದ್ದಿ ಇಲ್ಲಿಕುಂತಿದ್ದೀರಿ?” ಎ೦ದು ಕೇಳಿದ. 


“ಸಾಹೇಬರನ್ನು ನೋಡಬೇಕಾಗಿತ್ತು. ಬಂದೆ. ಮೀಟಿಂಗಿನಲ್ಲಿ ಇದ್ದಾರಂತೆ.” 


“ಅವರಿಗೆ ಹೇಳ್ತೀನಿ ಬುದ್ದಿ” 


ಎ೦ದು ತಿಮ್ಮಯ್ಯ ಫೈಲ್‌ ತೆಗೆದುಕೊ೦ಡು ಒಳಕ್ಕೆ ಹೋದ ಐದು ನಿಮಿಸದಲ್ಲಿ 
ಜಬ್ಬಾರ್‌ ಸಾಹೇಬರು ಹೊರಗೆ ಬ೦ದು 


“ಳಗೆ ಬನ್ನಿ ಶಾಸ್ತ್ರಿಗಳೇ- ಅಲ್ಲೇಕೆ ಕುಳಿತುಕೊಂಡಿರಿ” 
ಎಂದು ಒಳಕ್ಕೆ ಕರೆದೊಯ್ದು ತಮ್ಮರೂಮಿನಲ್ಲಿ ಕೂಡಿಸಿ 


“ಕಾಲು ಗಂಟೆ ಅವಕಾಶ ಅಪ್ಪಣೆಯಾಗಬೇಕು. ಅಮಲ್ಲಾರರ 
ಮೀಟಿಂಗಿಟ್ಟುಕೊಂಡಿದ್ದೇನೆ. ಮುಗಿಸಿಕೊಂಡು ಬಂದುಬಿಡುತ್ತೇನೆ.” 


“ಹಾಗೇ ಮಾಡಿ ಸ್ವಾಮಿ. ನನಗೇನೂ ಅವಸರವಿಲ್ಲ” 


ಜಬ್ಬಾರ್‌ ಸಾಹೇಬರು ಅರ್ಧಗಂಟೆಯಲ್ಲಿ ಮೀಟಿಂಗ್‌ ಮುಗಿಸಿ ತಮ್ಮ 
ರೂಮಿಗೆ ಬಂದು 


“ಕ್ಷಮಿಸಬೇಕು. ತಮ್ಮನ್ನು ತುಂಬ ಕಾಯಿಸಿಬಿಟ್ಟೆ ಕಂದಾಯ ತುಂಬ ಬಾಕಿ 
ನಿಂತುಹೋಗಿದೆ. ಮೇಲಿನಿಂದ ತಾಕೀತು ಬಂದಿತ್ತು. ಅಮಲ್ಲಾರರನ್ನು ಕರೆಸಿ ಎಚ್ಚರಿಕೆ 
ಕೊಡಬೇಕಾಯಿತು. ಅಪ್ಪಣೆಯಾಗಲಿ. ಸೇವೆಗೆ ಸಿದ್ಧವಾಗಿದ್ದೇನೆ.” 


“ಅ೦ಥ ಮಾತು ತಾವು ಆಡಬಹುದೇ? ತಾನೆಷ್ಟದರೂ ಜಿಲ್ಲೆಯ ಧಣಿಗಳು... 
ಜಿಲ್ಲೆಯ ಪ್ರಭುಗಳು. ನಾನು ತಮ್ಮ ಪ್ರಜಾವರ್ಗಕ್ಕೆ ಸೇರಿದವನು ಮನೆಯಲ್ಲಿ ಎಲ್ಲರೂ 
ಆರೋಗ್ಯವಷ್ಟೇ.. ಫಾತಿಮಾ ತಾಯಿ ಚೆನ್ನಾಗಿದ್ದಾರೆಯೇ?” 


“ಮನೆಗೆ ಬರದೆ ಹೀಗೇ ಹೊರಡುವ ಯೋಚನೆ ಮಾಡುತ್ತಿರುವ ಹಾಗಿದೆ.” 


“ಈ ಬಾರಿ ಸ್ವಲ್ಪ ತುರ್ತು ಕೆಲಸದ ಮೇಲೆ ಬಂದಿದ್ದೇನೆ. ಸಾಧ್ಯವಾದರೆ 
ಸಂಜೆಯ ಬಸ್ಸಿಗೆ ಊರಿಗೆ ಹೋಗಿಬಿಡುತ್ತೇನೆ.” 


“ಏನು ಸಮಾಚಾರ?” 


“ನಮ್ಮೂರು ಸ್ಮಶಾನ ಕುರುಕ್ಷೇತ್ರವಾಗಲಿದೆ. ಖಾವಿ೦ದರ ಗಮನಕ್ಕೆ ಅದನ್ನು 
ತರಬೇಕೆಂದೇ ನಾನು ಬಂದುದು.” 


ಎ೦ದು ಹೇಳಿ ಊರಿನ ವಿದ್ಯಾಮಾನಗಳನ್ನು ವಿವರಿಸುತ್ತಾ 


“ದೇವರ ಹೆಸರಿನಲ್ಲಿ ಜನ ಜಗಳಕಾಯುವುದನ್ನು ನೋಡಿದರೆ ನನಗೆ 
ನಾಚಿಕೆಯಾಗುತ್ತದೆ. ಹರಿಹರರಲ್ಲಿ ಭೇದವಿಲ್ಲ. ಇಬ್ಬರೂ ಒ೦ದೇ ಎ೦ದು ನಮ್ಮಧರ್ಮ 
ಸಾರುತ್ತಿದೆ. ಧರ್ಮಾಭಿಮಾನಿಗಳೆನಿಸಿಕೊ೦ಡವರೂ ಅಲ್ಪರಂತೆ ಸಣ್ಣಪುಟ್ಟ ಕಾರಣಗಳಿಗೆ 
ಹೊಡೆದಾಡುತ್ತಾರೆ.” 


“ಧರ್ಮಕ್ಕಾಗಿ ಯಾರು ಹೊಡೆದಾಡುತ್ತಾರೆ ಶಾಸ್ತ್ರಿಗಳೇ. ಧರ್ಮದ ಹೆಸರಿನಲ್ಲಿ 
ಮನುಷ್ಯ ತನ್ನ ಸ್ವಾರ್ಥ ಸಾಧಿಸಿಕೊಳ್ಳುತ್ತಾನೆ.” 


“ತಾವು ದೊಡ್ಡಮನಸ್ಸುಮಾಡಿ ನಮ್ಮೂರನ್ನು ಕಾಪಾಡಬೇಕು ಸ್ವಾಮಿ.” 
ಸಾಹೇಬರು ಸ್ವಲ್ಪವೂ ಹಿಂದೆಮುಂದೆ ನೋಡದೆ 


“ನಾಳೆ ನಾಲ್ಕು ಗಂಟೆಗೆ ನಾನು ತಮ್ಮ ಊರಿಗೆ ಬರುತ್ತೇನೆ ಶಾಸ್ತ್ರಿಗಳೇ. 
ಯೋಚನೆ ಮಾಡಬೇಡಿ. ಊರಿನಲ್ಲಿ ಗಲಭೆಯಾಗದಂತೆ ತಕ್ಕ ಬಂದೋಬಸ್ತು 
ಮಾಡುತ್ತೇನೆ” ಎಂದರು. 


ಗುಂಡಾಭಟ್ಟಿರು ಹೊರಡಲನುನಾಗಿ ಎದ್ದುನಿಲ್ಲಲು ಸಾಹೇಬರು 
“ಮನೆಗೆ ಬರದೆಯೇ ಹೊರಟುಹೋಗುತ್ತೀರೇನು?” 


ಎ೦ದು ಮತ್ತೊಮ್ಮೆ ಕೇಳಿದರು. 


“ಮುಂದಿನಸಾರಿ ನಾನು ಬಂದಾಗ ಒಂದು ದಿನವನ್ನೆಲ್ಲಾ 
ತಮ್ಮಮನೆಯಲ್ಲಿಯೇ ಕಳೆಯುತ್ತೇನೆ” 


ಎ೦ದು ಭಟ್ಟಿರು ಅಶ್ವಾಸನವಿತ್ತರು. 
ಸಾಹೇಬರು ರುದ್ರಾಕ್ಷಿಪುರಕ್ಕೆ ಹೋಗುವ ವಿಷಯ ಯಾರಿಗೂ ತಿಳಿಸಲಿಲ್ಲ 


ನಾಲ್ಕು ಗ೦ಟೆಗೆ ಸೂರಪ್ಪನನ್ನೂ ತಿಮ್ಮಯ್ಯನನ್ನು ಜತೆಯಲ್ಲಿ ಕರೆದುಕೊ೦ಡು 
ನೇರವಾಗಿ ರುದ್ದಾಕ್ಷಿಪುರಕ್ಕೆ ಬ೦ದು ಚಾವಡಿಯಲ್ಲಿಕುಳಿತರು. 


ಡಿ. ಸಿ. ಸಾಹೇಬರು ಬ೦ದಿರುವ ವಿಷಯ ತಿಮ್ಮಯ್ಯ ಊರಿನ ಎಲ್ಲ 
ಮುಖಂಡರಿಗೂ ತಿಳಿಸಿ ಬಂದ. 


ರುದ್ರಶೆಟ್ಟಿ ಬಶೆಟ್ಟಿಪ್ಪ ಅವರ ಪರಿವಾರ ಬ೦ದು ಒಂದೆಡೆಯಲ್ಲಿ ಕುಳಿತರು. 
ಕೆಂಗೇಗೌಡ, ದಾಸೇಗೌಡ, ಕವಿಹನುಮ ಬಂದು ಮತ್ತೊಂದೆಡೆಯಲ್ಲಿ ಕುಳಿತರು. 
ಗು೦ಡಾಭಟ್ಟರು, ಸಣ್ಣಯ್ಯ ಕಪನೀಪತಿಶಾಸ್ತ್ರಿ ಬ೦ದು ಬೇರೊಂದೆಡೆಯಲ್ಲಿ ಕುಳಿತರು. 


ಡಿ. ಸಿ. ಸಾಹೇಬರು ರುದ್ರಶೆಟ್ಟಿಯನ್ನುದ್ದೇಶಿಸಿ 

“ಏನೂ ಶೆಟ್ಟಿರೇ ಸಮಾಚಾರ?” ಎ೦ದರು. 

“ಏನೂ ಇಲ್ಲಮಹಾಸ್ಟಾಮಿ.” 

“ವೀರಭದ್ರ ದೇವಸ್ಥಾನಕ್ಕೆ ಮುಜರಾಯಿ ಗ್ರ್ಯಾಂಟ್‌ ಇದೆಯಲ್ಲವೇ?” 
“ಇದೆ ಮಹಾಸ್ವಾಮಿ.” 

“ರಾಮದೇವರ ದೇವಾಲಯಕ್ಕೆ?” 


“ಅದಕ್ಕೂ ಗ್ರಾಂಟ್‌ ಇದೆ ಮಹಾಸ್ವಾಮಿ” ಎ೦ದು ಕೆ೦ಗೇಗೌಡರು ಹೇಳಿದರು. 


“ಎರಡು ಗ್ರ್ಯಾಂಟನ್ನೂ ನಿಲ್ಲಿಸಿಬಿಡಬೇಕೆಂದು ನಾವು ಯೋಚನೆ 
ಮಾಡುತ್ತಿದ್ದೇವೆ.” 


“ಕೆ ಸ್ವಾಮಿ.” 


“ಏಕೆಯೆ೦ದರೆ ನಾನು ಏನು ಹೇಳಲಿ ರುದ್ರಶೆಟ್ಟರೇ. ವೀರಭದ್ರನಿಗೂ 
ರಾಮನಿಗೂ ವ್ಯಾಜ್ಯವಾದುದು ನಾನು ಕೇಳಿಲ್ಲ ಅವನ ಭಕ್ತರು ನೀವು 
ವ್ಯಾಜ್ಯಕಾಯುವುದಕ್ಕೆ ಸಿದ್ಧರಾಗಿದ್ದೀರೆ೦ದು ತಿಳಿಯಿತು.” 


“ವ್ಯಾಜ್ಯವೇನೂ ಇಲ್ಲ ಸ್ವಾಮಿ. ನಾವು ನಂದೀದ್ದಜ್ಯ ಬಸವಜಯಂತಿ 
ಮೆರವಣಿಗೆ ರಾಮದೇವರ ದೇವಸ್ಥಾನದ ಮುಂದೆ ತೆಗೆದುಕೊಂಡು 
ಹೋಗಕೂಡದೆ೦ದು ಹನುಮಯ್ಯ ಕೆಂಗೇಗೌಡರು ಹಟಹಿಡಿದಿದ್ದಾರೆ. ಜಗಳಕ್ಕೆ 
ಕಾಲುಕೆರೆಯುತ್ತಿರುವವರು ಅವರೇ!” 


“ಹೌದೇ ಗೌಡರೇ?” 


“ಶೆಟ್ಟರು ತಪ್ಪುಮಾತಾಡುತ್ತಿದ್ದಾರೆ ಮಹಾಸ್ತಾಮಿ. ನಾವು ಶ್ರೀರಾಮ ದೇವರಿಗೆ 
ನಡೆದುಕೊಳ್ಳುತ್ತಿರುವಂತೆ ವೀರಭದ್ರದೇವರಿಗೂ ನಡೆದುಕೊಳ್ಳುತ್ತಿದ್ದೇವೆ. ಹಿಂದೆ 
ವೀರಭದ್ರ ದೇವಸ್ಥಾನದ ಜೀರ್ಣೋದ್ದಾರವಾಗುವಾಗ ನಾವೂ ಚಂದಾಕೊಟ್ಟಿದ್ದೇವೆ. 
ಲಾಗಾಯತನಿಂದ ಎಲ್ಲ ಮತಸ್ಥರೂ ಕೂಡಿ ಬಸವಜಯಂತಿ, ರಾಮೋತ್ಸವಗಳನ್ನು 
ನಡೆಸುತ್ತಾ ಬಂದಿದ್ದೆವು. ಕೆಲವು ವರುಷಗಳ ಹಿಂದೆ ರುದ್ರಶೆಟ್ಟರು ಯಜಮಾನ್ಯ 
ವಹಿಸಿಕೊಂಡು ನಮ್ಮನ್ನು ಕರೆಯುವುದನ್ನು ಬಿಟ್ಟುಬಿಟ್ಟರು. ಅವರು ನಮ್ಮನ್ನು 
ಕರೆಯದಿದ್ದರೂ ರಾಮೋತ್ಸವಕ್ಕೆ ನಾವು ಅವರನ್ನು ಕರೆಯುತ್ತಿದ್ದೆವು. ಅವರು 
ಬರುತ್ತಿರಲಿಲ್ಲ ನಮ್ಮ ಊರಿನಲ್ಲಿ ಇಲ್ಲದ ಜಗಳ ಯಾರು 


ಹುಟ್ಟುಹಾಕುತ್ತಿದ್ದಾರೆನ್ನುವುದನ್ನು ಖಾವ೦ದರೇ ಪರಾಮರ್ಶಿಸಬೇಕು.” 


“ಹಳೆಯ ಮಾತು ಬೇಡ ಗೌಡರೇ. ಸದ್ಯದ ವಿಷಯ ಮಾತನಾಡೋಣ. 
ಬಸವಜಯಂತಿ ಉತ್ಸವ ರಾಮದೇವರ ದೇವಾಲಯದ ಮುಂದೆ ತೆಗೆದುಕೊಂಡು 
ಹೋಗುವುದಕ್ಕೆ ನಿಮ್ಮ ಅಭ್ಯಂತರವೇನು?” 


“ಮಾಮೂಲಿಗೆ ವಿರುದ್ಧವಾಗಿ ಹೋಗುವುದು ನ್ಯಾಯವಲ್ಲ” 
“ಯಾವದು ಮಾಮೂಲು.” 


“ರಾಮದೇವರ ದೇವಸ್ಥಾನದ ಮುಂದೆ ವೀರಭದ್ರದೇವರನ್ನು 


ಛ 


ತೆಗೆದುಕೊ೦ಡು ಹೋಗಬಾರದು; ವೀರಭದ್ರದೇವರ ದೇವಾಲಯದ ಮುಂದೆ 
ರಾಮದೇವರನ್ನು ತೆಗೆದುಕೊಂಡು ಹೋಗಬಾರದೆಂದು ಉಭಯ ಮತಸ್ಥರೂ 
ಒಪ್ಪಿಕೊಂಡಿದ್ದಾರೆ.” 


“ಇದಕ್ಕೆ ದಾಖಲೆಯಿದೆಯೇ?” 


“ಸರ್ಕಾರದಲ್ಲಿ ಯಾವ ದಾಖಲೆಯೂ ಇಲ್ಲ ಆದರೆ ಈ ವ್ಯವಸ್ಥೆ ಅನೇಕ 
ವರುಷಗಳಿಂದ ಆಚರಣೆಯಲ್ಲಿದೆ.” 


“ನಿಜವೇ ರುದ್ರಶೆಟ್ಟರೇ?” 
“ನಿಜ ಸ್ವಾಮಿ.” 
“ಮಾಮೂಲಿಗೆ ವಿರುದ್ಧವಾಗಿ ನೀವು ಹೋಗುವುದಕ್ಕೆ ಕಾರಣವೇನು?” 


“ನಮ್ಮಜನಗಳ ಒತ್ತಾಯ. ರಾಮದೇವರ ದೇವಾಲಯ ಊರಿನ ನಟ್ಟನಡುವೆ 
ಇದೆ. ಆ ರಸ್ತೆಯಲ್ಲಿ ನಾವು ಹೋಗದಿದ್ದರೆ ಎರಡು ಫರ್ಲಾಂಗು ಬಳಸಿಕೊಂಡು 
ಹೋಗಬೇಕು.” 


“ರಾಮದೇವರ ದೇವಾಲಯದ ರಸ್ತೆಯಲ್ಲಿ ವೀರಶೈವರದು ಎಷ್ಟು 
ಮನೆಗಳಿವೆ.” 


“ವೀರಶೈವರು ಅಲ್ಲಿಯಾರು ಇಲ್ಲ ಮಹಾಸ್ವಾಮಿ.” 
ಎಂದು ಕೆಂಗೇಗೌಡರು ಹೇಳಿದರು. 


“ನಿಮ್ಮಜನ ಇರುವಕಡೆ ನೀವು ಮೆರವಣಿಗೆ ತೆಗೆದುಕೊ೦ಡು ಹೋಗುವುದು 
ನ್ಯಾಯ. ಹೋಗಲಿ ನಾವು ಒ೦ದು ಒಪ್ಪಂದಕ್ಕೆ ಬರೋಣ. ಇನ್ನು ಮೇಲೆ ರಾಮದೇವರ 
ಮೆರವಣಿಗೆ, ವೀರಭದ್ರದದೇವರ ಮೆರವಣಿಗೆ ಯಾವ ಅಡ್ಡಿ ಆತ೦ಕವೂ ಇಲ್ಲದೆ ಎಲ್ಲಾ 
ರಸ್ತೆಗಳಲ್ಲಿಯೂ ಹೋಗಲಿ.” 


“ಹಾಗು೦ಟೇ ಸ್ಥಾಮಿ” ಎ೦ದರು ರುದ್ರಶೆಟ್ಟಿರು. 
“ಎಲ್ಲಿಯಾದರೂ ಉಂಟೇ?” ಎ೦ದರು ಕೆ೦ಗೇಗೌಡರು. 


“ನ್ಯಾಯವಾದ ಒಪ್ಪಂದಕ್ಕೆ ನೀವು ಬರಲಾಗದಿದ್ದರೆ ನಮಗೆ ತಿಳಿದಂತೆ ನಾವು 
ಆರ್ದರ್‌ ಮಾಡಬೇಕಾಗುತ್ತದೆ.” 


ಉಭಯ ಪಕ್ಷದವರ ತಾಟಸ್ಥ್ಯ ಕಂಡು ಡಿ. ಸಿ. ಸಾಹೇಬರು ಗುಂಡಾಭಟ್ಟಿರ 
ಕಡೆ ತಿರುಗಿ 


“ಶಾಸ್ತ್ರಿಗಳೇ, ಹೇಗೆ ಮಾಡುವುದು ಸೂಕ್ತವಾಗುತ್ತದೆ ತಾವು ತಿಳಿಸಿ” ಎ೦ದರು. 


ಗುಂಡಾಭಟ್ಟಿರೆದ್ದು ನಿಂತು ಜಾರುತ್ತಿದ್ದ ತಮ್ಮ ಹಸಿರುಶಾಲನ್ನು 
ಹೊಡೆದುಕೊಂಡು 


“ಖಾವಂದಿರಿಗೆ ನಾನು ಹೊಸದಾಗಿ ಹೇಳಬೇಕಾದುದೇನೂ ಇಲ್ಲ ಈಗ್ಗೆ 
ಕೆಲವು ವರ್ಷಗಳ ಕೆಳಗೆ ನಾನು ಕರಗ ಮಹೋತ್ಸವ ನೋಡುವುದಕ್ಕೆ ಬೆಂಗಳೂರಿಗೆ 


ಹೋಗಿದ್ದೆ ಅರಳೆಯಪೇಟೆ ಮಸ್ತಾನ ಸಾಹೇಬರ ಮಸೀದಿಯ ಮುಂದೆ ನಾನು 
ನಿಂತಿದ್ದೆ. ಅಲ್ಲಿಗೆ ಕರಗ ಮಹಾಶಕ್ತಿ ಬಿಜಯಮಾಡಿತು. ಶಕ್ತಿದೇವತೆ ಅಲ್ಲಿ ಸ್ವಲ್ಪಕಾಲ 
ನಿಂತು ಸಹಸ್ರಾರು ಮುಸ್ಲಿಮರ ಸೇವೆ ಸ್ವೀಕರಿಸಿ ಮುಂದಕ್ಕೆ ಹೊರಟಿತು. ಆ ದೃಶ್ಯ 
ನೋಡಿದಾಗ ನನಗೆ ಆದ ಸ೦ತೋಷ ವರ್ಣನಾತೀತ. ಆಳುತ್ತಿರುವ ನಮ್ಮ 
ಮಹಾಸ್ವಾಮಿಯವರು ಮಸೀದಿಗಳಿಗೆ ಇಗರ್ಜಿಗಳಿಗೆ ಹೋಗಿ ಪೂಜೆ ಸಲ್ಲಿಸುತ್ತಾರೆ. 
ಇದೇ ನಮ್ಮ ಸಂಸ್ಕೃತಿ. ಇದೇ ನಮ್ಮ ಸಂಪ್ರದಾಯ, ಹಿಂದೂ ದೇವರುಗಳ ಬಗ್ಗೆ 
ಮುಸ್ಲಿಮರು ಗೌರವದಿ೦ದ ನಡೆದುಕೊಳ್ಳುವುದು ಸಾಧ್ಯವಾಗುವುದಾದರೆ ಹಿ೦ದುಗಳು 
ನಡೆದುಕೊಳ್ಳಲು ಸಾಧ್ಯವಿಲ್ಲವೇ? ತಾವು ಅಪ್ಪಣೆ ಕೊಡಿಸಿದ೦ತೆ ವೀರಭದ್ರ ದೇವರು 
ರಾಮದೇವರುಗಳಿಗೆ ಸಂಚಾರ ಸ್ವಾತಂತ್ರ್ಯ ಇರಬೇಕೆಂದು ನನ್ನ ಆಭಿಪ್ರಾಯ. ಇದಕ್ಕೆ 
ಉಭಯ ಮತಸ್ಥರು ಒಪ್ಪದಿದ್ದರೆ ಈಗಿರುವ ರೂಢಿಯನ್ನೇ ಮುಂದುವರಿಸಿಕೊಂಡು 
ಹೋಗುವುದು ಯುಕ್ತ ದೇವರುಗಳ ಹೆಸರಿನಲ್ಲಿಜಗಳವಾಡುವುದು ವಿಹಿತವೂ ಅಲ್ಲ 
ಧರ್ಮವೂ ಅಲ್ಪ” 


“ಶಾಸ್ತ್ರಿಗಳು ಕೆ೦ಗೇಗೌಡರ ಪಕ್ಷದವರು ಸ್ವಾಮಿ. ಅವರ ಮಾತಿಗೆ ತಾವು 
ಬೆಲೆಕೊಡಬಾರದು” 


ಎಂದು ಬಶೆಟ್ಟಿಪ್ಪ ಉದ್ವಿಗ್ನನಾಗಿ ಹೇಳಿದ. 


“ನಾನು ಯಾರ ಪಕ್ಷದವನೂ ಅಲ್ಲ ಬಶೆಟ್ಟಿಪ್ಪ ನ್ಯಾಯ ಪಕ್ಷಪಾತಿ. ಈ 
ಊರಿನಲ್ಲೇ ಇದ್ದುಕೊ೦ಡು ನಾನು ಜೀವನಮಾಡಬೇಕಾದ ಅಗತ್ಯವೂ ನನಗಿಲ್ಲ ಇಲ್ಲಿ 
ನನಗೆ ಹೊಲ ಗದ್ವೆ ವ್ಯಾಪಾರ, ಲೇವಾದೇವಿ ಇಲ್ಲ ಇಲ್ಲಿಯೇ ಇದ್ದುಕೊಂಡು 
ಬಾಳ್ವೆಮಾಡಬೇಕಾಗಿರುವವರು ನೀವು. ನೀವು ಅನ್ಯೋನ್ಯವಾಗಿರಲೆ೦ದು ನಾನು ಒ೦ದು 
ಮಾತು ಹೇಳಿದೆ.” 


ಎಂದು ಶಾಸ್ತ್ರಿಗಳು ಖಂಡಿತವಾಗಿ ನುಡಿದುಬಿಟ್ಟರು. 


ರುದ್ರಶೆಟ್ಟ ಪಿಸು ಮಾತಿನಲ್ಲಿ 
“ಹಾರವಯ್ಯನ್ನ ತಡವಬೇಡ, ಸುಮ್ಮನಿರು ಬಶೆಟ್ಟಪ್ಪ” ಎಂದ. 


“ಮಾಮೂಲಿನಂತೆ ನಡೆದುಕೊಂಡು ಹೋಗುವುದು ಒಳ್ಳೆಯದು 
ರುದ್ರಶೆಟ್ಟರೆ, ಕೆಂಗೇಗೌಡರೇ.” 


“ಹಾಗಾಗುವುದಿಲ್ಲ ಮಹಾಸ್ವಾಮಿ” ಎ೦ದು ರುದ್ರಶೆಟ್ಟಿ ಪ್ರತಿಭಟಿಸಿದ. 
“ನಾನು ಹಾಗೆ ಆಡ್ದರ್‌ ಮಾಡಿದರೆ!” 


“ಮೇಲಕ್ಕೆ ಅಪೀಲ್‌ ಮಾಡುತ್ತೇವೆ. ದಿವಾನ್‌ ಸಾಹೇಬರಲ್ಲಿ ನಿಯೋಗ 
ತೆಗೆದುಕೊಂಡು ಹೋಗುತ್ತೇವೆ. ಬೇಕಾದದ್ದಾಗಲಿ ಸ್ವಾಮಿ. ಈ ವರ್ಷ ನಾವು 
ಬಸವಜಯಂತ್ಯುತ್ನವವನ್ನುರಾಮದೇವರ ದೇವಸ್ಥಾನದ ಬೀದಿಯಲ್ಲಿ ತೆಗೆದುಕೊಂಡೇ 
ಹೋಗುತ್ತೇವೆ.” 


“ರುದ್ರಶೆಟ್ಟರ, ನಾನು ಡೆಪ್ಯುಟಿ ಕಮಿಷನರಾಗಿರುವಂತೆ ಡಿ 
ಮಾಜಿಸ್ಟ್ರೆ ಟೊ ಆಗಿದ್ದೇನೆಂಬುದನ್ನು ಮರೆಯಬೇಡಿ.” 


ಕ್ಸು 


9. 
ಅ 


“ಆಗಲಿ ಸ್ವಾಮಿ. ತಮ್ಮ ಅಧಿಕಾರ ತಾವು ಚಲಾಯಿಸಿ. ನಮ್ಮ ಶಕ್ತಿ ನಾವೂ 
ತೋರಿಸುತ್ತೇವೆ” 


ಎ೦ದು ಹೇಳಿದವನೇ ರುದ್ರಶೆಟ್ಟಿ ಎದ್ದು ಹೊರಟುಹೋದ. ಅವನ ಪರಿವಾರ 
ಅವನನ್ನು ಹಿಂಬಾಲಿಸಿತು. 


ರುದ್ರಶೆಟ್ಟಿಯ ಉದ್ದಟತನ ಕ೦ಡು ಡಿ. ಸಿ. ಸಾಹೇಬರ ಮುಖ ಕೆಂಪಗಾಗಿತ್ತು 
ಸಭೆಯಲ್ಲಿ ಗಾಢಮೌನವಾವರಿಸಿತು. ಪರಿಸ್ಥಿತಿ ವಿಕೋಪಕ್ಕೆ ಹೋಯಿತೆಂದು ತಿಳಿದು 
ಗು೦ಡಾಭಟ್ಟರು ಮೆಲ್ಲನೆ ಡಿ. ಸಿ. ಸಾಹೇಬರ ಬಳಿಬಂದು 


“ಕೋಪ ಮನುಷ್ಯನ ವಿವೇಚನೆಯನ್ನು ಹಾಳುಮಾಡುತ್ತದೆ ಖಾವಂದರೇ. 
ರುದ್ರಶೆಟ್ಟರು ಸ್ವಭಾವತಃ ಒಳ್ಳೆಯ ಮನುಷ್ಯರು. ಈಗ ಕೆಟ್ಟಿ ಹಟಕ್ಕೆ ಬಿದ್ದು ತಪ್ಪುದಾರಿ 
ತುಳಿಯುತ್ತಿದ್ದಾರೆ. ಅವರ ಸಣ್ಣಮಾತುಗಳನ್ನುತಾವು ಮರೆತು ಬಿಡಬೇಕು.” 

“ರುದ್ರಶೆಟ್ಟಿರು ತಮ್ಮನ್ನು ಅಪಮಾನಗೊಳಿಸಿದರಲ್ಲ ಶಾಸ್ತ್ರಿಗಳೇ.” 


“ಮಾನಾಪಮಾನಗಳ ಚಿಂತೆಯಿರುವವರಿಗೆ ಅದರ ಯೋಚನೆ. 
ನನಗೇನಾಗಬೇಕು ಸ್ವಾಮಿ, ಯಾವದು ಸತ್ಯ ಎಂದು ನನಗೆ ತೋರುತ್ತದೊ 
ಅದನ್ನಾಡುತ್ತೇನೆ. ಯಾರಿಗದು ಪ್ರಿಯವಾದರೇನು, ಅಪ್ರಿಯವಾದರೇನು?” 


ಡಿ. ಸಿ. ಸಾಹೇಬರು ಸೂರಪ್ಪನನ್ನುಕರೆದು 


“ಮಾಮೂಲಿನಂತೆ ಎಲ್ಲವೂ ನಡೆದುಕೊಂಡು ಹೋಗಲಿ. ಬಸವನ 
ಜಯಂತಿಯ ದಿನ ಇಲ್ಲಿಗೆ ಒಂದು ಆರ್ಕ್‌ ಪೋಲೀಸ್‌ ಪಡೆ ಕಳುಹಿಸಿ 
ದೊಂಬಿಯಾಗದಂತೆ ನೋಡಿಕೊಳ್ಳಲು ಡಿ. ಎಸ್‌. ಪಿ. ಯವರಿಗೆ ತಿಳಿಸಿ” 


ಎಂದು ಹೇಳಿ ಹೊರಟು ನಿಂತರು. 
ಸಾಹೇಬರು ಕಾರಿನಲ್ಲಿಕುಳಿತಾಗ ಕೆ೦ಗೇಗೌಡರು ಅವರ ಸಮೀಪಕ್ಕೆ ಬಂದು 


“ಖಾವಂದರವರು ನಮ್ಮೂರಿನಲ್ಲಿ ಒಂದು ಲೋಟಾ ಕಾಫಿಯನ್ನೂ 
ತೆಗೆದುಕೊಳ್ಳಲಿಲ್ಲ” ಎಂದರು. 


“ಗೌಡರೇ, ನೀವೂ ರುದ್ರಶೆಟ್ಟಿರೂ ಒಪ್ಪಂದಮಾಡಿಕೊಂಡು 
ಅನ್ಯೋನ್ಯವಾಗಿದ್ದರೆ ನನಗೆ ಕಾಫಿ ಕುಡಿದುದಕ್ಕಿ೦ತ ಹೆಚ್ಚು ಸಂತೋಷವಾಗುತ್ತದೆ. ಈ 
ಮಾತನ್ನುನಾನು ಜಿಲ್ಲಾಧಿಕಾರಿಯಾಗಿ ಹೇಳುತ್ತಿಲ್ಲ--ಮನುಷ್ಯನಾಗಿ ಹೇಳುತ್ತಿದ್ದೇನೆ.” 


“ನಮ್ಮವರು ದು೦ಡಾವರ್ತಿಗೆ ಹೋಗದಂತೆ ನಾನು ನೋಡಿಕೊಳ್ಳುತ್ತೇನೆ 
ಸ್ವಾಮಿ.” 


“ಸ೦ತೋಷ್ಠ ದಯೆಯಿಟ್ಟು ಅಷ್ಟು ಮಾಡಿ” ಎ೦ದರು. 
ಕಾರು ತುಮಕೂರು ಮಾರ್ಗ ಹಿಡಿಯಿತು. 


ಚಾವಡಿಯಲ್ಲಿ ಡೆಪ್ಯುಟಿ ಕಮಿಷನರ್‌ ಸಾಹೇಬರ ಎದುರು ನಿಂತು 
ಮೀಸೆತಿರುವಿದ ರುದ್ರಶೆಟ್ಟಿಯನ್ನು ಅವನ ಪರಿವಾರದವರು 'ತಾರೀಫ್‌' ಮಾಡಿದರು. 
ಮೊದಲೇ ಹೆಂಡ ಕುಡಿದಿದ್ದ ಕಪಿಗೆ ಅಫೀಮು ತಿನಿಸಿದಂತಾಯಿತು. ತನ್ನ 
ಹಟಿಗೆಲ್ಲದಿದ್ದರೂ ಚಿ೦ತೆಯಿಲ್ಲ- ಜಬ್ಬಾರ್‌ ಸಾಹೇಬರಿಗೆ ತುಮಕೂರಿನಿಂದ ಎತ್ತಂಗಡಿ 
ಮಾಡಿಸಬೇಕೆಂದು ನಿರ್ಧರಿಸಿಕೊ೦ಡೇ ಅವನು ಬಶೆಟ್ಟಿಪ್ಪನೊ೦ದಿಗೆ ತುಮಕೂರಿಗೆ 
ಬಂದ. ಕೆಂಪಯ್ಯ ರೇವಣಸಿದ್ದಪ್ಪ ಸತ್ತಾರ್‌, ಭೀಮರಾಯರು ಅವನ ಕುಮ್ಮಿಕ್ಕಿಗೆ 
ನಿಂತರು. 


ದಿವಾನ್‌ ಸಾಹೇಬರವರಲ್ಲಿ ಅರಿಕೆ ಮಾಡಿಕೊಳ್ಳುವುದಕ್ಕೆ ರುದ್ರಶೆಟ್ಟಿ ತನ್ನ 
ಹಾಗೂ ತುಮಕೂರಿನ ಪರಿವಾರ ಕಟ್ಟಿಕೊಂಡು ಬೆಂಗಳೂರಿಗೆ ಬಂದಿಳಿದ. 


'ದಿವಾನರೂ ಮುಸಲ್ಮಾನರು, ಜಿಲ್ಲಾಧಿಕಾರಿಗಳೂ ಮುಸಲ್ಮಾನರು. ತಮ್ಮ 
ದೂರನ್ನು ಅವರು ಕೇಳುವರೇ' 


ಎಂದು ಅಧ್ಯೆರ್ಯಗೊಂಡಿದ್ದರುದ್ರಶೆಟ್ಟೀಗೆ ಸತ್ತಾರ್‌ ಹುರುಪುಕೊಟ್ಟು 
“ನಾನಿದ್ದೀನಿ--ನಡೆಯಿರಿ” ಎ೦ದು ಹೇಳಿದ್ದ 


ದಿವಾನ ಸಾಹೇಬರು ತುಮಕೂರಿನ ಮೇಲೆ ಹಾದುಹೋಗುವಾಗಲೆಲ್ಲ 
ಅವರಿಗೆ ಹಾರ, ತುರಾಯಿ ಒಪ್ಪಿಸಿ ಕೆಂಪಯ್ಯ ಚೆನ್ನಾಗಿ ಪರಿಚಯ ಮಾಡಿಕೊಂಡಿದ್ದ 
ಒ೦ದೆರಡುಬಾರಿ ದಿವಾನರನ್ನು ತನ್ನ ಮನೆಗೆ ಬರಮಾಡಿಕೊಂಡು ಆತಿಥ್ಯವನ್ನೂ 


ನಡೆಸಿದ್ದ ಎಲ್ಲಕ್ಕೂ ಹೆಚ್ಚಾಗಿ ದಿವಾನ ಸಾಹೇಬರ ವಿರುದ್ದ ಬ೦ಡಾಯವೆಬ್ಬಿಸಿದ್ದ 
ಕಾಂಗ್ರೆಸ್ಸಿನವರನ್ನು ತುಳಿಯಲು ಕೆಂಪಯ್ಯ ಬದ್ಧಕ೦ಕಣನಾಗಿದ್ದ 


ಕೆಂಪಯ್ಯ ಸತ್ತಾರ್‌ ಇಬ್ಬರ ಸಹಾಯದಿಂದ ತನ್ನ ಕೆಲಸ ಕಡ್ಡಿಯೆತ್ತಿದಷ್ಟು 


ಸುಲಭವಾಗಿಯಾಗುತ್ತದೆ ಎನ್ನುವ ವಿಷಯದಲ್ಲಿರುದ್ರಶೆಟ್ಟಿಗೆ ಅನುಮಾನವೇ ಇರಲಿಲ್ಲ. 


೧ 


ಮಾಡರ್ನ್‌ ಹಿಂದೂ ಹೊಟೇಲಿನ ಒಂದು ಕಾಟೇಜಿನಲ್ಲಿ ರುದ್ರಶೆಟ್ಟಿ ಅವನ 
ಪರಿವಾರ ತಂಗಿದರು. ಅಂದೇ ಮಧ್ಯಾನ್ಹಾನ೦ತರ ನಾಲ್ಕುಗಂಟೆಗೆ ದಿವಾನರನ್ನು 
ಛೇಂಬರಿನಲ್ಲಿ ಬಂದು ಕಾಣಲು ನಿಯೋಗ ಗೋಷ್ಠಿಯವರಿಗೆ ಕರೆಬ೦ದಿತು. 


ದಿವಾನಸಾಹೇಬರು ಎಲ್ಲರನ್ನೂವಿಶ್ವಾಸಪೂರ್ವಕವಾಗಿ ಸ್ವಾಗತಿಸಿ ಕುಶಲಪ್ರಶ್ನೆ 
ಮಾಡಿದರು. ಮಳೆ, ಬೆಳೆ, ಊರಿನ ಆರೋಗ್ಯ ರೈತರ ಸ್ಥಿತಿಗತಿಗಳನ್ನೆಲ್ಲಾ ಕೇಳಿದರು. 


ನಿಯೋಗ ಗೋಷ್ಠಿಯ ಪರವಾಗಿ ಭೀಮರಾಯ ಟೈಪುಮಾಡಿಸಿ ತ೦ದಿದ್ದ 
ಅರ್ಜಿ ಒಪ್ಪಿಸಿದ. ದಿವಾನಸಾಹೇಬರು ಅರ್ಜಿ ಓದಿಕೊಂಡು 


“ಆಗಬಹುದು. ಈ ವಿಷಯ ಡೆಪ್ಯುಟಿ ಕಮೀಷನರೇ ನಿರ್ಧರಿಸಿ ನಿಮಗೆ 
ಎ೦ಡಾರ್ಸ್‌ಮೆ೦ಟ್‌ (Endorsement) ಕೊಡುತ್ತಾರೆ. ದೇವರ ಉತ್ಸವ 
ತೆಗೆದುಕೊ೦ಡು ಹೋಗುವುದಕ್ಕೆ ಯಾರದೇನು ಅಡ್ಡಿ” 


“ಊರಿನಲ್ಲಿ ಎರಡು ಪಾರ್ಟಿಯಾಗಿದೆ ಮಹಾಸ್ಥಾಮಿ. ಕೆಂಗೇಗೌಡನ 
ಕಡೆಯವರು ರುದ್ರಶೆಟ್ಟರಿಗೆ ಅವಮಾನ ಮಾಡಬೇಕೆಂದು ಈ ಹಂಚಿಕೆ ತೆಗೆದಿದ್ದಾರೆ. ಡಿ. 
ಸಿ. ಸಾಹೇಬರು ಅವರ ಕಡೆ ವಾಲಿದ್ದಾರೆ.” 


“ಕೆ?” 


“ಕ$ೆಂಗೇಗೌಡರು ತುಂಬ ಅನುಕೂಲಸ್ಸರು.” 


ದಿವಾನಸಾಹೇಬರ ಹುಬ್ಬುಗಂಟಿಕ್ಕಿತು. ಅವರ ಮನಸ್ಸಿನ ದುಗುಡ ಸ್ಪಷ್ಟವಾಗಿ 
ಅವರ ಮೂಗಿನ ಹೊಳ್ಳೆಗಳಲ್ಲಿ ಪ್ರತಿಬಿಂಬಿಸಿತು. 


“ಏನು! ಜಬ್ಬಾರ್‌ ಸಾಹೇಬರು ಕೆ೦ಗೇಗೌಡರ ಮಾತು ಕೇಳುತ್ತಾರೆ೦ದಿರಾ?” 


“ಭೀಮರಾಯರು ಹೇಳುವುದು ಸತ್ಯ ಸರ್ಕಾರ್‌. ಡಿ. ಸಿ. ಸಾಹೇಬರ ಕಿರುಕುಳ 
ಅನುಭವಿಸುವುದೇ ಕಷ್ಟವಾಗಿದೆ.” ಎ೦ದು ಸತ್ತಾರ್‌ ದನಿಗೂಡಿಸಿದ. 


“ಜನ ಹೆಚ್ಚುಹೆಚ್ಚಾಗಿ ಕಾಂಗ್ರೆಸ್‌ ಸೇರುವುದಕ್ಕೆ ಡಿ. ಸಿ. ಸಾಹೇಬರ 
ದಬ್ಬಾಳಿಕೆಯೂ ಕಾರಣವಾಗಿದೆ ಮಹಾಸ್ಟಾಮಿ.” 


ಎಂದು ಕೆಂಪಯ್ಯ ಪುಳ್ಳೆಯಿಟ್ಟಿ. 
“ನಿಮ್ಮೂರಿನಲ್ಲಿ ಮಾಮೂಲಾಗಿ ಉತ್ಸವ ಹೇಗೆ ನಡೆಯುತ್ತಿತ್ತು” 
ಎ೦ದು ದಿವಾನ ಸಾಹೇಬರು ರುದ್ರಶೆಟ್ಟಿಯನ್ನು ಕೇಳಿದರು. 


ಮಾಮೂಲ್‌ ವಿಷಯ ಹೇಳಿದರೆ ತನ್ನ ಕೆಲಸ ಸಂಪೂರ್ಣವಾಗಿ 
ಕೆಡುವುದೆಂದು ರುದ್ರಶೆಟ್ಟಿಗೆ ಚೆನ್ನಾಗಿ ಗೊತ್ತಿತ್ತು ದಿವಾನರ ಪ್ರಶ್ನೆಗೆ ಉತ್ತರ ಹೇಳಲಾಗದೆ 
ಅವನು ಭೀಮರಾಯನ ಮುಖ ನೋಡಿದ. 


“ಮಾಮೂಲಿನಲ್ಲಿ ಒಂದು ತಕರಾರಾಗಿದೆ ಮಹಾಸ್ವಾಮಿ.” 
“ಏನು ತಕರಾರು?” 


“ಈಗ್ಗೆ ಕೆಲವು ವರ್ಷಗಳ ಕೆಳಗೆ ವೀರಭದ್ರಸ್ವಾಮಿ ಉತ್ಸವ, ನಂದೀ ಧ್ವಜ, 
ಬಸವಣ್ಣನ ಅಡ್ಡಪಲ್ಲಕ್ಕಿ ರಾಮದೇವರ ಗುಡಿಯ ಮುಂದೆ ಹೋಗುತ್ತಿತ್ತು. ಕೆಂಗೇಗೌಡನ 
ಕಡೆಯವರು ಒಂದು ವರ್ಷ ಗಲಾಟೆಮಾಡಲು, ಊರಿನಲ್ಲಿ ವೈಷಮ್ಯ ಬರಬಾರದೆಂದು 


ರುದ್ರಶೆಟ್ಟರೇ ಆ ದಾರಿಯಲ್ಲಿ ಉತ್ಸವ ಹೋಗುವುದನ್ನು ನಿಲ್ಲಿಸಿದರು. ಇದೇ 
ಮಾಮೂಲೆಂದು ಕೆಂಗೇಗೌಡ ಈಗ ವಾದಿಸುತ್ತಿದ್ದಾನೆ.” 


“ಈಗ ಹಾಲಿ ಇರುವ ರೀತಿಯಲ್ಲೇ ಏಕೆ ಮುಂದುವರಿಸಿಕೊಂಡು 
ಹೋಗಬಾರದು?” 


“ರುದ್ರಶೆಟ್ಟಿರು ಒಪ್ಪಬಹುದು ಅವರ ಜನ ಒಪ್ಪಬೇಕಲ್ಲ ಮಹಾಸ್ಟಾಮಿ. 


ಶೆಟ್ಟಿರ ದೊಡ್ಡಗುಣ ಕೆಂಗೇಗೌಡ ಅವನ ಕಡೆಯವರು ಅರ್ಥ ಮಾಡಿಕೊಳ್ಳಲಿಲ್ಲವಲ್ಲ 
ಎ೦ದು ಶೆಟ್ಟರ ಕಡೆಯವರಿಗೆ ತುಂಬ ಕೋಪಬಂದಿದೆ.” 


ದಿವಾನ ಸಾಹೇಬರು ಕ್ಷಣಕಾಲ ಆಲೋಜಿಸಿ 


“ಆಗಲಿ--ನೀವು ಊರಿಗೆ ಹೋಗಿ. ನಾನು ಸ೦ಬ೦ಧಪಟ್ಟ ರಿಕಾರ್ದುಗಳನ್ನು 
ನೋಡಿ ಆರ್ಡರ್‌ ಪಾಸ್‌ ಮಾಡುತ್ತೇನೆ” ಎ೦ದರು. 


ರುದ್ರಶೆಟ್ಟಿಯ ಆನ೦ದಕ್ಕೆ ಪಾರವೇ ಇಲ್ಲದ೦ತಾಯಿತು. ಜಬ್ಬಾರ್‌ ಸಾಹೇಬರು, 
ಕೆಂಗೇಗೌಡನ ಸಮಾಧಿಯಾಯಿತೆ೦ದು ಅವನು ಮನಸ್ಸಿನಲ್ಲಿ ಎಣಿಕೆ ಹಾಕಿಕೊಂಡ. 
ಆದರೆ ಅವನ ಮನಸ್ಸನ್ನು ಒ೦ದಳಕು ಕೊರೆಯುತ್ತಿತ್ತು. 


“ಇಲ್ಲದ್ದೆಲ್ಲಾ ಹೇಳಿಬಿಟ್ಟಿರೆಲ್ಲಾ ಭೀಮರಾಯರೇ--ಯಾವ ಕಾಲಕ್ಕೂ 
ರಾಮದೇವರ ಗುಡಿ ಬೀದಿಯಲ್ಲಿ ಮೆರವಣಿಗೆ ಹೋಗುವ ಅಧಿಕಾರ ನಮಗಿರಲೇ 


೨೨ 
ಇಲ್ಲ 


“ಇತ್ತು ಎ೦ದು ಸಿದ್ದಮಾಡಿಕೊಡುವ ಜವಾಬ್ದಾರಿ ನನಗಿರಲಿ. ಅಷ್ಟು ನನ್ನ 
ಕೈಯಲ್ಲಾಗದಿದ್ದರೆ ಪ್ಲೀಡರ್‌ಗಿರಿ ನಾನೇಕೆ ಮಾಡಬೇಕು.” 


“ಸತ್ತಾರ್‌ ಸಾಹೇಬರು ಒಳ್ಳೆಯ ಸಮಯದಲ್ಲಿತುರುಫ್‌ ಆಡಿದರು.” 


“ಈ ಹಾಜಿಸಾಹೇಬರನ್ನ ತುಮಕೂರು ಬಿಟ್ಟು ಹೊರಡಿಸದಿದ್ದರೆ ನಾವಿದ್ದು 
ಏನು ಸಾರ್ಥಕ ರುದ್ರಣ್ಣ -- ನನ್ನದೇನು ಮಹಾ, ಐನಾತಿ ತುರುಫ್‌ ಆಡಿದೋರೂಂದ್ರೆ 
ಕೆ೦ಪಯ್ಯನವರು. ಕಾಂಗ್ರೆಸ್ಸಿನವರೆ೦ಂದರೆ ದಿನಾನ ಸಾಹೇಬರು ಉರಿದುರಿದು 
ಬೀಳುತ್ತಾರೆ.” 


“ಏನಾರಾ ಆಗಲಿ. ನಮ್ಮಕೆಲಸ ಆಗುತ್ತಲ್ಲ!” 


“ಅದರಲ್ಲಿ ಸಂಶಯವೇ ಇಲ್ಲ ಈ ಸಲ ಉತ್ಸವ ಮುಗಿದುಹೋಗಲಿ 
ರುದ್ರಪ್ಪಣ್ಣ--ಕೆ೦ಗೇಗೌಡನ್ನ ಬಲಿಹಾಕಿಬಿಡುತ್ತೇನೆ” ಎಂದು ಬಶೈಟ್ಟಿಪ್ಪ ಬಡಾಯಿ 
ಕೊಚ್ಚಿಕೊಂಡ. 


ಕಾರಿನಲ್ಲಿಬೆ೦ಗಳೂರಿಗೆ ಹೋಗಿ ಬ೦ದಿದ್ದಡೆಪ್ಯುಟಿ ಕಮೀಷನರ್‌ ಸಾಹೇಬರು 
ಒಳಗೆ ಬಟ್ಟೆ ತೆಗೆದಿಟ್ಟು ಪಾಯಿಜಾಮಾ ಧರಿಸಿ ಮನೆಯ ವೆರಾ೦ಡದಲ್ಲಿ ಶಥಪಥ 
ತಿರುಗಾಡುತ್ತಿದ್ದರು. 


ಗು೦ಡಾಭಟ್ಟಿರು ಬಂದುದನ್ನು ಕಂಡು ಸಾಹೇಬರು ಬಂದು ಅವರಿಗೆ ಸ್ವಾಗತ 


“ದುಗ ತಾನೇ ಬಂದಂತಿದೆ.” 
“ಹೌದು ಶಾಸ್ತ್ರಿಗಳೇ, ಬೆಂಗಳೂರಿಗೆ ಹೋಗಿದ್ದೆ” 
“ವಿಶ್ರಮಿಸಿಕೊಳ್ಳಿ- ಬೆಳಿಗ್ಗೆ ಬ೦ದು ಕಾಣುತ್ತೇನೆ.” 


“ಇಲ್ಲ ಬನ್ನಿ ನಾನು ನಿಮ್ಮದಾರಿಯನ್ನೇ ಎದುರುನೋಡುತ್ತಿದ್ದೆ ನೀವು ಬೆಳಿಗ್ಗೆ 
ಬಂದಿದ್ದರಂತೆ.” 


“ಹೌದು, ನೀವು ಬೆಂಗಳೂರಿಗೆ ಹೋದ ವಿಷಯ ಮನೆಯಲ್ಲಿ ತಿಳಿಯಿತು.” 
“ಅರ್ಜೆಂಟ್‌ ಫೋನ್‌ ಕಾಲ್‌ ಬಂತು- ಹೊರಟುಬಿಟ್ಟೆ” 
“ದಿವಾನ್‌ ಸಾಹೇಬರಿ೦ದಲೇ ?” 

ಸಾಹೇಬರ ಆಳು ಒ೦ದು ಕಪ್‌ ಚಹಾ ತ೦ದು ಅವರ ಕೈಯಲ್ಲಿತ್ತ. 


೧೨೦ 


“ನಿಮಗೆ ನಾವು ಏನನ್ನೂ ಕೊಡುವಂತಿಲ್ಲ” 


“ಪರಮಾತ್ಮ ಯಾವ ಮುಖದಲ್ಲಿ ಸ್ವೀಕರಿಸಿದರೂ ಅದು ಒಂದೇ 
ಉದರಕ್ಕಲ್ಲವೇ ಸೇರುವುದು.” 


“ಹಣ್ಣುಸ್ವೀಕರಿಸಬಹುದಲ್ಲ” 
“ಕೊಡಿ--ಸ್ನಾನಮಾಡಿ ತಿನ್ನುತ್ತೇನೆ.” 


ಸಾಹೇಬರು ಚಹಾ ಮುಗಿಸಿ, ಆಳಿನ ಕೈಗೆ ಕಪ್ಪು ಬಸಿ ಕೊಟ್ಟರು. ಆಳು 
ಹೋದಮೇಲೆ 


“ನಿಮ್ಮೂರಿನ ರುದ್ರಶೆಟ್ಟಿ ತುಮಕೂರಿನ ಕೆಂಪಯ್ಯ ಅವನ ಪರಿವಾರ ನನ್ನ 
ಮೇಲೆ ಯುದ್ದ ಹೂಡಿದ್ದಾರೆ ಶಾಸ್ತ್ರಿ ಗಳೇ.” 


“ತಮ್ಮಮೇಲೆ ಯುದ್ಧವೇ?” 


“ಹೂ! ಇವರೆಲ್ಲಾ ಸೇರಿ ದಿವಾನ ಸಾಹೇಬರ ಬಳಿ ನಿಯೋಗ ಹೋಗಿ ನನ್ನ 
ಮೇಲೆ ಚಾಡಿ ಹೇಳಿದ್ದಾರೆ.” 


“ಏನೆಂದು?” 


“ಕೆಂಗೇಗೌಡರಿಂದ ನಾನು ಲಂಚ ತಿಂದು ರುದ್ರಶೆಟ್ಟರ ವಿರುದ್ದ 
ವರ್ತಿಸುತ್ತಿದ್ದೇನೆಂದು.” 


“ದಿವಾನ ಸಾಹೇಬರು ಅವರೆ ಮಾತು ನಂಬಿದರೇ?” 


“ಏನು ಸಂದರ್ಭ ಎಂದು ಕೇಳಿದರು. ನಾನು ಎಲ್ಲವನ್ನೂವಿವರಿಸಿದೆ. ಸತ್ತಾರ್‌ 
ಸಾಹೇಬರ ಭಾವಮೈದುನ ಅಬ್ದುಲ್‌ ಸಮ್ಮದ್‌ ಜೂಜಿನಕಟ್ಟೆ ನಡೆಸುತ್ತಿದ್ದವಿಷಯವನ್ನೂ 
ಅವರ ಗಮನಕ್ಕೆ ತರಬೇಕಾಯಿತು. ಬಲಿಷ್ಠರನ್ನುಎದುರುಹಾಕಿಕೊಳ್ಳುವುದು ಸರಿಯಲ್ಲ 
ಎ೦ದರು.” 


“ಅದಕ್ಕೆ ತಾವೇನು ಹೇಳಿದಿರಿ?” 


“ಅಧರ್ಮಕ್ಕೆ ಅನ್ಯಾಯಕ್ಕೆ ನಾನು ತಲೆಬಾಗಿಸಲಾರೆ ಸರ್ಕಾರ್‌. 
ನಿರಪರಾಧಿಗಳನ್ನುಹಿ೦ಸೆ ಮಾಡುವ ಪು೦ಡರನ್ನುನಾವು ಮಟ್ಟಿ ಹಾಕದಿದ್ದರೆ ಸರ್ಕಾರದ 
ಬಿಗಿ ಸಡಿಲವಾಗುತ್ತದೆ. ಯೋಗ್ಯರು ಬದುಕುವುದೇ ಕಷ್ಟವಾಗುತ್ತದೆ. ನನ್ನ ಆಡಳಿತ 
ತಮಗೆ ತೃಪ್ತಿಕರವಾಗಿಲ್ಲದಿದ್ದರೆ ನಾನು ರಾಜೀನಾಮೆ ಕೊಡಲು ಸಿದ್ದನಾಗಿದ್ದೇನೆ--ಆದರೆ 
ಡಿಸ್ಟ್ರಿಕ್ಟ್‌ ಕಛೇರಿಯ ಸೂತ್ರಗಳನ್ನು ಕೆಂಪಯ್ಯ ಸತ್ತಾರ್‌ ಸಾಹೇಬರ ಕೈಗೆ ಕೊಡುವುದಕ್ಕೆ 


ಲು 
ಸಿದ್ಧನಾಗಿಲ್ಲ” ಎ೦ದು ಹೇಳಿದೆ. 


“ರಾಜೀನಾಮೆ ಕೊಡುತ್ತೇನೆಂದಿರಾ ?” 


“ದಿವಾನ ಸಾಹೇಬರು ನಯವಾಗಿ `ಜಬ್ಬಾರ್‌, ನೀವು ಹಜರತ್‌ ಪೈಗಂಬರರ 
ನಿಜವಾದ ಶಿಷ್ಕರೆಂಬುದನ್ನು ನಾನು ಬಲ್ಲೆ--ಕೆ೦ಪಯ್ಯ ಸತ್ತಾರ್‌ ಏತಕ್ಕೆ ನಿಮ್ಮ ಮೇಲೆ 
ವಿಷ ಕಾರುತ್ತಿರುವರೆಂಬುದೂ ನನಗೆ ಗೊತ್ತಿದೆ. ನಿಮ್ಮಂಥ ಅಧಿಕಾರಿಗಳನ್ನು 
ಕಳೆದುಕೊಳ್ಳಲು ನಾನು ಮೂಢನೇ? ಈ ವಿಷಯದಲ್ಲಿ ನಿಮಗೆ ಪೂರ್ಣ ಸ್ವಾತಂತ್ರ್ಯ 
ಕೊಟ್ಟಿದ್ದೇನೆ. ನಿಮಗೆ ಹೇಗೆ ಸೂಕ್ತ ತೋರುವುದೋ ಹಾಗೆ ಇತ್ಯರ್ಥ ಮಾಡಿ-- 
ನಿಮ್ಮನ್ನಿಲ್ಲಿಗೆ ನಾನು ಕರೆಸಿಕೊ೦ಡುದು ಈ ವಿಷಯ ಮಾತನಾಡುವುದಕ್ಕಲ್ಲ--ಇಲ್ಲಿ 
ನೋಡಿ” 


ಎಂದು ತಮ್ಮಡ್ರಾಯರಿನಿ೦ದ ಒಂದು ಕಾಗದ ತೆಗೆದು 


“ಈ ವರ್ಷದ ಶ್ರೀಮನ್ಮಹಾರಾಜರವರ ವರ್ಧಂತ್ಯುತ್ಸವದ ದರ್ಬಾರಿನಲ್ಲಿ 
ನಿಮಗೆ `ರುಕ್ನಉಲ್‌ ಮುಲ್ಲ್‌' ಬಿರುದು ಕೊಡಬೇಕೆಂದು ಶಿಫಾರಸು ಮಾಡಿದ್ದೇನೆ. ಹಾಜಿ 
ಸಾಹೇಬರು ಬಿರುದು ತೆಗೆದುಕೊಳ್ಳಲು ಒಪ್ಪುವರೋ ಇಲ್ಲವೋ ಕೇಳಲು 
ಬರಮಾಡಿಕೊಂಡೆ ಎ೦ದರು. ನಾನು ಎದ್ದುನಿ೦ತು 'ಗುಲಾಮನಿಗೇಕೆ ಇಷ್ಟು ಸನ್ಮಾನ 
ಸರ್ಕಾರ್‌. ಮಹಾಸ್ವಾಮಿಯವರು ನಮ್ಮೆಲ್ಲರನ್ನೂ ಮಕ್ಕಳಂತೆ ಕಾಪಾಡುತ್ತಿದ್ದಾರೆ. ಅವರ 


ಸೇವೆ ಮಾಡುವ ಭಾಗ್ಯಕ್ಕಿಂತ ಹೆಚ್ಚೇನು ಬಯಸಬೇಕು' ಎ೦ದೆ. 'ನೀವು ಒಪ್ಪಿಕೊಳ್ಳದಿದ್ದರೆ 
ಮಹಾಸ್ಟಾಮಿಯವರ ಮನಸ್ಸಿಗೆ ವ್ಯಥೆಯಾಗುತ್ತದೆ. ಒಂದು ಗುಟ್ಟು ಹೇಳುತ್ತೇನೆ. 
ನಮ್ಮಿಬ್ಬರಲ್ಲೇ ಇರಲಿ--ನಿಮ್ಮ ಹೆಸರನ್ನು ಈ ವರ್ಷದ ಗೌರವದ ಪಟ್ಟಿಯಲ್ಲಿ ಸೇರಿಸಲು 
ಆಜ್ಞೆ ಮಾಡಿದವರೇ ಮಹಾಸ್ವಾಮಿಯವರು ಎಂದರು. ಇದಕ್ಕೆ ನಾನೇನು ಹೇಳಲಿ 
ಶಾಸ್ತ್ರಿಗಳೇ-- ಒಪ್ಪಿಕೊಂಡೆ.” 


ಭಟ್ಟರ ಮುಖದಲ್ಲಿ ಹರ್ಷ ತುಂಬಿ ತುಳುಕಿತು. 
“ಒಳಗೆ ಅಮ್ಮನವರಿಗೆ ಈ ವಿಷಯ ತಿಳಿಸಿದಿರಾ?” 
“ಇಲ್ಲ--ನಿಮಗಲ್ಲದೆ ಇನ್ನುಯಾರಿಗೂ ಈ ವಿಷಯ ಗೊತ್ತಿಲ್ಲ” 


“ಸ್ವಲ್ಪ ತಡೆಯಿರಿ” ಎಂದು ಹೇಳಿ ಭಟ್ಟಿರು ಒಳಗೆ ಹೋಗಿ. ಕಾಲು ಗಂಟೆ 
ತರುವಾಯ ಫಾತೀಮನೊಂದಿಗೆ ಬಂದರೂ. ಜಬ್ಬಾರ್‌ ಸಾಹೇಬರು ಮಗಳನ್ನುನೋಡಿ 


“ಶಾಸ್ತ್ರಿಗಳನ್ನು ಮುಟ್ಟಿಬಿಟ್ಟಿಯಲ್ಲಾ ಫಾತೀ--ಅವರ ಮಡಿ ಕೆಡಿಸಿಬಿಟ್ಟಿ” 
“ಇಲ್ಲ ಅಪ್ಪಾಜಾನ್‌-- ಚಚ್ಚಾನೇ ನನ್ನ ಮುಟ್ಟಿದರು.” 

“ಹೌದು ಖಾವಿ೦ದ್‌. ನಾನೇ ನನ್ನ ಮಗಳನ್ನು ಮುಟ್ಟಿದೆ.” 

ತಂದೆಯ ಬಳಿಗೆ ಮಗಳು ಬಂದು 


“ವನಗೆ ಮಿಠಾಯಿ ಬೇಕು ಅಪ್ಪಾಜಾನ್‌--ತು೦ಬ ಬೇಕು--ನನ್ನ ಸ್ಕೂಲಿನಲ್ಲಿ 
ಎಲ್ಲರಿಗೂ ಕೊಡಬೇಕು.” 


“ಏಕೆ ಫಾತೀ?” 


“ನಿಮಗೆ ಮಹಾರಾಜರು ಮರ್ಯಾದೆ ಮಾಡುತ್ತಾರಂತೆ!” 


“ನಿನ್ನಚಚ್ಚಾತು೦ಬ ಕೆಟ್ಟವರು ಫಾತೀ.” 


“ಇಲ್ಲಅಪ್ಪಾಜಾನ್‌-- ಖುದಾ ಬೇರೆ ಅಲ್ಲ; ಅವರು ಬೇರೆ ಅಲ್ಲಎ೦ದು ಅಮ್ಮಿ 
ಕೂಡಾ ಹೇಳುತ್ತಾರೆ.” 


“ನಿಜ- ನಿಜ ಮೇರೇ ನೈನಾ--ನಿನ್ನ ಸ್ಕೂಲಿನವರಿಗೆಲ್ಲಾ ಮಿಠಾಯಿ 
ಕೊಡುವೆಯಂತೆ--ಆದರೆ ಈಗಲೇ ಅಲ್ಲ ಸರ್ಕಾರದ ಹುಕುಂ ಬಂದ ಮೇಲೆ 
ಮಿಠಾಯಿ.” 


“ಮಿಠಾಯಿ ಕೊಡುವುದಕ್ಕೆ ಸರ್ಕಾರದ ಹುಕುಮೇಕೆ?” 


“ಅದು ಹಾಗೇ ಫಾತೀ--ಶ್ರೀಮನ್ಮಹಾರಾಜರು ನಮ್ಮ ಮಾಬಾಪ್‌. ಅವರ 
ಹುಕು೦ ಆಗದೆ ನಾವು ಏನೂ ಮಾಡಬಾರದು.” 


ಫಾತೀಮಾ ಮುಖ ಚಿಕ್ಕದು ಮಾಡಿಕೊ೦ಡು ಒಳಗೆ ಹೋದಳು. 


“ನೋಡಿದಿರಾ ಶಾಸ್ತ್ರಿ ಗಳೇ, ನಿಮ್ಮ ಫಾತೀ ಎಷ್ಟು ತುಂಟತನ ಕಲಿತು 


“ಭಗವಂತನ ಮಾಯೆ ಬಲು ವಿಚಿತ್ರ ಸ್ಥಾಮಿ.” 
ಕೆ?” 


“ಜಗತ್ತು ಮಾಯೆ. ಮಾಯೆಯ ಹಿಡಿತಕ್ಕೆ ಸಿಕ್ಕಿಕೊಳ್ಳದಿರಬೇಕಾದರೆ 
ಜಗತ್ತಿನಿಂದ ದೂರವಿರಬೇಕು ಎಂದುಕೊಂಡು ಹೊರಟವನು ನಾನು. ಆಕಾಶ 
ಮಾರ್ಗದಲ್ಲಿಹೋಗುತ್ತಿರುವ ನನ್ನನ್ನು ಇಲ್ಲಿ ಫಾತೀಮಾ, ಅಲ್ಲಿ ಪಾತು ಇಬ್ಬರೂ ಭೂಮಿಗೆ 
ಜಗ್ಗುತ್ತಿದ್ದಾರೆ.” 


“ಪಾತು ಯಾರು?” 


“ನನ್ನ ಬಾಲ್ಕಸ್ನೇಹಿತ ದಾಸಪ್ಪನ ಮಗಳು. ಅವನು ವಿಧಿವಶನಾದ ಮೇಲೆ 
ಮನೆಗೆ ಗಂಡು ದಿಕ್ಕಿಲ್ಲದ೦ತಾಗಿದೆ.” 


“ಈ ಮಗುವಿಗೆ ಗ೦ಡು ನೋಡಿರುವಿರಾ?” 


“ಅದೇ ಕೆಲಸದ ಸಲುವಾಗಿ ಇಲ್ಲಿಗೆ ಬಂದಿದ್ದೇನೆ. ಪ್ಲೀಡರ್‌ 
ಆದಿಶೇಷಯ್ಯನವರ ಮಗ ಚಂದ್ರಶೇಖರ ಎಂತಾ ಒಬ್ಬ ಹುಡುಗ ಇದ್ದಾರೆ. 
ಆದಿಶೇಷಯ್ಯನವರು ನನಗೆ ಯಾವದೋ ಬಾದರಾಯಣ ಸಂಬಂಧ ಬೇರೆ.” 


“ಆದಿಶೇಷಯ್ಯನವರನ್ನುನಾನು ಬಲ್ಲೆ ಅವರ ಮಗ ಏನು ಮಾಡುತ್ತಿದ್ದಾನೆ.” 


“ಅವನೂ ಪ್ಲೀಡರ್‌ ಪರೀಕ್ಷೆಗೆ ಓದುತ್ತಿದ್ದಾನೆ. ತಮ್ಮಂತೆಯೇ ಮಗನೂ 
ಲಾಯರಾಗಬೇಕೆ೦ದು ತಂದೆಯವರ ಇಚ್ಚೆ” 


“ನನ್ನಿಂದೇನಾದರೂ ಆಗಬೇಕಾದರೆ ನಿಸ್ಸಂಕೋಚವಾಗಿ ತಿಳಿಸಿ.” 


“ಆದಿಶೇಷಯ್ಯನವರು ನನ್ನ ಮಾತು ತೆಗೆದು ಹಾಕಲಾರರು. ಯಣಾನುಬಂಧ 
ಹೇಗಿದೆಯೋ?” 


“ತಾವು ಕೈಹಾಕಿದ ಕೆಲಸ ಕೆಡುವುದೆ೦ದರೇನು ಶಾಸ್ತಿಗಳೇ!” 
“ತಮ್ಮಅಭಿಮಾನ ದೊಡ್ಡದು. ನಮ್ಮೂರಿನ ಬಗ್ಗೆ ಏನು ನಿರ್ಧರಿಸಿರುವಿರಿ?” 


“ಮಾಮೂಲಿನಂತೆ ನಡೆದುಕೊಂಡು ಹೋಗಲಿ. ಉತ್ಸವದ ದಿನ 
ಬ೦ದೋಬಸ್ತಿಗೆ ಪೋಲೀಸರನ್ನು ಕಳಿಸಿಕೊಡುತ್ತೇನೆ--ಈ ಅಧಿಕಾರ ಪದವಿಗಳನ್ನು 
ಕಂಡು ನನಗೆ ಬಹಳ ಬೇಸರವಾಗುತ್ತಿದೆ ಶಾಸ್ತ್ರಿಗಳೇ. ನಮ್ಮ ಜನಕ್ಕೆ ತಿಳುವಳಿಕೆ 
ಬರುವುದು ಯಾವಾಗ? -- ಧರ್ಮಗಳ ಹೆಸರಿನಲ್ಲಿ ಕಲಹ ಮಾಡುವುದನ್ನು ಇವರು 
ಯಾವಾಗ ನಿಲ್ಲಿಸುತ್ತಾರೆ ಎಂಬ ಯೋಚನೆ ಒಂದೇ ಸಮನಾಗಿ ನನ್ನನ್ನು ಕಾಡುತ್ತಿದೆ.” 


“ಜಾತಿಜಗಳ ಉತ್ತರದೇಶದಲ್ಲಿಯೂ ಪ್ರಬಲವಾಗಿದೆಯಂತಲ್ಲ ಸ್ವಾಮಿ.” 


“ಅಯ್ಯೋ--ಉತ್ತರದೇಶದ ಕಥೆ ಏನೆಂದು ಹೇಳುವಿರಿ. ಜಿನ್ಹಾ ಸಾಹೇಬರು 
ಪಾಕೀಸ್ಥಾನ ಕಟ್ಟಲು ಹೊರಟಿದ್ದಾರೆ. ಮುಸ್ಲಿಮರು ಪ್ರತ್ಯೇಕ ರಾಷ್ಟ್ರ ವಂತೆ--ಮುಸ್ಲಿಮರು 
ಅಧಿಕಸಂಖ್ಯಾತರಾಗಿರುವ ಭಾಗಗಳನ್ನೆಲ್ಲಾ ಒಂದು ಗೂಡಿಸಿ ಪಾಕಿಸ್ಥಾನ 
ಮಾಡಿಕೊಡಬೇಕಂತೆ.” 


“ಪಾಕೀಸ್ಥಾನ ನಿರ್ಮಾಣವಾದರೆ ಇಲ್ಲಿನ ಮುಸಲ್ಮಾನರೆಲ್ಲಾ ಪಾಕಿಸ್ಥಾನಕ್ಕೆ 
ಅಲ್ಲಿರುವ ಹಿ೦ದುಗಳೆಲ್ಲಾ ಭಾರತಕ್ಕೆ ಹೋಗಬೇಕಾಗುತ್ತದೆ.” 


“ಹಾಗೇ ಆಗಬಹುದು, ಸಾವಿರಾರು ವರ್ಷಗಳಿಂದ ಹಿಂದೂ ಮುಸ್ಲಿಮರು 
ಅಣ್ಣತಮ್ಮಂದಿರಂತೆ ಬಾಳ್ವೆ ಮಾಡುತ್ತ ಬಂದಿದ್ದೇವೆ. ಈ ಭಾರತ ಹೇಗೆ ಹಿಂದುಗಳ 
ಮಾತ್ಯಭೂಮಿಯೋ ಹಾಗೆ ನಮ್ಮ ಮಾತೃಭೂಮಿಯೂ ಆಗಿದೆ. ನಮ್ಮ ಜೀವನವೆಲ್ಲಾ 
ಹಿ೦ದುಗಳೊಂದಿಗೆ ಹಾಸುಹೊಕ್ಕಾಗಿದೆ. ದೃಷ್ಟಾಂತಕ್ಕೆ ನಮ್ಮ ಸಂಸ್ಥಾನ ತೆಗೆದುಕೊಳ್ಳಿ. 
ಆಳುವ ಮಹಾಸ್ಥಾಮಿಯವರ ಕೃಪಾಚ್ಛತ್ರದ ಕೆಳಗೆ ಹಿಂದುಗಳು, ಮುಸ್ಲಿಮರು, ಕ್ರೈಸ್ತರು, 


ಹರಿಜನರು ಎಲ್ಲರೂ ಸುಖವಾಗಿದ್ದೇವೆ. ಜಿನ್ಹಾ ಸಾಹೇಬರ ಹೂಲಿಯಿ೦ದ ದೇಶ 
ಕ್ಲೋಭೆಗೊಳ್ಳುತ್ತದೆ--ವಿನಾಕಾರಣ ವೈಷಮ್ಯ ಹುಟ್ಟುತ್ತದೆ.” 


“ಉತ್ತರ ದೇಶದಲ್ಲಿ ಹಿಂದುಗಳು ಮುಸ್ಲಿಮರನ್ನು ನೀಡಿಸುತ್ತಿದ್ದಾರಂತಲ್ಲಾ 
ಸ್ವಾಮಿ. ಮುಲ್ತಾನಿ, ಮಾರವಾಡಿ, ಸಿಂಧಿಗಳು ಮುಸಲ್ಮಾನರನ್ನು ನಿರ್ಗತಿಕರನ್ನಾಗಿ 
ಮಾಡಿದ್ದಾರಂತೆ.” 


“ಆ ಆರೋಪಣೆಯಲ್ಲಿ ಸ್ವಲ್ಪಮಟ್ಟಿನ ಸತ್ಯವಿದೆ. ಪರರಕ್ತೊಪಜೀವಿಗಳಾದ 
ಮುಲ್ತಾನಿ, ಮಾರವಾಡಿ, ಸಿಂಧಿಗಳು ಅನೇಕ ಮುಸ್ಲಿಮರನ್ನು ನಿರ್ಗತಿಕರನ್ನಾಗಿ 
ಮಾಡಿದ್ದಾರೆ--ಆದರವರು ಹಿಂದುಗಳನ್ನು ಬಿಟ್ಟಿದ್ದಾರೆಯೇ? ನಮ್ಮ ತುಮಕೂರಿನ 
ರೇವಣಸಿದ್ದಪ್ಪನನ್ನೇ ನೋಡಿ--ಆತ ವೀರಶೈವ. ಲೇವಾದೇವಿ ಆತನ ಮುಖ್ಯ ಕಸುಬು. 


ಆಸ್ತಿಯಾಧಾರಮಾಡಿಕೊಳ್ಳದೆ ಅವನು ಯಾರಿಗೂ ಚಿಕ್ಕಾಸು ಸಾಲ ಕೊಡುವುದಿಲ್ಲ 
ರೇವಣಸಿದ್ದಪ್ಪ ಎಷ್ಟು ಜನ ವೀರಶೈವೇತರರನ್ನು ನಾಶಮಾಡಿದ್ದಾನೆಯೋ ಅಷ್ಟೆ ಜನ- 
ಅದಕ್ಕೂ ಹೆಚ್ಚಾಗಿ ವೀರಶೈವರನ್ನೂ ನಾಶಮಾಡಿದ್ದಾನೆ. ಇದು ಆರ್ಥಿಕ ಪ್ರಶ್ನೆಯೇ ವಿನಾ 
ಜಾತಿಯ ಪ್ರಶ್ನೆಯಲ್ಲಿ ಈ ಶೋಷಕವರ್ಗವನ್ನು ನಿರ್ಮೂಲಮಾಡಿದ ಹೊರತೂ 
ಯಾರಿಗೂ ಕ್ಷೇಮವಿಲ್ಲ” 


“ಶೋಷಕವನ್ನು ನಿರ್ಮೂಲಮಾಡುವುದಕ್ಕಿ೦ತ ಶೋಷಣ 
ಮನೋಭಾವವನ್ನು ನಿರ್ಮೂಲಮಾಡುವುದು ಅಗತ್ಯವಾಗಿ ಕಾಣುತ್ತದೆ. ಭಗವಂತ 
ಎಲ್ಲರಿಗೂ ಅನ್ನವಿಟ್ಟಿದ್ದಾನೆ. ಒಬ್ಬರ ಅನ್ನ ಒಬ್ಬರು ಕಿತ್ತುಕೊಳ್ಳಬೇಕಾದ ಕಾರಣವಿಲ್ಲ 
ಕಾಳ್ಗಿಚ್ಚಿನಂತೆ ನಮ್ಮ ದೇಶದಲ್ಲಿ ವ್ಯಾಪಿಸುತ್ತಿರುವ ಜಾತಿಯ ಜಗಳ ಎ೦ದಾದರೂ 


ಪರಿಹಾರವಾಗಲು ಸಾಧ್ಯವೇ?” 
“ದೇಶಕ್ಕೆ ಸ್ವಾತ೦ತ್ರ ಬಂದರೆ ಪರಿಹಾರವಾಗಬಹುದು.” 
“ಹೇಗೆ?” 


“ಸ್ವಾತಂತ್ಯ ಊರ್ಜಿತಗೊಳಿಸಲು ಎಲ್ಲರೂ ಸಮವಾಗಿ ನಿಸ್ವಾರ್ಥದಿಂದ 
ದುಡಿಯಬೇಕಾಗುತ್ತದೆ.” 


“ವಾನು- ನನ್ನ ಜಾತಿ ಎಂಬುದನ್ನು ಮರೆತು ನಮ್ಮಜನ ದುಡಿಯುವರೇ?” 
“ಅದನ್ನು ಜೋತಿಷ್ಯರಾದ ತಾವು ಹೇಳಬೇಕು ಶಾಸ್ತ್ರಿಗಳೇ” 

ಎ೦ದು ಜಬ್ಬಾರ ಸಾಹೇಬರು ನಕ್ಕರು. 

ಶಾಸ್ತ್ರಿಗಳೂ ನಕ್ಕರು. 


ಅವರ ನಗೆಯಲ್ಲಿ ಹೊಗೆ ಬೆರೆತುಕೊ೦ಡಿತ್ತು. 


ಶಾಸ್ತ್ರಿಗಳು ಎದ್ದುನಿ೦ತು 
“ಹೊತ್ತಾಯಿತು, ಅಪ್ಪಣೆಯಾದರೆ ಬರುತ್ತೇನೆ.” 
“ಈಗ ತಾವೆಲ್ಲಿಗೆ ಹೋಗಬೇಕು?” 


“ಅದಿಶೇಷಯ್ಯನವರ ಮನೆಗೆ ಹೋಗುತ್ತೇನೆ. ಬೆಳಗ್ಗಿನ ಬಸ್‌ನಲ್ಲಿ ಊರಿಗೆ 
ಹೊರಡುತ್ತೇನೆ.” 


“ನಮ್ಮ ಡ್ರೈವರ್‌ ಮನೆಗೆ ಹೊರಟುಹೋದ ಸ್ಪಲ್ಪ ಕೂಡಿ, ಗಾಡಿ 
ತರಿಸಿಕೊಡುಕ್ತೇನೆ.” 


“ಬೇಡಿ ಸ್ವಾಮಿ- ನಾನು ಹೋಗುತ್ತೇನೆ.” 


ಜಬ್ಬಾರ್‌ ಸಾಹೇಬರು ತಮ್ಮ ಆಳಿನ ಕೈಯಲ್ಲಿ ಹಣ್ಣಿನ ಬುಟ್ಟಿಕೊಟ್ಟು 
ಶಾಸ್ತ್ರಿಗಳನ್ನು ಮನೆ ತಲುಪಿಸಬೇಕೆ೦ದು ಅಪ್ಪಣೆ ಮಾಡಿದರು. 


ಗು೦ಡಾಭಟ್ಟರು ಮಧ್ಯದಾರಿಯಲ್ಲೇ ಹಣ್ಣಿನ ಬುಟ್ಟಿಯನ್ನು ಆಳಿನ ಕೈಯಿ೦ದ 
ತೆಗೆದುಕೊ೦ಡು ಅವನನ್ನು ಕಳುಹಿಸಿಬಿಟ್ಟರು. 


ಭಟ್ಟರು ಆದಿಶೇಷಯ್ಯನವರ ಮನೆಗೆ ಬ೦ದಾಗ ನಾಗಮ್ಮ ಊಟಕ್ಕೆ ತಟ್ಟಿ 
ಹಾಕುವ ಸನ್ನಾಹದಲ್ಲಿದ್ದಳು. ಭಟ್ಟರನ್ನು ನೋಡಿ ಸಂತಸಗೊಂಡು 


“ಯಾವಾಗ ಬಂದಿರಿ ಮಾವಯ್ಯ' ಎಂದು ಕೇಳಿದಳು. 


“ಆಗಲೇ ಬ೦ದೆನಮ್ಯ-ಸ್ಟಲ್ಪ ಕೆಲಸವಿತ್ತು. ಬಸ್ಸಿಗೆ ಹೊತ್ತಾಗಿ ಹೋಯಿತು. 
ರಾತ್ರಿ ಇಲ್ಲಿದ್ದುಬೆಳಿಗ್ಗೆ ಹೋಗೋಣಾ೦ತ ಬಂದೆ.” 


ನಾಗಮ್ಮ ಹಜಾರದಲ್ಲಿ ಒಂದು ಮ೦ದಲಿಗೆ ಉರುಳಿಸಿದಳು. ಭಟ್ಟರು ಅದರ 
ಮೇಲೆ ಕುಳಿತು 


“ಯಜಮಾನರೆಲ್ಲಿ?” ಎ೦ದು ಕೇಳಿದರು. 
“ಒಳಗೆ ಕೈಕಾಲು ಮುಖ ತೊಳೆದುಕೊಳ್ಳುತ್ತಿದ್ದಾರೆ” 


ಎ೦ದಂ೦ದು 'ಇಲ್ಲಿ ನೋಡಿ ಯಾರು ಬಂದಿದ್ದಾರೆ' ಎ೦ದು ಗಂಡಸಿಗೆ ಕೂಗಿ 
ಹೇಳಿದಳು. 


ಆದಿಶೇಷಯ್ಯ ಟವಲಿನಲ್ಲಿ ಮುಖ ಒರೆಸಿಕೊಳ್ಳುತ್ತ 
“ಇದೇನು ಮಾವಯ್ಯ-ಇವತ್ತು ಸೂರ್ಯ ಪಶ್ಚಿಮದಲ್ಲಿ ಹುಟ್ಟಿದನೇನು?” 


“ಹಾಗೇನಿಲ್ಲ.” 


“ತುಮಕೂರಿಗೆ ಬರುತ್ತಲೇ ಇರುತ್ತೀರಂತೆ -- ಮನೆಕಡೆ ಬಂದು 
ಹೋಗುವುದಕ್ಕೆ ಪುರಸತ್ತು ಆಗಲಿಲ್ಲವೇ?” 


“ಏನೋ ಕೆಲಸ ಕಟ್ಟಿಕೊ೦ಡೇ ಬರುತ್ತಿದ್ದೆನಪ್ಪಾ: ಮುಗಿದ ಕೂಡಲೇ ಊರಿಗೆ 
ಹೊರಟುಹೋಗುತ್ತಿದ್ದೆ ಚಂದ್ರಶೇಖರ, ಪ್ರಭಾಕರ ಎಲ್ಲಿ?” 


“ಚಂದ್ರಶೇಖರ ಒಳಗಿದ್ದಾನೆ. ಪ್ರಭಾಕರ ಅಂಗಡಿಗೆ ಹೋಗಿದ್ದಾನೆ. ಗುರುವಾರ 
ಅವಳಿಗೊಪ್ಪತ್ತು-ಹಣ್ಣು ತರುವುದಕ್ಕೆ ಹೋಗಿದ್ದಾನೆ.” 


“ನಾನೂ ಹಣ್ಣುತಂದಿದ್ದೇನೆ--ಒಳಗಿಟ್ಟುಕೊಳ್ಳಮ್ಮ' 
ಆದಿಶೇಷಯ್ಯನವರು ಮಗನನ್ನುಕೂಗಿ ಕರೆದರು. 
ಚ೦ದ್ರಶೇಖರ ರೂಮಿನಿಂದ ಹೊರಬಿದ್ದ 
ನಾಗಮ್ಮಮಗಳಿಗೆ 

“ಮಾವಯ್ಯನಿಗೆ ನಮಸ್ಕಾರ ಮಾಡಪ್ಪ” ಎಂದರು. 
ಚ೦ದ್ರಶೇಖರ ನಮಸ್ಕರಿಸಿದ. 


ಕೈಯಲ್ಲಿ ಒ೦ದು ಚಿಪ್ಪು ಬಾಳೆಯಹೆಣ್ಣು ವೀಳೆಯದೆಲೆ ಹಿಡಿದು ಪ್ರಭಾಕರ 
ಒಳಕ್ಕೆ ಬರಲು ಭಟ್ಟರು ಅವನನ್ನುದಿಟ್ಟಿಸಿನೋಡಿ 


“ಪ್ರಭಾಕರನಲ್ಲವೇ?” ಎಂದರು. 
“ಎಷ್ಟು ಬೆಳೆದುಬಿಟ್ಟಿದ್ದಾನೆ. ನನಗೆ ಗುರುತೇ ಸಿಕ್ಕಲಿಲ್ಲ.” 


ತಾಯಿಯ ಆಜ್ಞೆಯಂತೆ ಪ್ರಜಾಕರನೂ ಭಟ್ಟರಿಗೆ ನಮಸ್ಕರಿಸಿದ. 


“ಎಳಿ ಮಾವಯ್ಯ-- ಸ್ಥಾನ ಮಾಡುವ ಹಾಗಿದ್ದರೆ ಮಾಡಿ-ಲೇ 
ಮಾವಯ್ಯನಿಗೂ ನಮ್ಮಜೊತೆಯಲ್ಲಿಎಲೆ ಹಾಕಿಬಿಡು.” 


“ನಾನು ರಾತ್ರಿ ಊಟ ಮಾಡುವುದಿಲ್ಲ ಆದಿಶೇಷಯ್ಯ” 
“ಫಲಹಾರ ಮಾಡಿ.” 


“ಆಗಲಿ--ನಿಮ್ಮದೆಲ್ಲಾ ಊಟ ಆಗಲಿ. ನಾನು ನಾಗೂ ಜತೆಯಲ್ಲಿ ಹಣ್ಣು 
ಸ್ವೀಕರಿಸುತ್ತೇನೆ.” 


ತ೦ದೆ ಮಕ್ಕಳು ಊಟಕ್ಕೆ ಕುಳಿತರು. ನಾಗಮ್ಮಬಡಿಸಲಾರಂಭಿಸಿದಳು. 
“ಯಶೋಧ ಹೇಗಿದ್ದಾಳೆ ನಾಗಮ್ಮ” ಎ೦ದು ಭಟ್ಟರು ಕೇಳಿದರು. 
“ಚೆನ್ನಾಗಿದ್ದಾಳೆ.” 

“ಶಿವಮೊಗ್ಗೆಯಲ್ಲಿ ತಾನೇ ಇರೋದು.” 

“ಹೌದು. ಅಳಿಯಂದಿರಿಗೆ ಅಲ್ಲೇ ಬ್ಯಾಂಕಿನಲ್ಲಿ ಕೆಲಸವಿದೆಯಲ್ಲ ಮಾವಯ್ಯ.” 
“ನಿಜನಿಜ, ಮರೆತಿದ್ದೆ ಯಶೋಧನಿಗೆ ಈಚೆಗೇನಾದರೂ ಮಕ್ಕಳೋ?” 
“ಇಲ್ಲ ಮಾವಯ್ಯ-ಇದ್ದದ್ದೊಂದು ಹೋಯಿತಲ್ಲ” 


ಆ ಪ್ರಶ್ನೆ ತಾವು ಕೇಳಿದುದು ಅನುಚಿತನಾಯಿತೇನೋ ಎಂದು 
ಭಟ್ಟಿರಂದುಕೊಂಡರು. ನಾಗಮ್ಮನ ಅಂತರಂಗದಲ್ಲಿ ಮಿಡಿಯುತ್ತಿದ್ದ ವ್ಯಥೆ 'ಇಲ್ಲಾ- 
ಮಾವಯ್ಯ' ಎಂಬೆರೆಡು ಶಬ್ದಗಳಲ್ಲಿ ತುಂಬಿ ಬಂದಿತ್ತು. 


ಭಟ್ಟರು ವಿಷಯಾಂತರ ಮಾಡುತ್ತಾ 


“ಮಗನನ್ನೂ ನಿಮ್ಮಹಾಗೇ ಲಾಯರ್‌ ಮಾಡುತ್ತೀರಿ?” 


“ಏನಾದರೂ ಮಾಡಬೇಕಲ್ಲ ಮಾವಯ್ಯ ಮುಂದಕ್ಕೆ ಓದಬೇಕೂಂತ 
ಅವನಿಗೇನೋ ಇಷ್ಟ. ನನಗೆ ದೇವರು ಅನುಕೂಲ ಕೊಟ್ಟಿಲ್ಲವಲ್ಲ. ಈ ದಿವಸದಲ್ಲಿ ಬಿ.ಎ. 
ಎಂ. ಎ. ಮಾಡಿದರೆ ತಾನೇ ಏನು ಸಾರ್ಥಕ. ಬ್ರಾಹ್ಮಣನಿಗೆ ಯಾವನು ತಾನೇ 
ಕೆಲಸಕೊಡುತ್ತಾನೆ.” 


“ಪ್ರಭಾಕರ!” 
“ಅವನು ಈ ವರ್ಷ ಎಸ್‌.ಎಸ್‌.ಎಲ್‌.ಸಿ. ಕಟ್ಟುತ್ತಾನೆ. ಚಂದ್ರಶೇಖರ 


ಕುದುರಿಕೊಂಡರೆ ತಮ್ಮನನ್ನು ಓದಿಸಿ ಮುಂದಕ್ಕೆ ತರಬೇಕು.” 


“ಹುಟ್ಟಿಸಿದ ದೇವರು ಹುಲ್ಲು ಮೇಯಿಸಲ್ಲ ಆದಿಶೇಷಯ್ಯನವರೇ--ತಕ್ಕೆ 
ಯೋಚನೆಮಾಡುವಿರಿ?” 


“ಏನು ದೇವರೋ--ಏನು ಮೆಯಿಸುತ್ತಾನೋ? ದೇವರನ್ನು ನಂಬಿದವರ 
ಸ್ಥಿತಿನೋಡಿ ಏನಾಗಿದೆ?” 


“ಈ ಮಾತು ನಾನು ಎಲ್ಲರ ಬಾಯಲ್ಲಿಯೂ ಕೇಳುತ್ತಿದ್ದೇನೆ ಆದಿಶೇಷಯ್ಯ-- 
ನಿಜನಾಗಿಯೂ ಹೇಳಿ, ದೇವರನ್ನು ನಾವು ತ್ರಿಕರಣಪೂರ್ವಕವಾಗಿ ನಂಬಿದ್ದೇವೆಯೇ? 
`ಅನ್ಯಥಾ ಶರಣಂ ನಾಸ್ತಿ ತ್ವಮೇವ ಶರಣ೦ ಮಮ' ಎನ್ನುವ ಆತ್ಮಾರ್ಪಣ ಭಾವ 
ನಮ್ಮಲ್ಲಿ ಬೆಳೆದಿದೆಯೇ? ಸಾಹುಕಾರನ್ನ ನಂಬುವಹಾಗೆ ದೇವರನ್ನೂ ನಂಬುತ್ತೇನೆ-- 
ಸ್ಟಾರ್ಥದೃಷ್ಟಿಯಿ೦ದ. ನಮ್ಮ ಈಪ್ಲಿತ ಪೂರೈಸದಿದ್ದರೆ ದೇವರನ್ನು ಆಕ್ಷೇಪಿಸುತ್ತೇವೆ.” 


“ದೇವರ ವಕೀಲರು ನೀವು-ನಿಮ್ಮ ಕೈಯಲ್ಲಿ ವಾದಮಾಡಿ ಜಯಿಸಲು 
ಸಾಧ್ಯವೇ?” 


ಊಟ ಮುಗಿಯುತ್ತ ಬಂದಿತ್ತು ನಾಗಮ್ಮ ಬಂದು ಭಟ್ಟರನ್ನು ಸ್ನಾನಕ್ಕೆ 


ಭಟ್ಟರು ಸ್ನಾನಮಾಡಿ, ಸಂಧ್ಯಾವಂದನೆ ಮುಗಿಸಿ, ದೇವರ ತಲೆಯ ಮೇಲೆ 
ಹೂವಿಟ್ಟು ನಮಸ್ಕರಿಸಿ, ನಾಗಮ್ಮನೊಂದಿಗೆ ಫಲಾಹಾರ ಮುಗಿಸಿದರು. 


ಆದಿಶೇಷಯ್ಯ ಹಜಾರದಲ್ಲಿ ಕುಳಿತು ತಾ೦ಬೂಲ ಸೇವಿಸುತ್ತ ಭಟ್ಟರಿಗಾಗಿ 
ಕಾಯುತ್ತಿದ್ದರು. 


“ನೈವೇದ್ಯವಾಯಿತೋ ಏನಾದರೂ ತೆಗೆದುಕೊ೦ಡಿರೋ ಮಾವಯ್ಯ.” 
“ಹಣ್ಣುಹಾಲು ಎಲ್ಲಾ ಆಯಿತಪ್ಪ. ಪರಮಾತ್ಮಸ೦ತೃಪ್ತನಾದ.” 


ಅದಿಶೇಷಯ್ಯನವರು ತಮ್ಮ ಮನಸ್ಸಿನಲ್ಲಿ ಕಟಿಯುತ್ತಿದ್ದ ವಿಷಯವನ್ನೇ 
ಎತ್ತಿಕೊಂಡು 


“ಕಾಲ ಬಹಳ ಕೆಟ್ಟುಹೋಯಿತು ಮಾವಯ್ಯ” 
“ಏನಾಯಿತು?” 


“ನಮ್ಮವೃತ್ತಿಯ ಸ್ಥಿತಿ ಸ್ವಲ್ಪವೂ ಚೆನ್ನಾಗಿಲ್ಲ. ಜಾತಿವೈಷಮ್ಯ ಹುಟ್ಟಿಕೊ೦ಡ ಮೇಲೆ 
ವೀರಶೈವರೆಲ್ಲಾ ವೀರಶೈವ ಲಾಯರುಗಳನ್ನು ಹುಡುಕಿಕೊ೦ಡು ಹೋಗುತ್ತಾರೆ; 
ಒಕ್ಕಲಿಗರೆಲ್ಲಾ ಒಕ್ಕಲಿಗ ಲಾಯರನ್ನು ಹುಡುಕಿಕೊಂಡು ಹೋಗುತ್ತಾರೆ.” 


“ಭೀಮರಾಯರಿಗೆ ಒಕ್ಕಲಿಗರು, ಲಿಂಗಾಯತರು, ಮುಸಲ್ಮಾನರು ಎಲ್ಲರೂ 
ಕಕ್ಷಿಗಾರರಾಗಿರುವರಲ್ಲಾ ಆದಿಶೇಷಯ್ಯ.” 


“ಅವರ ದಾರಿಗೆ ನಾವು ಇಳಿಯುವುದಕ್ಕಾಗುತ್ತದೆಯೇ ಮಾವಯ್ಯ. ಕಾಸಿನ 
ಆಸೆಗೆ ಭೀಮರಾಯ ಏನುಬೇಕಾದರೂ ಮಾಡಲು ಸಿದ್ಧ ಕೆಂಪಯ್ಯ ರೇವಣಸಿದ್ದಪ್ಪ 
ಮಾಡಬಾರದ. ಅನ್ಯಾಯ ಮಾಡುತ್ತಾರೆ--ಭೀಮರಾಯ ಅವರನ್ನು 
ಬಚಾವ್‌ಮಾಡುತ್ತಾನೆ. ಇಂಥ ನೀಚ ಸಂಪಾದನೆ ಜನ್ಮ ಜನ್ಮಾಂತರಕ್ಕೂ ಬೇಡ 


ಮಾವಯ್ಯ. ನಾನೂ ನನ್ನ ಮಕ್ಕಳೂ ಹಸಿದುಕೊಂಡಿದ್ದರೂ ಚಿಂತೆಯಿಲ್ಲ--ರಂಡೇರು 
ಮುಂಡೇರ ಆಸ್ತಿ ದಕ್ಕುಹಾಕಿಕೊ೦ಡು, ದಿಕ್ಕಿಲ್ಲದ ಬಡವರನ್ನು ಪೀಡಿಸಿಕೊಂಡು 
ಹಾಳುಹೊಟ್ಟೆ ತುಂಬಿಸಿಕೊಳ್ಳುವ ಕರ್ಮ ಮಾತ್ರ ಬೇಡ.” 


“ದ್ರಗತಾನೇ ನನ್ನ ದೇವರ ವಕೀಲ” ಎಂದು ಹಾಸ್ಯಮಾಡಿದಿರಿ. ನಿಜವಾಗಿ 
ನೋಡಿದರೆ ನೀವು ದೇವರ ವಕೀಲರು. 


“ನಿಮ್ಮ ಆಶೀರ್ವಾದದಿ೦ದ ಹೊಟ್ಟೆಯಪಾಡು ಕಳೆದು ಹೋಗುತ್ತಿದೆ. ಇದ್ದ 
ಒಬ್ಬಳು ಮಗಳ ಮದುವೆಯನ್ನೂ ಮಾಡಿಬಿಟ್ಟಿದ್ದೇನೆ. ಗಂಡುಮಕ್ಕಳ ಪಾಡು ಹೇಗೋ 
ಆಗುತ್ತದೆ.” 


ಆದಿಶೇಷಯ್ಯನವರಿಗೆ ಉತ್ತರಕೊಡದೆ ಭಟ್ಟಿರು ನಾಗಮ್ಮನ ದಾರಿ 
ನೋಡಿದರು. ನಾಗಮ್ಮ ಬರುತ್ತಲೇ 


“ಕೆಲಸ ಮುಗೀತೇ ನಾಗಮ್ಮ” ಎಂದರು. 
“ಇವತ್ತಿನ ಕೆಲಸ ಮುಗಿದ೦ತಾಯಿತು.” 


“ನಿಜ ತಾಯಿ, ನಾಳೆಯೂ ಇದೆ, ನಾಡಿದ್ದೂ ಇದೆ. ಕರ್ಮದಿಂದಲೇ 
ಕರ್ಮಜೀವಿಯಾದ ಮಾನವನ ಮನಸ್ಸು ಪಕ್ಚವಾಗಬೇಕು.” 


ಎದುರಿಗಿದ್ದ ಎಲೆಯಡಿಕೆ ತಟ್ಟೆಯನ್ನು ಆದಿಶೇಷಯ್ಯ ಹೆಂಡತಿಯ ಮುಂದೆ 
ತಳ್ಳಿದರು. ನಾಗಮ್ಮಬಾಯಿಗೆ ಅಡಿಕೆ ಹಾಕಿಕೊ೦ಡು ಎಲೆಗೆ ಸುಣ್ಣಹಚ್ಚುತ್ತ 


“ನಾಳೆ ನೀವು ಇಲ್ಲಿದ್ದು ಊಟಮಾಡಿಕೊ೦ಡೇ ಹೋಗಬೇಕು ಮಾವಯ್ಯ. 
ಅಪರೂಪಕ್ಕೆ ಬಂದವರು ಒಪ್ಪತ್ತು ಊಟವನ್ನೂ ಮಾಡದೆ ಹೋದರೆ ನನಗೆ ತುಂಬ 
ಪೇಚಾಟವಾಗುತ್ತದೆ.” 


“ನಾಳೆ ನಾನು ಊರಿಗೆ ಹೋಗಬೇಕಾಗಿದೆ. ಇನ್ನೊಂದು ಸಾರಿ ಇಲ್ಲಿಗೆ ಬಂದಾಗ 
ಮೂರುದಿನ ನಿಮ್ಮಮನೆಯಲ್ಲೇ ಇದ್ದು ಬಿಡುತ್ತೇನೆ.” 


“ಸರಿ-ನೀವು ಕಣ್ಣೊರೆಸುವ ಮಾತಾಡುತ್ತಿರುವಿರಿ. ಊರಿಂದ ಬರುವಾಗ 
ಹೆಗಲುಮೇಲೆ ಹಸಿಬೆಚೀಲ ಹಾಕಿಕೊ೦ಡು, ಅವಲಕ್ಕಿ ಹೊತ್ತುಕೊಂಡು ಬ೦ದು ಅದನ್ನೆ 
ತಿಂದು ಹೋಗುತ್ತೀರಿ.” 


“ಇಲ್ಲ ತಾಯಿ, ಮುಂದಿನಸಾರಿ ಖಂಡಿತ ಬರುತ್ತೇನೆ. ಅವಳು ಹೋದ ಮೇಲೆ 
ಹುಳಿಯನ್ನ ತಿಂದೇಇಲ್ಲ. ಗಾಣದಿಂದ ಎಣ್ಣೆ ತರಿಸಿ ಸೊಗಸಾಗಿ ಹುಳಿಯನ್ನ ಮಾಡು- 
ಪಟ್ಟಾಗಿ ಹೊಡೆದು ಹೋಗುತ್ತೇನೆ.” 


ದೇವಮ್ಮನ ನೆನಪುಬ೦ದು ಭಟ್ಟರ ಮುಖ ತೇಜೋಹೀನವಾಯಿತು. 


“ದೇವತ್ತೆ ಹೋದ್ದೇ ಹೋದ್ದುನಾವೆಲ್ಲಾ ಅನಾಥರಾದೆವು. ಆ ಮಹಾತಾಯಿ 
ಒಪ್ಪತ್ತು ಬಂದು ಹೋದರೆ ಸಾಕು ಮನೆಯೆಲ್ಲಾ ಬೆಳ್ಳಂಬೆಳಕಾಗುತ್ತಿತ್ತು.” 


ದೇವಮ್ಮನ ಸ್ಮರಣೆ ಭಟ್ಟರ ಮನಸ್ಸನ್ನೂ ಅಲ್ಲಕಲ್ಲೋಲ ಮಾಡಿತ್ತು. ಅವರು 
ತಮ್ಮಒಳವೇದನೆ ತೋರಗೊಡದೆ 


“ಒಳ್ಳೆಯ ವಸ್ತುವಿಗೂ ಅಕಾಲಮರಣಕ್ಕೂ ಗಂಟು ನಾಗಮ್ಮ ಮನುಷ್ಯನ 
ಬಾಳುವೆ ಅಸ್ಥಿರ, ಕ್ಷಣಿಕ; ಅವನ ಗುರಿ ಅನ೦ತ-ಅಮರ-ಪ್ರತಿಯೊಬ್ಬರೂ ಅವರ 
ಕರ್ತವ್ಯದ ಕಡೆಗೆ ಲಕ್ಷ್ಯವಿಟ್ಟು ಅದರ ನಿರ್ವಹಣೆಯಲ್ಲಿ ಜಾಗೃತರಾಗಿರಬೇಕು.” 


“ನಿಮ್ಮಮನೋಧಾರ್ಡ್ಯ ಎಲ್ಲರಿಗೂ ಬರಬೇಕೆಂದರೆ ಸಾಧ್ಯವೇ ಮಾವಯ್ಯ.” 


ಭಟ್ಟರಿಗೆ ಸ್ತುತಿ ಬೇಕಿರಲಿಲ್ಲ ಆದರೆ ಸದುದ್ದೇಶ ಪೂರಿತವಾಗಿ 
ಶುದ್ಧಾಂತಃಕರಣದಿಂದ ಬಂದ ಮೆಚ್ಚುಮಾತನ್ನನರು ಮೌನವಾಗಿ 
ಅಂಗೀಕರಿಸಬೇಕಾಯಿತು. 


ಭಟ್ಟರು ಆದಿಶೇಷಯ್ಯನವರ ಕಡೆ ತಿರುಗಿ 
“ಚ೦ದ್ರಶೇಖರನಿಗೆ ಇಪ್ಪತ್ತು ತು೦ಬಿತಲ್ಲವೇ?” 


“ಇಪ್ಪತ್ತು ಯಾಕೆ ಮಾವಯ್ಯಮಾಘಕ್ಕೆ ಇಪ್ಪತ್ತೊಂದು ತುಂಬಿತು. ಈಗವನಿಗೆ 
ಇಪ್ಪತ್ತೆರಡು ನಡೆಯುತ್ತಿದೆ.” 


“ಅವನ ಮದುವೆ ಪ್ರಯತ್ನಮಾಡಿರುವಿರಾ?” 


“ಬನ್ನೂರಿನವರು ಬಂದು ಜಾತಕ ತೆಗೆದು ಕೊಂಡು ಹೋದರು. 
ಬೆಂಗಳೂರಿನಿಂದಲೂ ಒಬ್ಬರು ಬಂದು ವಿಚಾರಿಸಿಕೊಂಡು ಹೋದರು.” 


“ಯಾವದೂ ನಿಶ್ಚಯವಾಗಿಲ್ಲ'” 


“ನಿಮ್ಮನ್ನು ಕೇಳದೆ ನಿಶ್ಚಯಮಾಡುತ್ತೇವೆಯೇ?--ಈಗಲೇ ಅವನಿಗೆ 
ಮದುವೆಗೇನು ಅವಸರ?” 


“ಹಾಗಲ್ಲ ಆದಿಶೇಷಯ್ಯನವರೇ-ಚ೦ದ್ರಶೇಖರನ ಮದುವೆ ಮುಗಿಸಿದರೆ 
ಪ್ರಭಾಕರನ ವಿಷಯ ಯೋಚಿಸುವುದಕ್ಕೆ ಅನುಕೂಲವಾಗುತ್ತದೆ.” 


“ಅವನು ಪರೀಕ್ಷೆ ಪಾಸು ಮಾಡಿಕೊಂಡು, ಪ್ರ್ಯಾಕ್ಷೀಸು (Practice) 
ಆರಂಭಿಸುವನರೆಗೆ ಮದುವೆ ಮಾಡಬಾರದೆಂ೦ದುಕೊಂಡಿದ್ದೇನೆ-ಇನ್ನೂ ಒಂದು 
ವಿಷಯ ನಿಮ್ಮಲ್ಲಿ ಹೇಳಬೇಕಾಗಿದೆ. ಈ ಕೊ೦ಪೆಯಲ್ಲಿ ನಾವು ಏಗುವುದು ಬಹಳ 
ಕಠಿಣವಾಗಿದೆ. ನಾನೇ ಲಾಟರಿ ಹೊಡೆಯತ್ತಿರುವಾಗ ನನ್ನ ಮಗನ ಗತಿಯೇನು ಎ೦ಬ 
ಯೋಚನೆ ಬಂದು ನನ್ನನ್ನು ಹಣ್ಣುಮಾಡುತ್ತಿದೆ. ಸಂಸಾರ ಸಮೇತ ನಾನು 
ಬೆ೦ಗಳೂರಿಗೇ ಹೋಗಿ ನೆಲಸುವ ವಿಚಾರವನ್ನೂ ಮಾಡುತ್ತಿದ್ದೇನೆ. ದೊಡ್ಡ ಪಟ್ಟಣ-- 


ಹೇಗೂ ವಾಸಿ. ಪ್ರಭಾಕರನ ಕಾಲೇಜ್‌ ಶಿಕ್ಷಣಕ್ಕೂ ಅನುಕೂಲವಾಗುತ್ತದೆ. ನಿಮ್ಮ 
ಅಭಿಪ್ರಾಯನೇನು?” 


“ತುಮಕೂರಿಗಿ೦ತ ಬೆ೦ಗಳೂರು ವಾಸಿ ಎನ್ನುವುದರಲ್ಲಿಸ೦ದೇಹವಿಲ್ವ ಆದರೆ 
ನೀವು  ಸಂಸಾರಸಮೇತ ಬೆಂಗಳೂರಿಗೆ ಹೋಗುವುದು ನನಗೇನೋ 
ಸರಿದೋರುವುದಿಲ್ಲ ನೀವು ಇಲ್ಲೇ ಇದ್ದುಕೊಂಡು ಚಂದ್ರಶೇಖರನನ್ನು 
ಬೆಂಗಳೂರಿನಲ್ಲಿಡುವುದು ಯೋಗ್ಯ.” 


“ಆ ಯೋಚನೆಯನ್ನೂ ಮಾಡಿದೆ. ನನ್ನ ಸ್ನೇಹಿತ ಶ್ರೀನಿವಾಸರಾಯ 
ಬೆಂಗಳೂರಿನಲ್ಲಿ ದೊಡ್ಡಲಾಯರಾಗಿದ್ದಾನೆ. ಅವನ ಆಫೀಸಿನಲ್ಲಿ ಚ೦ದ್ರೂನ ಏತಕ್ಕೆ 
ಬಿಡಬಾರದೂಂತಾಲೂ ಯೋಚಿಸ್ತಿದ್ದೇನೆ. ಒ೦ದು ವರ್ಷ ಶ್ರೀನಿವಾಸರಾಯನ ಹತ್ತಿರ 


ನುರುಗಿದಮೇಲೆ ಚಂದ್ರ ಸ್ವತಂತ್ರವಾಗಿ ಆಫೀಸ್‌ ತೆಗೆದು ಪ್ರ್ಯಾಕ್ಟೀಸ್‌ ಮಾಡಬಹುದು.” 


ನಲ್ಯಥ್ರ 


“ಮಾವಯ್ಯ ಹೇಳೋದೇ ಸರಿಯಂದ್ರೆ. ನಮ್ಮ ಆಯಸ್ಸನ್ನೆಲ್ಲಾ ಇಲ್ಲಿ ಕಳೆದು 


ನಿರು 


ಈಗ ಬೆಂಗಳೂರಿಗೆ ಹೋಗಿ ಹೊಸ ಸಂಸಾರ ಹೂಡುವುದೆಂದರೆ ನನಗೆ ಸಾಧ್ಯವಿಲ್ಲ” 


“ಚ೦ದ್ರಶೇಖರನಿಗೆ ಇಪ್ಪತ್ತೆರಡು ನಡೆಯುತ್ತಿದ್ದರೆ ಅವನ ಮದುವೆ 
ತಡಮಾಡುವುದು ನ್ಯಾಯವಲ್ಲ” 


ಭಟ್ಟರ ಮನಸ್ಸಿನಲ್ಲಿದ್ದುದನ್ನು ಗ್ರಹಿಸಿದ ನಾಗಮ್ಯ 


“ನಿಮಗೆ ತಿಳಿದಂತೆ ಒಳ್ಳೆಯ ಹೆಣ್ಣು ಯಾವದಿದೆ ಮಾವಯ್ಯ' ಎಂದು 
ಕೇಳಿದಳು. 


“ಒಳ್ಳೆಯ ಹೆಣ್ಣಿದೆ-ಮನೆತನಸ್ಸರ ಮನೆ ಹುಡುಗಿ-ನಿನ್ನ ಸೊಸೆಯಾಗುವುದಕ್ಕೆ 
ಸರಿಯಾದವಳು. ಆದರೆ ಅವರು...” 


“ಅವರು...” 


“ಅಷ್ಟೇನು ಐಶ್ಚರ್ಯವಂ೦ತರಲ್ಲ ಸಾಮಾನ್ಯವಾಗಿ ಮದುವೆ 
ಮಾಡಿಕೊಡುತ್ತಾರೆ. ಹೆಣ್ಣಿಗೂ ಅಷ್ಟೋ ಇಷ್ಟೋ ನಗನಾಣ್ಯ ಇಡುತ್ತಾರೆ.” 


ಭಟ್ಟರ ವಿವರಣೆ ಆದಿಶೇಷಯ್ಯನವರಿಗೆ ಸ೦ತೋಷವನ್ನುಂಟುಮಾಡಲಿಲ್ಲ. 
ಒಳ್ಳೆಯ ಸಂಬಂಧ ಕುದುರಿಸಿ, ಚಂದ್ರಶೇಖರನ ಮಾವನ ಸಹಾಯದಿಂದ ಅವನ 
ಭವಿಷ್ಯ ರೂಪಿಸಬೇಕೆಂದುಕೊಂಡಿದ್ದ ಆದಿಶೇಷಯ್ಯನವರಿಗೆ ಸ್ವಲ್ಪ ನಿರಾಶೆಯಾಯಿತು. 


“ಹೆಣ್ಣು ಯಾರು ಮಾವಯ್ಯ?” ಎಂದು ನಾಗಮ್ಮಕೇಳಿಯೇಬಿಟ್ಟಳು. 


“ನನ್ನ ಬಾಲ್ಕಸ್ನೇಹಿತ ದಾಸಪ್ಪನ ಮಗಳು ಪಾರ್ವತಿ-ನಾನು ಎತ್ತಿ ಆಡಿಸಿದ 
ಮಗು. ಅವಳನ್ನು ನೀವು ಚ೦ದ್ರಶೇಖರನಿಗೆ ತಂದುಕೊಂಡರೆ ನನ್ನ ಮಗಳನ್ನು 
ತಂದುಕೊಂಡಂತಾಗುತ್ತದೆ. ಪಾರ್ವತಿಯನ್ನು ಒಳ್ಳೆಯ ಮನೆ ಸೇರಿಸುವ ಜವಾಬ್ದಾರಿ 
ದೇವಿ ನನ್ನ ಹೆಗಲಮೇಲೆ ಹಾಕಿಹೋಗಿದ್ದಾಳೆ- ಪಾರ್ವತಿಗೆ ಮದುವೆಯಾಗಿಬಿಟ್ಟರೆ ನನ್ನ 
ಮನಸ್ಸಿಗೆ ನೆಮ್ಮದಿಯಾಗುತ್ತದೆ.” 


“ಪಾರ್ವತಿಯನ್ನುನಾನು ಮಗುವಿನಲ್ಲಿ ನೋಡಿದ್ದು ಈಗ ಹೇಗಿದ್ದಾಳೆ?” 


“ನಾನು ಏನು ಹೇಳಲಿ ನಾಗಮ್ಮ - ಕೈ ತೊಳೆದುಕೊಂಡು ಮುಟ್ಟಬೇಕು. 
ಪಾರ್ವತಿಯೂ ಪಾರ್ವತಿಯೇ! ನೀವೆಲ್ಲಾ ಹೆಣ್ಣನ್ನು ನೋಡಿ - ಒಪ್ಪಿಗೆಯಾದರೆ 
ಮುಂದಿನ ಮಾತು.” 


ಆದಿಶೇಷಯ್ಯನವರ ಮನಸ್ಸುಹೊಯ್ದಾಡಲಾರಂಭಿಸಿತು. 
'ತ೦ದೆಯಿಲ್ಲದ ಮಗಳು. 

ತಾಯಿಯ ಪೋಷಣೆಯಲ್ಲಿಬೆಳೆದಿದ್ದಾಳೆ. 

ಹೆಚ್ಚಿನ ಅನುಕೂಲವೂ ಇಲ್ಲ. 

ಮದುವೆ ಮಾಡಿಕೊಡುವ ಸಾಮರ್ಥ್ಯವೂ ಇದೆಯೋ ಇಲ್ಲವೊ? 


ಜತೆಗೆ ಹಳ್ಳಿಯ ಹುಡುಗಿ. 


ಚಂದ್ರಶೇಖರನಿಗೆ ಬೆಂಗಳೂರಿನ ಶ್ರೀಮಂತರು ಯಾರಾದರೂ ಹೆಣ್ಣು 
ಕೊಡುತ್ತಾರೆ-ವರದಕ್ಷಿಣೆ ಕೊಡುತ್ತಾರೆ-ಅದ್ಧೂರಿಯಾಗಿ ಮದುವೆಮಾಡುತ್ತಾರೆ. 


ಭಟ್ಟರ ಮಾತು ನಿರಾಕರಿಸುವುದು ಹೇಗೆ? 


'ಪಾರ್ವತಿಯನ್ನು ತಂದುಕೊಂಡರೆ ನನ್ನ ಮಗಳನ್ನು 
ತಂದುಕೊಂಡಂತಾಗುತ್ತದೆ' ಎ೦ದು ಭಟ್ಟರು ಹೇಳುತ್ತಿದ್ದಾರೆ. 


ದಂಪತಿಗಳು ಮೀನಾಮೇಷ ಎಣಿಸುತ್ತಿರುವುದನ್ನು ಕಂಡು ಭಟ್ಟರು 
“ನಿಮಗೆ ಇಷ್ಟವಿಲ್ಲದಿದ್ದರೆ ಈ ಮಾತು ಇಲ್ಲಿಗೇ ಬಿಟ್ಟುಬಿಡೋಣ” ಎಂದರು. 
ಆದಿಶೇಷಯ್ಯನವರು ತಮ್ಮವಕೀಲಿ ಜಾಣ್ಮೆಯನ್ನುಪಯೋಗಿಸಿಕೊ೦ಡು 


“ನಮ್ಮದೇನು ಮಾವಯ್ಯನೀವು ಹೇಗೆ ಹೇಳಿದರೆ ಹಾಗೆ-ಹಿರಿಯರು- ನಿಮ್ಮ 
ಮಾತು ತೆಗೆದುಹಾಕಲು ಸಾಧ್ಯವೇ?-ವರ ಒಪ್ಪಿ ಬಿಟ್ಟರಾಯಿತು. ನಮ್ಮನಿಮ್ಮಕಾಲಕ್ಕೂ ಈ 
ಕಾಲಕ್ಕೂ ತುಂಬ ವ್ಯತ್ಯಾಸವಿದೆ ಮಾವಯ್ಯ” 


“ಸರಿಯಾದ ಮಾತು, ಹಾಗೇ ಆಗಲಿ. ಚ೦ದ್ರಶೇಖರನ ಜಾತಕ ಕೊಡಿ-ನಾನೇ 
ನೋಡಿಬಿಡುತ್ತೇನೆ. ಜಾತಕಾನುಕೂಲವಾದರೆ ನೀವೆಲ್ಲಾ ಒಂದುದಿನ ಬಿಡುವು 
ಮಾಡಿಕೊಂಡು ರುದ್ರಾಕ್ಷಿಪುರಕ್ಕೆ ಬಂದು ಕನ್ಯೆಯನ್ನು ನೋಡಿ. ಒಪ್ಪಿಗೆಯಾದರೆ ಲಗ್ನ 
ಪತ್ರಿಕೆ ಬರೆಯೋಣ-ಇನ್ನೊಂದು ವಿಷಯ ಹೇಳಬೇಕಾಗಿತ್ತು ಆದಿಶೇಷಯ್ಯ.” 


“ಹೇಳಿ.” 


“ನರಸಕ್ಕನಿಗೆ ಅಲ್ಪಸ್ವಲ್ಪ ಜಮೀನಿದೆ. ರುದ್ರಾಕ್ಷಿಪುರದಲ್ಲಿ ಸ್ವಂತ ಮನೆಯೂ 


ವಲ 


ಇದೆ. ದಾಸಪ್ಪ ನರಸಕ್ಕ ಹೊಟ್ಟಿಕಟ್ಟಿ ಬಟ್ಟಿಕಟ್ಟಿ ಮಗಳಿಗಾಗಿ ಸ್ವಲ್ಪ ಒಡವೆಯೂ 


ಮಾಡಿಸಿದ್ದಾರೆ. ಇರುವ ಒಬ್ಬಳು... ಮಗಳ ಮದುವೆ ಚೆನ್ನಾಗಿಯೇ 
ಮಾಡಬೇಕೆಂದುಕೊಂಡಿದ್ದಾಳೆ.” 


“ಛೆ! ಛೆ! ಆಸ್ತಿಯ ವಿಷಯ ನಾನು ಯೋಚಿಸುತ್ತಿರಲಿಲ್ಲಮಾವಯ್ಯ” ಎ೦ದು 
ಆದಿಶೇಷಯ್ಯ ಔಪಚಾರಿಕವಾಗಿ ಹೇಳಿದರೂ ಅವರಿಗೆ ಅಲ್ಪ ಸ್ವಲ್ಪ 
ಸಮಾಧಾನವಾದುದು ಸ್ವತಃಸಿದ್ಧವಾಗಿತ್ತು. 


“ಏನಮ್ಮನಾಗಮ್ಯನೀನೇನು ಹೇಳುತ್ತೀ?” 


“ದೊಡ್ಡವರು ನೀವು ಹೇಗೆ ನಿಶ್ಚಯಿಸಿದರೆ ಹಾಗೆ ನಾನು. ಮನೆತನದ 
ಮರ್ಯಾದೆ ಕಾಪಾಡುವ ಒಳ್ಳೆಯ ಸೊಸೆ ಬರಬೇಕು ಎ೦ದಷ್ಟೇ ನನ್ನಅಸೆ,” ಎಂದಳು. 


ತಾವು ಬಂದ ಕೆಲಸ ಅಯಶಸ್ವಿಯಾಗಲಿಲ್ಲವೆಂದು ಭಟ್ಟರು 
ಸಮಾಧಾನಗೊಂಡರು. 


ಪಾತಿ ಮುರುತುಕೊಂಡೇ ಕೂತಿದ್ದಳು. 
ನರಸಮ್ಮಹಲವು ಪರಿಯಿಂದ ಮಗಳನ್ನು ಒಲಿಸಿಕೊಳ್ಳಲೆತ್ಸಿಸಿದಳು. 


“ಹಟ ಮಾಡಬಾರದು ಪಾತೂ. ಈಗಿಷ್ಟುತಿ೦ದಿರು ಸಾಕು. ಬೇಗ ಅಡಿಗೆಮಾಡಿ 
ಪಾಯಸಮಾಡುತ್ತೇನೆ--ಶನಿವಾರ ನಿನಗೂ ತಲೆಯ ಮೇಲೆ ಎರಡು ಚೆ೦ಬು ನೀರು 
ಹಾಕುತ್ತೇನೆ ಏಳು.” 


ಮೂಲೆಹಿಡಿದು, ಮುಸುಡಿ ಊದಿಸಿಗೂ೦ಡು ಕುಳಿತಿದ್ದ ಪಾತೂ 
ಅಲುಗಾಡಲಿಲ್ಲ 


ತಾಯಿ ಎದುರಿಗಿಟ್ಟಿದ್ದ ಹುರಿಟ್ಟಿನುಂಡೆಯನ್ನೂ ಮುಟ್ಟಲಿಲ್ಲ. 
“ಮೊಂಡುತನ ಮಾಡಿದರೆ ನಿನಗೆ ಊಟಕ್ಕೆ ಹೊತ್ತಾಗತ್ತೆ.” 
ಪಾತಿ ತನ್ನಮುದ್ರೆ ಬದಲಾಯಿಸಲಿಲ್ಲ 


“ನೀನೊಬ್ಬಳು ಹುಟ್ಟಿದೆ ನನ್ನ ಹೊಟ್ಟೆ ಉರಿಸೋಕೆ. ತ೦ದೆಯಿಲ್ಲದ ಮಗೂ೦ತ 
ನೀನು ಹೇಳಿಹೇಳಿದ ಹಾಗೆ ಕುಣಿದದ್ದಕ್ಕೆ ಇದೇ ಲಾಭ. ಕತ್ತೆ ಹಾಗೆ ಬೆಳೆದಿದ್ದಾಳೆ, ಹುರಿಟ್ಟು 
ಸಾಲದೂ೦ತ ಮೊ೦ಡುತನ ಮಾಡುತ್ತಾಳೆ--ಸಾಕು ಏಳೇ ಮೇಲಕ್ಕೆ.” 


ಹುರಿಟ್ಟಿನುಂಡೆಯಿದ್ದ ಸೀಸದ ಬೋಗುಣಿಯನ್ನೇ ಎತ್ತಿಕೊಂಡು ಪಾತೂ 
ತಲೆಯಮೇಲೆ ಬಡಿಯಬೇಕೆನ್ನುವಷ್ಟು ನರಸಮ್ಮನಿಗೆ ಕೋಪ ಬಂದಿತು. ಮರುಕ್ಷಣವೇ 


'ಅವಳ ತಂದೆ ಬದುಕಿದ್ದರೆ ಎಷ್ಟು ಮೆರೆಸುತ್ತಿದ್ದರೋ ಏನೋ? ನಾನೇಕೆ 
ಅರೀದ ಮಗು ಮೇಲೆ ಕೈಮಾಡಿ ಪಾಪ ಕಟ್ಟಿಕೊಳ್ಳಲಿ.' ಎಂದುಕೊಂಡಳು. 


ಅವಳ ಕಣ್ಣುಗಳಿ೦ದ ಧಾರಾಳವಾಗಿ ಹನಿಗಳುದುರಿದವು. 
“ಹೋಗು-- ಕಲಸಿಕೊಂಡು ತಿನ್ನುಹೋಗು.” ಎಂದಳು. 


ಪಾತಿ ಕುಳಿತಭಂಗಿ ಬದಲಾಯಿಸಿ ತಾಯಿಯ ಕಡೆ ಸಂಶಯಗ್ರಸ್ನಳಾಗಿ 
ನೋಡಿದಳು. 


“ನೀನೇ ಗೆದ್ದೆ--ಹೋಗು ಕಲಸಿಕೊಂಡು ತಿನ್ನು ಹೋಗು” 
ಪಾತಿ ಅರೆಪ್ರಸನ್ನಳಾಗಿ 

“ಇವತ್ತು ಕಡಲೆಬೇಳೆ ಪಾಯಿಸ ಮಾಡಬೇಕು.” ಎಂದಳು. 
“ನಿನ್ನಮದುವೆಯೇನೇ ಇವತ್ತು” 

“ಹಾಗೆಲ್ಲಾ ಅ೦ದ್ರೆ ನೋಡು.” 


“ಇಲ್ಲ ಮಹಾತಾಯಿ--ಮಾಡಿಹಾಕುತ್ತೇನೆ. ತಲೆಯಮೇಲೆ ಒಂದು ಚೆಂಬು 
ನೀರು ಹಾಕಿಕೊಳ್ಳುತ್ತೀಯೋ ಇಲ್ಲವೋ?” 


“ನಾನು ವರಲಕ್ಷಿ ತ್ರಮನೆಗೆ ಆಡೋಕೆ ಹೋಗ್ಬೇಕು.” 
“ಮಡಿ ಉಟ್ಟುಕೊಂಡು ಹೋಗೇ?” 

“ಆಡಿಬಿಟ್ಟು ಬ೦ದು ಉಟ್ಟುಕೊಳ್ಳುತ್ತೇನೆ.” 
“ನಿನ್ನಿಷ್ಟ” ಎಂದರು. 


`ಈ ಮುಂಡ್ರೆತ್ರದ್ದಕ್ಕೆ ಈ ಸಿಟ್ಟು--ಕೋಪ ಎಲ್ಲಿಂದ ಬಂತೋ ಕಾಣೆನಲ್ಲಾ! ನಮ್ಮ 
ಮನೆಯಲ್ಲಿ ಯಾರೂ ಹೀಗಿರಲಿಲ್ಲ ದೂರ್ವಾಸನ ತಂಗಿಯಾಗಿದ್ದಾಳೆ ಪಾರ್ವತಿ ನಾಳೆ 
ಕೈಹಿಡಿದೋನ್ಹ ಇವಳು ಹೇಗೆ ಬಾಳಿಸ್ತಾಳೆಯೋ ಭಗವಂತನಿಗೇ ಗೊತ್ತು” 


ಎ೦ದು ಲೊಟಗುಟ್ಟುತ್ತ ಸ್ನಾನಕ್ಕೆ ಇಳಿಯಲು ಹೋಗಿ 
“ಪಾತಿ” ಎ೦ದು ಕೂಗಿದಳು. 
“ಏನಮ್ಮ?” 


“ಈರಬದ್ರಗುಡಿ ರಸ್ತೇಗೆ ಹೋಗ್ಬೇಡಿರೇ--ಏನೋ ಗಲಾಟೆಯಂತೆ ! ಊರ 
ತು೦ಬ ಪೋಲೀಸಿನವರಾಗಿದ್ದಾರೆ.” 


“ಇಲ್ಲಮ್ಮ ವರಲಕ್ಷ್ಮಿ ಮನೇಲಿ ಆಡಿಕೊಳ್ಳುತ್ತೇನೆ.” 


“ಬೇಗ ಬ೦ದು ಬಿಡು--ನಾನು ಮಡೀಲಿರುತ್ತೇನೆ--ಬೀದಿ ಎ೦ಜಲು ಮೈಲಿಗೆ 
ತುಳಿದುಕೊಂಡು ನಿನ್ನಕರೆಯೋಕೆ ಬರಲಾರೆ.” 


“ಕಡಲೇಬೇಳೆ ಪಾಯಿಸ ಮಾಡಿದ್ರೆ.....” 
“ಮಾಡ್ತೀನಿ ಕಣೇ.” 

“ತು೦ಬ ಗೇರುಬೀಜ ಹಾಕಿರಬೇಕು.” 
“ಹಾಕ್ಕೇ ಇದ್ರೆ ನೀನು ಬಿಡುತ್ತೀಯಾ?” 


ತಾಯಿಯ ಮಾತಿನಲ್ಲಿ ಸಿಟ್ಟಿರಲಿಲ್ಲ. ಮಗಳಿಗೆ ಪ್ರಿಯವಾದ ಪಾಯಸ 
ಮಾಡುವ ಸಂಭ್ರಮ ತುಂಬಿತ್ತು. 


ನರಸಮ್ಮನ ಜೀವನ ಸುಖಜೀವನವಾಗಿರಲಿಲ್ಲ. ಹೆಣ್ಣಿಗೆ ಹೆಣ್ಣಾಗಿ, ಗಂಡಿಗೆ 
ಗಂಡಾಗಿ ದುಡಿದು ಅವಳು ಪಾರ್ವತಿಯನ್ನು ಬೆಳಸಿದ್ದಳು. 


ದಾಸಪ್ಪ ಶ್ರೀಮ೦ತನಲ್ಲದಿದ್ದರೂ ನಿರ್ಗತಿಕನಾಗಿರಲಿಲ್ಲ.. ಊರಿಗೆ 


ಸೇರಿಕೊಂಡಿದ್ದ ಮೂರು ಎಕರೆ ಗದ್ದೆ ಅರ್ಧ ಎಕರೆ ತೋಟವನ್ನು ಅವನು ಚೆನ್ನಾಗಿ 


ತ್ರಿ 


ಬರುತ್ತಿದ್ದ ವರಮಾನದಲ್ಲಿ ಸಂಸಾರ ಸಾಗಿಸಿಕೊಂಡು ಪಾತಿಗೆ ಅಲ್ಪಸ್ವಲ್ಪ ಒಡವೆಯನ್ನೂ 


ಇಂ 


ಪೋಷಿಸಿಕೊ೦ಡು ಬ೦ದಿದ್ದ ಸ೦ಬಳ ಮನೆಪಾಠದ ಫೀಸು, ಬ್ರಾಹ್ಮಣಾರ್ಥಗಳಲ್ಲಿ 
ತ್ತಿ 


ದಾಸಪ್ಪ ಮಧ್ಯವಯಸ್ಸಿನಲ್ಲೇ ತೀರಿಕೊ೦ಡುದು ನರಸಮ್ಮನ ಜೀವನಕ್ಕೆ 
ಸಿಡಿಲೆರಗಿದಂತಾಯಿತು. `ಹೆಣ್ಣುಹೆ೦ಗಸು ತನ್ನ ಗತಿಯೇನು--ಪಾತೂ ಗತಿಯೇನು' 
ಎಂದವಳು ತಲ್ಲಣಿಸಿದಳು. 


ಬಾಲ್ಕಸ್ನೇಹಿತನಿಗೆ ಧರ್ಮೋದಕ ಬಿಟ್ಟು ಬ೦ದಿದ್ದಗು೦ಡಾಭಟ್ಟರು 


“ನೀನು ಯೋಚನೆಮಾಡಬೇಡ ನರಸಕ್ಕ ನೀನು, ನನ್ನ ತಂಗಿ ಸಮಾನ. 
ಯಾವ ಕೆಲಸವಿದ್ದರೂ ನನಗೆ ಹೇಳು--ನಾನು ಮಾಡಿಕೊಡುತ್ತೇನೆ. ದಾಸಣ್ಣನ್ನಹಿ೦ದಕ್ಕೆ 
ತರುವ ಶಕ್ತಿ ಭಗವಂತ ನನಗೆ ಕೊಟ್ಟಿಲ್ಲ ಆದರೆ ಅವನ ಹೆಂಡತಿ, ಮಗಳು ಇಲ್ಲಸಲ್ಲದ 
ಕಷ್ಟಕ್ಕೆ ಸಿಕ್ಕದ೦ತೆ ನೋಡಿಕೊಳ್ಳುವ ಶಕ್ತಿ ಭಗವಂತ ಕೊಟ್ಟಿದ್ದಾನೆ” ಎಂದು ಧೈರ್ಯ 
ಹೇಳಿದರು. 


ನರಸಕ್ಕನ ನೆರವಿಗೆ ಭಟ್ಟರು ನಿಲ್ಲುವುದು ಅನಿವಾರ್ಯವಾಗಿತ್ತು. ನರಸಕ್ಕನೂ 
ಸಣ್ಣಾಕೆ-ಜನ ಸಣ್ಣಮಾತು ಆಡಿದರೇನು ಮಾಡುವುದು ಎನ್ನುವ ಭೀತಿ ಭಟ್ಟರನ್ನು 
ಮುತ್ತಿತು. 


'ದುಷ್ಕಾರ್ಯ ಮಾಡುವುದಕ್ಕೆ ಹಿಂದೆಮುಂದೆ ನೋಡಬೇಕು--ಸತ್ಮಾರ್ಯ 
ಮಾಡುವುದಕ್ಕೇಕೆ ಅನುಮಾನ; ಈ ಜವಾಬ್ದಾರಿಯನ್ನು ನನ್ನ ತಲೆಯಮೇಲೆ 
ಹೊರೆಸಿರುವವನು ಭಗವಂ೦ತ--ಇದನ್ನು ಇಳುಹುವನೂ ಅವನೇ! 
ನಿಮಿತ್ತಮಾತ್ರದವನಾಗಿರುವ ನಾನು ಏಕೆ ಯೋಚನೆ ಮಾಡಬೇಕು' ಎ೦ದು ಮನಸ್ಸು 
ಗಟ್ಟಿ ಮಾಡಿಕೊಂಡರು. 


ಗುಂಡಾಭಟ್ಟಿರು ನರಸಕ್ಕನ ಮನೆಗೆ ಬಂದಾಗ ನರಸಕ್ಕ ಪಾತೂ ಇಬ್ಬರೂ 
ಭತ್ತದರಳು ಶುದ್ಧಿಮಾಡುತ್ತಿದ್ದರು. ನರಸಕ್ಕ ಭಟ್ಟರನ್ನು ನೋಡಿ ಎದ್ದುನಿಂತು 


“ಬನ್ನಿ ಅಣ್ಣಯ್ಯ” ಎಂದು “ಒಂದು ಚಾಪೆ ತಂದು ಹಾಕಮ್ಮ ನಿಮ್ಮ 
ಮಾವಯ್ಯನಿಗೆ” ಎಂದು ಪಾರ್ವತಿಗೆ ಹೇಳಿದಳು. 


ಪಾರ್ವತಿ ಹಾಸಿದ ಚಾಪೆಯ ಮೇಲೆ ಕುಳಿತು ಭಟ್ಟರು 


“ಪಾತೂನೂ ಕೆಲಸಕಾರ್ಯ ಮಾಡುತ್ತಾಳೆ” ಎಂದು ಮೆಚ್ಚುಗೆ 
ವ್ಯಕ್ತಮಾಡಿದರು. 


“ಅವಳ ಕೆಲಸವೋ, ಬೊಗಸೆಯೋ--ಏನು ಹೇಳಲಿ ಅಣ್ಣಯ್ಯ. ಏನೋ 
ಮನಸ್ಸು ಬ೦ದಿತು--ಇವತ್ತು ಕುಳಿತಿದ್ದಾಳೆ. ಇವಳ ಮೊಂಡುತನ 
ಸಹಿಸುವುದಕ್ಕಾಗುವುದಿಲ್ಲ ತಾನು ಹಿಡಿದದ್ದೇ ಹಟ.” 


“ನೋಡಿ ಮಾವಯ್ಯ ಅಮ್ಮಯಾವಾಗಲೂ ನನ್ನಬಯ್ತಾ ಇರೋದು.” 
“ನೀನೇಕಮ್ಮಹಟಮಾಡುತ್ತೀ?” 

“ಊ ಹಟವೇನೋ! ನಾನು ಮಾಡಿದ್ದೆಲ್ಲಾ ಅಮ್ಮನಿಗೆ ಮೊ೦ಡುತನವೇ!” 
“ಹೋಗಲಿ ಹೋಗು--ಆಡಿಕೋ ಹೋಗು.” 

ಪಾರ್ನತಿ ಹೊರಗೆ ಹೋದ ಮೇಲೆ 


“ಇದೇನು ನರಸಕ್ಕ-ಅರಳಿನ ಸಂಭ್ರಮ.” 


“ಎಲ್ಲಾಅಣಿಮಾಡಿಕೊಳ್ಳಬೇಡವೇ-ಸ೦ಡಿಗೆ ಇಡೋಣಾ೦ತ ಅರಳು ಹುರಿದೆ, 
ಪಾತೂಗೆ ಗಂಡು ಗೊತ್ತಾಗಿಹೋದರೆ ನನ್ನ ಚಿಂತೆ ಅರ್ಧ ಪರಿಹಾರವಾಗುತ್ತದೆ. ನೀವೇ 
ನನಗೆ ದಡಕಾಣಿಸಿ ಕನ್ಯಾಸೆರೆ ಬಿಡಿಸಬೇಕು.” 


“ನಿನ್ನ ಕೆಲಸ ಅರ್ಧಮಾಡಿಕೊ೦ಡು ಬಂದಿದ್ದೇನೆ ನರಸಕ್ಕ.” 
“ಅರ್ಧವಾಗಿದೆಯೇ?” 


“ಹೂ! ತುಮಕೂರಿನಲ್ಲಿ ಲಾಯರು ಅದಿಶೇಷಯ್ಯನವರಿಗೆ ವಿವಾಹ 
ವಯಸ್ಥನಾದ ಮಗನಿದ್ದಾನೆ. ನಿನ್ನೆ ಅವರ ಹತ್ತಿರ ಮಾತನಾಡಿದೆ, ಜಾತಕ ಕೊಟ್ಟರು. 
ನಾನೇ ಎರಡು ಜಾತಕಗಳನ್ನೂ ನೋಡಿದೆ. ಗೃಹಮೈತ್ರಿ ದಿವ್ಯವಾಗಿದೆ. ನೋಡಬೇಕು, 
ಯಣಾನುಬಂಧ ಹೇಗಿದೆಯೊ ಏನೋ!” 


“ಅವರೇನ೦ದರು?” 

“ಹೆಣ್ಣು ನೋಡುವುದಕ್ಕೆ ಬರಲೊಪ್ಪಿಕೊಂಡಿದ್ದಾರೆ.” 

“ಜನ ಒಳ್ಳೆಯವರಾಗಿದ್ದರೆ ಸಾಕು.” 

“ಆ ವಿಷಯ ನೀನು ಯೋಚನೆ ಮಾಡಬೇಕಾಗಿಯೇ ಇಲ್ಲನರಸಕ್ಕ.” 
“ಹುಡುಗ ಹೇಗಿದ್ದಾನೆ?” 

“ನೀನೇ ನೋಡುತ್ತಿಯಲ್ಲ!” 

“ನನಗೇನು ಗೊತ್ತಾಗತ್ತೆ ಅಣ್ಣಯ್ಯನೀವು ಹೇಳಿಬಿಟ್ಟರಾಯಿತು.” 


“ಚ೦ದ್ರಶೇಖರ ಗ೦ಡನಾಗಿ ದೊರೆತರೆ ಪಾತು ಪುಣ್ಯವಂತೆ ಎಂದೇ 
ಹೇಳಬೇಕು. ಹುಡುಗ ಮನ್ಮಥ ಇದ್ದಹಾಗಿದ್ದಾನೆ.” 


“ನನಗೆ ಈ ಪಾತೀದೇ ದೊಡ್ಡ ಯೋಚನೆಯಾಗಿ ಕುಳಿತಿದೆ.” 
“ಯೋಚನೆ ಬಗೆಹರಿಯುವ ಕಾಲ ಬಂದಿತಲ್ಲ.” 


“ಅದಲ್ಲ ಅಣ್ಣಯ್ಯ ಈ ಮೊ೦ಡುಮೂದೇವಿ ಹುಟ್ಟಿದ ಮನೇಗೆ ಎಲ್ಲಿ 
ಅಪಕೀರ್ತಿ ತರುತ್ತದೆಯೋ ಎಂದು ಹೆದರಿಕೆಯಾಗಿದೆ.” 


“ನೋಡು ನರಸಕ್ಕ--ಮಕ್ಕಳು ಮೊಂಡುತನ ಮಾಡದೆ ನೀನೂ ನಾನೂ 
ಮಾಡುವುದಕ್ಕಾಗುತ್ತದೆಯೇ. ಸ೦ಸಾರಭಾರ ಹೆಗಲಮೇಲೆ ಬಿದ್ದರೆ ತಾನೇ ಎಲ್ಲಾ 
ಸರಿಹೋಗುತ್ತದೆ.” 


“ಸದ್ಯನಿಮ್ಮಜಾಯ ಹರಕೆಯಿಂದ ಅಷ್ಟಾದರೆ ಸಾಕು.” 


“ನರಸಕ್ಕ ಒಂದು ವೇಳೆ ಆದಿಶೇಷಯ್ಯ ಹೆಣ್ಣು ನೋಡುವುದಕ್ಕೆ ಬಂದವರು 
ಒಪ್ಪಿಬಿಟ್ಟರೆ ಏನುಮಾಡುತ್ತೀ?” 


“ಒಳ್ಳೆಯ ಸ೦ಬ೦ಧ ಕಳೆದುಕೊಳ್ಳುವುದಕ್ಕಾಗುತ್ತದೆಯೇ!” 
“ಅದಲ್ಲಮ್ಯ-ದುಡ್ಡೂಕಾಸಿಗೇನು ಮಾಡುತ್ತೀ?” 


“ಪಾತೂ ಮದವೆಗೇಂತಾಲೆ ಮಹಾರಾಯರು ಹಣ ಇಟ್ಟಿದ್ದಾರೆ ಅಣ್ಣಯ್ಯ 
ನನ್ನಬಡತನಕ್ಕೆ ಸೆರಿಯಾಗಿ ಮದುವೆಮಾಡಿಕೊಡುತ್ತೇನೆ.” 


“ಸಾಲದೆ ಬಂದರೆ ನನಗೊಂದು ಮಾತು ತಿಳಿಸಮ್ಮ” 
“ನಿಮಗೆ ತೊಂದರೆ ಕೊಡಲೇ?” 


“ಬೇಡ--ಎಲ್ಲಾ ಜವಾಬ್ದಾರಿ ನೀನೇ ವಹಿಸಿಕೊಂಡು ಬಿಡು. ಹೆಣ್ಣುಹೆ೦ಗಸು 
ನಿನ್ನೊಬ್ಬಳನ್ನು ಮುಂದಕ್ಕೆ ತಳ್ಳಿ ನಾವೆಲ್ಲಾತಮಾಷೆ ನೋಡುತ್ತಾ ನಿಲ್ಲುತ್ತೇವೆ.” 


“ಇಲ್ಲ ಅಣ್ಣಯ್ಯ ನಿಮ್ಮನ್ನು ಬಿಟ್ಟು ನನಗೆ ಯಾರು ದಿಕ್ಕು. ಸ್ನೇಹಿತ ಹೋದ 
ಮೇಲೂ ಅವನ ಮನೆ ಉಳಿಯಲಿ ಎಂದು ನಿಮ್ಮಹಾಗೆ ಯಾರು ಬಯಸುತ್ತಾರೆ.” 


“ನೀನು ಹೀಗೆ ಮಾತನಾಡುವ ಹಾಗಿದ್ದರೆ ನಾನು ಇತ್ತ ಬರುವುದೇ ಇಲ್ಲ 
ನರಸಕ್ಕ.” 


“ಇವತ್ತು ಅಡಿಗೆ ಏನು ಮಾಡಿಕೊಂಡಿದ್ದಿರಿ?” 


“ಹಿತ್ತಲಲ್ಲಿ ನಾಲ್ಕು ಬೆ೦ಡೇಕಾಯಿ ಸಿಕ್ಕಿತು-ಅದನ್ನೇ ಸಾರಿಗೆ ಹಾಕಿದ್ದೆ ಅನ್ನ 
ಮಾಡಿಕೊಂಡಿದ್ದೆ” 


“ಪಾತೀನ ನೀವೇಕೆ ವಹಿಸಿಕೊಳ್ಳುತ್ತೀರಿ ಎನ್ನುವುದು ನನಗೆ ಈಗ 
ಅರ್ಥವಾಯಿತು.” 


“ಏನರ್ಥವಾಯಿತು?” 


“ಅವಳ ಹಾಗೆ ನೀವೂ ಮೊಂಡು--ಈ ವಯಸ್ಸಿನಲ್ಲಿ ಕೈಬಾಯಿ 
ಸುಟ್ಟುಕೊಂಡು ಅಡಿಗೆಮಾಡಿಕೊಳ್ಳುತ್ತೀರಲ್ಲಾನೀವೊಬ್ಬರು ಊಟಕ್ಕೆ ಬಂದರೆ ನನಗೆ 
ಬಡತನ ಬಂದು ಬಿಡುತ್ತದೆಯೇ?” 


“ನರಸಕ್ಕ ಈ ವಿಷಯ ನಾವು ಬೇಕಾದಷ್ಟು ಚರ್ಚಿಸಿದ್ದೇವಲ್ಲಾ ಆಡಿದ್ದೇ 
ಮಾತು ಪುನಃ ಪುನಃ ಆಡಿದರೇನು ಸಾರ್ಥಕ?” 


“ಈಗಲೂ ನನ್ನ ಮಾತಿಗೆ ಕಿವಿಕೊಡಿ. ಬಾಯಿ ಉಪಚಾರಕ್ಕೆ ನನ್ನ 'ತ೦ಗಿ' 
ಎಂತಾ ಕರೆಯಬೇಡಿ. ನೀವು ಮಾಡುವ ಒಪ್ಪತ್ತೂಟಕ್ಕೆ ಏಕೆ ತೊಂದರೆ 
ಪಟ್ಟುಕೊಳ್ಳುತ್ತೀರಿ.” 


ಭಟ್ಟರು ಮೆಲ್ಲನೆದ್ದು 


“ಬೀಗರು ಬರೋ ದಿನ ಮೊದಲೇ ತಿಳಿಸ್ತೇನೆ ನರಸಕ್ಕ” ಎಂದು ಹೇಳಿ 
ಹೊರಟುಬಿಟ್ಟರು. 


“ನಿಮ್ಮ ಹೊಟ್ಟಿ ತಣ್ಣಗಿರಲಿ ನಮ್ಮಪ್ಪ ಎಂದು ನರಸಕ್ಕ ತನ್ನಷ್ಟಕ್ಕೇ 
ನುಡಿದುಕೊಂಡಳು. 


ರುದ್ರಾಕ್ಷಿಪುರದ ಪರಿಸ್ಥಿತಿ ಹತೋಟಗೆ ಬಂದಿತ್ತು. 


ಸಶಸ್ತ್ರ ಪೋಲೀಸಿನವರು ಊರಲ್ಲಿ ಶಾಂತಿಸ್ಥಾಪಿಸಿದ್ದರು. 


ಮು) ದ 


ರುದ್ರಶೆಟ್ಟಿ ಬಶೆಟ್ಟಿಪ್ಪ ಅವರ ಬಳಗದವರು ವೀರಭದ್ರನಗುಡಿಯ 
ಆವರಣದಲ್ಲಿಯೇ ಬಸವಜಯಂತಿಯನ್ನಾಚರಿಸಿ ಕರ್ತವ್ಯಕೊನೆಗಾಣಿಸಿದ್ದರು. 


ಪರಿಸ್ಥಿತಿ ಇಷ್ಟುದೂರ ಹೋದುದಕ್ಕೆ ಕೆಂಗೇಗೌಡರಿಗೆ ಹಿಗ್ಗೆನಿಸಲಿಲ್ಲ. ಆದರೆ 
ರುದ್ರಶೆಟ್ಟಿಯ ಮುಖಭ೦ಗವಾದುದಕ್ಕೆ ಅವರಿಗೆ ಸ೦ತೋಷವೇ ಆಗಿತ್ತು. 


ವಿಜಯೋನ್ಮಾದದಿ೦ದ ಊರಿನಲ್ಲಿ ಮೆರೆದವನು ಕವಿಹನುಮ. ಅವನ 
ಹಾರಾಟ ಗಾಯಕ್ಕೆ ಉಪ್ಪುಹಾಕಿದಂತಾಗಿತ್ತು ರುದ್ರಶೆಟ್ಟಿ ಒಳಗೇ ಬೇಯುತ್ತ 
ಪ್ರತಿಭಟಿಸಲಾಗದ ಅಸಾಮರ್ಥ್ಯದಿ೦ದ ಕೊರಗುತ್ತಿದ್ದ 


ಬಸವಜಯಂತಿ ಮುಗಿದಮೇಲೆ ಗುಂಡಾಭಟ್ಟಿರು ಕೆಲವು ದಿನ ಯಾರ ಕೈಗೂ 
ಸಿಕ್ಕಲಿಲ್ಲ. ಪಾರ್ವತಿ ಮದುವೆ ಸಾಧಿಸುವ ಪ್ರಯತ್ನದಲ್ಲಿ ಅವರಿಗೆ ಊರಿನ 
ವ್ಯವಹಾರದಲ್ಲಿ ಆಸಕ್ತಿವಹಸಲು ಸಾಧ್ಯವಾಗಲಿಲ್ಲ. 


ಆದಿಶೇಷಯ್ಯ ಹೆಂಡತಿ, ಮಕ್ಕಳೊಡನೆ ಬಂದು ಪಾರ್ವತಿಯನ್ನು 
ನೋಡಿಕೊಂಡು ಹೋದರು. 


ಭಟ್ಟಿರು ತುಮಕೂರಿಗೆ ಹೋಗಿ ಆದಿಶೇಷಯ್ಯನವರ ಒಪ್ಪಿಗೆ ಪಡೆದು ಬಂದ 
ಮೇಲೇ ಅವರ ಮನಸ್ಸಿಗೆ ಸಮಾಧಾನ. 


ಒಂದು ಘಟ್ಟಿ ದಾಟಿದಂತೆ ಆಗಿತ್ತು; ಎರಡನೆಯ ಘಟ್ಟಿ ದಾಟಿದ ಮೇಲೆ 
ಭಟ್ಟರಿಗೆ ಪೂರ್ಣಶಾಂತಿ. 


ತೃಪ್ತಿಕರವಾಗಿ ಮದುವೆಮಾಡಿ ಬೀಗರನ್ನು ಸ೦ತೋಷಗೊಳಿಸುವುದು 
ಅನಿವಾರ್ಯವಾಗಿತ್ತು. ಭಟ್ಟರ ಮಾತು ತೆಗೆದುಹಾಕಲಾಗದೆ ಆದಿಶೇಷಯ್ಯನವರು ಈ 
ಸಂಬಂಧಕ್ಕೆ ಒಪ್ಪಿಗೆಗೊಟ್ಟಿದ್ದರು-- ಮಗನ ಮುಖಾಂತರ ಅವರಿಗೆ ಬರುವ ಲಾಭವನ್ನೂ 
ತಾವು ತಪ್ಪಿಸಿದಂತೆ ಆಗಿತ್ತು ಈ ಕಿನಿಸು ಆದಿಶೇಷಯ್ಯನವರ ಮನಸ್ಸಿನಲ್ಲಿ 
ಉಳಿಯದಂತೆ ಅದ್ಧೂರಿಯಿಂದ ಮದುವೆಮಾಡಿ ಅವರ 
ಮನಸ್ಪಂತೋಷಪಡಿಸಬೇಕೆಂದು ಭಟ್ಟರು ನಿರ್ಧರಿಸಿದ್ದರು. 


ನರಸಕ್ಕನ ಸ್ಥಿತಿಗತಿ ಯಾವ ವೈಭವಪ್ರದರ್ಶನಕ್ಕೂ ಅವಕಾಶ ಕೊಡುತ್ತಿರಲಿಲ್ಲ. 


ಭಟ್ಟಿರಂತೂ ಹೇಳಿಕೇಳಿ ಸರಸ್ವತೀಭಕ್ತರು--ಲ 


ಸೃತೀಭಕ್ತ ಕ್ಕಿ ಅವರ ಬಳಿಗೂ 
ಸುಳಿಯುವಂತಿರಲಿಲ್ಲ 


ಹಗಲೂ ರಾತ್ರಿ ವಿಚಾರಮಾಡಿ, ಪೂರ್ವಾಪರಗಳನ್ನು ಚೆನ್ನಾಗಿ 
ಪರ್ಯಾಲೋಚಿಸಿ ಒ೦ದು ದಿನ ಭಟ್ಟರು ರುದ್ರಶೆಟ್ಟೆಯನ್ನುನೋಡಲು ಹೋದರು. 


ಮರ್ಯಾದೆಗೆ ಕೊರತೆಯಾಗದಂತೆ ರುದ್ರಶೆಟ್ಟಿ ಭಟ್ಟರಿಗೆ ಸ್ವಾಗತ 
ಬಯಸಿದರೂ ಪೂರ್ವದ ಹಾರ್ದಿಕತೆ ಇಲ್ಲದುದನ್ನು ಭಟ್ಟರು ಕಂಡುಕೊಂಡರು. 


“ಏನು - ಸ್ವಾಮಿಗಳು ಇನ್ನುದೂರ ಪಾದ ಬೆಳಸಿದ್ದು” ಎಂದು ರುದ್ರಶೆಟ್ಟಿ 
ಠೀವಿಯಿ೦ದಲೇ ಕೇಳಿದ. 


“ಒ೦ದೂರಿನಲ್ಲಿದ್ದ ಮೇಲೆ ಒಬ್ಬರನ್ನೊಬ್ಬರು ನೋಡದೆ 
ಇರುವುದಕ್ಕಾಗುತ್ತದೆಯೇ ರುದ್ರಣ್ಣ” 


ಮ್‌ 


“ಹೌದು ಸ್ವಾಮಿ--ನಮಗೆ ಕಷ್ಟ ಬಂದಾಗ ಯಾರೂ ನಮಗಾಗುವುದಿಲ್ಲ” 
“ನಿನಗೆ ಕಷ್ಟ ಬರುವುದೆಂದರೇನಪ್ಪ!” 


“ಬಸವಜಯಂತಿಯಲ್ಲಿ ನಮಗಾದ ಮರ್ಯಾದೆ ನೋಡಿದಿರೋ ಇಲ್ಲವೋ? 
ಇನ್ನು ಈ ಊರಲ್ಲಿನಾವು ಮುಖವೆತ್ತಿಕೊಂಡು ತಿರುಗುವುದು ಹೇಗೆ ಸ್ವಾಮಿ.” 


“ರುದ್ರಣ್ಣ--ಮೊನ್ನೆ ನಡೆದ ಪ್ರಕರಣದಲ್ಲಿ ನ್ಯಾಯ ಧರ್ಮ ನಿನ್ನಕಡೆ ಇರಲಿಲ್ಲ 
ಹೋಗಲಿ--ಆದ್ದು ಆಯಿತು ಕೆಟ್ಟಿ ಘಳಿಗೆ- ನೀನೂ ಹಟಕ್ಕೆ ಬಿದ್ದೆ. ಈಗಲಾದರೂ 
ಇದನ್ನು ಮರೆತುಬಿಡು. ನೀನೂ ಕೆ೦ಗೇಗೌಡರೂ ಈ ಊರಿನ ಎರಡು ಕಲಶಗಳಿದ್ದ 
ಹಾಗೆ. ನೀವು ಅನ್ಯೋನ್ಯವಾಗಿದ್ದರೆ ಊರು ಬದುಕಿಕೊಳ್ಳುತ್ತದೆ. ನೀವು ಕಾದಾಡಿದರೆ 
ಊರು ನಾಶವಾಗುತ್ತಪ್ಪಾ.” 


“ಕ$ೆಂಗೇಗೌಡನ ಜತೆ ನಾನು ರಾಜಿಮಾಡಿಕೊಳ್ಳಬೇಕೇ?” 


“ನೀನು ಮಾಡಿಕೊಳ್ಳಬೇಡ — ನಾನು ಮಾಡಿಸುತ್ತೇನೆ. ಗೌಡರ ಮನಸ್ಸು 
ಒಳ್ಳೆಯದು ಎಂದು ನೀನೇ ಎಷ್ಟೋ ಸಲ ಹೇಳಿದ್ದೆ” 


“ಅದೆಲ್ಲಾ ಹಳೇಮಾತಾಯಿತು ಸ್ವಾಮಿ. ನಾನು ಗೌಡನ ಜತೆ ರಾಜಿ 
ಮಾಡಿಕೊ೦ಡರೆ ನಮ್ಮಜನ ಬಿಟ್ಟಾರಾ?” 


“ನಿಮ್ಮಜನ ಮೆಚ್ಚಿಸೋಕೆ ನೀನು ಊರನ್ನು ಬಲಿಕೊಡುವುದಕ್ಕೆ ಸಿದ್ಧವಾಗಿದ್ದೀ 
ಅನ್ನು--ನೋಡು ರುದ್ರಣ್ಣನನಗೆ ಮಕ್ಕಳಿಲ್ಲ ಮರಿಯಿಲ್ವ ನನ್ನ ಕಾಲ ಎಂದೋ 
ಮುಗಿದುಹೋಯಿತು. ನಾಳೆ ಬಾಳಿ ಬದುಕಿ ಮಾಡಬೇಕಾದವರು ನಿನ್ನ ಮಕ್ಕಳು- 
ಕೆಂಗೇಗೌಡರ ಮಕ್ಕಳು. ಹಿರಿಯರಾದ ನೀವು ವಿಷಬೀಜ ಬಿತ್ತುಹೋದರೆ ಅದರ 


[ತ 


ಷಫಲ ಉಣ್ಣುವವರು ನಿಮ್ಮ ಮಕ್ಕಳೇ ಎನ್ನುವುದನ್ನು ಮರೆಯಬೇಡ. 
ರುದ್ರಾಕ್ಷಿಪುರದವರ ಅವಿವೇಕಕ್ಕಾಗಿ ನಮ್ಮದೇಶದವರೆಲ್ಲಾ ಪಶ್ಚಾತ್ತಾಪಪಡಬಾರದು.” 


“ಆ ಮಾತು ಬಿಟ್ಟು ಬಿಡಿ ಸ್ಥಾಮಿ. ಇನ್ನೇನಾದರೂ ಇದ್ದರೆ ಹೇಳಿ.” 


`ಹೇಳಲೋ ಬೇಡವೋ' ಎಂದು ಭಟ್ಟಿರು ಕ್ಷಣಕಾಲ ಆಲೋಚಿಸುತ್ತ 
ಕುಳಿತರು. ರುದ್ರಶೆಟ್ಟಿ ಭಟ್ಟರ ಆಂದೋಲನ ನೋಡಿ 


“ನಿಮ್ಮವಿಷಯದಲ್ಲಿನಾವು ಯಾರೂ ತಪ್ಪು ನಡೆಯುವುದಿಲ್ಲ ಸ್ವಾಮಿ. ನೀವು 
ದೇವರಂಥ ಮನುಷ್ಯರು.” 


“ನಾನು ಒಂದು ಕೆಲಸವಿಟ್ಟುಕೊ೦ಡೇ ನಿನ್ನ ಹತ್ತಿರ ಬ೦ದೆ--ನೀನಿನ್ನೂ 
ಖಾರವಾಗಿರುವುದನ್ನು ನೋಡಿ ಹೇಳಲೋ ಬೇಡವೋ ಎ೦ದು ಅನುಮಾನಿಸುತ್ತಾ 
ಇದ್ದೇನೆ.” 


“ನೀವೂ ನಮ್ಮಕ್ಕ ಬಿಡ್ಕುವ ಹಾಗಿದ್ದರೆ ಬಿಟ್ಟು ಬಿಡಿ ಸ್ವಾಮಿ” 


“ನಿನ್ನ ಕೈ ಬಿಡುವಹಾಗಿದ್ದರೆ ನಿನ್ನ ಹುಡುಕಿಕೊ೦ಡು ಇಲ್ಲಿಯವರೆಗೆ ಏಕೆ 
ಬರುತ್ತಿದ್ದೆನಯ್ಯಾ?” 


“ಹಾಗಾದರೆ ಹೇಳಿ ಸ್ವಾಮಿ.” 
“ದಾಸಪ್ಪನ ಮಗಳು ಪಾರ್ವತಿ ಮದುವೆ ನಿಷ್ಕರ್ಷೆಯಾಗಿದೆ.” 
“ಯಾರು ವರ?” 


“ತುಮಕೂರ ಲಾಯರು ಆದಿಶೇಷಯ್ಯರವರ ಮಗ ಚಂದ್ರಶೇಖರ.” 


“ಒಳ್ಳೆ ಕೆಲಸವಾಯಿತು ಬಿಡಿ. ತಂದೆಯಿಲ್ಲದ ಮಗು-ಎಲ್ಲಿಯಾದರೂ ಒಳ್ಳೆಯ 
ಕಡೆ ಸೇರಿದರೆ ಸಾಕು.” 


“ದಾಸಪ ಹೋದ ಮೇಲೆ...” 


ಐ 


“ಹೌದು ಸ್ವಾಮಿ-ನಮ್ಮಗ ಬೇರೆಯಲ್ಲ ಪಾರ್ವತವ್ವ ಬೇರೆ ಅಲ್ಲ ನನ್ನ 
ಹುಡುಗಿ ಶಿವಮ್ಮನೂ ಪಾರ್ವತವ್ಹನೂ ತುಂಬ ಸ್ನೇಹಿತರು ಸ್ವಾಮಿ. ಶಿವೂ ಈ ವಿಷಯ 
ನನಗೆ ಹೇಳಲೇ ಇಲ್ಲವಲ್ಲ.” 


“ಪಾರ್ವತಿಗೇ ಸರಿಯಾಗಿ ಗೊತ್ತಿಲ್ಲರುದ್ರಣ್ಣ” 
“ನನ್ನಿಂದೇನಾಗಬೇಕು ಸ್ವಾಮಿ.” 


“ಏನಾಗಬೇಕೂಂದ್ರೆ -- ನೀನೇ ಯಜಮಾನಿಕೆ ವಹಿಸಿ ಈ ಶುಭಕಾರ್ಯ 
ಆಗುಮಾಡಿಕೊಡಬೇಕು.” 


“ನೀವು ಏನು ಹೇಳಿದರೂ ಮಾಡೋಕೆ ನಾನು ಸಿದ್ದ” 
“ಏನು ಹೇಳಿದರೂ ಮಾಡುತ್ತೀಯಾ ರುದ್ರಣ್ಣ” 
“ಗೌಡನ ಜತೆ ರಾಜಿ ಮಾಡಿಕೊಳ್ಳುವ ವಿಷಯ ಒಂದುಬಿಟ್ಟು..-” 


ಭಟ್ಟರು ಅಳವಳಿಗೊಂಡು ಮನೆ ತಲುಪಿದರು. ಊರಿನ ಇಬ್ಬಣಗಳನ್ನು 
ಕೂಡಿಸಿ ಸೌಹಾರ್ದ ಬೆಳಸುವುದು ಹೇಗೆಂಬುದೇ ಅವರಿಗೆ ದೊಡ್ಡ 
ಯೋಚನೆಯಾಯಿತು. 


ಭಟ್ಟರಿಗೆ ಯಾರೊಡೆನೆಯೂ ಅಂದು ಮಾತುಕಕೆ ಬೇಕಾಗಿರಲಿಲ್ಲ. ವ್ಯಕ್ತಿದ್ದೇಷ 


ಕೋಮುವಾರು ಭಾವನೆ ತಳೆದು ಊರನ್ನೇ ಕಬಳಿಸಲು ಹವಣಿಸುತ್ತಿತ್ತು 
ಶತಮಾನಗಳಿಂದ ಅಣ್ಣ ತಮ್ಮಂದಿರಂತೆ ಬೆಳೆದು ಬಂದಿದ್ದ ವಿವಿಧ ಮತಸ್ಥರು 


ಕಾರಣಕ್ಕಾಗಿ ಹೋರಾಡಲು ಸಿದ್ಧರಾಗಿದ್ದರು. ಈ ಪರಿಸ್ಥಿಕಿಯನ್ನು ಹೇಗೆ 


ಕ 
ಠಿ 
ಸುಧಾರಿಸುವುದೆನ್ನುವುದೇ ಭಟ್ಟರಿಗೆ ದೊಡ್ಡ ಸಮಸ್ಯೆಯಾಯಿತು. 


ಕವಿಹನುಮ ಬ೦ದಾಗ ಅಪ್ರಾರ್ಥಿತವಾಗಿ ಭಟ್ಟರ ಮುಖದ ಮೇಲೆ 
ಅಸಮಾಧಾನ ವ್ಯಕ್ತವಾಯಿತು. ಈಚೆಗೆ ದೊರೆತ ಗೆಲುವನ್ನು ಮೆರೆಸುವುದಕ್ಕೆ 
ಹನುಮಯ್ಯ ಬ೦ದಿದ್ದಾನೆ೦ದು ಭಟ್ಟರು ಭಾವಿಸಿಕೊಂಡೇ 


“ಏನು ಬಂದೆ ಹನುಮಯ್ಯ” ಎಂದು ಕೇಳಿದರು. 
“ನಿಮ್ಮನ್ನು ನೋಡುವುದಕ್ಕೆ ಬಂದೆ ಗುರುಗಳೇ.” 
“ಏನು ಗುರುವೋ--ಎನು ಶಿಷ್ಯರೋ!” 

“ಏಕೆ ಗುರುಗಳೇ?” 


“ಗುರುವಿನ ಮಾತು ಶಿಷ್ಯರು ಕೇಳುವ ಕಾಲ ಹೋಯಿತಪ್ಪಾ--ಈಗ ಗುರು 
ಶಿಷ್ಯರ ಮಾತು ಕೇಳಿಕೊಂಡು ತನ್ನಗುರುತ್ವ ಉಳಿಸಿಕೊಳ್ಳಬೇಕಾಗಿದೆ.” 


“ನಿಮ್ಮಮಾತು ಯಾರು ಕೇಳೋದಿಲ್ಲಗುರುಗಳೇ.” 

“ವಾನು ಒಂದು ವಿಷಯ ಕೇಳೋಕೆ ಬಂದೆ ಗುರುಗಳೇ.” 
«ಪ್ರೇಳು.? 

“ನೀವು ಇವತ್ತು ರುದ್ರಶೆಟ್ಟಿ ನೋಡೋದಿಕ್ಕೆ ಹೋಗಿದ್ದಿರಾ?” 


“ಹೋಗಿದೆ ಊರಿಗೆಲ್ಲಾ ಸುದ್ದಿ ಬಡಿದುಬಿಟ್ಟದೆ!” 


“ನಮ್ಮವರಾಗಿ ನೀವು ರುದ್ರಶೆಟ್ಟಿ ನೋಡಬಹುದೇ ಗುರುಗಳೇ-ನೀವು ಏನು 
ಹೇಳಿದರೆ ತಾನೆ ನಾವು ಮಾಡುವುದಿಲ್ಲಾಂತೀವಿ.” 


“ರುದ್ರಣ್ಣನೂ ನನಗೆ ಬೇಕಾದವನು ಹನುಮಯ್ಯ. ಈಚೆಗೆ ಅವನು ಒಂದು 
ವಿಷಯದಲ್ಲಿ  ತಪ್ಪುಹಾದಿ ತುಳಿದಯೆಂದು ಅವನನ್ನು ದೂರ 
ಮಾಡುವುದಕ್ಕಾಗುತ್ತದೆಯೇ--ನಾನೇ ಈಗ ಗೌಡರನ್ನು ಕಂಡು ರುದ್ರಣ್ಣನನ್ನು 
ನೋಡಿದ ವಿಷಯ ಹೇಳಬೇಕೂಂತಿದ್ವೆ ನೀನು ಬಂದದ್ದು ಒಳ್ಳೆಯದೇ ಆಯಿತು. ನನಗೆ 
ಎಲ್ಲರೂ ಬೇಕು ಹನುಮಯ್ಯ. ಒಂದೇ ಕಣ್ಣಿನಿಂದ ದೇಹವ್ಯಾಪಾರ 
ಮುಂದುವರಿಸಬಹುದು. ಎರಡು ಕಣ್ಣಿದ್ದರೆ ಪ್ರಯಾಸವಿರುವುದಿಲ್ಲ. ಇದೇ ಮಾತು 
ರುದ್ರಣ್ಣನಿಗೂ ಹೇಳಿ ಅವನಿಗೂ ನಿಮಗೂ ರಾಜಿಮಾಡಿಸುವುದಕ್ಕೇ ನಾನು ಅವನಲ್ಲಿಗೆ 
ಹೋಗಿದ್ದುದು.” 


“ರುದ್ರಶೆಟ್ಟಿ ಏನು ಹೇಳಿದ?” 


“ನೀನು ಏನು ಹೇಳುತ್ತಿದ್ದೀಯೋ ಅದನ್ನೇ ಅವನೂ ಹೇಳಿದ. ಅವನೂ ಹಟ 
ಬಿಡುವುದಿಲ್ಲ-ನೀವೂ ಹಟ ಬಿಡಲೊಲ್ಲಿರಿ. 'ಗಂಡಹೆ೦ಡಿರ ಜಗಳದಲ್ಲಿ ಮಗು 
ಮೆತ್ತಗಾಯಿತು' ಅಂದಹಾಗೆ ಆಗಿದೆ.” 


ಆದಷ್ಟು ಬೇಗ ಈ ವಿಷಯದ ಸಿಕ್ಕಿನಿಂದ ಪಾರಾಗಲೆತ್ನಿಸಿ ಹನುಮಯ್ಯ 
“ಪಾತವ್ಹನ ಲಗ್ನನಿಶ್ಚಯವಾಯಿತಂತೆ!” 


“ಹೌದು ನಿಶ್ಚಯವಾಗಿದೆ. ಊರಿನವರೆಲ್ಲಾ ಸೇರಿ ಸಂತೋಷವಾಗಿ ಈ 
ಮಂಗಳಕಾರ್ಯ ಮುಗಿಸಬೇಕೆಂದು ನನ್ನ ಇಚ್ಛೆ. ಮದುವೆ ಸಂದರ್ಭದಲ್ಲಿ ನಿಮಗೂ 
ರುದ್ರಣ್ಣನ ಕಡೆಯವರಿಗೂ ರಾಜಿಯಾಗಿ ಬಿಟ್ಟರೆ ನನಗೆ ಪರಮ ಸ೦ತೋಷವಾಗುತ್ತದೆ.” 


“ಪಾತವ್ವ ನಮ್ಮೂರ ಮಗು ಸ್ಥಾಮಿ--ಅವಳು ಸಂತೋಷವಾಗಿ ಗಂಡನಮನೆ 
ಸೇರಿದರೆ ನಮಗೂ ಶ್ರೇಯಸ್ಸು” 


ಕ್ಷಣಕಾಲ ಸುಳಿದ ಆಸೆಯ ಮಿಂಚು ಭಟ್ಟಿರ ಮನಸ್ಸನ್ನು ಪ್ರಪುಲ್ಲಗೊಳಿಸಿತು. 


“ನಮ್ಮ ಜನದಲ್ಲಿ ಕೆಟ್ಟಿತನಕ್ಕಿಂತ ಅಜ್ಞಾನ ಹೆಚ್ಚಾಗಿದೆ ಹನುಮಯ್ಯ. 
ಕೆಂಗೇಗೌಡರ ಮನಸ್ಸು ಸಮುದ್ರದಷ್ಟು ವಿಸ್ತಾರವಾದುದು- ರುದ್ರಣ್ಣನ ಮನಸ್ಸೂ 
ಒಳ್ಳೆಯದೇ! ಆದರೆ ಇಬ್ಬರೂ ಯಾವದೋ ಮಾಯಾಪಾಶಕ್ಕೆ ಕಟ್ಟುಬಿದ್ದು ತಮ್ಮ 
ಆಸುರೀಸ್ವಭಾವ ಪ್ರಕಟಿಸುತ್ತಿದ್ದಾರೆ. ಆಸುರೀಸ್ಪ್ತಭಾವ ದಮನಮಾಡದಿದ್ದರೆ ದೈವಶಕ್ತಿ 
ಹೇಗೆ ವಿಕಾಸವಾಗುತ್ತದೆ? ದೇವನೊಬ್ಬನೇ, ಅವನ ನಾಮ ರೂಪಗಳು ಮಾತ್ರ 
ವ್ಯತ್ಯಾಸವಾಗುತ್ತವೆ ಎನ್ನುವ ಮಾತನ್ನು ಎಲ್ಲರೂ ಹೇಳುತ್ತೇವೆ-ಯಾರೂ ನಂಬುವುದಿಲ್ಲ, 
'ಏಕಂ ಸತ್‌ ವಿಪ್ರಾ ಬಹುಧಾ ವದಂತಿ” ಎಂದು ಉಪನಿಷತ್ತು ಹೇಳುತ್ತದೆ; 'ದೇವನೊಬ್ಬ 
ನಾಮ ಹಲವು' ಎ೦ದು ವಚನ ಹೇಳುತ್ತದೆ; ದೇವನೊಬ್ಬನೇ ಎ೦ದು ಮುಸಲ್ಮಾನ 
ಧರ್ಮ ಕೂಡ ಹೇಳುತ್ತದಂತೆ. ದೇವನೊಬ್ಬ ಎನ್ನುವ ಮಾತನ್ನು ನೀವೂ, ವೀರಶೈವರೂ 
ಒಪ್ಪುವ ಹಾಗಿದ್ದರೇ ವೀರಭದ್ರದೇವರಿಗೂ, ರಾಮದೇವರಿಗೂ ವ್ಯತ್ಯಾಸಮಾಡುವ 
ಸಂದರ್ಭವೇ ಬರುತ್ತಿರಲಿಲ್ಲ. ನಮ್ಮನ೦ಬಿಕೆಗೂ ಆಚರಣೆಗೂ ಯಾವ ಮೈತ್ರಿಯೂ ಇಲ್ಲ 
ಹನುಮಯ್ಯ. ಜೀವನ ಪೂರ್ಣವಾಗಬೇಕಾದರೆ-ನಿರ್ಮಲವೂ ಅನ೦ತವೂ ಆದ 
ಶಾಂತಿ ಲಭಿಸಬೇಕಾದರೆ ಮೈತ್ರಿಯಿರಬೇಕು-- ಸಮನ್ವಯವಿರಬೇಕು -- ಆಚಾರ 
ವಿಚಾರಗಳು ಸಮರಸವಾಗಬೇಕು.” 


ಭಟ್ಟರ ಹೃದಯದಿಂದುಕ್ಕಿ ಬಂದ ಮಾತು ಹನುಮಯ್ಯನನ್ನು ಮಂತ್ರ 
ಮುಗ್ಧನನ್ನಾಗಿ ಮಾಡಿತು. 


“ನಿಮ್ಮಜತೆ ಜಗಳವಾಡಬೇಕೆಂದು ನಾನು ಬಂದೆ ಸ್ವಾಮಿ.” 


“ಜಗಳವಾಡು-— ನಾನು ಬೇಡವೆಂದೆನೆ ?” 


“ನೀವು ಬಾಯಿಗೆ ಬುಟ್ಟಿ ಹಾಕಿದ ಮೇಲೆ ನಾನೇನು ಮಾತನಾಡಲಿ.” 


“ಮಾತು ಕಡಿಮೆಯಾಗಬೇಕು--ಕೃತಿಹೆಚ್ಚಾಗಬೇಕು ಹನುಮಯ್ಯ” ಎಂದು 
ಭಟ್ಟಿರಾಡಿದ ಮಾತು ಹನುಮಯ್ಯನ ಹೃದಯದಲ್ಲಿಶಲ್ಯದಂತೆ ನೆಟ್ಟಿತು. 


ಚ೦ದ್ರಶೇಖರನ ಮದುವೆ ನಿಶ್ಚಯವಾದುದನ್ನು ಕಂಡು ಗರುಡಾಚಾರೀಗೆ 
ಆಶ್ಚರ್ಯವಾಗಲಿಲ್ಲ ನಂಜು೦ಡಶೆಟ್ಟಿಗೆ ಆಶ್ಚರ್ಯವೂ ಆಗಿತ್ತು ಅಸಮಾಧಾನವೂ 
ಆಗಿತು. 


ವ್ಯವಹಾರ ಪ್ರಪಂಚದಲ್ಲಿಯೇ ಹುಟ್ಟಿ ಬೆಳೆದಿದ್ದ ನಂಜುಂಡಶೆಟ್ಟಿ ಹಣವೇ 
ಜೀವನದ ಸರ್ವಸ್ವ ಎಂದು ತಿಳಿದುಕೊಂಡಿದ್ದ ಹೆಚ್ಚು ಅನುಕೂಲಸ್ಥರಲ್ಲದ 
ಆದಿಶೇಷಯ್ಯನವರೇಕೆ ಮಗನ ಮದುವೆಗೆ ಆತುರಪಡುತ್ತಿದ್ದಾರೆಂಬುದು 
ನಂಜುಂಡಶೆಟ್ಟಿಗೆ ಬಗೆಹರಿಯಲಿಲ್ಲ. 


“ನಿನ್ನ ಕಾಲುಮೇಲೆ ನೀನು ನಿ೦ತುಕೊ೦ಡು ಮದುವೆ ಮಾಡಿಕೊಳ್ಳಲು 
ಪ್ರಯತ್ನಿಸಬೇಕಾಗಿತ್ತು ಚಂದ್ರಶೇಖರ” ಎಂದು ಶೆಟ್ಟಿ ಸ್ಪಷ್ಟವಾಗಿ ಹೇಳಿದ. 


“ಮನೆಯಲ್ಲಿನನ್ನಮಾತು ಯಾರು ಕೇಳುತ್ತಾರಯ್ಯಾ?” 


“ಊರಿಗೆಲ್ಲಾ ಉಪದೇಶಮಾಡುವ ನಿಮ್ಮ ತಂದೆಯವರಿಗೆ ಇಷ್ಟು 
ತಿಳಿಯಲಿಲ್ಲವೇ?” 


“ತಿಳಿಯತ್ತೆ. ಈಗ ನನಗೆ ಮದುವೆಮಾಡುವುದಕ್ಕೆ ತಂದೆಯವರಿಗೂ 
ಇಷ್ಟವಿಲ್ಲ ತಾಯಿ ಹಟ ಹಿಡಿದಿದ್ದಾರೆ. ರುದ್ರಾಕ್ಷಿಪುರದ ಗು೦ಡಾಭಟ್ಟರು 
ಪುಳ್ಳೆಯಿಟ್ಟುಬಿಟ್ಟಿರು. ತಾಯಿಗ೦ತೂ ಅವರ ಮಾತೆಂದರೆ ವೇದವಾಕ್ಯ” 

“ಯಾವತ್ತಾದರೂ ಮದುವೆಮಾಡಿಕೊಳ್ಳಲೇಬೇಕು. ಒಂದು ದಿನ ಹಿಂಚೆನು 
ಮುಂಚೇನು” ಎಂದು ಗರುಡಾಚಾರಿ ನಾಗಮ್ಮನವರ ಪಕ್ಷವಹಿಸಿ ಮಾತನಾಡಿದ. 


“ನಿನಗೇನಯ್ಯಾ- ನಿಮ್ಮಪ್ಪ ಕೈತುಂಬ ಸಂಪಾದಿಸುತ್ತಿದ್ದಾರೆ. ನಿಮ್ಮಣ್ಣನೂ 
ಸಂಪಾದಿಸುತ್ತಿದ್ದಾನೆ. ಮನೆಗೆ ನೀನು ಪ್ರೇಮಪುತ್ರ--ಹೇಗೆ ಮಾಡಿದರೂ 
ನಡೆದುಹೋಗುತ್ತದೆ-ನಾಮು ಆಯ್ದುಕೊಂಡು ತಿನ್ನುವ ಕೋಳಿಗಳು-ನಮ್ಮ 


ಈ 
ಕಾಲುಕಟ್ಟಿದರೆ ಗತಿ?” 


“ನಾಲ್ಕು ಜನ ತಿನ್ನುವ ಮನೆಯಲ್ಲಿ ಇನ್ನೊಂದು ಪ್ರಾಣಿಗೆ 
ಅನ್ನವಿಲ್ಲವೇನಯ್ಯಾ?” 


“ಅನ್ನದ ವಿಷಯ ದೊಡ್ಡದಲ್ಲ ಗರುಡಾಚಾರಿ- ತಂದೆ ನನ್ನನ್ನು ಬೆಂಗಳೂರಿಗೆ 
ಕಳಿಸಬೇಕೆಂದಿದ್ದಾರೆ. ತುಮಕೂರಿನಲ್ಲಿ ಒ೦ದು ಮನೆ- ಬೆಂಗಳೂರಿನಲ್ಲಿ ಒ೦ದು ಮನೆ. 
ಖರ್ಚು ಎಷ್ಟಾಗುತ್ತದೆ ನೋಡು. ಈ ಹಳ್ಳಿ ಹುಡುಗಿ ಕಟ್ಟಿಕೊಳ್ಳುವುದು ನನಗೆ ಸ್ವಲ್ಪವೂ 
ಇಷ್ಟವಿಲ್ಲ--ತ೦ದೆಯವರಿಗೂ ಇಷ್ಟವಿಲ್ಲ” 


“ಹಳ್ಳಿ ಹುಡುಗಿಯರು ಪೇಟೆಗೆ ಬ೦ದಮೇಲೆ, ಪೇಟಿ ಹುಡುಗಿಯರಿಗಿ೦ತಲೂ 
ಪೊಗದಸ್ತಾಗುತ್ತಾರೆ ಚಂದ್ರಶೇಖರ. ನನ್ನ ಅತ್ತಿಗೆಯನ್ನೇ ನೋಡು-ಅವಳು 
ನುಗ್ಗೇಹಳ್ಳಿಯಿಂದ ಬಂದಾಗ ಸರಿಯಾಗಿ ಮುಖತೊಳೆದುಕೊಳ್ಳುವುದಕ್ಕೂ 
ಬರುತ್ತಿರಲಿಲ್ಲ ಈಗ ಅಪ್‌-ಟು- ಡೇಟ್‌ (up-tಂ-d೩tೀ)-ನಿನಗೆ ಬೇಕಾದಹಾಗೆ 
ಹೆ೦ಡತಿಯನ್ನು ತಿದ್ದಿಕೊ೦ಡರೆ ಆಯಿತು.” 


“ಅದಿಶೇಷಯ್ಯನವರು ಸ್ವಲ್ಪ ಪ್ರಯತ್ನಿಸಿದ್ದರೆ ನಾಲ್ಕೈದು ಸಾವಿರ ರೂಪಾಯಿ 
ವರದಕ್ಷಿಣೆ ಕೊಡುವವರು ಯಾರಾದರೂ ಸಿಕ್ಕುತ್ತಿದ್ದರು.” 


ರೋಂ 


“ನೀನು ಸರಿಕಣೋ ಶೆಟ್ಟಿ ಯಾವಾಗಲೂ ಲೆಕ್ಕದಲ್ಲಿಯೇ ಇರುತ್ತೀ. 
ಕನ್ಯಾಸೊತ್ತಿಗೆ ಕೈನೀಡುವವನು ಮರ್ಯಾದೆಯಾಗಿ ಬಾಳುವುದು ಸಾಧ್ಯವೇನಯ್ಯಾ!” 


“ಈಗ ನಾನೆಲ್ಲಾ ಬಾಳುತ್ತಿಲ್ಲವೇ?-- ವರದಕ್ಷಿಣೆಯಿಲ್ಲದೆ. ನಮ್ಮಲ್ಲಿ ಮಾತೇ 


“ಎಲ್ಲರೂ ನಿಮ್ಮಂತೆ ಆಗಿಬಿಟ್ಟರೆ ಹೆಣ್ಣುಹೆತ್ತವರು ಉದ್ದಾರವಾದ೦ತೆಯೇ 
ಆಯಿತು.” 


“ವರದಕ್ಷಿಣೇ೦ತ ತೆಗೆದುಕೊಳ್ಳದಿದ್ದರಾಯಿತು--ಹೆಣ್ಣಿನವರು ವರನಿಗೆ 


“ಮನೆನುಠ ಎಲ್ಲಾ ಒತ್ತೆಯಿಟ್ಟು! ನೀನು ಹೇಳುವುದು ಅಳಿಯ ಅಲ್ಲ ಮಗಳ 
ಗಂಡ ಎಂದ ಹಾಗಾಗುತ್ತದೆ. ನಮ್ಮ ಸಮಾಜದ ಈ ಕೆಲವು ದುಷ್ಟ ಪದ್ಧಕಿಗಳನ್ನು ಕಂಡರೆ 
ನನಗೆ ಮೈಯೆಲ್ಲಾ ಉರಿಯುತ್ತದೆ. ಹೆಣ್ಣು ಕಡಿಮೆ-ಗಂಡು ಹೆಚ್ಚು ಎಂದೇಕಯ್ಯಾ 
ಭಾವಿಸಬೇಕು. ಹೆಣ್ಣಿಗೆ ಗ೦ಡೆಷ್ಟು ಅವಶ್ಯಕವೋ ಅಷ್ಟೇ ಗಂಡಿಗೆ ಹೆಣ್ಣುಅವಶ್ಯಕ. ಹೆಣ್ಣಿನ 
ಕಡೆಯವರು ಗಂಡಿನ ಕಡೆಯವರನ್ನು ಎಷ್ಟು ಆಶ್ರಯಿಸಬೇಕು-ಅವರಿಗೆ ಎಷ್ಟು ಬೆಣ್ಣೆ 
ಖರ್ಚುಮಾಡಬೇಕು! ಎರಡು ಸಂಸಾರಗಳ ಸಂಬಂಧ ಸ್ನೇಹದಲ್ಲಿ 
ಸಾಧನೆಯಾಗಬೇಕು.” 


“ಮದುವೆ ಖರ್ಚನ್ನೂಗಂಡಿನವರೇ ವಹಿಸಬೇಕೂನ್ಸು” 


“ಏಕಾಗಬಾರದು. ಗಂಡಿನವರು ಅನುಕೂಲಸ್ಥರಾಗಿ ಹೆಣ್ಣಿನವರು 
ಅನುಕೂಲಸ್ಥರಲ್ಲದಿದ್ದರೆ ಹಾಗೂ ಏಕೆ ಮಾಡಬಾರದು.” 


“ನಮ್ಮ ದೇಶದಲ್ಲಿ ಅವೆಲ್ಲಾ ಸಾಧ್ಯವಿಲ್ಲಮ್ಯ ಬಹಳ ಕಾಲದಿಂದ ನಡೆದು 
ಬಂದಿರುವ ಸಂಪ್ರದಾಯಗಳನ್ನೂಯಾರು ಬದಲಾಯಿಸಲು ಸಾಧ್ಯವಿಲ್ಲ” 


“ಬದಲಾಯಿಸಲು ಸಾಧ್ಯವಿದೆ. ಆದಕೆ ನಾವು ಮನಸ್ಸುಮಾಡುವುದಿಲ್ಬ” 
“ನಾವು ಎ೦ದರೆ ಯಾರು?” 


“ನೀನು, ನಾನು, ಚ೦ದ್ರಶೇಖರ.” 


“ನೂರಾರು-- ಸಾವಿರಾರು ಜನಗಳ ವಿರುದ್ದ ನಾವು 
ಹೋರಾಡುವುದಕ್ಕಾಗುತ್ತದೆಯೇ?” 


“ಜಗತ್ತಿನ ಇತಿಹಾಸರೂಪಿಸಿದವರು ಕೆಲವರೇ ಅಲ್ಲವೇ?” 


“ಗರುಡಪಕ್ಷಿ ಆದರ್ಶದ ರೆಕ್ಕೆಗಳನ್ನು ಕಟ್ಟಿಕೊ೦ಡು ಇನ್ನೂ ಆಕಾಶದಲ್ಲಿಯೇ 
ಹಾರಾಡುತ್ತಿದೆ ನಂಜು೦ಡ--ಲೋಕದ ಕಷ್ಟ ಸುಖ ಇವನಿಗಿನ್ನೂ ಅರ್ಥವಾಗಿಲ್ಲ” 
ಎಂದು ಚಂದ್ರಶೇಖರ ಹೇಳಿದ. ಗರುಡಾಚಾರಿ ಬಾಯಲ್ಲಿ ಮಾತು ಹೊರಡಲಿಲ್ಲ 
ವಿಚಾರಪರವಶನಾಗಿದ್ದನ೦ಜು೦ಡಶೆಟ್ಟಿ 


“ಈ ಹೆಣ್ಣು ನಿನಗೆ ಸ್ವಲ್ಪವೂ ಒಪ್ಪಿಗೆಯಿಲ್ಲವೆ೦ದು ಹೇಳಿದೆಯಾ 
ಚಂದ್ರಶೇಖರ?” 


“ಹೌದು.” 
“ಒಪ್ಪಿಗೆಯಿಲ್ಲದ ಹೆಣ್ಣ ನ್ನು ಮದುವೆಯಾಗಲು ನೀನು 
ಸಮ್ಮತಿಸಬಾರದಾಗಿತ್ತು” 


“ತಾಯಿಯ ಮಾತು ಮೀರುವುದು ಹೇಗೆ? ಮನೆಯಲ್ಲಿ ಇದೇ ದೊಡ್ಡ 
ರಾದ್ದಾಂತವಾಗಿಬಿಡುತ್ತದೆ. ಗು೦ಡಾಭಟ್ಟರ ಮಾತನ್ನು ತೆಗೆದುಹಾಕಲು ಅಮ್ಮ 
ಸಿದ್ಧವಾಗಿಲ್ಲ” 

“ಭಟ್ಟಿರು ತು೦ಬಾ ಪ್ರಭಾವಶಾಲಿಗಳೆಂದು ಕಾಣುತ್ತದೆ” ಎ೦ದು ಗರುಡಾಚಾರಿ 
ಸೂಜಿಸಿದ. 


“ಅವರ ಆಳವೇ ಗೊತ್ತಾಗುವುದಿಲ್ಲ ಗರುಡ. ನಮ್ಮನ್ನು ಕ೦ಡರೆ ಅವರಿಗೆ 
ತುಂಬ ವಿಶ್ವಾಸ ನಮಗವರು ಯಾವುದೋ ಬಾದರಾಯಣ ಸಂಬಂಧವಂತೆ. 
ಇಷ್ಟಾದರೂ ಅವರನ್ನು ಒಪ್ಪತ್ತು ಊಟಮಾಡಲು ಒಪ್ಪಿಸಬೇಕಾದರೆ ಸಾಕು ಸಾಕಾಗಿ 


ಹೋಗುತ್ತದೆ. ಕೋರ್ಟು ಕಛೇರಿ ಕೆಲಸಕ್ಕೆ ಇಲ್ಲಿಗೆ ಅವರು ಆಗಾಗ್ಗೆ ಬರುತ್ತಿರುತ್ತಾರೆ. 
ಹಸಿಬೆಚೀಲದಲ್ಲಿ ಅವಲಕ್ಕಿ ಹಾಕಿಕೊಂಡು ಬಂದು ಅದನ್ನೇ ತಿಂದು ತೃಪ್ತರಾಗುತ್ತಾರೆ. 
'ಹೀಗೇಕೆ ಮಾಡುವಿರಿ. ನಮ್ಮ ಮನೆ ಇಲ್ಲವೇ? ಬಂದು ಊಟಿಮಾಡಿಕೊಂಡು 
ಹೋಗಬಾರದೇ?' ಎಂದು ತಂದೆಯವರೊಮ್ಮೆ ಕೇಳಿದುದಕ್ಕೆ ಭಟ್ಟರು 'ನೋಡಿ 
ಅದಿಶೇಷಯ್ಯ ಪರಾನ್ನಕ್ಕೆ ಬ್ರಾಹ್ಮಣ ಕೈಯೊಡ್ಡುವ ತನಕ ಅವನನ್ನು 
ಯಾರುಅಲುಗಾಡಿಸಲಾರರು. ಬ್ರಾಹ್ಮಣ ಯಾವಾಗ ಆಸೆಯ ದಾಸನಾಗುತ್ತಾನೋ 
ಆಗವನು ಅಂತ್ಯಜನಾಗುತ್ತಾನೆ. ಬ್ರಾಹ್ಮಣನ ಕೈ ಯಾವಾಗಲೂ ಕೊಡುವ 


ಶಿ 
ಕೈಯಾಗಿರಬೇಕೇ ವಿನಾ ಬೇಡುವ ಕೈಯಾಗಿರಬಾರದು' ಎಂದರು.” 


“ನಿಜ ಚಂದ್ರಶೇಖರ ನಮ್ಮ ತಂದೆಯವರು ಹೀಗೇ ಹೇಳುತ್ತಾರೆ. 
ರುದ್ರಾಕ್ಷಿಪುರದಲ್ಲಿ ಮೊನ್ನೆ ಹುಟ್ಟಿದ ವೈಮನಸ್ಯ ಬೆಳೆದು ರಕ್ತಪಾತವಾಗದಿರುವುದಕ್ಕೆ 
ಭಟ್ಟರ ಪ್ರಭಾವವೇ ಕಾರಣವೆಂದು ತಂದೆಯವರು ಕೊಂಡಾಡಿದರು. ಭಟ್ಟರು 
ಹಾಕಿದಗೆರೆ ಡಿ. ಸಿ. ಸಾಹೇಬರು ದಾಟುವುದಿಲ್ಲವಂತೆ !” 


“ಇಮಾಂಸಾಹೇಬರಿಗೂ ಗೋಕುಲಾಷ್ಟಮಿಗೂ ಸಂಬಂಧ ಹೇಗೆ ಸಾಧ್ಯ?” 
ಎ೦ದು ನಂಜುಂಡಶೆಟ್ಟಿ ಕುತೂಹಲಗ್ರಸ್ತನಾದ. 


“ಆ ವಿಷಯ ಯಾರಿಗೂ ಗೊತ್ತಿಲ್ಲಪ್ಪ. ಭಟ್ಟಿರೂ ಯಾರಲ್ಲಿಯೂ ಬಾಯಿ 
ಬಿಟ್ಟಿ bg 


“ನೀನು ಬೆಂಗಳೂರಿಗೆ ಹೋಗುವುದು ಖಂಡಿತವೆನ್ನು.” 


“ಸದ್ಯಕ್ಕೆ ಖಂಡಿತ. ನನ್ನ ಮದುವೆ ಮುಗಿದ ಮೇಲೆ ವಿಷಯ 
ಇತ್ಯರ್ಥವಾಗುತ್ತದೆಂದು ಕಾಣುತ್ತದೆ.” 


“ಹಳೆಯ ಸ್ನೇಹಿತರನ್ನು ಮರೆಯಬೇಡ ಚಂದ್ರೂ.” 


“ಎಂದೆಂದಿಗೂ ನಾನು ಹೊಟ್ಟಿಗಿಲ್ಲದ ಲಾಯರು--ನೀನು ಭಾರೀ ಶ್ರೀಮಂತ. 
ವಣಿಕ ಚಕ್ರವರ್ತಿ. ನೀನು ಮರೆಯದಿರಬೇಕಾಪ್ಪ” 


“ಮದುವೆ ಒಬ್ಬಟ್ಟು ಬೇಗ ಹಾಕಿಸಿಬಿಡಪ್ಪಾ.” 


“ಅದಕ್ಕೇನು ಕೊರತೆಯಿಲ್ಲ ಸುಮ್ಮನಿರು. ರುದ್ರಾಕ್ಷಿಪುರದಲ್ಲಿ ಬೇಕಾದಷ್ಟು 
ತೆಂಗಿನತೋಟಿಗಳಿವೆ.” 


ಗೆಳೆಯನ ಮಾತುಕೇಳಿ ನ೦ಜು೦ಡಶೆಟ್ಟಿ ಗರುಡಾಚಾರಿ ಗಹಗಹಿಸಿ ನಕ್ಕರು. 


೧೦ 


ಭಟ್ಟರ ಸಮಸ್ಯೆ ಪರಿಹಾರವಾಗಿರಲಿಲ್ಲ. 


೧ 


ರುದ್ರಶೆಟ್ಟಿ ಕೆಂಗೇಗೌಡರ ಬಣಗಳಿಗೆ ಮೈತ್ರಿಕಲ್ಪಿಸಬೇಕೆ೦ಬ ಅವರ ಪ್ರಯತ್ನ 
ಸಫಲವಾಗಿರಲಿಲ್ಲ 


೧ 


ಹನುಮಯ್ಯನನ್ನು ಒಲಿಸಿಕೊ೦ಡಷ್ಟು ಸುಲಭವಾಗಿ ಕೆಂಗೇಗೌಡರನ್ನು 
ಒಲಿಸಿಕೊಳ್ಳಲು ಸಾಧ್ಯವಿಲ್ಲವೆಂಬುದನ್ನು ಭಟ್ಟರು ಬಲ್ಲರು. ಗೌಡರು 'ಕೊಟ್ಟರೆ ವರ 
ಇಟ್ಟರೆ ಶಾಪ' ಸ್ಹಭಾವದವರಾಗಿದ್ದರು. ಆತ್ಮಗೌರವದ ಪ್ರಶ್ನೆಬ೦ದರೆ ಅವರು ಯಾರನ್ನೂ 
ಲಕ್ಷಿಸುತ್ತಿರಲಿಲ್ಲ. 

ಹನುಮಯ್ಯ ತತ್ವ್ವಕ್ಕಾಗಿ ಹೊಡೆದಾಡುತ್ತಿರಲಿಲ್ಲ ಬಸವೇಶ್ವರ ನಾಟಕ 
ಮಾಡಹೇಳಿ ಹುರಿದುಂಬಿಸಿ ಕೈ ಕೊಟ್ಟುದಕ್ಕಾಗಿ ರುದ್ರಶೆಟ್ಟಿಯ ಮೇಲೆ ಅವನು 
ಸೇಡುತೀರಿಸಿಕೊಳ್ಳಲು ಹೊರಟಿದ್ದ ಗೌಡರು ಸೇಡಿಗಾಗಿ ಹಾತೊರೆಯುತ್ತಿರಲಿಲ್ಲ. 
ಶ್ರೀರಾಮನನ್ನು  ಅಪಮಾನಗೊಳಿಸಲು ಪ್ರಯತ್ನಿಸಿದ್ದ ರುದ್ರಶೆಟ್ಟಿಯನ್ನು 
ಶಿಕ್ಷಿಸಬೇಕೆ೦ಬುದೇ ಅವರ ಆಕಾಂಕ್ಷೆಯಾಗಿತ್ತು. 

ಗೌಡರ ಜತೆಯಲ್ಲಿ ಈ ವಿಷಯ ಮನಸ್ಸು ಬಿಚ್ಚಿ ಮಾತನಾಡಿ ಊರಿನ 
ಸಮಸ್ಯೆಯನ್ನುಬಗೆಹರಿಸಲು ಭಟ್ಟರು ನಿಶ್ಚಯಿಸಿದರು. 


ಗೌಡರ ಮನೆಗೆ ಭಟ್ಟರು ಬ೦ದಾಗ ಗೌಡಿತಿಯೇ ಸ್ವಾಗತ ಬಿಯಸಿದಳು. 
ಮೂಲೆಯಲ್ಲಿ ಸುತ್ತಿಟ್ಟಿದ್ದ ಮಂದಲಿಗೆ ಹಾಸಿ, ಭಟ್ಟರು ಕುಳಿತಮೇಲೆ, ತಾನು 


ಗ. 


ನಿ೦ತಿದ್ದಲ್ಲಿಯೇ ನೆಲಮುಟ್ಟಿ ನಮಸ್ಕರಿಸಿ 


“ಗುರುಗೋಳು ಭಾಳದೂರ ಪಾದ ಬೆಳಸಿಬುಟ್ರೀ” ಎಂದಳು. 


“ಗೌಡರನ್ನು ನೋಡಬೇಕೆ೦ದು ಬ೦ದೆ ದೊಡ್ಡಮ್ಮ” 

“ಓಲದ ತಾವ ಓಗಪ್ರೆ. ಆಳು ಕಳಿಸ್ಟೇ?” 

“ಹೂ... ಕಳಿಸು.” 

ದೊಡ್ಡಮ್ಮಆಳು ಕಳುಹಿಸಿ ಬ೦ದು ಸ್ವಸ್ಥಾನದಲ್ಲಿಗ೦ಭೀರವಾಗಿ ನಿ೦ತು 
“ಗುರುಗೋಳ ಅತ್ರ ವ್ಯಾಜ್ಯ ಕಾಯಬೇಕೆಂತಿವ್ಪಿ!” 

“ಯಾಕೆ ತಾಯಿ.” 


ಪಾತವ್ಹನ ಲಗ್ಡನಿಶ್ಚಯ ಮಾಡಿದ್ದು ನಮಗೆ ಒಂದು ಮಾತು 
ಏಳಬಾರದಾಗಿತ್ತಾ?--ನಮಕಿ೦ತ ರುದ್ರಶೆಟ್ಟಿ ಬೇಕಾದವನಾದ್ದಾಬುದ್ಧಿ” 


“ಹಾಗಲ್ಲದೊಡ್ಡಮ್ಮ ನೀನೂ ನನ್ನತಪ್ಪು ತಿಳಿದುಕೊಂಡರೆ ಹೇಗೆ ಹೇಳು. ಈಗ 
ಗೌಡರ ಕೈ ಮೇಲುಗೈ ರುದ್ರಶೆಟ್ಟಿ ಕೈ ಕೆಳಗ್ಯ ಅವರಿಗೆ ಸಮಾಧಾನ ಹೇಳುವುದು 
ಅಗತ್ಯವಲ್ಲವೇ?” 


“ಅವನ ಮನೆ ಬಾಕಿಲಿಗೆ ನೀವ್ಯಾಕೆ ಓಗಬೇಕಾಗಿತ್ತು ಬುದ್ದಿ” 


“ಅದೂ ನನ್ನ ಮನೆಯೇ ದೊಡ್ಡಮ್ಮ ಈ ಬ್ರಾಹ್ಮಣನಿಗೆ ಒಂದು ಸ್ಪಂತಮನೆ 
ಕೊಟ್ಟರೆ ಇವನಿಗೆ ಸ್ಟಾರ್ಥ ಬೆಳೆಯಬಹುದೆಂದು ಭಗವಂತ, ನಿಮ್ಮೆಲ್ಲರ ಮನೆಯನ್ನೂ 
ನನಗೆ ಒಪ್ಪಿಸಿದ್ದಾನೆ.” 


“ಓಗಿ ಬುದ್ದಿ --ನಿಮ್ಮಮ್ಯಾಕೆ ಕ್ಹಾಪ ಮಾಡಿಕೊಳ್ಳಬೇಕೂಂತ ಅಂದು 
ಕೊಳ್ತೀನಿ--ನಿಮ್ಮಮಾತು ಕೇಳಿಬುಟ್ರೆ ಎಲ್ಲಾಮರ್ರ ಓಗೈತೆ.” 


“ಅದೇ ಸರಿ ತಾಯಿ. ಹೆಣ್ಣು ಸ್ನೇಹಮಯಿ--ಸಹನಶೀಲೆ. ಅವಳೇ 
ಲೋಕರಕ್ಷಕಳು. ಗ೦ಡು ಮಾಡುವ ನೂರೆ೦ಟು ಅಪರಾಧಗಳನ್ನು ಹೆಣ್ಣುಹೊಟ್ಟಿಗೆ 
ಹಾಕಿಕೊಳ್ಳದಿದ್ದರೆ ಜಗತ್ತು ಉಳಿಯುವುದೇ?-- ಈಗ ನಿನಗೊಂದು ಕೆಲಸ ಒಪ್ಪಿಸಲು 
ಬಂದಿದ್ದೇನೆ ದೊಡ್ಡಮ್ಮ” 


“ನಿಮ್ಮ ಮಾತಿಗೆ ನಾನು ಎದುರು ಏಳ್ತೇನಾ ಬುದ್ಧಿ” 


“ನನ್ನ ಮಾತಿಗೆ ನೀನು ಪ್ರತಿ ಹೇಳುವುದಿಲ್ಲವೆಂಬುದನ್ನು ಬಲ್ಲೆ ದೊಡ್ಡಮ್ಮ ಈಗ 
ನೀನು ಸಾಧಿಸಬೇಕಾಗಿರುವ ಕೆಲಸ ಅದಕ್ಕೂ ಹೆಚ್ಚಿನದು.” 


“ಏಳಿ ಬುದ್ದಿ” 
ಲ 


“ಪಾತಮ್ಮನ ಲಗ್ನ ನಿಶ್ಚಯಿಸಿರುವ ವಿಷಯ ನಿನಗೆ ಗೊತ್ತೇ ಇದೆಯಲ್ಲ. 
ತ೦ದೆಯಿಲ್ಲದ ಮಗು--ನರಸಮ್ಯ ಹೆಣ್ಣು ಹೆ೦ಗಸು-ಅವಳೊಬ್ಬಳೇ ನಿಭಾಯಿಸುವ 
ಕೆಲಸವಲ್ಲ ಇದು. ಊರಿನವರು ನೀವೆಲ್ಲಾ ಸಹಾಯಮಾಡಿ ಈ ಕೆಲಸ 
ಆಗುಮಾಡಿಕೊಡಬೇಕು.” 


“ಪಾತವ್ಹನೂ ನಮ್ಮಮಗಾನೆ ಬುದ್ಧಿ ಸ೦ತೋಸವಾಗಿ ಅವಳ ಲಗ್ನವಾಗ್ದೇ ಇದ್ರೆ 
ನಮ್ಮಮರ್ಹಾದೆ ಚಿಕ್ಕಾಸಿಗಿ೦ತ ಕಡೆಯಗಾಕಿಲ್ವಾ?” 


“ಈ ಮದುವೆ ಸ೦ದರ್ಭದಲ್ಲಿ ಗೌಡರಿಗೂ ರುದ್ರಶೆಟ್ಟೀಗೂ ರಾಜಿ ಮಾಡಿಸಿ, 
ಊರಲ್ಲಿ ಶಾಂತಿ ನೆಲಸುವಂತೆ ಮಾಡಬೇಕೆಂದು ನನ್ನ ಇಚ್ಚೆ. ಇಬ್ಬರೂ ಹಟಕ್ಕೆ 
ಬಿದ್ದಿದ್ದಾರೆ--ಗೌಡರಿಗೆ ವಿವೇಕ ಹೇಳಿ, ಅವರನ್ನುದಾರಿಗೆ ತರುವುದು ನಿನ್ನ ಭಾರ.” 


“ಗೌಡರು ಅನ್ಯಾಯಕ್ಕೆ ಹೋಗೋರಲ್ಲ ಬುದ್ದಿ” 


“ಅದನ್ನು ನಾನು ಚೆನ್ನಾಗಿ ಬಲ್ಲೆ ತಾಯಿ. ಗೌಡರಲ್ಲಿ ಧರ್ಮವಿಲ್ಲದಿದ್ದರೆ ನಾನು 
ಅವರ ಪಕ್ಷದಲ್ಲಿ ನಿಲ್ಲುತ್ತಿದ್ದೆನೇ? ನಮ್ಮ ಮಾನ, ಮರ್ಯಾದೆ, ಗೌರವ, ಪ್ರತಿಷ್ಠೆಗಿ೦ತಲೂ 


ಊರಿನ ಹಿತ ದೊಡ್ಡದು ಎಂದು ಭಾವಿಸಬೇಕಮ್ಮ ವಿಷಬೀಜ ನೆಡುವುದು ಸುಲಭ. 
ಅದು ಬೇರು ಬಿಟ್ಟು ಮರವಾಗಿ ಬೆಳೆದುಬಿಟ್ಟರೆ ಕಿತ್ತುಹಾಕುವುದು ಸಾಧ್ಯವಾಗುವುದಿಲ್ಲ. 
ನಮ್ಮ ಜನ್ಮ ಶಾಶ್ವತವಲ್ಲ. ಆದರೆ ನಾವು ಹಾಕುವ ಮೇಲ್ಪಂಕ್ತಿ ಶಾಶ್ವತವಾಗುತ್ತದೆ. ಅದು 
ಯೋಗ್ಯವಾದುದಾದರೆ ಲೋಕಕ್ಕೆ ಕಲ್ಯಾಣವಾಗುತ್ತದೆ; ಅಯೋಗ್ಯವಾದುದಾದರೆ ಲೋಕ 
ನಾಶವಾಗುತ್ತದೆ.--ಮು೦ದಿನ ತಲೆಮಾರಿನವರು ನಮಗೆ ಹಿಡಿಶಾಪ ಹಾಕಬಾರದು. 
ಗೌಡರ ಹತ್ತಿರ ಈ ವಿಷಯ ನಾನೇ ಪ್ರಸ್ತಾಪಿಸುತ್ತೇನೆ. ನೀನು ನನ್ನಪಕ್ಷದಲ್ಲಿದ್ದರೆ ಸಾಕು.” 


“ಹ೦ಗೇ ಆಗಲಿ ನನ್ನೊಡೆಯಾ. ಗೌಡರ ಅತ್ತಿರ ನೀವು ಮಾತಾಡಿ.” 
ಮನೆಯೊಳಗೆ ಪ್ರವೇಶಿಸುತ್ತಲೇ ಕೆ೦ಗೇಗೌಡರು 
“ಅಡ್ಡಬಿದ್ದೆನನ್ನೊಡೆಯಾ” ಎಂದರು. 

“ನಿಮ್ಮಕೆಲಸ ಕೆಡಿಸಿದೆನೇ ಗೌಡರೇ.” 


“ಕೆಲಸ ಎಲ್ಲಿ ಹೋಗುತ್ತೆ ಬುದ್ಧಿ--ನೀವು ಬರೋದೂಂದ್ರೆ ಶಬರಿ ಮನೆಗೆ ಆ 
ನಮ್ಮಪ್ಪ ಬಂದಹಾಗೆ.” 


ಎಂದು ಹೆ೦ಡತಿಯ ಕಡೆ ತಿರುಗಿ 
“ಬುದ್ದೋರಿಗೆ ಒಸಿ ಹಣ್ಣು ಹಾಲು ಕೊಡಬಾರ್ಡ' ಎಂದರು. 


“ಬೇಡಿ ಗೌಡರೇ ಮಾಧ್ಯಾನ್ನಿಕದ ವೇಳೆಯಾಯಿತು. ಊಟಕ್ಕೆ ಹೋಗ್ತೇನೆ” 
ಎಂದರು. 


ಭಟ್ಟಿರೆದುರಿಗೆ ನೆಲದಮೇಲೆ ಕುಳಿತು ಗೌಡರು 


“ಏನ್ನುದ್ದಿ ಇಷ್ಟು ದೂರ ಪಾದ ಬೆಳಸಿದ್ದು” ಎಂದು ಕೇಳಿದರು. 


ಪಾರ್ವತಿಯ ಲಗ್ನದ ಮಾತಿನಿಂದಲೇ ಆರಂಭಿಸಿ ಭಟ್ಟರು ರಾಜೀಸ೦ಧಾನಕ್ಕೆ 
ಬಂದು 


“ನಾನು ಆಗಾಗ್ಗೆ ತುಮಕೂರಿಗೆ ಹೋಗಿಬರಬೇಕಾಗುತ್ತದೆ. 
ತುಮಕೂರಿನಲ್ಲಿದ್ದರೂ ನನಗೆ ಊರಿನ ಚಿಂತೆ ಬಾಧಿಸುತ್ತಿರುತ್ತದೆ. ನೀವಿಬ್ಬರೂ 
ಒಮ್ಮತಿಸಮೃತಿಯಿಂದಿರುವುದಾದರೆ ನನ್ನ ಮನಸ್ಸಿಗೆ ನೆಮ್ಮದಿಯಾಗುತ್ತದೆ.” 


ಗೌಡರು ಮೌನತಳೆದು ಕುಳಿತುಬಿಟ್ಟಿರು. 

ಗೌಡಿತಿ ಮೆಲ್ಲನೆ 

“ದೊಡ್ಡೊರು ಕೇಳೋದಿಕ್ಕೆ ಜವಾಬು ಏಳಬಾರ್ನ” ಎಂದಳು. 
ಗೌಡರು ಕತ್ತೆತ್ತಿ ಹೆಂಡತಿಯ ಕಡೆನೋಡಿ 

“ಏನು ಹೇಳ್ಲಿ ದೊಡ್ಡಾ?” 


“ಅರೀದಮುಕ್ಕ ನಾನು ನಿಮ್ಮೆ ಪಾಟ ಏಳಿಕೊಡಬೇಕಾ?-ಊರು 
ಸ೦ದಾಕಿರ್ಚೇಕೂತ ಬುದ್ದೋರು ಅಪ್ಪಣೆ ಮಾಡುತಾವ್ರೆ-ನಮಗಾದ್ರೂ ಯಾಸಾಟೀಕೆ 
ಯಾಜ್ಯ-ಜಗಳ.” 


ಭಟ್ಟರು ಕೃತಜ್ಞತೆಯಿಂದ ಗೌಡಿಕಿಯ ಕಡೆ ನೋಡಿ 
“ಸರಿಯಾಗಿ ಹೇಳಿದೆ ನಮ್ಮವ್ವ” ಎಂದರು. 


“ಯಾವಾಗಿದ್ದರೂ ನಾನು ನಿಮ್ಮಗ ಬುದ್ದಿನಿಮ್ಮ ಮಾತು ತೆಗೆದು ಹಾಕೊ 
ದೈರ್ಯ ನನಗಿಲ್ಲ ರುದ್ರಶೆಟ್ಟಿ ಇಲ್ಲದ ಷರತ್ತು ಹಾಕಿದರೆ ಏನು ಮಾಡೋದು.” 


“ಡೆಪ್ಯುಟಿ ಕಮೀಷನರ್‌ ಸಾಹೇಬರ ಸಮ್ಮುಖದಲ್ಲಿರಾಜಿಯಾಗಲಿ. ಇಬ್ಬರಿಗೂ 
ಅಸಮಾಧಾನವಾಗದ ರೀತಿ ಒಪ್ಪಂದ ಮಾಡೋಣ.” 


“ದೊಡ್ಡ ಸಾಹೇಬರು ನಮ್ಮೂರಿಗೆ ಬರ್ತಾರಾ ಸಾಮಿ.” 
“ಏಕೆ ಬರಬಾರದು?” 
“ಇಲ್ಲಿಯ ಸಂದರ್ಭ ನೋಡಿ ಅವರಿಗೆ ಬೇಜಾರಾಗಿರಬೇಕು.” 


“ತು೦ಬಾ ಬೇಜಾರಾಗಿದೆ. ಜಬ್ಬಾರ್‌ ಸಾಹೇಬರು ಧರ್ಮಾಭಿಮಾನಿಗಳು, 
ಧರ್ಮದಲ್ಲಿ ವೈಷಮ್ಯಕ್ಕೆ ದ್ವೇಷಕ್ಕೆ ಸ್ಥಾನವಿರಬಾರದೆ೦ದು ನಂಬುತ್ತಾರೆ. ನಿಮಗೂ 
ರುದ್ರಶೆಟ್ಟರಿಗೂ ರಾಜಿಯಾದುದನ್ನುಕ೦ಡರೆ ಅವರಿಗೆ ಅಪಾರ ಸ೦ತೋಷವಾಗುತ್ತದೆ.” 


“ಸಾಹೇಬ್ರು ತುರುಕರಾದರೂ ಭೋ ಒಳ್ಳೆವರು ಸ್ವಾಮಿ.” 


“ಸಾಹೇಬರು ಒಮ್ಮೊಮ್ಮೆ ತಮ್ಮ ಧರ್ಮಗ್ರ೦ಥ-ಪವಿತ್ರ ಕೊರಾನಿನ ಬಗ್ಗೆ ನನಗೆ 
ಹೇಳುತ್ತಾರೆ ಗೌಡರೇ. ನಾವು ದೇವರಿಗೆ ಹಲವು ಹೆಸರು ಕೊಟ್ಟಿರುವಂತೆ ಅವರೂ 
ಕೊಟ್ಟಿದ್ದಾರೆ. ಅದರಲ್ಲಿ ಕರುಣಾಳು, ದಯಾಮಯ, ಪ್ರೇಮಿ ಹೆಸರುಗಳು ಭಗವಂತನಿಗೆ 
ಬಹುಪ್ರಿಯವಂತೆ.” 


ಗೌಡರು ಕೃತಕ ಗಾ೦ಭೀರ್ಯ ತಳೆದು ಗೌಡಿತಿ ಕಡೆಗೆ ತಿರುಗಿ 


“ಕೇಳಿದೆಯಾ ದೊಡ್ಡಾ ಸಾಹೇಬರು ಮೆಲ್ಲಗೆ ನಮ್ಮ ಸ್ವಾಮಿಯೋರ್ದ 
ಮುಸಲ್ಮಾನ ಜಾತಿಗೆ ಸೇರಿಸಿಬಿಡುತ್ತಾರೆ೦ದು ಕಾಣುತ್ತದೆ” ಎ೦ದರು. 


ಗೌಡಿತಿ ಗಹಗಹಿಸಿ ನಗುತ್ತಾ 


“ಅ೦ಗಲ್ಲ--ಸೋಮಿಯೋರು, ಸಾಹೇಬ್ರಿಗೆ ಜನಿವಾರ ಆಕಿಸಿಬಿಡ್ತಾರೇ೦ತ 
ಕಾಣುತ್ತೆ” ಎ೦ದಳು. 


“ಎರಡೂ ಅಗತ್ಯವಿಲ್ಲ ಗೌಡರೇ, ದೊಡ್ಡಮ್ಮ ಸಾಹೇಬರು ಒಳ್ಳೆಯ 
ಮುಸಲ್ಮಾನರಾಗಿದ್ದರೆ ನಾನು ಒಳ್ಳೆಯ ಬ್ರಾಹ್ಮಣನಾಗಿದ್ದರೆ ಸಾಕು. 
ಮತಾ೦ತರವಾಗದೆಯೂ ಒಬ್ಬರಲ್ಲಿ ಒಬ್ಬರು ಗೌರವ, ಪ್ರೀತಿ, ಅಭಿಮಾನ 
ತಳೆದಿರಬಹುದು--ನಾನು ಊರಿನಲ್ಲಿರುವುದಿಲ್ಲ ಗೌಡರೇ. ತುಮಕೂರಿಗೆ ಹೋಗಿ 
ಬಟ್ಟಿ ಒಡವೆ ವ್ಯವಸ್ಥೆ ಮಾಡಬೇಕಾಗಿದೆ. ಪಾತವ್ಹನ ಲಗ್ನವಾಗಿ ಹೋದರೆ ನಾನು ಗೆದ್ದೆ” 


“ಸಣ್ಣ ಸಂಸಾರ ಬೇಡವೆಂದು ದೊಡ್ಡ ಸಂಸಾರ ಕಟ್ಟಿಕೊಂಡು ನೀವು ಈಗಲೇ 
ಎಲ್ಲಿ ಗೆಲ್ಲುತ್ತೀರಿ ಸ್ವಾಮಿಗಳೇ. ಸಂತೋಷವಾಗಿ ಹೋಗಿ ಬನ್ನಿ- ಶ್ರೀ ರಾಮ 
ಕಾಪಾಡುತ್ತಾನೆ. ಪಾತವ್ವನ ಲಗ್ನದ ವಿಷಯ ಯಾವಯೋಚನೆಯನ್ನೂ 


ಇಟ್ಟುಕೊಳ್ಳಬೇಡಿ. ಈ ನಿಮ್ಮಮಗ ನೋಡಿಕೊಳ್ಳುತ್ತಾನೆ.” 


ಎದ್ದು ನಿಂತ ಭಟ್ಟರಿಗೆ ದಂಪತಿಗಳು ನಮಸ್ಕರಿಸಿದರು. “ನಿಮ್ಮ ಮನೆ 
ನಂದಗೋಕುಲದ ಹಾಗೆ ಬೆಳೆಯಲಿ” ಎಂದು ಭಟ್ಟರು ಆಶೀರ್ವದಿಸಿದರು. 


ಭಟ್ಟರಿಗೆ ಅಶ್ವಮೇಧಯಾಗಮಾಡಿದಷ್ಟು ಸ೦ತೋಷವಾಗಿತ್ತು. ಮಧ್ಯಾನ್ಹ 
ಗಾಯತ್ರಿ ಜಪಕ್ಕೆ ಕುಳಿತಾಗ 


'ಕೊನೆಗೂ ನೀನೇ ಗೌಡಿತಿಯಾಗಿ ಬಂದು ಎಲ್ಲಾ ಸರಿಮಾಡಿದೆಯಾ ತಾಯಿ” 
ಎಂದುಕೊಂಡರು. 


೧೧ 


ಹನುಮನಿಗೆ ಸ್ವಲ್ಪವೂ ಬಿಡುವಿರಲಿಲ್ಲ. ತನ್ನ ಮನೆಯ ಸಮಾರಂಭಗಳಿಗೆ 
ಅವನು ಅಷ್ಟು ಉತ್ಸಾಹ ವಹಿಸಿರಲಿಲ್ಲ. ಮಾತಾಡಿಸಿದವರಿಗೆ 'ಗುರುಗಳ ಮನೆಯ 
ಕಾರ್ಯ--ಪುರುಸೊತ್ತಿಲ್ಲ' ಎ೦ದು ಹೇಳುತ್ತಿದ್ದ 


ಹೊರಗಿನ ಕೆಲಸಗಳ ಜವಾಬ್ದಾರಿ ಹನುಮ ಹೊತ್ತುಕೊಂಡಂತೆ ಒಳಗಿನ 
ಕೆಲಸಗಳ ಜವಾಬ್ದಾರಿ ದೊಡ್ಡಮ್ಮ ಹೊತ್ತುಕೊ೦ಡಳು. ಅಕ್ಕಿ ಬೇಳೆ, ರವೆ, ಜೀರಿಗೆ, 
ಮೆಣಸು, ಸಾಸವೆಗಳನ್ನು ಶುದ್ದಿಮಾಡಿಕೊಡುವ ಕೆಲಸ ಅವಳದಾಗಿತ್ತು. 


ಮಡಿಯಲ್ಲಿ ಮಾಡಬೇಕಾಗಿದ್ದ ಹಪ್ಪಳ, ಸಂಡಿಗೆ, ಶಾಮಿಗೆ, ಅವಲಕ್ಕಿಯ 
ಅಣಿಗೆ ನಿಂಗಕ್ಕ ಚೆನ್ನಮ್ಮನೆರವಾದರು. 


ಮದುವೆ ಅದ್ಧೂರಿಯಿಂದ ನಡೆಯುವ ವಿಷಯದಲ್ಲಿ ಯಾರಿಗೂ 
ಅನುಮಾನವಿರಲಿಲ್ಲ 


ರುದ್ರಾಕ್ಷಿಪುರದಲ್ಲಿ ಸ್ವಯೂಧ ಕಲಹ ಹೊಗೆಯಾಡುವ ಮುನ್ನ ಗೌಡಿತಿ 
ದೊಡ್ಡಮ್ಮನ, ರುದ್ರಶೆಟ್ಟಿ ಹೆಂಡತಿ ತಿಪ್ಪಮ್ಮನೂ ಗೆಳತಿಯರಾಗಿದ್ದರು. ಅನುವು, 
ಆಪತ್ತಿನಲ್ಲಿ ಒಬ್ಬರಿಗೊಬ್ಬರು ನೆರವಾಗುತ್ತಿದ್ದರು. ಪರಸ್ಪರ ಕಷ್ಟಸುಖ ಹೇಳಿಕೊಳ್ಳುತ್ತಿದ್ದರು. 
ಬಸವಜಯಂತಿ ಪ್ರಕರಣವಾದ ಮೇಲೆ ಅವರಲ್ಲಿವಿರಸ ಹುಟ್ಟಿಕೊ೦ಡಿತು. ಗಂಡಸರಲ್ಲಿ 
ಹುಟ್ಟಿಕೊ೦ಡಿದ್ದ ವೈಷಮ್ಯ ಹೆ೦ಗಸರಿಗೂ ವ್ಯಾಪಿಸಿತು. ಸ್ವಲ್ಪ ಬಾಯಾಳಿಯಾದ ತಿಪ್ಪಮ್ಮ 
ಗೌಡಿತಿಯ ಬಗ್ಗೆ ಶಕ್ತಿಮೀರಿ ಅಪಪ್ರಚಾರ ಮಾಡಿದ್ದಳು. ಗೌಡಿತಿ ಸ್ವಯಂ ಅದಕ್ಕೆ 
ಪ್ರತಿಕ್ರಿಯೆ ಮಾಡಲು ಹೋಗಲಿಲ್ಲ ಅವಳ ಪಕ್ಷದವರು ಕೈಗೊಂಡಿದ್ದ ವಿರುದ್ಧ 
ಅಪಪ್ರಚಾರವನ್ನು ಅವಳು ತಡೆಗಟ್ಟಲು ಯತ್ನಿಸಲಿಲ್ಲ ಗೌಡಿತಿಯ ಪಕ್ಷದವರ ಬಾಯಿಗೆ 


ಬಿದ್ದು ರುದ್ರಶೆಟ್ಟಿಯ ರಹಸ್ಯವೆಲ್ಲಾ ಬಯಲಿಗೆ ಬಿದ್ದಿತ್ತು ಅವನು ತುಮಕೂರಿನಲ್ಲಿ 


'ದ್ವಿತೀಯ ಸಂಸಾರ' ನಡೆಸುತ್ತಿರುವ ವಿಷಯವೂ ಡಂಗುರ ಸಾರಲ್ಪಟ್ಟಿತ್ತು. 
ಕೆ೦ಂಗೇಗೌಡನ ದರ್ಪವೆಲ್ಲಾ ಬಾಯಿದರ್ಪ. ಅವನ ಕೈಯಲ್ಲಿ ಮೂರು ಕಾಸೂ ಇಲ್ವ 


೧ 


ಮೈತು೦ಬ ಸಾಲ. ರಾಮದೇವರ ಹೆಸರಿನಲ್ಲಿ ಅವನು ಊರಿನಲ್ಲಿ ಭಿಕ್ಷವೆತ್ತಿ 
ಹೊಟ್ಟೆಹೊರೆಯುತ್ತಿದ್ದಾನೆ೦ದು ತಿಪ್ಪಮ್ಮಸಾರಿದ್ದಳು. 


ಒ೦ದು ದಿನ ನರಸಮ್ಮನನ್ನು ಕಾಣಲು ಬ೦ದ ತಿಪ್ಪಮ್ಮ ಗರಹೊಡೆದವಳಂತೆ 
ಬಾಗಿಲಲ್ಲೇ ನಿ೦ತಳು. ನರಸಮ್ಮನೇ ಹೊರಗೆ ಎದ್ದುಬಂದು 


“ಒಳಕ್ಕೆ ಬಾ ತಿಪ್ಪಕ್ಕ” ಎಂದಳು. 

“ಒಳಕ್ಕೆ ಬರಬೇಕೂಂತಲೇ ಬಂದೆ- ಆದರೆ...” 

“ಈಗ ಆದದ್ದೇನು?” 

“ಆ ಕೆಟ್ಟ ಮುಕದ ಗೌಡಿತಿ ಕುಂತೈತೆ.” 

“ಗಂಡಸರು ವ್ಯಾಜ್ಯ ಕಾದುಕೊಂಡರೆ ನಿಮಗಾದದ್ದೇನು. ಒಳಕ್ಕೆ ಬಾರವ್ಹಾ.” 
ಹಜಾರದಲ್ಲಿ ಅಕ್ಕಿ ಕೇರುತ್ತಿದ್ದದೊಡ್ಡಮ್ಮ 

“ಯಾರವ್ವಾ ಅದು!” ಎ೦ದು ಕೇಳಿದಳು. 

“ಯಾರೂ ಇಲ್ಲ ದೊಡ್ಡವ್ವ ನಮ್ಮತಿಪ್ಪಕ್ಕ.” 

“ತಲೆಬಾಕಿಲ್ಲಲ್ಲಿ ನಿಂತು ಮಾತಾಡೋದು ಮರ್ದಾದೇನಾ! ಒಳಕ್ಕೆ ಬಾ೦ತ ಏಳಿ.” 


ಗೌಡಿತಿಯಿಂದಲೇ ಆಹ್ವಾನ ಬಂದರೂ ತಿಪ್ಪಮ್ಮ ಸ್ವಲ್ಪ ತಡೆದು, ಯೋಚಿಸಿ, 
ಅನುಮಾನಿಸುತ್ತಲೇ ಒಳಕ್ಕೆ ಪ್ರವೇಶಿಸಿದಳು. 


ಗೌಡಿತಿ ಮರುಮಾತನಾಡದೆ ತನ್ನ ಮುಂದೆ ಗುಡ್ಡೆ ಬಿದ್ದಿದ್ದ ನುಚ್ಚಕ್ಕಿಯನ್ನು 
ತಿಪ್ಪಕ್ಕನ ಕಡೆ ಸರಿಸಿ 


“ಕುಂತ್ಯೊಂಡು ಒಸಿ ಕಲ್ಲುಆರಿಸಿ ಕೊಡವ್ಹಾ” ಎಂದಳು. 


ಗೌಡಿತಿ ಸೌಜನ್ಯಯುತವಾಗಿಯೇ ನುಡಿದಿದ್ದರೂ ಅವಳ ಮಾತಿನಲ್ಲಿ 
ದರ್ಪವಿಲ್ಲದಿರಲಿಲ್ಲ. ಗೌಡಿತಿಯ ಬೆನ್ನು ಹಿ೦ದೆ ಜನ ಹತ್ತುಮಾತು ಆಡಿಕೊಳ್ಳುತ್ತಿದ್ದರೂ 
ಆಕೆಯ ಎದುರು ನಿ೦ಶು ಚಕಾರ ಶಬ್ದವನ್ನೆತ್ತುವ ಧೈರ್ಯ ಯಾರಿಗೂ ಇರಲಿಲ್ಲ. ಅವಳ 
ಜಾಯಮಾನಕ್ಕೇ ಬಂದಿದ್ದ ಸಹಜ ಗಾಂಭೀರ್ಯ ಎಲ್ಲರನ್ನೂ 
ಅರೆಮೂಕರನ್ನಾಗಿಸುತ್ತಿತ್ತು. 


pe) 


ತಿಪ್ಪಕ್ಕ ನುಚ್ಚಕ್ಕಿಗೆ ಕೈಹಾಕದೆ ವಿಧಿಯೇ ಇರಲಿಲ್ಲ. 


ದೊಡ್ಡಮ್ಮತುಟಿ ಪಿಟಕ್ಕೆನ್ನದೆ ಅಕ್ಕಿ ಕೇರುತ್ತಿದ್ದಳು. 


ಈ 


ತಿಪ್ಪಕ್ಕ ಕತ್ತು ಬಗ್ಗಿಸಿಕೊ೦ಡು ಆಕ್ಕಿ ಆಯುತ್ತಿದ್ದಳು. 


[a 


ನರಸಮ್ಮ ಒಳಗಿನಿಂದ ಎರಡು ದೊನ್ನೆಗಳಲ್ಲಿ ಹೆಸರುಬೇಳೆ ಕೋಸುಂಬರಿ, 
ಎರಡು ಲೋಟಾಗಳಲ್ಲಿ ಬೇಲದ ಹಣ್ಣಿನ ಪಾನಕ ತಂದು ಅವರ ಮುಂದಿಟ್ಟು 


“ತಗೋಳ್ರವ್ಹಾ-- ಬಿಸಲು ರಣರಣ ಎಂತಾ ಸುಡುತ್ತಿದೆ” 
ಎ೦ದು ಉಪಚರಿಸಿದಳು. 


ದೊಡ್ಡಮ್ಮದೊನ್ನೆಯನ್ನು ಕೈಗೆತ್ತಿಕೊ೦ಡು ತಿಪ್ಪಕ್ಕನ ಕಡೆ ತಿರುಗಿ ನೋಡಿದಳು. 
ತಿಪ್ಪಕ್ಕನ ಮನದಲ್ಲಿ ಮೂಡಿದ್ದ ಅನುಮಾನವನ್ನು ಕ್ಷಣಾರ್ಧದಲ್ಲಿ ಗ್ರಹಿಸಿ 


“ತೊಗೋಳವ್ಹಾ-ಅವ್ಹಾವರ ಮನೆಯಲ್ಲಿತಿಂದರೆ ಜಾತಿಯೇನೂ ಕೆಡಾಕಿಲ್ಲ” 
ಎ೦ದಳು. 


ತಿಪ್ಪಕ್ಕ ದೊನ್ನೆಗೆ ಕೈಹಾಕಿ ಅದನ್ನು ಬರಿದುಮಾಡಿ ಪಾನಕ ಕುಡಿದಳು. ನರಸಮ್ಮ 
ಇಬ್ಬರನ್ನೂ ನೋಡುತ್ತ 


“ಸವತೀರ ಹಾಗೆ ಕಾದಾಡ್ತೀರಲ್ಲೇ ನೀವಿಬ್ಬರು” 
ಎ೦ದು ಗಹಗಹಿಸಿ ನಕ್ಕಳು. 


ದೊಡ್ಡಮ್ಮನಿಗೂ ತಡೆಯಲಾರದಷ್ಟು ನಗು ಬಂದಿತು. ಹೆಸರುಬೇಳೆ ನೆತ್ತಿಗೇರಿ 
ಅವಳಕಣ್ಣುಮೂಗಿನಲ್ಲಿ ನೀರುಬರಿಸಿತು. ನರಸಮ್ಮನಸುನಗುತ್ತಾ 


“ಗೌಡರು ನೆನಸಿಕೊಳ್ಳುತ್ತಿದ್ದಾರೆ ದೊಡ್ಡಮ್ಮ” ಎ೦ದಳು. 
“ಓಗ್ರವ್ಹಾ! ನಿಮಗದೇ ಸುಮಾನ” 

ಎ೦ದನ್ನುತ್ತಾನೆತ್ತಿ ತಟ್ಟಿಕೊಂಡು ಸಮಾಧಾನ ತಂದುಕೊಂಡಳು. 
ನರಸಮ್ಮತನ್ನಚಿ೦ತನೆಯನ್ನೇ ಮುಂದುವರಿಸುತ್ತಾ 


“ನೀವಿಬ್ಬರೂ ಮಕ ಪೂರ್ವ ಪಶ್ಚಿಮಕ್ಕೆ ತಿರುಗಿಸಿಕೊಂಡಿರುವುದು 
ಸರಿಯಲ್ಲವ್ವ. ಗೌಡರಿಗೂ, ಶೆಟ್ಟರಿಗೂ ವಿರಸ ಹುಟ್ಟಿದಮೇಲೆ ಊರಿನ ಕಳೆಯೇ 
ಕೆಟ್ಟುಹೋಯಿತು. ಗಂಡಸರು ತಪ್ಪಿ ನಡೆದರೆ ಅವರಿಗೆ ವಿವೇಕ ಹೇಳಬೇಕಾದ್ದು 
ಹೆ೦ಗಸರು--ನಮ್ಮ ಕರ್ತವ್ಯ. ನಾವೂ ಅವರ ಹಾಗೆ ಕಾದಾಡುತ್ತ ಕುಳಿತರೆ ಲೋಕ 
ಉಳಿಯುತ್ತದೆಯೇ?” 


“ಇದರಲ್ಲಿ ನನ್ಹೇನು ತಪ್ಪವ್ವಾ!” 


ಎ೦ದು ತಿಪ್ಪಕ್ಕ ಕೇಳಿದಳು. 


“ತಪ್ಪು ನಿನ್ನೂ ಅಲ್ಲ--ನನ್ದೂ ಅಲ್ಲ--ಸ೦ದರ್ಭ ಹಾಗೆ ಬಂತು. ಅವ್ಹಾವರು 
ನ್ಯಾಯವಾಗಿ ಮಾತಾಡ್ತವ್ರೆ ತಿಪ್ಪಕ್ಕ--ಅಟ್ಟಿಯಾಕೆ ಒಂದು ಪಾಯಸ ಮಾಡಿದ್ರೆ ನಿನ್ನ 
ನೆನಪು ಬತ್ತಾ ಇತ್ತು. ನಿಜ ಏಳಿದ್ರು ನಂಬ್ತಿ-- ಸುಳ್ಳು ಏಳಿದ್ರು ನಂಬ್ರಿ -ಇಂಗಿರೋದು 
ನಂಗೆ ಸ೦ತೋಸನಾಗಿಲ್ಲ ತಿಪ್ಪಕ್ಕ- ನಾನೆಂಗೆ ಕೊರಗ್ರೀನೋ ಅಂಗೇ ಗೌಡರೂ 
ಕೊರಗ್ರವ್ರೆ--ಒ೦ದಿವ್ದ ನಿಮ್ಮ ಮನ್ಯಾಕೆ ಯಾವ್ಚೋ ಅಬ್ಬವಂತೆ! ಶೆಟ್ಟರು ಊರಿಗೆ 
ಹೋಗಿದ್ದವು ಅಬ್ಬಕ್ಷೆ ಬತ್ತೀನೀ೦ತ ಏಳಿದ್ರೂ ಬಂದಿರಲಿಲ್ಲವಂತೆ! ನಿಮ್ಮ ಮನೆ ತಾವ 
ಗೌಡರು ಶೆಟ್ಟಿರನ್ನ ಉಡಿಕ್ಕೊಂಡು ಬಂದ್ರಂತೆ. ನೀನು ಕಣ್ಣೇರು ಬುಟ್ಟಿದ್ದನ್ನ ನೋಡಿ 
'ಯಾಕವ್ಹಾ' ಎಂತಾ ಕೇಳಿದ್ರಂತೆ!: ಯಜಮಾನ್ರು ಬರ್ದಿಲ್ಲಮನೇಲಿ ಅಬ್ಬ--ಮಕ್ಕೆಲ್ಲಾ 
ಅಸುಕೊ೦ಡವ್ರೆ ಎಂತಾ ನೀನು ಏಳಿದೆಯಂತೆ! ಗೌಡರು ಒಳಿಕೆ ಬಂದು 'ಹುಚ್ಚವ್ಹಾ-- 
ಅಬ್ಬದ ದಿವಸ ಯಜಮಾನಿದ್ರೆ ಚೆನ್ನು-- ಶೆಟ್ರು ಯಾವ್ಲೋಕೆಲಸದ ಮ್ಯಾಕೆ ಓಗವ್ರೆ; ಕೆಲಸ 
ಮುಗಿದಿಲ್ಲ; ಅವರು ಬಕ್ಲಿಕ್ಟಾಗ್ಗಿಲ್ಲ- ಅದಕ್ಕೆ ಅತ್ಲೋತ ಮಕ್ಕಳ್ನ ಉಪವಾಸ ಕೆಡವಿದರೆ 
ಶಿವಾ ಮೆಚ್ತಾನಾ-- ನಡೀ, ಉಣ್ಣಾಕಿಕ್ಕೇಳು--ನಾನು ನಿಮ್ಮಣ್ಣ--ಮಕ್ಕಳ ಜತೆ ಉಜ್ಜೀನಿ 
ಅಂತಾ ಏಳಿದರಂತೆ!” 


“ಔದಕ್ಕಾ-ಔದು.” 
“ನೀನು ಭೋ ಸಂತೋಷಪಟ್ಟೆಯಂತೆ!” 


“ಔದಕ್ಕಾ-ಔದು. ತವರುಮನೇಲಿ ನನಗೆ ಅಣ್ಣ ಇರಲಿಲ್ಲ. ಗ೦ಡನ್ನಮನೇಲಿ 
ಅಣ್ಣ ಸಿಕ್ಕಿದಾಂತೆ ಸಂತೋಸಪಟ್ಟಿ” 


“ಅದನ್ನ ನೆನಸಿಕೊ೦ಡು ಗೌಡರು ಕಣ್ಣೀರಲ್ಲಿ ಕೈತೊಳೀತವ್ರೆ” 
“ನಾನೊಬ್ಬಳು ಇವೇಕವಿಲ್ಲ ಮೂಳಿಯಕ್ಕ- ನಿನ್ನ ಗೌಡರ ದುಕ್ಕ ಪಡಿಸಿದೆ.” 
ಎಂದು ಬಿಕ್ಕಿಬಿಕ್ಕಿ ಅಳುವುದಕ್ಕುಪಕ್ರಮಿಸಿದಳು. ದೊಡ್ಡಮ್ಮ ಮೆಲ್ಲನೆ ಸರಿದು 


ತಿಪ್ಪಕ್ಕನ ಬಳಿ ಬ೦ದು ಕುಳಿತು ಅವಳನ್ನು ಸಮಾಧಾನಪಡಿಸುತ್ತಾ 


ಬ 


“ಅವ್ಹಾನರ ಮನೆ ಬೋನದಲ್ಲಿ ಅನ್ನುತ ಐತೆ ತಿಪ್ಪಕ್ಕ-” ಎಂದಳು. 
“ನನ್ನ ಬೋನದಲ್ಲಿ ಅಲ್ಲ ತಾಯಿ-ನಿನ್ನ ಹೃದಯದಲ್ಲಿ” 
ಎ೦ದು ನರಸಮ್ಮಮರುನುಡಿದು 


“ಅವ್ವಾ-ನಾನೊಬ್ಬಳು ದಿಕ್ಕಿಲ್ಲದ ಪರದೇಶಿ. ನನ್ನ ಸ್ವಾಮಿ ಎಂದು ಪರಂಧಾಮ 
ಸೇರಿದರೋ ಅವತ್ತೇ ನನ್ನ ಸಮಸ್ತ ಭಾಗ್ಯ ಸೌಖ್ಯ ಮ೦ಗಳ ಮುಗಿದುಹೋಯಿತು. 
ಪಾತೂ ಲಗ್ನಮಾಡಿ, ಅವಳನ್ನು ಸರಿಯಾದ ಕಡೆ ಸೇರಿಸಿಬಿಟ್ಟರೆ ನನ್ನ ಕರ್ತವ್ಯ ತೀರಿತು- 
ನನ್ನ ಕುಲದೇವರೇ ಭಟ್ಟಿರ ಸ್ವರೂಪದಲ್ಲಿ ಬ೦ದು ನನ್ನ ಕಾಪಾಡುತ್ತಿದೆ. ಗ೦ಡು 
ಗೊತ್ತುಮಾಡುವುದಕ್ಕೆ ಅವರು ಪಟ್ಟಿ ಕಷ್ಟ ಅಷ್ಟಿಷ್ಟಲ್ಲ ಅವರು ಆರಂಭಿಸಿರೋ ಕೆಲಸ 
ನೀವು ನಗುನಗುತ್ತಾ ಮುಗಿಸಿಕೊಡಬೇಕು. ನನಗೆ ನೀವೇ ಅಕ್ಕತ೦ಗಿಯರು...” 


ದೊಡ್ಡಮ್ಮ ತಿಪ್ಪಕ್ಕ ಇಬ್ಬರೂ ಏಕಕ೦ಠದಿಂದ 


“ಆಗನ್ನ ಬೇಡುವ್ಹಾ--ನಾವು ನಿಮ್ಮಮಕ್ಕಳು.” ಎಂದರು. 

ಪಾತೂ ಮದುವೆಯ ವ್ಯಾಜ್ಯದಲ್ಲಿ ರುದ್ರಾಕ್ಷಿಪುರ ಶುಭ್ರವಾಗಿ ಬೆಳಗತೊಡಗಿತು. 
ಒಂದೆಡೆ ಗೌಡರು ಒಂದೆಡೆ ರುದ್ರಶೆಟ್ಟಿ ಎಲ್ಲರಿಗೂ 'ತಾಕೀತು' ಮಾಡಿದ್ದರು. ಊರಿನ 
ರಸ್ತೆಗಳಲ್ಲಿನ ಕೊರಕಲುಗಳು ನೇರವಾದುದಲ್ಲದೆ, ತುಮಕೂರು ರುದ್ರಾಕ್ಷಿಪುರದ 
ರಸ್ತೆಯೂ ಪಾಕಾಯಿತು. 


ಮುಖಾಮುಖಿಯಾಗಿ ಸಂಧಿಸುವ ಸಂದರ್ಭಗಳನ್ನು ಗೌಡರು ರುದ್ರಶೆಟ್ಟಿ 
ಇಬ್ಬರೂ ತಪ್ಪಿಸುತ್ತಿದ್ದರು. ಚಪ್ಪರಕ್ಕೆ ರುದ್ರಶೆಟ್ಟಿ ಸಂಗ್ರಹಿಸಿದ್ದ ಅಡಿಕೆ ಮರಗಳು 
ಸಾಲದೆನಿಸಿದರೆ ಗೌಡರು ಮತ್ತಷ್ಟು ಅಡಿಕೆ ಮರಗಳನ್ನು ಕಡಿಸಿ ತ೦ದು ಪೇರಿಸುತ್ತಿದ್ದರು. 
ಗೌಡರು ಮಾಡಿಸಿದ್ದ ಕೆಲಸದಲ್ಲಿ ಓರೆಕೋರೆ ಇದ್ದರೆ ಶೆಟ್ಟಿ ಮಾತಾಡದೆ ತಿದ್ದುತ್ತಿದ್ದ ಒಬ್ಬರ 
ಕೆಲಸದಲ್ಲಿ ಒಬ್ಬರು ಆಗಾಗ್ಗೆ ನಿರ್ವಾಹವಿಲ್ಲದೆ ಕೈಹಾಕುತ್ತಿದ್ದರೂ, ಪರಸ್ಪರ 


ಬ 
ಘರ್ಷಣೆಯೊದಗದಂತೆ ಎಚ್ಚರವಾಗಿದ್ದರು. 


ಮದುವೆಯ ಸಂಭ್ರಮ ನೋಡಿ ಭಟ್ಟಿರು ಆನ೦ದಭರಿತರಾಗಿ 'ದಾಸಪ್ಪ 
ಪುಣ್ಯವಂತ-ಭಗವಂತನೇ ನಿಂತು ಅವನ ಮಗಳ ಮದುವೆ ಮಾಡಿಸುತ್ತಿದ್ದಾನೆ 
ಎಂದರು. 


ಬೀಗರು ಇಳಿದುಕೊಳ್ಳುವುದಕ್ಕೆ ಪ್ರಾಥಮಿಕ ಶಾಲೆ ಅಣಿಮಾಡಲ್ಪಟ್ಟಿತು. 
ತುಮಕೂರಿನಿ೦ದ ಪೆಟ್ರೋಮ್ಯಾಕ್ಸ್‌ ದೀಪಗಳನ್ನು ತರಿಸಿ, ಶಾಲೆಯನ್ನು ಬೆಳಗಿಸಲು 
ರುದ್ರಶೆಟ್ಟಿ ಒಪ್ಪಿಕೊ೦ಡ. ಬೀಗರ ಮನೆಗೆ ಬೇಕಾಗುವ ಲವಾಜಮೆ ಗೌಡರ ಮನೆಯಿಂದ 
ಹೋಯಿತು. 


ಮದುವೆಯ ದಿನ ಸಮೀಪಿಸುತ್ತ ಬಂತು. ಒಂದು ಸಂಜೆ ಭಟ್ಟರು 
ಹನುಮನೊಂದಿಗೆ ಲೋಕಾಭಿರಾಮವಾಗಿ ಮಾತನಾಡುತ್ತ ಶಾಲೆಯ ಮುಂದಣ 


ಕಲ್ಲುಬೆಂಚಿನ ಮೇಲೆ ಕುಳಿತಿದ್ದರು. ಅವರ ಮನಸ್ಸು ಪ್ರಫಲ್ಲವಾಗಿತ್ತು ಪ್ರಕೃತಿ ಆ 
ಸಂತೋಷದಲ್ಲಿ ಭಾಗಿಯಾಗಿ ನಸುನಗುತ್ತಿದ್ದಳು. 


ಗೋಮಾಳದಿ೦ದ ಹಿಂದಿರುಗುತ್ತಿದ್ದ ಗೋವುಗಳನ್ನು ನೋಡುತ್ತ 
ಗೋಪಾಲರನ್ನು ಒಂದೊಂದೇ ಹಿತವಚನದಿ೦ದ ಮಾತನಾಡಿಸುತ್ತ ಭಟ್ಟರು 
ಕುಳಿತಿದ್ದಂತೆ ರಂಗ ಬಂದು ಎದುರು ನಿಂತ. 


“ಯಾಕೋ ರಂಗಾ, ನಿನ್ನಹಸು ಸ್ಟಲ್ಪಕು೦ಟುತ್ತೆ?” ಎ೦ದು ಭಟ್ಟರು ಕೇಳಿದರು. 


“ವಾದವಾರ ಮಾಲಿಂಗಪ್ಪನ ಕಾಳಿಜತೆ ಗುದ್ದಾಡಿ ಕೊರಕಲಿಗೆ ಬಿದ್ದು ಬುಡ್ತು 
ಬುದ್ದಿ-ಕಾಲಿಗೆ ಒಸಿ ಗಾಯ ಆಯ್ತು ಹಸಿರು ಕಟ್ಟಿವ್ದಿ” 

ಭಟ್ಟಿರು ನಗುತ್ತಾ 

“ಗೌಡರು, ಶೆಟ್ಟರ ವ್ಯಾಜ್ಯದನಗಳವರೆಗೂ ಹಬ್ಬಿತು” ಎಂದರು. 

ರಂಗ ಸ್ವಲ್ಪಧೈರ್ಯ ತಂದುಕೊಂಡು 

“ಪಾರೋತವ್ನಲಗ್ನದಾಗ ನಮಗೆ ಪರಮಾನ್ನ ಆಕಸಲ್ವಾ ಬುದ್ಧಿ” ಎಂದ. 


ಭಟ್ಟಿರು ಕ್ಷಣಕಾಲ ಆಲೋಚಿಸಿ 


“ಹಾಕಿಸುತ್ತೇನೆ ಹೋಗು--ನೀನೂ, ನಿನ್ನ ಹೆ೦ಡತಿ ಮಕ್ಕಳು ತಿನ್ನೋಅಷ್ಟು 
ಹಾಕಿಸುತ್ತೇನೆ” ಎ೦ದರು. 


ರ೦ಗ ಸ೦ತುಷ್ಠನಾಗಿ ಹೋದಮೇಲೆ ಹನುಮ ಭಟ್ಟರ ಕಡೆ ತಿರುಗಿ 


“ದ್ರೌಪತಿ ಅಕ್ಷಯಪಾತ್ರೆ ರುದ್ರಾಕ್ಷಿಪುರದಲ್ಲಿಲ್ಲಗುರುಗಳೇ” ಎ೦ದ. 


“ಯಾಕಿಲ್ಲ ಹನುಮಣ್ಣ ಅಕ್ಷಯಪಾತ್ರೆ ಕಥೆ ದ್ಹಾಪರಕ್ಕೇ ಮುಗಿದು 
ಹೋಗಿದ್ದರೆ ಅದು ಅಕ್ಷಯಪಾತ್ರೆಯಲ್ಲ-ಕ್ಷಯಪಾತ್ರೆ.” 


“ಇದು ಕಲಿಗಾಲ ಗುರುಗಳೇ.” 


“ಹೌದು--ಅದಕ್ಕೇ ಈಗ ಭಗವಂತ ಅಕ್ಷಯಪಾತ್ರೆಯನ್ನು ಯಾರ ಕೈಗೂ 
ಕೊಟ್ಟಿಲ್ಲ--ಎಲ್ಲರ ಮನದಲ್ಲೂ ಇಟ್ಟಿದ್ದಾನೆ.” 

“ನಿಮ್ಮಧೈರ್ಯವೇ ಧೈರ್ಯ!” 


“ರ೦ಗನಿಗೆ ನಾನು ಕೊಟ್ಟಿ ಮಾತು ಉಳಿಸೋದು ನಿಮ್ಮ ಭಾರ ನನಗೇನು 
ಚಿಂತೆ! ನನ್ನ ಕೌದಿ ತೆಗೆದು ನಿಮ್ಮ ಹೆಗಲಿನ ಮೇಲೆ ಹಾಕಿಬಿಡುತ್ತೇನೆ--ನೋಡು 
ಹನುಮಣ್ಣ ನಾನೂ ಯೋಚಿಸುತ್ತಾ ಇದ್ದುದನ್ನೇ ರಂಗ ಹೇಳಿದ. ಮದುವೆ 
ಸಂದರ್ಭದಲ್ಲಿ ಊರಿನವರಿಗೆಲ್ಲಾ ಔತಣವಾಗಬೇಕಯ್ಯ. ಆವತ್ತು ಯಾರ 
ಮನೆಯಲ್ಲಿಯೂ ಒಲೆ ಹೊತ್ತಿಸಕೂಡದು. ನೂರಾರು ಜನ ಒಟ್ಟಿಗೆ ಕುಳಿತು 
ಊಟಮಾಡಿದ್ದುಕೋಡಿದರೆ ನನಗೆ ಬ್ರಹ್ಮಾನ೦ದವಾಗುತ್ತದೆ. ಈಚೆಗೆ ಊರಿನಲ್ಲಿ ಕಲಹ 
ಹುಟ್ಟಿಕೊಂಡ ಮೇಲೆ ಇಂಥ ಸ೦ತರ್ಪಣೆಯೇ ನಡೆದಿಲ್ಲ ಭೂತತೃಪ್ತಿಯಾದರೆ 
ಭಗವಂತನೂ ಮೆಚ್ಚಿಕೊಳ್ಳುತ್ತಾನೆ-ವಧೂವರರಿಗೂ ಮಂಗಳವಾಗುತ್ತದೆ.” 


“ನಿಮ್ಮಬಾಯಲ್ಲಿಬ೦ದದ್ದುಕುರ್ತೇಟಿನ೦ತೆ ಆಗಿಹೋಗುತ್ತೆ ಗುರುಗಳೆ.” 


“ಅಡಿಗೆ ಚೆನ್ನಾಗಿ ಮಾಡಿಸಬೇಕಯ್ಯಾ- ಲಾಡು ಸಂತರ್ಪಣೆಯಾದರೆ ಇನ್ನೂ 
ಚೆನ್ನು ನಮ್ಮೂರಿನ ಹರಿಜನರು, ಮುಸಲ್ಮಾನರಿಗೂ ಊಟ ಹಾಕಬೇಕು. ಅದನ್ನು 


ನೋಡಿದರೆ ಡೆಪ್ಯುಟಿ ಕಮೀಷನರ್‌ ಸಾಹೇಬರೂ ಸಂತೋಷಪಡುತ್ತಾರೆ.” 
“ಸಾಹೇಬರನ್ನೂ ಇಲ್ಲೇ ಊಟಕ್ಕೆ ನಿಲ್ಲಸಿಕೊಳ್ಳಬೇಕು.” 


೧ ಸು 


“ಆ ಜವಾಬ್ದಾರಿ ನನಗಿರಲಿ.” 


“ಮಿಕ್ಕದ್ದುನನಗೆ ಬಿಡಿ ಗುರುಗಳೇ.” 
“ನೀನು ಪ್ರಚ೦ಡ ಕಣೋ ಹನುಮ.” 


“ರಾಮಭ೦ಟ ಎಂದ ಮೇಲೆ ಹ್ಯಾಪಮೋರೆ ಹಾಕಿಕೊಂಡಿದ್ದರಾಗುತ್ತದೆಯೇ 
ಗುರುಗಳೇ?” 


“ಊರೇನೋ ಒಂದು ಹದ್ದು ಬಸ್ತಿಗೆ ಬರ್ತಾಯಿದೆ- ನೀನು ಮತ್ತೆ ಕಿತಾಪತಿ 
ಹಚ್ಚೇಡ ಮಾರಾಯ,” 


“ಅಪಖ್ಯಾತಿ ನನ್ನಮೇಲೇ ಹೊರಿಸುತ್ತೀರಲ್ಲಾಗುರುಗಳೇ- ಇದ್ಯಾವ ನ್ಯಾಯ.” 


“ನಿನ್ನ ಆಕ್ಷೇಪಿಸಿದರೆ ಕೇಳುತ್ತೀ- ನೀನು ನನ್ನ ಶಿಷ್ಯ ನಿನ್ನ ಅನ್ನುವ ಹಾಗೆ 
ಗೌಡರನ್ನ ರುದ್ರಶೆಟ್ಟೀನ ಅನ್ನೋದಿಕ್ಕೆ ಆಗುತ್ತದೆಯೇ?” 


“ಶಿಷ್ಯ-ಶಿಷ್ಯಾಂತೀರಿ, ಶಿಷ್ಯನನ್ನು ಅನುಗ್ರಹಿಸುವುದಿಲ್ಲವಲ್ಲಾ ಗುರುಗಳೇ” 


“ನಿನಗೆ ಅನುಗ್ರಹವಾಗಿದೆ-ಆದರೆ ಕೋಪ ರೋಷ ಹಟ ಮೊದಲಾದ 
ಶತ್ರುಗಳು ಅನುಗ್ರಹ ಫಲಿಸದಂತೆ ಮಾಡಿವೆ. ತಾಳ್ಮೆತಂದುಕೊಳ್ಳಬೇಕಪ್ಪಾ” 


“ಬಹಳ ದಿವಸಗಳಿಂದ ಒಂದು ಸಮಸ್ಯೆ ನನ್ನಕಾಡುತ್ತಿದೆ ಗುರುಗಳೇ.” 
“ಹೇಳು ಪರಿಹಾರ ಹುಡುಕೋಣ.” 


“ನೀವು ಒಬ್ಬರಮನೆ ಬಾಗಿಲಿಗೆ ಹೋಗುವವರಲ್ಪಕೈನೀಡಿ ಒಬ್ಬರನ್ನು 
ಬೇಡುವವರಲ್ಲ ಶ್ರೀಮಂತರು, ಅಧಿಕಾರಿಗಳು ಇರುವ ದಿಕ್ಕಿಗೆ ನೀವು ದಿಂಬು 
ಹಾಕಿಕೊ೦ಡು ಮಲಗುವುದೂ ಇಲ್ಲ-ನಿಮಗೂ ಡೆಪ್ಯುಟಿ ಕಮೀಷನರ್‌ ಸಾಹೇಬರಿಗೂ 
ಇಷ್ಟು ವಿಶ್ವಾಸ ಹೇಗೆ ಬೆಳೆಯಿತು ಎನ್ನೋದು ನನಗೆ- ನನಗೇಕೆ ಊರಿಗೇ- 
ಸೋಜಿಗವಾಗಿದೆ.” 


ಭಟ್ಟಿರ ಮುಖ ಗ೦ಭೀರವಾಯಿತು. ಕೆಲ ನಿಮಿಷಗಳು ಅವರು ಮೌನವಾಗಿ 
ಕುಳಿತು 


“ಆ ವಿಷಯ ನೀನು ತಿಳಿಯಲೇಬೇಕೇ ಹನುಮಣ್ಣ” 
“ತಾವು ಸಂತೋಷವಾಗಿ ಅಪ್ಪಣೆಕೊಡಿಸಿದರೆ AN, ಟ್ಟ 


“ಪ್ರತಿಯೊಂದು ಮಾತು, ಘಟನೆಗೂ ದೈವನಿಮಿತ್ತವಿರುತ್ತದೆ. ಜಗನ್ನಾಟಕ 
ಸೂತ್ರಧಾರಿ ನಮ್ಮನ್ನು ಬೊಂಬೆಗಳಂತೆ ಕುಣಿಸುತ್ತಿರುತ್ತಾನೆ. ಹಿನ್ನೆಲೆಯಲ್ಲಿ ಭಾಗವತರು 
ನಿಂತುಕೊಂಡು ರಾಮದೇವರ ಮಾತು, ರಾವಣನ ಮಾತು, ಸೀತಾಮ್ಡೋರ ಮಾತು, 
ಶೂರ್ಪನಖಿ ಮಾತು ಆಡುತ್ತಾರೆ. ನಾವು ಪಾತ್ರಗಳೇ ಆ ಮಾತುಗಳನ್ನಾಡುತ್ತವೆ ಎಂದು 
ಭ್ರಾಂತರಾಗುತ್ತೇವೆ. ಈಗ ನಾನು ಹೇಳುವುದನ್ನು ಹೇಳಿಸುವವನೂ ಅವನೇ, 
ಹೇಳುವವನೂ ಅವನೇ. ಆದರೆ ಈ ವಿಷಯ ಗೋಪ್ಯವಾಗಿರಬೇಕು--ಯಾರೊಂದಿಗೂ 
ನೀನು ಬಾಯಿ ಬಿಡುವುದಿಲ್ಲನೆಂದರೆ ನಾನು ಹೇಳಲು ಸಿದ್ಧನಾಗಿದ್ದೇನೆ.” 


“ಶ್ರೀರಾಮದೇವರ ಪಾದದಾಣೆಗೂ ನಾನು ಯಾರಲ್ಲಿಯೂ ಹೇಳುವುದಿಲ್ಲ 
ಗುರುಗಳೇ.” 


“ಕರ್ಪೂರದ ಹಳ್ಳಿ ಮಲ್ಲೇಗೌಡನನ್ನು ಬಲ್ಲೆಯಷ್ಟೆ!” 
ಬಟ? 


“ಅವನು ಒಮ್ಮೆ ಒ೦ದು ಪೇಚಿಗೆ ಸಿಕ್ಕಿಕೊ೦ಡ. ಮಲ್ಲೇಗೌಡನ ತ೦ದೆಗೂ ನನ್ನ 
ತೀರ್ಥರೂಪರವರಿಗೂ ಸ್ನೇಹವಿತ್ತು ಮಲ್ಲಯ್ಯ ಒ೦ದು ದಿನ ನನ್ನ ಹತ್ತಿರ ಬ೦ದು 
ಗೊಳೋ ಎ೦ದು ಅಳುವುದಕ್ಕೆ ಮೊದಲು ಮಾಡಿದ. ಕಾರಣವಿಷ್ಟೆ -ಕರ್ಪೂರದ ಹಳ್ಳಿ 
ಹರಿಜನರಿಗೆ ಒ೦ದು ಭಾವಿ ತೋಡಿಸಿಕೊಡಲು ಅವನು ಐದು ಸಾವಿರ ರೂಪಾಯಿಗಳಿಗೆ 


ಒಂದು ಕಂಟ್ರ್ಯಾಕ್ಟು ಹಿಡಿದಿದ್ದ ಓವರ್‌ಸೀರರಿಗೆ ಮಾಮೂಲು ಸಲ್ಲಿಸಲಿಲ್ಲಾಂತ 


ಕೋಪಬಂತು. ಅವರು ಅಮಲ್ಲಾರರನ್ನು ಒಳಹಾಕಿಕೊಂಡು ಮಲ್ಲಯ್ಯನ ಮೇಲೆ 
ಪಿತೂರಿ ಮಾಡಿ ಡಿ. ಸಿ. ಸಾಹೇಬರಿಗೆ ಅರ್ಜಿಕೊಟ್ಟರು. ಮಲ್ಲಯ್ಯನಿಗೆ ಹಣ ಕೊಡಲು 
ಸಾಹೇಬರು ನಿರಾಕರಿಸಿದರು. ಮಲ್ಲಯ್ಯನ ಮನೆ ಹಾಳಾಗುವ ಪರಿಸ್ಥಿಕಿಯೊದಗಿತು. 
ನಾನು ಡಿ. ಸಿ. ಸಾಹೇಬರ ಹತ್ತಿರ ಹೋಗಿ ನಿಜಸ್ಥಿತಿ ತಿಳಿಸಿ ತನ್ನನ್ನು ಕಾಪಾಡಬೇಕೂಂತ 
ಮಲ್ಲಯ್ಯ ಪ್ರಾರ್ಥಿಸಿದ. ನನಗೆ ಬಹಳ ಕಷ್ಟಕ್ಕಿಟ್ಟುಕೊಂಡಿತು. ಮಲ್ಲಯ್ಯ ಸಂಭಾವಿತ, 
ಧರ್ಮಿಷ್ಠ ಎನ್ನುವುದು ನನಗೆ ಚೆನ್ನಾಗಿ ಗೊತ್ತಿತ್ತು ಅವನಿಗೆ ಸಹಾಯ 
ಮಾಡಬೇಕೆ೦ತಲೂ ಮನಸ್ಸಾಯಿತು. ಆದರೆ...? ಹೇಗೆ?.. ಡಿ. ಸಿ. ಸಾಹೇಬರು ತುಂಬ 
ಖಂಡಿತವಾದಿಗಳು ಎಂದು ಕೇಳಿದ್ದೆ ನನಗೆ ಅವರ ವ್ಯಕ್ತಿ ಪರಿಚಯವೂ ಇರಲಿಲ್ಲ 
ಮಲ್ಲಯ್ಯನ ವಿಷಯ ನಾನು ಹೇಳುವುದನ್ನು ಅವರು ನಂಬಿದರಂತೂ ಸರಿ 
ನಂಬದಿದ್ದರೆ! ಮಲ್ಲಯ್ಯನ ಕೆಲಸ ಮತ್ತಷ್ಟು ಕೆಡುವುದಲ್ಲ ಎಂದು ಯೋಚಿಸಿದೆ. ಕೊನೆಗೆ 
ಶ್ರೀರಾಮದೇವರ ಮೇಲೆ ಭಾರಹಾಕಿ, ಶ್ರೀರಾಮತಾರಕಮಂತ್ರ ಜಪಮಾಡಿಕೊಂಡು 
ಸಾಹೇಬರ ಬಂಗಲೆಗೆ ಮಲ್ಲಯ್ಯನನ್ನು ಕರೆದುಕೊಂಡು ಹೋದೆ. 


ನಾನು ಹೋದ ಘಳಿಗೆ ಅಷ್ಟೇನೂ ಪ್ರಶಸ್ತವಾಗಿರಲಿಲ್ಲ. ಹಿಂಡು ಹಿಂಡು ಜನ 
ಅವರ ದರ್ಶನಕ್ಕೆ ಕಾಯುತ್ತಿದ್ದರು. ನಾನೂ ಮಲ್ಲಯ್ಯ ಒಂದು ಒಂದೂವರೆ ಗಂಟೆ ಕಾದು 
ಸಾಹೇಬರ ಕೈಗೆ ಅರ್ಜಿ ಕೊಟ್ಟಿವು. ಅದನ್ನವರು ಓದಿಕೊಂಡು 'ಆಗಲಿ, 
ಎ೦ಡಾರ್ಸ್‌ಮೆ೦ಟ್‌ ಬರುತ್ತೆ” ಎಂದರು. 


“ಹಾಗಾದರೆ ನೀವು ಹೋದ ಕೆಲಸವಾಗಲಿಲ್ಲ” 


“ಅವಸರ ಪಡಬೇಡ-ಮುಂದೆ ಕೇಳು. ನಾನು ಮು೦ದುವರಿದು ಮಲ್ಲಯ್ಯನ 
ಪರವಾಗಿ ಎರಡುಮಾತು ಹೇಳಲು ಪ್ರಯತ್ನಿಸಿದೆ. ಸಾಹೇಬರು 'ಆಗಲಿ, ಆಗಲಿ' 
ಎನ್ನುತ್ತಾ ಎದ್ದುಒಳಕ್ಕೆ ಹೋದರು. ನನಗೆ ಮುಖ ಭ೦ಗವಾಯಿತು--ಮಲ್ಲಯ್ಯನ೦ತೂ 
ಕುಸಿದೇಹೋದ. 


ಸುಮಾರು ಒಂದುವಾರ ಕಳೆದಿರಬಹುದು. ಮಲ್ಲಯ್ಯ ನಮ್ಮೂರಿಗೆ ಬಂದು 
'ಸ್ವಾಮಿ ನಾಳೆ ಬೆಳಿಗ್ಗೆ ಎಂಟು ಗಂಟೆಗೆ ಹೋದರೆ ಸಾಹೇಬರನ್ನು ಕಂಡು 
ಮಾತನಾಡಬಹುದು. ತಾವು ಡೊಡ್ಡಮನಸ್ಸುಮಾಡಿ ನನ್ನಜತೆ ಹೊರಡಬೇಕು' ಎಂದು 
ಹೇಳಿದ. 


“ನಾನು ಬ೦ದೇನು ಸಾರ್ಥಕ ಮಲ್ಲಯ್ಯ. ಸಾಹೇಬರು ನಮ್ಮ ಅಹವಾಲನ್ನು 
ಕಿವಿಯ ಮೇಲೇ ಹಾಕಿಕೊಳ್ಳುವುದಿಲ್ಲ'-'ಅವತ್ತು ಅವರು ತುಂಬ 
ಗಡಿಬಿಡಿಯಲ್ಲಿದ್ದರು. ನಾಳೆ ಪುರಸತ್ತಾಗಿರುತ್ತಾರೆ ಸ್ವಾಮಿ. ತಾವು ದೊಡ್ಡ ಮನಸ್ಸು 
ಮಾಡಿದರೆ ಬಡವ ಬದುಕಿಕೊಳ್ಳುತ್ತೇನೆ' ಎ೦ದ. 


ಆಗಲೆಂದು ಒಪ್ಪಿಕೊಂಡು ಅವನ ಜತೆ ಹೊರಟೆ. ಮಾರನೆಯ ಬೆಳಿಗ್ಗೆ ಎಂಟು 
ಗಂಟಿಗೆ ಮುಂಚೆಯೇ ಇಬ್ಬರೂ ಸಾಹೇಬರ ಬಂಗಲೆಗೆ ಹೋದೆವು. ನಾವು ಹೋದ 
ಕಾಲುಗಂಟೆಯಲ್ಲಿ ಬಂಗಲೆಯೊಳಗಿನಿಂದ ಡಾಕ್ಟರು ಹೊರಬಿದ್ದರು. ಅವರನ್ನು 
ಹಿಂಬಾಲಿಸಿ ಬಂದ ಸಾಹೇಬರ ಮುಖದಲ್ಲಿ ಚಿಂತೆ, ಆತಂಕ ಸ್ಪಷ್ಟವಾಗಿ ಮೂಡಿದ್ದವು. 
ನಾವು ಬಂದದ್ದು ಅನುಚಿತವಾಯಿತೆಂದುಕೊಂಡು ಹೊರಡುವ ಸನ್ನಾಹದಲ್ಲಿದ್ದಾಗ 
ಸಾಹೇಬರೇ ಮಾತನಾಡಿಸಿ 'ಏನು ಶಾಸ್ತ್ರಿಗಳೇ ಬಂದಿದ್ದಿರಿ?' ಎ೦ದು ಕೇಳಿದರು. 
ನಿಂತಿದ್ದನನ್ನನ್ನು ಕೂಡಲು ಹೇಳಿ, ತಾವೂ ಕುಳಿತುಕೊಂಡರು. ನಾನು ಕೂಲಂಕಷವಾಗಿ 
ಮಲ್ಲಯ್ಯನ ಪರಿಸ್ಥಿತಿ ವರ್ಣಿಸಿ ಅವನಿಗೆ ಸಹಾಯ ಮಾಡಬೇಕೆಂದು ಪ್ರಾರ್ಥಿಸಿದೆ. 
ಸಾಹೇಬರು ಫೈಲ್‌ ತರಿಸಿಕೊಂಡು ನೋಡಿ ಸೂಕ್ತ ಕಾರ್ಯಕ್ರಮ ಕೈಗೊಳ್ಳುವುದಾಗಿ 
ಭರವಸೆಯಿತ್ತರು. ಮಲ್ಲಯ್ಯ ಕೈಮುಗಿದು ಹೊರಗೆ ಹೋಗಿ ನಿಂತ. ನಾನು 
ಲೋಕಾಭಿರಾಮವಾಗಿ 'ಮನೆಯಲ್ಲಿ ಯಾರಾದರೂ ಕಾಹಿಲೆಯೇ ಸ್ಥಾಮಿ' ಎಂದು 
ಕೇಳಿದೆ. ಸಾಹೇಬರ ಮುಖ ವಿವರ್ಣವಾಯಿತು. ಅವರ ಹೃದಯದಲ್ಲಿ ಹುದುಗಿದ್ದ 
ಅಪಾರ ದುಃಖ ಮುಖದ ಮೇಲೆ ಹರಡಿಕೊಂಡಿತು. ಉಕ್ಕಿ ಬರುತ್ತಿದ್ದ ದುಃಖ 
ಅಡಗಿಸುತ್ತಾ ಕಣ್ಣುತುಂಬಿ ಬರುತ್ತಿದ್ದ ಶೋಕಾಶ್ರುಗಳನ್ನು ಹತ್ತಿಕ್ಕುತ್ತ 


`ನನ್ನ ಒಬ್ಬಳೇ ಮಗಳು- ನನ್ನ ಕಣ್ಣಿನ ಬೆಳಕು ಹಾಸಿಗೆ ಹಿಡಿದು 
ಮಲಗಿಬಿಟ್ಟಿದ್ದಾಳೆ ಶಾಸ್ತ್ರಿಗಳೇ” ಎಂದರು. 


'ಏನಾಗಿದೆ ಸ್ಥಾಮಿ.' 


'ಬಾಲಗ್ರಹವೆಂದು ಡಾಕ್ಟರು ಹೇಳಿದರು. ಬಲಭಾಗ ನಿಶ್ಚೇತನವಾಗಿದೆ. 
ಕೈಕಾಲುಗಳು ಅಲುಗಾಡಿಸಲೂ ಸಾಧ್ಯವಿಲ್ಲ. ಮುಖದ ಬಲಭಾಗ ಸ್ವಲ್ಪವಿರೂಪವಾಗಿದೆ.' 


`ನಾನು ಮಗುವನ್ನುನೋಡಬಹುದೇ?' 


ತಮಗೆ ವೈದ್ಯಬರುತ್ತದೆಯೇ?' 


'ಬನ್ಹಿ' ಎಂದು ಒಳಗೆ ಕರೆದೊಯ್ದು ಮಗುವನ್ನು ತೋರಿಸಿದರು. 
ಸಾಹೇಬರು ಹೇಳಿದುದರಲ್ಲಿ ಸ್ಟಲ್ಪವೂ ಉತ್ಸೇಕ್ಷೆಯಿರಲಿಲ್ಲ ಚಂದ್ರಕಳೆಗೆ 
ರಾಹುಗ್ರಸ್ತವಾದಂತಿತ್ತು. ಮಗುವಿನ ಕರುಣಾರ್ದ್ರ ಸ್ಥಿತಿ ನೋಡಿ ನನ್ನಕರುಳು ಕಿತ್ತುಬ೦ತು. 


ಅಲ್ಲಿಂದ ಹಿಂದಿರುಗುವಾಗ ಸಾಹೇಬರು ಹೇಳಿದರು. 


`ನಿನ್ನೆ ರಾತ್ರಿ ಒಂದು ಪ್ರಬಲಘಟ್ಟ ದಾಟದೆವು. ಕಣ್ಣುಮುಚ್ಚಿದ ಕೂಡಲೆ ಮಗು 
ಬೆಚ್ಚುತ್ತಿತ್ತು--ಐದೈದು ನಿಮಿಷಕ್ಕೆ ಯಾವದೋ ಕ್ರೂರ ಶಕ್ತಿ ಅವಳ ದೇಹವನ್ನು 


ಹಿಂಡುತ್ತಿತ್ತು. ಕೈಗಳನ್ನು ತಿರುವಿ ಚಿಟ್ಟನೆ ಚೀರುತ್ತಿದ್ದಳು. ಇಡಿಯ ರಾತ್ರಿಯೆಲ್ಲಾ ನಾನು 
ಅವಳ ಕೈ ನನ ಕುಟುಂಬ ಅವಳ ಕಾಲು ಹಿಡಿದುಕೊಂಡೇ ಕಾಲನೂಕಿದೆವು. 


ಸು 


ಬೆಳಗಾದೀತೇ ಎ೦ದು ಕಾಯುತ್ತಿದ್ದೆವು. 


ಬೆಳಿಗ್ಗೆ ಮಗು ಕಣ್ಣು ಬಿಟ್ಟಿತು. ನಿಶ್ಯಕ್ತಿಯಿಂದ ಫಾತೀಮಾ ಬಾಯಲ್ಲಿ ಮಾತೇ 
ಹೊರಡುವುದು ಕಷ್ಟವಾಗಿತ್ತು. ಅವಳ ತಾಯಿ ಮೆಲ್ಲನೆ ಸ್ವಲ್ಪ ಬಿಸಿ ಚಹಾ ಕುಡಿಸಿದರು. 


ನ್‌ ವಲ 


ಫಾತೀ ನಮ್ಮಿಬ್ಬರ ಕಡೆ ನೋಡಿ 'ನಿನ್ನೆ ನಿಮಗೆಷ್ಟು ಕಷ್ಟಕೊಟ್ಟೆ ಅಪ್ಪಾಜಾನ್‌-- 
ಅಮ್ಮಿಯನ್ನು ಅಳಬೇಡವೆಂದು ಹೇಳಿ- ನೀವೂ ಅಳುತ್ತಿರುವಿರಲ್ಲಾ ಅಪ್ಪಾಜಾನ್‌-- 
ದೊಡ್ಡವರೂ ಅಳುತ್ತಾರೆ೦ದು ನನಗೆ ಗೊತ್ತೇ ಇರಲಿಲ್ಲ' ಎಂದಳು. ನನಗೆ ಡಾಕ್ಟರುಗಳಲ್ಲಿ 
ನಂಬಿಕೆ ಸಾಲದು ಶಾಸ್ತ್ರಿಗಳೇ. ದೇಶೀ ಚಿಕಿತ್ಸೆಯೇನಾದರೂ ನಿಮಗೆ ಗೊತ್ತಿದ್ದರೆ ತಿಳಿಸಿ. 
ಯಾರಾದರೂ ದಕ್ಷರಾದ ವೈದ್ಯರಿದ್ದರೆ ದಯೆಯಿಟ್ಟು ಕರೆದುಕೊಂಡು ಬನ್ನಿ-ಅವರೆಷ್ಟು 
ಹಣ ಕೇಳುತ್ತಾರೋ ಕೊಡಲು ಸಿದ್ಧವಾಗಿದ್ದೇನೆ. ಹೇಗಾದರೂಮಾಡಿ ನನ್ನ ಮಗಳನ್ನು 
ಉಳಿಸಿಕೊಡಿ.' 


ನನ್ನ ಮನಸ್ಸು ಕಲಕಿಹೋಗಿತ್ತು. ಹೆರವರಿ೦ದ ಧೈರ್ಯ ಹೇಳಿಸಿಕೊಳ್ಳುವ 
ಸ್ಥಿತಿಯಲ್ಲಿನಾನೇ ಇದ್ದೆ ವಿಚಾರಮಾಡಿ 'ಸ್ಥಾಮಿ, ನಿಮ್ಮ ನಿಮ್ಮಮಗಳ ಜನ್ಮದಿನ, ಹೊತ್ತು 
ಗುರುತುಹಾಕಿಕೊಡಿ. ನಾನು ನಾಳೆ ಬಂದು ಕಾಣುತ್ತೇನೆ.' ಎಂದು ಹೇಳಿದೆ. 


ಸಾಹೇಬರು ಗುರುತು ಹಾಕಿಕೊಟ್ಟ ತಾರೀಖುಗಳ ಚೀಟಿ ತೆಗೆದುಕೊಂಡು 
ಮನೆಗೆ ಬಂದೆ. 


ಅವರಿಬ್ಬರ ಜಾತಕಗಳನ್ನೂ ರಚಿಸಿ, ಗುಣಿಸಿ ನೋಡುವಲ್ಲಿ ಸಾಹೇಬರಿಗೆ 
ರಾಹುಭುಕ್ತಿ ನಡೆಯುತ್ತಿತ್ತು ಆದರೆ ಗುರು ಉಚ್ಚ ಸ್ಥಾನದಲ್ಲಿದ್ದುದರಿಂದ ಅವರಿಗೆ ಯಾವ 
ಹಾನಿಯೂ ಆಗಲಿಲ್ಲ. ಸಾಹೇಬರ ಮೇಲೆ ತನ್ನ ಪ್ರಭಾವ ಬೀರಲಾಗದ ರಾಹು ಅವರ 
ಮಗಳನಮೇಲೆ ದರ್ಪತೋರಿದ್ದ 


ಮಾರನೆಯ ದಿನ ನಾನು ಸಾಹೇಬರನ್ನು ಕ೦ಡು 


`ಒ೦ದು ಸೂಕ್ಷ್ಮ ವಿಷಯ ನಾನು ಅರಿಕೆಮಾಡಿಕೊಳ್ಳಬೇಕಾಗಿದೆ. ನಾನು 
ಹೇಳುವುದು ತಮಗೆಷ್ಟು ಪಥ್ಯವಾಗುವುದೋ ಕಾಣೆ' ಎಂದೆ. 


`ನನ್ನ ಮಗಳಿಗೆ ಗುಣವಾಗುವುದಾದರೆ ನೀವು ಏನು ಹೇಳಿದರೂ ಮಾಡಲು 
ಸಿದವಾಗಿದೇನೆ ಶಾಸ್ಥಿಗಳೇ.' 


ಧ 1 ಪ್ರ 


'ಗ್ರಹಬಾಧೆ ಇದೆ-ರಾಹು ಕ್ರೂರವಾಗಿದ್ದಾನೆ. ಇದಕ್ಕೆ ಕೆಲವು ಪೂಜೆ 
ಪುರಸ್ಕಾರಗಳಾಗಬೇಕು.' 


'ಮಾಡಿಸಿ, ಎಷ್ಟೇ ಹಣ ಖರ್ಚಾದರೂ ಕೊಡಲು ನಾನು ಸಿದ್ಧವಾಗಿದದೇನೆ.' 


`ಹಣ ಬೇಕಿಲ್ಲ. ನಾನು ಊರಿಗೆ ಹೊರಟಿದ್ದೇನೆ. ಪ್ರತಿ ದಿನ ತಾವು ಇಲ್ಲಿಂದ 
ಯಾರಾದರೊಬ್ಬರನ್ನು ಕಳಿಸಿದರೆ ತೀರ್ಥಪ್ರಸಾದ ಕಳಿಸುತ್ತೇನೆ. ತಾವೂ ಅಮ್ಮಾವರೂ 
ಸ್ನಾನಮಾಡಿ ತೀರ್ಥಪ್ರಸಾದ ಭಕ್ತಿಯಿ೦ದ ಸ್ವೀಕರಿಸಿ, ಮಗುವಿಗೂ ಪ್ರಸಾದ ಕೊಟ್ಟು 
ಊಟ ಮಾಡಿ. ನಲವತ್ತೆಂಟು ದಿವಸ ಹೀಗೆ ನಡೆಯಬೇಕಾಗುತ್ತದೆ--ತಾವು 
ಮುಸಲ್ಮಾನರು, ಇವುಗಳಲ್ಲಿತಮಗೆ ನಂಬಿಕೆ ಇದೆಯೋ ಇಲ್ಲವೋ?' 


'ಇಸ್ಲಾಂ ಧರ್ಮವೂ ಭಗವದ್ದಕ್ತಿಯನ್ನೇ ಬೋಧಿಸುತ್ತದೆ ಶಾಸ್ತ್ರಿ ಗಳೇ. ಹಜರತ್‌ 
ಮಹಮದ್‌ ಪೈಗ೦ಬರರು (ಅವರ ಆತ್ಮಕ್ಕೆ ಶಾ೦ತಿಯಿರಲಿ) ಮಹಾ ತಪಸ್ವಿಗಳು. ಪೂಜೆ, 
ಪ್ರಾರ್ಥನೆಗೆ ಅನರ ಅನುಯಾಯಿಗಳಾದ ನಾವು ತುಂಬ ಲಕ್ಷ್ಯಕೊಡುತ್ತೇವೆ.' 


ಸಾಹೇಬರ ಆಶ್ವಾಸನೆ ನನಗೆ ಅಶ್ಚರ್ಯವನ್ನುಂಟುಮಾಡಿತು. ಅವರ 
ಭಕ್ತಿಪರಾಯಣತೆಯಿ೦ದ ನನ್ನಕೆಲಸ ಹಗುರವೂ ಸುಗಮವೂ ಆಯಿತು. 


ನಾನು ಊರಿಗೆ ಹಿಂದಿರುಗಿದನನೇ ಪಾರಾಯಣ, ಪೂಜೆ ಆರಂಭಿಸಿದೆ. 
ಪ್ರತಿನಿತ್ಯ ತುಮಕೂರಿನಿಂದ ಒಬ್ಬ ಬ್ರಾಹ್ಮಣ ಬಂದು ತೀರ್ಥಪ್ರಸಾದಗಳನ್ನು 
ತೆಗೆದುಕೊ೦ಡು ಹೋಗುತ್ತಿದ್ದ 


ಕಾಲುಮ೦ಡಲ (ಹನ್ನೆರಡು ದಿನ) ಕಳೆಯುವಲ್ಲಿ ಸಾಹೇಬರ ಮಗಳಿಗೆ ಸ್ವಲ್ಪ 
ಅನುಕೂಲವಾಗಿದೆಯೆಂದು ತಿಳಿದುಬಂತು. ಅರ್ಧ ಮಂಡಲದ ವೇಳೆಗೆ ಹುಡುಗಿ 


ಎದ್ದು ಕುಳಿತುಕೊಂಡು ಸ್ವಲ್ಪ ಪ್ರಯಾಸದಿಂದ ಕೈಕಾಲುಗಳನ್ನು ಅಲುಗಾಡಿಸುತ್ತಿದ್ದಳು. 


ವಲ ೨ 


ನಾನು ತುಮಕೂರಿಗೆ ಬರಬೇಕೆಂದು ಸಾಹೇಬರು ಮೇಲಿಂದ ಮೇಲೆ ಒತ್ತಾಯ 
ಮಾಡುತ್ತಿದ್ದರೂ ನಾನು ಹೋಗಲಿಲ್ಲ 


ನಲವತ್ತು ದಿನಗಳು ಕಳೆದವು. ಒ೦ದು ಸಂಜೆ ಸಾಹೇಬರೇ ಮೋಟಾರಿನಲ್ಲಿ 
ತಮ್ಮಮಗಳೊಂದಿಗೆ ರುದ್ರಾಕ್ಷಿಪುರಕ್ಕೆ ಬ೦ದು ನನಗೆ ಹೇಳಿಕಳಿಸಿದರು. ಊರ ಹೊರಗೆ 
ಅವರ ಬೆಟ್ಟಿ ತೆಗೆದುಕೊಂಡೆ. ಸಾಹೇಬರ ಆನಂದಕ್ಕೆ ಪಾರವೇ ಇರಲಿಲ್ಲ; ನನ್ನಆನ೦ದಕ್ಕೆ 
ಪಾರವು೦ಟಿ?-- ಫಾತೀವಳಿಗೆ ತಕ್ಕಮಟ್ಟಿಗೆ ಗುಣವಾಗಿತ್ತು. ಸ್ನಲ್ಪ ಪ್ರಯಾಸದಿಂದ 
ಅವಳು ಎದ್ದುಓಡಿಯಾಡುತ್ತಿದ್ದಳು. 


'ಭಗವಂತ ದೊಡ್ಡವನು ಸ್ವಾಮಿ. 
'ನಮ್ಮಭಾಗಕ್ಕೆ ನೀವೇ ಭಗವಂತ ಶಾಸ್ತ್ರಿಗಳೇ | 
'ಛೆ! ಎಲ್ಲಿಯೊದರೂ ಉಂಟ?” 


ನೋಟುಗಳು ತುಂಬಿದ ಒಂದು ಲಕೋಟೆಯನ್ನು ಸಾಹೇಬರು ನನ್ನ 
ಕೈಯ ಬಿಡಲು ಪ್ರಯತ್ನಿಸಿದರು. 


'ಇದೇಕೆ?' ಎಂದು ಕೇಳಿದೆ. 

`ನಿಮ್ಮ ಶ್ರಮ ನಿಷ್ಠಲವಾಗಬೇಕೆ?' 

'ಇದು ಕಾಮ್ಯಕರ್ಮವಲ್ಲ!' 

'ತಾವು ಸ್ವೀಕರಿಸಿ ನನ್ನ ಮನಸ್ಪ೦ತೋಷಪಡಿಸಬೇಕು.' 


`ನಾನು ಮಾಡಿರುವ ಪೂಜೆಯನ್ನು ನಿಸ್ಪಾರ್ಥಕ ಮಾಡಲಿಚ್ಚಿಸುವಿರಾ?' 


`ಪ್ರತಿಫಲಾಪೇಕ್ಷೆಯಿ೦ದ ಮಾಡುವ ಸೇವೆ ನೀರಿನಲ್ಲಿಹೋಮ ಮಾಡಿದಂತೆ!” 
'ನಿಮ್ಮಖರ್ಚನ್ನಾದರೂ ಸ್ವೀಕರಿಸಿ. 


'ವನದೇವತೆ ನನಗೆ ಹೂಗಳನ್ನುಮಾರಿಲ್ಲ ಕೆರೆಯ ನೀರನ್ನುಕೆರೆಗೆ ಚೆಲ್ಲಿದಂತೆ 
ಆ ತಾಯಿ ನೀಡಿದ ಹೊಗಳನ್ನು ಅವಳ ಪಾದಕ್ಕೆ ಒಪ್ಪಿಸಿದ್ದೇನೆ.' 


'ನನ್ನಿಂದ ತಾವು ಏನೂ ಸ್ವೀಕರಿಸುವುದಿಲ್ಲವೇ?' 
'ಸ್ವೀಕರಸುತ್ತೇನೆ. ತಮ್ಮನಿರ್ಮಲಾ೦ತಃಕರಣನನ್ನು!' 
`ನನ್ನ ಕಣ್ಣನ್ನು ನಾನೇ ನಂಬಲಾರೆ.' 

'ಏಕೆ?' 

`ಈ ದಿನದಲ್ಲಿಯೂ ಇಂಥ ವೈರಾಗ್ಯ ತ್ಯಾಗವಿದೆಯೇ?' 


'ಲೋಕ ವ್ಯಾಪಾರ ನಡೆಯುವುದೇ ತ್ಯಾಗದ ಪ್ರಭಾವದಿಂದ. ಒಂಭತ್ತು 
ತಿಂಗಳು ನಮ್ಮನ್ನು ಹೊರುವ ತಾಯಿ ತ್ಯಾಗದ ಆದಿಮೂರ್ತಿ. ಗರ್ಭದಲ್ಲಿರುವ ಪಿಂಡಕ್ಕೆ 
ಎಲ್ಲಿ ಬಾಧೆಯಾಗುವುದೋ ಎಂದವಳು ಎಂಥ ನಿಸ್ನೀಮ ತ್ಯಾಗ ತೋರುತ್ತಾಳೆ. 'ಬೇಕು' 
ಎನ್ನುವವರಿಗೆ ಯಾವುದೂ ಲಭಿಸುವುದಿಲ್ಲ; 'ಸಾಕು' ಎನ್ನುವವರ ಪಾದದಡಿ ಲೋಕದ 
ಸಂಪತ್ತು ಬ೦ದು ಬೀಳುತ್ತದೆ. ಧರ್ಮ ಎಂದು ನಾವೆಲ್ಲಾ ಹೇಳುವುದು ಈ 'ಬೇಕು-- 
ಸಾಕು' ಗಳ ಅ೦ತರವನ್ನು ನಿರ್ದೇಶಿಸುವ ಸಾಧನವಲ್ಲವೇ?' 


ನನ್ನ ಸ್ಪಷ್ಟೋಕ್ತಿ ಸಾಹೇಬರಿಗೆ ಎಷ್ಟು ಪ್ರಿಯವಾಯಿತೋ ಹೇಳಲಾರೆ. ಅವರು 
ಸ್ವಲ್ಪಖಿನ್ನರಾಗಿಯೇ ಊರಿಗೆ ಹಿಂದಿರುಗಿದರು. 


“ಅವರ ಮಗಳ ಆರೋಗ್ಯ?” 


“ಕಾಲಾನುಕ್ರಮದಲ್ಲಿ ಅವಳಿಗೆ ಪೂರ್ಣವಾಗಿ ಗುಣವಾಯಿತು. ಈಗ ಹತ್ತು 
ಜನರಂತೆ ಆ ಮಗುವೂ ಓಡಿಯಾಡಿಕೊಂಡಿದೆ.” 


ಹನುಮಯ್ಯನ ಮುಖದ ಮೇಲೆ ಸ್ಪಷ್ಟವಾದ ಸೋಜಿಗದ ಚಿಹ್ನೆ ಕಂಡು 
ಬಂದಿತು. ಭಟ್ಟಿರಲ್ಲದೆ ಮತ್ತೆ ಯಾರಾದರೂ ಈ ವೃತ್ತಾಂತ ಹೇಳಿದ್ದರೆ ಅವನು 
ನಂಬುತ್ತಿರಲಿಲ್ಲ. ಅವನ ಮನಸ್ಸಿನಲ್ಲಿದ್ದುದನ್ನು ಗ್ರಹಿಸಿದ ಭಟ್ಟರು 


“ನಂಬುವುದು ಕಷ್ಟವಲ್ಲವೇ?” ಎಂದು ಕೇಳಿದರು. 

“ತಮ್ಮ ಮಾತಿನಲ್ಲಿ ನಾನು ಸಂಶಯಪಡುತ್ತೇನೆಯೇ ಗುರುಗಳೇ?” 
“ವಿಷಯ ಹಾಗಿದೆ ಯಾರಾದರೂ ಸಂದೇಹಗ್ರಸ್ತರಾಗಬಹುದು.” 
“ಇದರ ರಹಸ್ಯವಿವರಿಸುವಿರಾ ಗುರುಗಳೇ?” 


“ರಹಸ್ಯವೇನು ಬಂತು! ಶ್ರದ್ಧೆ ಮತ್ತು ಭಕ್ತಿ ಎಲ್ಲ ಸತ್ಕಾರ್ಯಗಳಿಗೂ 
ಕ್ರತುಶಕ್ತಿಯೆನ್ನೊದಗಿಸುವುದು ಸಂಕಲ್ಪ, ಒಂದು ಸಾಧಿಸಬೇಕೆಂದು ಮನುಷ್ಯ ಸಂಕಲ್ಪ 
ಮಾಡಬೇಕು. ಅದನ್ನೇ ಕುರಿತು ಧ್ಯಾನ ಮಾಡಬೇಕು. ತ್ರಿಕರಣಗಳನ್ನೂ ಅದಕ್ಕೆ 
ಮೀಸಲಾಗಿಡಬೇಕು. ಸರ್ವಚೇತನನ್ನೂ ಅದಕ್ಕೆ ನಿವೇದಿಸಿ ಸಂಕಲ್ಪ ಸಾಧಿಸಬೇಕು.” 


“ಸಂಕಲ್ಪ ಸಾಧಿಸುವುದು ಹೇಗೆ?” 


“ಭಕ್ತಿಯಿಂದ. 'ಸರ್ವಧರ್ಮಾನ್‌ ಪರಿತ್ಯಜ್ಯ ಮಾಮೇಕಂ ಶರಣಂ'-ಇದು 
ಭಕ್ತಿಯನ್ನು ಪರೀಕ್ಷಿಸುವ ಮಾನದಂಡ. ಭಗವಂತನಲ್ಲಿ ಭಕ್ತನಿಗೆ ನಿಶ್ಚಲ, ನಿರ್ವ್ಯಾಜ, 
ನಿರ್ಹೇತುಕ ಅನುರಾಗವಿದೆಯೇ?-ಭಗವಂತನಿಗಾಗಿ ಭಕ್ತ ಸರ್ವಸ್ಪವನ್ನೂಅರ್ಪಿಸಲು 
ಸಿದ್ಧನಾಗಿದ್ದಾನೆಯೇ?---ಭಗವ೦ತ ಒಲಿಯುವನೋ ಒಲಿಯನೋ ಎಂಬ 


ಚಿ೦ಂತೆಯೊಂದೇ ಅವನನ್ನು ಆವರಿಸಿದೆಯೇ? ಎನ್ನುವುದೇ ಕಸೋಟಿ. ಒಂದು ಕಥೆ 
ಜ್ಞಾಪಕಕ್ಕೆ ಬರುತ್ತದೆ. ಯಾವನೋ ಜಾಣ ಈ ಕಥೆ ಹೆಣೆದು ರಾಮಾಯಣಕ್ಕೆ 
ಜೋಡಿಸಿದ್ದಾನೆ--ಚಿ೦ತೆಯಿಲ್ಲ ಕಥೆ ಚೆನ್ನಾಗಿದೆ ಕೇಳು. ಲಂಕಾಯುದ್ದ ಮುಗಿಸಿಕೊಂಡು 
ಶ್ರೀರಾಮಚಂದ್ರ ಅಯೋಧ್ಯೆ ಗೆ ಹಿಂದಿರುಗಿದ್ದಾನೆ. ಒಂದು ದಿನ ಶ್ರೀರಾಮಚಂದ್ರ 
ಮಾರುತಿಯನ್ನು ಕೇಳಿದನಂತೆ--ಸೇತುಬ೦ಧನ ಕಾಲದಲ್ಲಿ ನಿನ್ನ ಕರಸ್ಪರ್ಶಗೊ೦ಡ 
ಬೆಟ್ಟಗುಡ್ಡಗಳು ಸಮುದ್ರದಲ್ಲಿ ತೇಲಿದುವಂತೆ. ಇದನ್ನು ಹೇಗೆ ಸಾಧಿಸಿದೆ?- ಸ್ವಾಮಿ 
ಶ್ರೀರಾಮನ ಹೆಸರು ಹೇಳಿದರೆ ಮೂಲೋಕ ತೇಲುತ್ತದೆ. ಬೆಟ್ಟಿಗುಡ್ಡಗಳು 
ತೇಲುವುದೊ೦ದಚ್ಚರಿಯೇ?--ಈಗಲೂ ಅವು ತೇಲುತ್ತವೆಯೇ?--ಈಗಲೂ 
ತೇಲುತ್ತವೆ ಎ೦ದು ಹೇಳಿ ಹನುಮಂತ ಕೆಲವು ಬಡೆಗಳನ್ನು ಕಿತ್ತು ಅವುಗಳ ಮೇಲೆ 
ಶ್ರೀರಾಮ ಎಂದು ಬರೆದು ನದಿಯಲ್ಲಿ ಬಿಟ್ಟನಂತೆ--ಶ್ರೀರಾಮನಿಗೂ 
ಆಶ್ಚರ್ಯವಾಗುವಂತೆ ಅವು ನದಿಯಲ್ಲಿ ತೇಲಿದವು. ಪರಿಹಾಸಕ್ಕೆ ಶ್ರೀ ರಾಮ ಬಂದು 
ಬಂಡೆಯನ್ಸೆಕ್ತಿಕೊಂಡು ನದಿಯಲ್ಲಿ ಬಿಡಲು ಆದು ಸಹಜಧರ್ಮದಂತೆ ಮುಳುಗಿತು. 
ಶ್ರೀರಾಮ ಆಂಜನೇಯನ ಮುಖ ನೋಡಿ 'ಇದಕ್ಕೇನು ಹೇಳುವೆ' ಎ೦ದು ಕೇಳಿದ. ಭಕ್ತ 
ಮಾರುತಿಯ ಸಂಕಷ್ಟ ನೋಡಲಾಗದೆ ಲೋಕಮಾತೆ ಸೀತಾದೇವಿ 'ಸ್ಥಾಮಿ, 
ಶ್ರೀರಾಮನಲ್ಲಿ ಮಾರುತಿಗಿರುವ ಭಕ್ತಿ ನಿಮಗಿಲ್ಲ. ಅದರಿ೦ದಲೇ ನೀವು ಬಿಟ್ಟಿ ಕಲ್ಲು 
ಮುಳುಗಿತು' ಎ೦ದು ಹೇಳಿದಳಂತೆ. 


“ನಾನು ಸಾಧಿಸಿರುವುದು ಅತ್ಯಲ್ಪ ಹನುಮಣ್ಣ ಇದಕ್ಕೂ ಹಿರಿದಾದುದನ್ನು 
ನೀನು- ಎಲ್ಲರೂ ಸಾಧಿಸಬಹುದು. ಅದಕ್ಕೆ ನಿಷ್ಠೆಯ ಹಾದಿಯಲ್ಲಿನಡೆದು ಭಕ್ತಿಯನ್ನು 
ಬೆಳಸಿಕೊಳ್ಳಬೇಕು. ಎದೆ ಕಲ್ಲುಮಾಡಿಕೊ೦ಡು ಬರುವ ಕಷ್ಟನಷ್ಟಗಳನ್ನು 
ಅನುಭವಿಸಬೇಕು--ಎದುರಿಸಬೇಕು--ಗೆಲ್ಲಬೇಕು ಸಾಧಕನ ಈ ಸ್ಥಿತಿಯನ್ನು 
ಗಮನಿಸಿಯೇ ಉಪನಿಷತ್ತಿನ ಖಷಿ 'ನಾಯಮಾತ್ಮ ಬಲಹೀನೇನ ಲಭ್ಯಃ' ಎಂದು 
ಹೇಳಿದ್ದು ಬಲಹೀನನಿಗೆ ಇಹವೂ ಇಲ್ಲ ಪರವೂ ಇಲ್ಲ ಆದರೆ ಇಲ್ಲಿ `ಬಲ' ಶಬ್ದವನ್ನು 


ಖಷಿ `ರಾಕ್ಷಸಬಲ'ಕ್ಕೆ ಉಪಯೋಗಿಸಿಲ್ವ ಆತ್ಮ ವಿಕಾಸಕ್ಕೆ ನೆರನಾಗುವ ಸಾತ್ವಿಕ 
ಬಲವನ್ನೇ ಯಷಿ'ಬಲ'ವೆಂ೦ದು ಕರೆದಿರುವುದು. 


'ಸರ್ವ೦ ಖಲ್ಲಿದಂ ಬ್ರಹ ಎಂದು ಹೇಳಿದ ಖುಷಿ ಸುಳ್ಳಾಡಲಿಲ್ಲ. 
ಪ್ರತಿಯೊಂದು ಆತ್ಮವೂ ಬ್ರಹಸ್ವರೂಪ ಮೂಲೋಕವನ್ನು ಅಲುಗಾಡಿಸುವ, 
ಸೂರ್ಯಚಂದ್ರರನ್ನು ಅಚಲರನ್ನಾಗಿಮಾಡುವ, ಅಷ್ಟದಿಕ್ಟಾಲಕರನ್ನು 
ಅ೦ಕುಶಕ್ಕೊಳಗಾಗಿಸುವ ಮಹಾಶಕ್ತಿ ಪ್ರತಿಯೊ೦ದು ಜೀವಿಯಲ್ಲಿಯೂ ಸುಪ್ತವಾಗಿ 
ಅಡಗಿ ಕುಳಿದಿದೆ. ಸುಪ್ತಚೇತನ ಜಾಗೃತವಾಗಬೇಕು, ಕಿಡಿ ಕವರಬೇಕಾದರೆ ಗಾಳಿ ಬೇಕು. 
ಆ ಗಾಳಿಯನ್ನೇ ನಾನು ಸಾಧನವೆನ್ನುವುದು.” 


ಹನುಮಯ್ಯಗಂಭೀರವಾಗಿ 


“ನಿಮ್ಮ ಮಾತು ಕೇಳಿದರೆ ಭಯವಾಗುತ್ತದೆ ಗುರುಗಳೇ-- ನನ್ನಂಥ 
ಅಜ್ಞಾನಿಗಳಿಗೆ ಮುಕ್ತಿಯು೦ಟಿ?” 


“ಎಲ್ಲರಿಗೂ ಮುಕ್ತಿಯಿದೆ ಹನುಮಣ್ಣ ಸಾಧನ ಲೋಕವ್ಯಾಪಾರದ ಹೊರಗೆ 
ನಿಂತಿರುವ ಒ೦ದು ಚಮತ್ಕಾರವಲ್ಲ ಪವಾಡವಲ್ಲ ಅದು ಮಾನವನ ರೀತಿನೀತಿ, ನಡತೆ 
ಮಾತುಕಕೆ-ಲೋಕವ್ಯಾಪಾರದಲ್ಲಿಯೇ ಸಮಾವೇಶಗೊಂಡಿದೆ. ನೀನು ಮಾಡುವ 
ಪ್ರತಿಯೊಂದು ಕೆಲಸವೂ ಸಾತ್ವಿಕಮನೋವೃತ್ತಿಯಿ೦ದ ಪ್ರೇರಿತವಾಗಿರಬೇಕು- ಅದನ್ನು 
ಭಗವದ್ದೇವೆ ಎ೦ದು ಮಾಡುತ್ತ ಹೋಗಬೇಕು--ಇಷ್ಟೇ ಸಾಧನೆಯ ರಹಸ್ಯ.” 


ಹನುಮಯ್ಯವಿಚಾರಪರವಶನಾಗಿ 
“ಮಲ್ಲಯ್ಯನ ಅಹವಾಲು ಏನಾಯಿತು?” ಎಂದು ಕೇಳಿದ. 


“ಅವನಿಗನುಕೂಲವಾಗಿಯೇ ಆಯಿತು. ಪು೦ಡ ಅಧಿಕಾರಿಗಳಿಗೆ ಶಿಕ್ಷೆಯೂ 
ಆಯಿತು.” 


“ಅದಕ್ಕೋ ನೀವು ನಿರ್ಯೋಚನೆಯಿಂದ ಊರ ಸಂತರ್ಪಣೆ 
ಮಾಡಿಸಬೇಕೆಂದದ್ದು!” 


“ಇಲ್ಲ ಹನುಮಣ್ಣ ಸಾಹೇಬರಿಂದ ಹಣ ತಂದು ನಾನು ಸಂತರ್ಪಣೆ 
ಮಾಡಿಸುವುದಿಲ್ಲ ನಾನು ಹಾಗೆ ಮಾಡಿದರೆ ನಮ್ಮೂರಿಗೆ ಅಪಖ್ಯಾತಿ ಬರುತ್ತದೆ. 
ರುದ್ರಾಕ್ಷಿಪುರದ ಜನ ಉದಾರಿಗಳು, ಧರ್ಮಶೀಲರು.” 


'ಉದಾರಿಗಳು--ಧರ್ಮಶೀಲರು' ಎಂದು ಕವಿ ಹನುಮ ಗೊಣಗಿಕೊಂಡ. 
ಬಸವೇಶ್ವರ ನಾಟಕದ ಇತಿಹಾಸ ಅವನ ಸ್ಮರಣೆಗೆ ಬ೦ದು ಅವನ ಮನಸ್ಸನ್ನು ಕದಡಿತು. 


ಭಟ್ಟರು ಥಟ್ಟನೆ 


“ಆಗಿಹೋದುದನ್ನು ಮರೆತುಬಿಡು ಹನುಮಣ್ಣ ನನ್ನ ರಾಮಚಂದ್ರ 
ರಾಜಾರಾಮಚ೦ದ್ರ--ನಿನಗವನು ಯಾವ ಕೊರತೆಯನ್ನೂ ಉಂಟು ಮಾಡುವುದಿಲ್ಲ” 
ಎಂದರು. 


ಭಟ್ಟರ ಆಶೀರ್ವಚನನನ್ನು ಕವಿ ಹನುಮ ತಲೆಬಾಗಿಸಿ ಅತ್ಯಂತ 
ವಿನಯದಿಂದ ಸ್ವೀಕರಿಸಿದ. 


೧೩ 


ರುದ್ರಾಕ್ಷಿಪುರಕ್ಕೆ ಉತ್ಸವದ ಕಳೆ ಬಂದುಬಿಟ್ಟಿತು. ಊರಿನ ಹಿರಿಯರು 
ನಿಂತುಕೊಂಡು ರಸ್ತೆಗಳನ್ನು  ಸ್ವಚ್ಛಮಾಡಿಸಿದರು. ಮನೆಮನೆಗೆ 


ಸಾರಣೆಕಾರಣೆಯಾಯಿತು. ಎಲ್ಲೆಲ್ಲಿಯೂ ಮಾವಿನ ತೋರಣ. ದೇವಾಲಯಗಳಲ್ಲಿ 
ವಿಶೇಷ ಪೂಜೆ. 


ಮದುವೆಗಾಗಿ ಹಸಿರುವಾಣಿ ಚಪ್ಪರ ರಚನೆಯಾಯಿತು. ಗೊನೆ ಹೊತ್ತು 
ಬಾಳೆಯ ಕಂಬಗಳು ಮಹಾದ್ದಾರದಲ್ಲಿವಿರಾಜಿಸಿದವು. 


ಆದಿಶೇಷಯ್ಯ ಅವರ ಪರಿವಾರವನ್ನು ಗ್ರಾಮರಕ್ಷಕ ಗಣಪತಿಯ 
ದೇವಾಲಯದ ಬಳಿ ಎದುರುಗೊಂಡು ಕೊಂಬು, ಕಹಳೆಗಳ ಗೌರವದೊಂದಿಗೆ 
ಊರಿಗೆ ಕರೆತರಲಾಯಿತು. ಪ್ರಾಥಮಿಕ ಶಾಲೆಯಲ್ಲಿಬೀಗರ ಬಿಡಾರವಾಯಿತು. 


ಭಟ್ಟರ ಯಾಜಮಾನ್ಯದಲ್ಲಿ ಕಾರ್ಯಕ್ರಮ ಆರ೦ಭವಾಯಿತು. ಬೀಗರು 
ವಿಶ್ರಮಿಸಿಕೊ೦ಡು, ಉಪಹಾರ ತೀರಿಸಿಕೊ೦ಡಮೇಲೆ ತುಮಕೂರಿನಿಂದ ಬಂದಿದ್ದ 
ಪೆಟ್ರೋಮ್ಯಾಕ್ಸ್‌ ದೀಪಗಳ ಬೆಳಕಿನಲ್ಲಿವರನ ಮೆರವಣಿಗೆಯಾಗಿ ವಿವಾಹಮ೦ಟಪದಲ್ಲಿ 
ವರಪೂಜೆಯಾಯಿತು. 


ಮಾರನೆಯ ದಿನ ಶಾಸ್ತ್ರೋಕ್ತವಾಗಿ ಇಟ್ಟ ಲಗ್ನಕ್ಕೆ ಸರಿಯಾಗಿ ಜಿಲ್ಲಾಧಿಕಾರಿಗಳ 
ಸಮ್ಮುಖದಲ್ಲಿ ಪಾರ್ವತಿ--ಚ೦ದ್ರಶೇಖರರ ವಿವಾಹ ವಿಜೃಂಭಣೆಯಿಂದ ನೆರವೇರಿತು. 


ಭಟ್ಟರೇ ನಿಂತುಕೊಂಡು ದಕ್ಷತೆಯಿಂದ ಪೌರೋಹಿತ್ಯ ನಡೆಸಿದರು. 
ಪ್ರತಿಮ೦ತ್ರವನ್ನೂ ಬಿಡಿಸಿ ನುಡಿದು, ಅದರರ್ಥವನ್ನು ವಧೂವರರಿಗೆ ವಿವರಿಸಿದರು. 


“ಮಂತ್ರಗಳಲ್ಲಿ ಅರ್ಥೌಚಿತ್ಯಮಾತ್ರವಲ್ಲದೆ ದಿವ್ಯಶಕ್ತಿಯೂ ಅಡಕವಾಗಿದೆ. ಗಿಳಿ 
ಪಾಠ ಮಾಡಿದಂತೆ ಅದನ್ನೊಪ್ಪಿಸಿದರೆ ಅವು ನಿರರ್ಥಕವಾಗುತ್ತವೆ. ಮಂತ್ರಗಳ 
ಅರ್ಥಜ್ಞಾನ ಪಡೆದು ಧ್ಯಾನಪೂರ್ಣವಾಗಿಯೇ ಅವುಗಳನ್ನು ಉಚ್ಚರಿಸಬೇಕು” ಎಂದು 
ಹೇಳಿದರು. 


ವಧೂವರರ ಪ್ರಥಮದರ್ಶನವಾಗುವಾಗ : 
ಸಮಂಜಂತು ವಿಶ್ವೇದೇವಾಃ 

ಸಮಾಪೋ ಹೃದಯಾನಿ ನೌ 

ಸಂ ಮಾತರಿಶ್ಚಾ ಸಂಧಾತಾ 
ಸಮುದೇಷ್ಟೀ ದಧಾತುನ್‌ || 


ಸಕಲ ದೇವತೆಗಳೂ ನಮ್ಮಿಬ್ಬರನ್ನೂ ಜೋಡಿಸಲಿ, ನೀರು ನಮ್ಮಿಬ್ಬರನ್ನೂ 
ಒಂದು ಮಾಡಲಿ, ವಾಯುವು ನಮ್ಮಿಬ್ಬರನ್ನೂ ಒಂದು ಮಾಡಲಿ, 
ಸದುಪದೇಶಕಾರಿಣಿಯಾದ ಸರಸ್ವತಿಯು ನಮ್ಮಿಬ್ಬರಿಗೂ ಏಕಭಾವವನ್ನೀಯಲಿ. 


ವರಕನ್ಯೆಯರ ಶುಭದೃಷ್ಟ್ರಿಯ ಕಾಲದಲ್ಲಿ; 
ಆನಃಪ್ರಜಾ೦ ಜನಯತು ಪ್ರಜಾಪತಿಃ 
ಆಜರಸಾಯ ಸಮನಕ್ಷ್ವರ್ಯಮಾ 
ಅದುರ್ಮಂಗಲೀಃ ಪತಿಲೋಕಮಾವಿಶ 
ಶಂನೋ ಭವ ದ್ವಿಪದೇ ಶಂ ಚತುಷ್ಪದೇ || 


ಅಘೋರ ಚಕ್ಷುರಪತಿಫ್ನೆ £ಧಿ 


ವೀರಸೂರ್ದೇವಕಾಮಾ ಸ್ಯೋನಾ 
ಶ೦ನೋ ಭವ ದ್ವಿಪದೇ ಶಂ ಚತುಷ್ಪದೇ || 


ಇಮಾಂ ತ್ವಂ ಇಂದ್ರಮೀಡ್ವಃ 


ಸುಪುತ್ರಾಂ ಸುಭಗಾಂ ಕೃಣು 


ದಶಾಸ್ಕಾಂ ಪುತ್ರಾನಾಧೇಹಿ 
ಪತಿಮೇಕಾದಶಂ ಕೃಥಿ || 


ಪ್ರಜಾಪತಿಯು ಇನಳೆ ಮುಖಾಂತರ ಮಕ್ಕಳನ್ನು ಸೃಷ್ಟಿಸಲಿ, ಐಶ್ವರ್ಯ ಮತ್ತು 


೩ಲ'ಟ ವ 


ರತ್ನಗಳನ್ನು ಅಯಶಮನು ಇವಳಲ್ಲಿ ಉಂಟುಮಾಡಲಿ. 


ನೀನು ಸೌಮ್ಯನೋಟವುಳ್ಳವಳಾಗು, ಅಪತಿಘಾತಿನಿಯಾಗು, ನೀನು 
ದನಕರುಗಳಿಗೆ. ಮ೦ಗಳವನ್ನುಂಟುಮಾಡು, ನಿಯಮಿತಚಿತ್ತಳಾಗು ಮತ್ತು 
ತೇಜಸ್ಸಿನಿಯಾಗು. ನೀನು ವೀರಪುತ್ರರನ್ನು ಪ್ರಸವಿಸು, ಉತ್ತಮಗಳಾದ ಆಶೆಗಳನ್ನು 
ಪಡೆ, ನಮ್ಮಿಬ್ಬರಿಗೂ ಕಲ್ಯಾಣವನ್ನುಂಟುಮಾಡು, ನಮ್ಮ ದ್ವಿಪದ ಚತುಷ್ಟದಗಳಿಗೆ 
ಮಂಗಳವನ್ನು ತರುವವಳಾಗು. 


ಎಲೈ ಇಂದ್ರನೆ, ಇವಳನ್ನು ಸುಪುತ್ರವ೦ತಳಾಗಿಯೂ 
ಮಂಗಳಾಂಗಿಯನ್ನಾಗಿಯೂ ಮಾಡು. ಹತ್ತು ಮಕ್ಕಳನ್ನು ಕೊಡು. ಗಂಡನನ್ನು 
ಹನ್ನೊಂದನೆಯವನನ್ನಾಗಿ ಮಾಡು. 


ಕನ್ಯಾದಾನಮಾಡಿದ ಮೇಲೆ ತಂದೆಯು ವರನನ್ನು ಪ್ಲಾರ್ಥಿಸುತ್ತಾನೆ: 


ಧರ್ಮೇಚಾರ್ಥೇ ಕಾಮೇಚ 

ನಾತಿಚರಿತವ್ಯಾತ್ವಯೇಯಮ್‌ || 

ನೀನು ಧರ್ಮ, ಅರ್ಥ, ಕಾಮಗಳಲ್ಲಿ ಇವಳನ್ನು ಮೀರಿ ನಡೆಯಬೇಡ. 
ವರನ ಸ್ವೀಕಾರ: 

ನಾತಿ ಚರ್ಯಾಮಿ | 

ನಾನು ಮೀರುವುದಿಲ್ಲ 

ಪಾಣಿಗ್ರಹಣ ಹೋಮದಲ್ಲಿ ವರನು ಕನ್ಯೆಯ ಕೈಹಿಡಿಯುವಾಗ: 
ಗೃಹ್ನಾಮಿ ತೇ ಸೌಭಗತ್ವಾಯ ಹಸ್ತಂ 

ಮಯಾ ಪತ್ಯಾ ಜರದಷ್ಟಿರ್ಯಥಾಸಃ 

ಭಗೋ ಆರ್ಯಮಾ ಸವಿತಾ ಪುರಂದ್ರಿ 


ರ್ಮಹ್ಯಂ ತ್ವಾ ದುರ್ಗಾರ್ಹಪತ್ಯಾಯ ದೇವಾಃ | | 


ನಾನು ಸೌಭಾಗ್ಯಕ್ಕಾಗಿ ನಿನ್ನನ್ನು ಕೈಹಿಡಿಯುತ್ತಿದ್ದೇನೆ. ನಾನು ನಿನ್ನಗಂಡ, ನೀನು 


ನನ್ನೊಡನೆಯೇ ಮುದುಕಿಯಾಗು. ನಿನ್ನ ಮೂಲಕ ನಾನು ಗೃಹಸ್ವಾಮಿಯಾಗಲೆಂದು 
ಅರ್ಯಮಾ, ಸವಿತಾ, ಪುರಂದ್ರಿ (ಪೂಷಾ) ದೇವತೆಗಳು ನಿನ್ನನ್ನು ನನಗೆ 


ಕೂಡುತ್ತಲಿದ್ದಾರೆ. 


ನಾವಿಬ್ಬರೂ ಪರಸ್ಪರ ಪ್ರೀತಿಯುಕ್ತರಾಗೋಣ,  ಉಜ್ಜಲರಾಗೋಣ, 


ಐ 


ಪಶ್ಯೇಮ ಶರದಃ ಶತಂ, ಜೀವೇಮ 


ಶರದಃ ಶತಂ, ಶ್ಯಣುವಾಮ ಶರದಃ ಶತಂ || 


ನಾವು ನೂರು ವರ್ಷಗಳವರೆಗೂ ಒಬ್ಬರನ್ನೊಬ್ಬರು ನೋಡುವಂತೆಯೂ 
ನೂರು ವರ್ಷಗಳ ತನಕ ಬದುಕಿರುವಂತೆಯೊ ನೂರು ವರ್ಷಗಳ ತನಕ ಪರಸ್ಪರ 
ಸಂಭಾಷಣೆ ಮಾಡುವಂತೆಯೂ ಅನುಗ್ರಹವಾಗಲಿ. 


ಸಪ್ತಪದಿಯನ್ನುನಡೆಯುವಾಗ : 
ಓಂ ಇಷೇ ಏಕಪದಾ ಭವ 

ಸಾ ಮಾಮನುವ್ರತಾಭವ 
ಊರ್ಜಿ ದ್ವಿಪದಾ ಭವ, 
ಸಾ ಮಾಮನುವ್ರತಾಭವ 
ರಾಯಸ್ನೋಷಾಯ ತ್ರಿಪದಾ ಭವ, 

ಸಾ ಮಾಮನುವ್ರತಾಭವ 
ಮಾಯೋ ಭವಾಯ ಚತುಷ್ಟದಾ ಭವ 
ಸಾ ಮಾಮನುವ್ರತಾಭವ 
ಪ್ರಜಾಭ್ಯಃ ಪಂಚಪದಾ ಭವ 

ಸಾ ಮಾಮನುವ್ರತಾಭವ 
ಖತುಭ್ಯಃ ಷಟ್ಟಿದಾ ಭವ 


ಸಾ ಮಾಮನುವ್ರತಾಭವ 


ಸಾ ಮಾಮನುವ್ರತಾಭವ || 


ಅನ್ನಕ್ಕಾಗಿ ಒಂದು ಹೆಜ್ಜೆಯನ್ನಿಡು ಮತ್ತು ಅದರಲ್ಲಿ ನನ್ನನ್ನು 
ಅನುಸರಿಸುವಳಾಗು. ಬಲದ ಅಭಿವೃದ್ದಿಗಾಗಿ ಒಂದು ಹೆಜ್ಜೆಯನ್ನಿಡು, ಇದರಲ್ಲಿ ನನ್ನನ್ನು 
ಅನುಸರಿಸುವವಳಾಗು. 


ದನದ ಹೆಚ್ಚಿಗೆಗಾಗಿ ಮೂರನೆಯ ಹೆಜ್ಜೆಯನ್ನು ಇಡು ಇದರಲ್ಲಿ ನನ್ನನ್ನು 
ಅನುಸರಿಸುವವನಾಗು. 


ಮಮತೆಯುಂಟಾಗುವುದಕ್ಕಾಗಿ ನಾಲ್ಕನೆಯ ಹೆಜ್ಜೆಯನ್ನು ಇಡು ಇದರಲ್ಲಿ 
ನನ್ನನ್ನು ಅನುಸರಿಸು. 


ಸ೦ತಾನಲಾಭಕ್ಕಾಗಿ ಐದನೆ ಹೆಜ್ಜೆಯನ್ನು ಇಡು ಇದರಲ್ಲಿ ನನ್ನನ್ನು 
ಅನುಸರಿಸು. 


ಅನುಕೂಲ ಖುತುಗಳಿಗಾಗಿ (ಒಳ್ಳೆಯ ಕಾಲಕ್ಕಾಗಿ) ಆರನೆಯ ಹೆಜ್ಜೆಯನ್ನು 
ಇಡು, ಇದರಲ್ಲಿ ನನ್ನನ್ನು ಅನುಸರಿಸು. 


ನಮ್ಮ ಪರಸ್ಪರ ಸ್ನೇಹಕ್ಕಾಗಿ ಏಳನೇ ಹೆಜ್ಜೆಯನ್ನು ಇಡು, ಇದರಲ್ಲಿ ನನ್ನನ್ನು 
ಅನುಸರಿಸು. 


ಹೆಣ್ಣಿಗೆ ಆಶೀರ್ವಾದ : 
ಸ್ಕೋನಾ ಭವ ಶ್ವಶುರೇಭ್ಯಃ 


ಸ್ಟೆ ವಾ 
ಸ್ಕೋನಾ ಪತ್ಯೋ ಗೃಹೇಭ್ಯಃ 


ಸ್ಕೋನಾ ಪುಷ್ಪಾಯ್ಕೆಷಾ೦ ಭವಂ | | 


ನೀನು ಅತ್ತೆ ಮಾವಂದಿರಿಗೆ ಸುಖವನ್ನುಂಟುಮಾಡುವವಳಾಗು, ನೀನು ನಿನ್ನ 
ಗ೦ಡನ ಮನೆಗೆ ಸೌಖ್ಯವನ್ನುಂಟುಮಾಡುವವಳಾಗು, ಈ ಸಮಸ್ತ ಜನಗಳಿಗೂ 
ಸುಖವನ್ನುಂಟು ಮಾಡುವವಳಾಗು, ನೀನು ಇವರ ಪುಷ್ಟಿಗಾಗಿ ಸುಖವನ್ನು 
ತರುವವಳಾಗು. 


ಆಶೀರ್ವಾದ : 
ಇಹೇಮಾನಿಂದ್ರ ಸಂನೂದ ಚಕ್ರವಾಕೇವ ದಂಪತೀ 


ಪ್ರಜಯ್ಯೆನಾ ಸ್ಪೃಸ್ತಕೌ ವಿಶ್ವಮಾಯುರ್ವ್ಯಶ್ನುತಾಮ್‌ || 


ಎವ 


ಎಲೈ ಇ೦ದ್ರನೆ, ಜಕ್ಕವಕ್ಕಿಗಳಂತೆ ಈ ದಂಪತಿಗಳನ್ನು ಜೋಡಿಸುವನನಾಗು. 
ಇವರಿಬ್ಬರೂ ಸಂತಾನ ಲಾಭವನ್ನು ಪಡೆಯಲ್ಲಿ ಇವರೆ ಮನೆಯು 
ಉತ್ತಮವಾದುದ್ದಾಗಲಿ ಮತ್ತು ಇವರಿಗೆ ಪೂರ್ಣಾಯಸ್ಸುದೊರೆಯಲಿ. 


ಊರಿಗೆ ಊರೇ ವಧೂವರರ ಮೇಲೆ ಮಂತ್ರಾಕ್ಷತೆ ಎರಚಿ 
ಆಶೀರ್ವದಿಸಿದರು. 


ಮಂಗಳವಾದ್ಯಗಳು ಮೊಳಗಿದವು. 


ಆಮಂತ್ರಿತರಾಗಿ ಬ೦ದಿದ್ದ ಹೆಣ್ಣುಮಕ್ಕಳು ನಾಗಸ್ವರದ ಶೃತಿಯ ಮೇಲೆ 
ಧ್ವನಿಯೇರಿಸಿ ಹಾಡುತ್ತಿದ್ದರು, ಮದುವೆಮಂಟಿಪ ಸಂಭ್ರಮ, ಸ೦ರಾವದಿ೦ದ 
ತುಂಬಿಹೋಯಿತು. 


ಅಲ್ಲಲ್ಲಿ ಸಣ್ಣ ಹ ಅರಳುಂಡೆ, ಕಡಲೆಕಾಯಿ ಬೀಜದ ಉಂಡೆಗಳಿಗಾಗಿ 


ಚಂಡಿಹಿಡಿದಿದ್ದ ಮಕ್ಕಳನ್ನು ತಾಯಂದಿರು ಬಡಿದು ಎತ್ತಿಕೊಳ್ಳುತ್ತಿದ್ದರು. ಅವು 
ತಾಯ ಮೊಲೆಯೂಡುತ್ತಾ ಸಮಾಧಾನ ತಂದುಕೊಳ್ಳುತ್ತಿದ್ದವು. 


ಅನಿ" 


ಗೌಡರು ರುದ್ರಶೆಟ್ಟಿ ಅವರ ಪರಿವಾರಗಳು ಗಂಭೀರವಾಗಿ ಕುಳಿತು 
ವಿವಾಹವಿಧಿಯನ್ನು ಭಕ್ತಿಯಿಂದ ನೋಡುತ್ತಿದ್ದರು. 


ಪೂರ್ವಸುಮಂಗಲಿಯಾದ ನರಸಮ್ಮ ಎಲ್ಲರೊಂದಿಗೆ ಬಂದು 
ಕುಳಿತುಕೊಳ್ಳುವಂತಿರಲಿಲ್ಲ. ವಿವಾಹಮ೦ಟಪದ ಎದುರಿದ್ದಬಾಗಿಲಿನ ಪಕ್ಕದಲ್ಲಿನಿಂತು 
ಅಳಿಯ, ಮಗಳನ್ನು ನೋಡಿನೋಡಿ ಆನಂದಭಾಷ್ಪ ಸುರಿಸುತ್ತಿದ್ದಳು. 


ನೂರಾರು ಜನಗಳು ಒಟ್ಟಿಗೆ ಕುಳಿತು ಊಟಿಮಾಡುತ್ತಿದ್ದುದನ್ನು ಕಂಡು 
ಭಟ್ಟಿರಿಗೆ ಪರಮಾನಂದವಾಯಿತು. ಯಾರಿಗೂ ಕೊರತೆಯಾಗದಂತೆ ಧಾರಾಳವಾಗಿ 
ಬಡಿಸಬೇಕೆಂದು ಭಟ್ಟರು ಸ್ವಯಂಸೇವಕರಿಗೆ ಎಚ್ಚರಕೊಡುತ್ತಿದ್ದರು. ಪರಮಾನ್ನ 
ಬಡಿಸುವವರೊಂದಿಗೆ ತಾನೇ ಹೊರಟು, ಅವರ ಕೈಯಿಂದ ಸೌಟು ಕಸಿದುಕೊಂಡು 
ಬಡಿಸಲಾರಂಭಿಸಿದರು. ಕಂಠಪೂರ್ತಿ ಹೊಡೆದಿದ್ದರ೦ಗ. 


“ಸಾಕು ಬುದ್ಧಿ-ಪರಮಾತ್ಮದಣಿದುಬುಟ್ಟಿವ್ದೆ” ಎಂದ. 


“ದುಡಿಯೋರು ಚೆನ್ನಾಗಿ ತಿನ್ನಬೇಕಪ್ಪ-ತೊಗೋ ಇನ್ನೊಂದು ಸೌಟು ಪಾಯಸ 
ಹೊಡಿ” ಎ೦ದು ಉಪಚರಿಸುತ್ತಾ ಭಟ್ಟಿರು ಬಡಿಸಿದರು. ರಂಗ ಸ್ವಲ್ಪ ಪ್ರಯಾಸದಿಂದಲೇ 
ಪಾಯಸ ಒಳಕ್ಕಿಳಿಸಿದ. 


ಒಬ್ಬಟ್ಟು (ಹೋಳಿಗೆ) ವಿನಿಯೋಗಕ್ಕೂ ಭಟ್ಟರೇ ಸಿದ್ದವಾದರು. ಯೂಸುಫ್‌, 
ಕರೀಮ್‌, ಖಲಂದರ್‌ ಅವರನ್ನುಉಪಚರಿಸಿ ನಾಲ್ಕು ನಾಲ್ಕು ಜತೆ 'ಹೋಳಿಗೆ' ಅವರಿಗೆ 
ಬಡಿಸಿ, ಗೋಮುಖದಿಂದ ತುಪ್ಪಸುರಿಸಿದರು. 


“ಇದ್ದೆಂಗೆ ತಿನ್ನೋದು ಮಾರಾಜಾ” ಎ೦ದು ಖಲಂದರ್‌ ಕೇಳಿದ. 


“ನಿಮಗೆಲ್ಲಾ ಸಿಹಿಯೆ೦ದರೆ ಇಷ್ಟ. ನಿಧಾನವಾಗಿ ಊಟಮಾಡು ಖಲಂದರ್‌- 
ನೂರು ಬಾಯಲ್ಲಿ ಮನದಣಿಯ ಉಂಡರೇ ಭಗವಂತನಿಗೆ ಪ್ರೀತಿ.” 


ಡಿ. ಸಿ. ಸಾಹೇಬರು ಎಲ್ಲವನ್ನೂ ನೋಡುತ್ತ ಅವಾಕ್ಕಾದರು. ಎಂಥ ಸೌಜನ್ಯ! 
ಎಂಥ ಸಂಸ್ಕೃತಿ!! ಬ್ರಾಹ್ಮಣನಾಗಲಿ ಬ್ರಾಹ್ಮಣೇತರನಾಗಲಿ, ಹಿ೦ದುವಾಗಲಿ 
ಮುಸ್ಲಿಮನಾಗಲಿ ಒ೦ದು ಎಂದು ಭಾವಿಸುವ ಗುಣ ಎಷ್ಟು ದೊಡ್ಡದು!!! ಈ 
ಭಾವನೆಯೇ ನಮ್ಮ ದೇಶದಲ್ಲೆಲ್ಲಾ ಬೆಳೆಯಬಾರದೇ? ಸಕಲ ಜೀವಕೋಟಿಯೂ 
ಭಗವದ್ದಂತಾನಕ್ಕೆ ಸೇರಿದವು ಎ೦ಬ ತತ್ವ್ವನಿತ್ಯವಾಗಬಾರದೇ? ಎಂದು ಹಾರೈಸಿದರು. 


ಸಂತರ್ಪಣೆ ಮುಗಿಯುವವೇಳೆಗೆ ಸಂಜೆ ಐದು ಗಂಟೆಯಾಯಿತು. 


ಸಂಧ್ಯೆ ಅದೇ ಮೆಲ್ಲಮೆಲ್ಲನೆ ಜಾರಿ ಇರುಳಿಗೆಡೆಗೊಡುತ್ತಿತ್ತು ಆಕಾಶದಲ್ಲಿ 
ಅಸ್ಪಷ್ಟವಾಗಿದ್ದ ತಾರೆಗಳು ಸ್ಪಷ್ಟವಾಗಿ ತಮ್ಮ ಅನೂನ ನೀಲಪ್ರಭೆಯನ್ನು ಬೀರುತ್ತಿದ್ದವು. 
ಹಸಿರುಡಿಗೆ ಧರಿಸಿ ವಿರಾಜಿಸುತ್ತಿದ್ದ ನಿಸರ್ಗರಮಣಿ ಚೆ೦ಗುಲಾಬಿ ವರ್ಣದ ಕುಪ್ಪಸ 
ಧರಿಸಿದ೦ತಿತ್ತು. ನಕ್ಷತ್ರಗಳೇ ಅವಳ ಮುಡಿಮಲ್ಲಿಗೆಯಾಗಿದ್ದವು. ಹಕ್ಕಿಪಕ್ಕಿಗಳ ಮೆಲ್ಲುಲಿ 
ಈ ವಾತಾವರಣಕ್ಕೆ ತಕ್ಕ ಖನ್ನೆಲೆ. ಕಲ್ಪಿಸಿದ್ದವು. ಕಂಬ, ಬೋದಿಗೆಗಳಿಲ್ಲದೆ 
ತೂಗುತೊಟ್ಟಲಿನಂತೆ ನಿಂತಿದ್ದನೀಲಾಕಾಶ ಶಾ೦ತಿಗಾಯತ್ರಿಯನ್ನುಜಪಿಸುತ್ತಿತ್ತು. 


ಅಮೃತಭೋಜನದಿ೦ದ ಸಂತುಷ್ಟರಾಗಿದ್ದ ರುದ್ರಾಕ್ಷಿಪುರದ ಜನತೆ ಕ೦ಡು 
ಪ್ರಕೃತಿಯೂ ತುಪ್ಪಿ ಕಳೆದಂತಿತ್ತು. 


ಊರಿನವರು ಒಬ್ಬೊಬ್ಬರಾಗಿ ಚಾವಡಿಯಲ್ಲಿ ಸೇರಲಾರಂಭಿಸಿದರು. ಸಭೆ 
ತುಂಬಿದ ಮೇಲೆ ಹನುಮಯ್ಯ ಹೋಗಿ ಡಿ. ಸಿ. ಸಾಹೇಬರನ್ನು ಕರೆದುಕೊಂಡು ಬಂದ. 
ಸಾಹೇಬರು ಬಂದವರೇ `ಶಾಸ್ತ್ರಿಗಳೆಲ್ಲಿ ಎ೦ದು ಕೇಳಿದರು. 'ಈಗಲೇ ಬರುತ್ತಾರೆ” 
ಎಂದು ಗೌಡರು ಉತ್ತರಿಸಿದರು. 


ಸಾಹೇಬರು ರೈತರ ಕಷ್ಟಸುಖಗಳನ್ನು ವಿಚಾರಿಸಿದರು. ಗೊಬ್ಬರ 
ವಿನಿಯೋಗಮಾಡುವ ಸಂದರ್ಭದಲ್ಲಿ ಕಛೇರಿಯ ನೌಕರರು ಮಾಡುವ 
ಅನ್ಯಾಯಗಳನ್ನುರೈತರು ವರ್ಣಿಸಿದರು. ಭೂಮಿಗೆ ದರಖಾಸ್ತು ಹಾಕಿಕೊಂಡಿದ್ದಕೆಲವರು 
ತಮ್ಮ ಪರಿಸ್ಥಿತಿಯನ್ನು ನಿವೇದಿಸಿಕೊಳ್ಳುತ್ತಿದ್ದರು. ಡಿ. ಸಿ. ಸಾಹೇಬರು ಎಲ್ಲವನ್ನೂ 
ಶಾಂತಿಯಿಂದ ಕೇಳುತ್ತ ಸೌಹಾರ್ದ ವ್ಯಕ್ತ ಪಡಿಸುತ್ತಿದ್ದರು. 


ಭಟ್ಟಿರು ಬರುತ್ತಲೆ ಸಭೆಯೆದ್ದು ನಿಂತು ಅವರನ್ನು ಗೌರವಪೂರ್ವಕವಾಗಿ 
ಸ್ವಾಗತಿಸಿತು. 'ತಡವಾಯಿತು ಕ್ಷಮಿಸಬೇಕು” ಎಂದು ಭಟ್ಟರು ಪ್ರಾರ್ಥಿಸಿ 
ಕುಳಿತುಕೊಂಡರು. ಡಿ. ಸಿ. ಸಾಹೇಬರು ಮೆಲ್ಲನೆ 


“ನಿಮ್ಮ ಊಟವಾಯಿತೇ?” ಎಂದು ಕೇಳಿದರು. 
“ಆಯಿತು ಸ್ವಾಮಿ.” 


ಭಟ್ಟರು ಸುತ್ತ ನೋಡಿ ಎಲ್ಲರೂ ಬಂದಿರುವರೆಂಬುದನ್ನು ಖಚಿತ 
ಪಡಿಸಿಕೊಂಡು 

“ನಮ್ಮೂರಿನ ಜಗಳ ಇಂದು ಖಾವಂದಿರ ಸಮ್ಮುಖದಲ್ಲಿ 
ಇತ್ಯರ್ಥವಾಗಿಬಿಡಬೇಕು” ಎಂದರು. 


“ನಾನು ಡಿ. ಸಿ. ಎನ್ನುವುದನ್ನು ನೀವೆಲ್ಲರೂ ಮರೆತು ಹೃದಯಬಿಚ್ಚಿ 
ಮಾತನಾಡಿ.” 


“ದೇವಸ್ಥಾನಗಳ ಮುಂದೆ ಮೆರವಣಿಗೆ ಬರುವ ವಿಷಯ ಇತ್ಯರ್ಥವಾದರೆ 
ಎಲ್ಲವೂ ಸರಿಹೋಗುತ್ತದೆ” 


ಎಂದು ಹನುಮಯ್ಯ ನಿವೇದಿಸಿದ. 
“ಮಾಮೂಲಿನಂತೆ ನಡೆದುಕೊಂಡರೆ ವೈಷಮ್ಯಕ್ಕೆ ಅವಕಾಶವಿರುವುದಿಲ್ಲ” 
ಎಂದು ಡಿ. ಸಿ. ಸಾಹೇಬರು ಹೇಳಿದರು. 


“ನಾವು. ಮಾಮೂಲಿಗೆ ವಿರುದ್ಧವಾಗಿ ಹೋಗಿಲ್ಲಸ್ವಾಮಿ” ಎಂದು 
ಕೆ೦ಂಗೇಗೌಡರು ಸ್ವಲ್ಪ ಗಟ್ಟಿಯಾಗಿಯೇ ನುಡಿದರು. 


“ಮಾಮೂಲು ಯಾರು ಮುರಿದರು-ಇದರಲ್ಲಿ ತಪ್ಪಿತಸ್ಥರು ಯಾರು ಎನ್ನುವ 
ವಿಷಯದಲ್ಲಿ ಚರ್ಚೆ ಅನಗತ್ಯವೆಂದು ಕಾಣುತ್ತದೆ. ಈಗ ನಾವು ಸೇರಿರುವುದು ಪರಸ್ಪರ 
ದೋಷಾರೋಪಣೆಮಾಡಿ ಉರಿಯುತ್ತಿರುವ ವೈಮನಸ್ಯದ ಅಗ್ನಿಗೆ ಆಜ್ಯ 
ಹುಯ್ಯುವುದಕ್ಕಲ್ಲ. ಅಗ್ನಿಯನ್ನು ಹೇಗೆ ಉಪಶಮನಮಾಡಿ ಊರಿನಲ್ಲಿ ಶಾಂತಿಯನ್ನು 
ನೆಲೆಗೊಳಿಸಬೇಕೆಂಬುದೇ ಪ್ರಶ್ನೆ. ಅದನ್ನೇ ಉಭಯ ಪಕ್ಷದವರೂ 


ಗಮನಿಸುವುದೊಳ್ಳೆಯದು” 
ಎಂದು ಭಟ್ಟರು ಹೇಳಿದರು. 
ಡಿ. ಸಿ. ಸಾಜೇಬರು ಎದ್ದುನಿಂತು 


“ಊರಿನ ಜಗಳ ಮನೆಜಗಳವಿದ್ದಂತೆ. ಮನೆಯ ಗುಟ್ಟನ್ನು ಎಷ್ಟು ಭದ್ರವಾಗಿ, 
ಗೋಷ್ಯವಾಗಿ ಕಾಯ್ದಿಡಬೇಕೋ ಊರಿನ ಗುಟ್ಟನ್ನು ಹಾಗೇ ರಕ್ಷಿಸಬೇಕು. ನನ್ನ ಅಧಿಕಾರ 
ಚಲಾಯಿಸಿ ನಿಮ್ಮೂರಿನಲ್ಲಿ ಶಾಂತಿ ನೆಲೆಗೊಳಿಸುವ ಪ್ರಸಂಗ ಬಂದುದಕ್ಕೆ ನಾನು ತುಂಬ 
ವ್ಯಸನಪಡುತ್ತೇನೆ. ನಿಮ್ಮೂರಿನಲ್ಲಿ ಒಕ್ಕಲಿಗರು, ಲಿಂಗಾಯಿತರು, ಬ್ರಾಹ್ಮಣರು, 


ಕುರುಬರು, ಮುಸಲ್ಮಾನರು ಇದ್ದೀರಿ. ನೀವೆಲ್ಲಾ ಒಂದು ಮನೆಯವರಂತೆ 
ನಡೆದುಕೊಂಡರೇ ಊರು ಬದುಕಿ ಬಾಳಿ, ಬೆಳೆಯಲು ಸಾಧ್ಯ. 


ನನ್ನ ಅಧಿಕಾರವ್ಯಾಪ್ತಿಯೊಳಗೆ ಅಡಕವಾಗಿರುವ ಎಲ್ಲ ಪ್ರದೇಶಗಳಲ್ಲಿಯೂ 
ಶಾಂತಿಯನ್ನು ರಕ್ಷಿಸುವುದು ಡೆಪ್ಯುಟಿ ಕಮೀಷನರ್‌ ಮತ್ತು ಡಿಸ್ಟ್ರಿಕ್ಟ್‌ ಮ್ಯಾಜಿಸ್ಟ್ರೇಟ್‌ 
ಆಗಿರುವ ನನ್ನ ಕರ್ತವ್ಯ. ಈ ಕೆಲಸ ನಿರ್ವಹಿಸಲು ಸರ್ಕಾರದವರು ನನಗೆ 
ಸ೦ಬಳಕೊಡುತ್ತಾರೆ. 


ಶಾಂತಿ, ಸೌಹಾರ್ದಸ್ಥಾಪನೆಯಲ್ಲಿನಾನು ಡಿ. ಸಿ. ಮತ್ತು ಡಿಸ್ಟ್ರಿಕ್ಟ್‌ ಮ್ಯಾಜಿಸ್ಟ್ರೇಟ್‌ 
ಆಗಿರುವುದರಿಂದ ಮಾತ್ರ ಉತ್ಪುಕನಾಗಿಲ್ಲ. ನಾನು ನಿಮ್ಮ ಹಾಗೆ ಮನುಷ್ಯನೂ, 
ನಾಗರಿಕನೂ ಈ ಪುಣ್ಯಭೂಮಿಯ ಪುತ್ರನೂ ಆಗಿದ್ದೇನೆ. ನಮ್ಮ ಜನ ಅಣ್ಣ 
ತಮ್ಮಂದಿರಂತೆ ಬಾಳಿ ಲೋಕಕ್ಕೆ ಮಾದರಿಯಾಗಿರಬೇಕೆ೦ಬುದು ನನ್ನಉತ್ಕಟಾಕಾಂಕ್ಷೆ.” 
ಎ೦ದು ಕೆ೦ಗೇಗೌಡರ ಕಡೆ ತಿರುಗಿ “ನಿಮ್ಮ ಅಭಿಪ್ರಾಯವೇನು ಗೌಡರೇ” ಎ೦ದು 
ಕೇಳಿದರು. 


ಗೌಡರು ಎದ್ದುನಿಂತು ಗಂಭೀರವಾಗಿ 


“ಜಿಲ್ಲೆಯ ದಣಿಗಳಾದ ತಾವು, ನಮ್ಮ ಗುರುಸ್ವರೂಪರಾದ ಸ್ವಾಮಿಗಳು 
ಅಪ್ಪಣೆಕೊಡಿಸಿರುವುದಕ್ಕೆ ಚಾಚೂ ತಪ್ಪದಂತೆ ನಡೆದುಕೊಳ್ಳಲು ನಾನು ಸಿದ್ಧವಾಗಿದ್ದೇನೆ. 
ಹಳೆಯ ಕಿನಿಸನ್ನೇ ಮನಸ್ಸಿನಲ್ಲಿಟ್ಟುಕೊ೦ಡು ದ್ವೇಷ ಸಾಧಿಸುವುದು ಶ್ರೇಯಃಪ್ರದವಲ್ಲ. 
ಈಗಿನ ಸಂದರ್ಭದಲ್ಲಿ ನಾವು ಏನು ಮಾಡಬೇಕು ದೇವರ ಮೆರವಣಿಗೆ ವಿಷಯ 
ಹೇಗೆ ಇತ್ಯರ್ಥಮಾಡಬೇಕೆಂಬುದನ್ನು ರುದ್ರಶೆಟ್ಟಿರೇ ಹೇಳಲಿ. ಅವರು ಏನು 
ಹೇಳಿದರೂ ಒಪ್ಪಿಕೊಳ್ಳಲು ನಾನು ಸಿದ್ಧವಾಗಿದ್ದೇನೆ” ಎಂದರು. 


ಗೌಡರ ಕಡೆಯವರಿಗೆ ತುಸು ಅಸಮಾಧಾನವಾಯಿತು. ಗೌಡರು ಇಷ್ಟು ತಗ್ಗಿ 
ನಡೆಯುತ್ತಿರುವುದು ಅನುಚಿತವೆಂದು ಕೆಲವರು ಭಾವಿಸಿದರು. 


ರುದ್ರಶೆಟ್ಟೀಗೆ ಪ್ರಾಣಸ೦ಕಟಕ್ಕಿಟ್ಟುಕೊ೦ಡಿತು. ಹಳೆಯ ಒಪ್ಪಂದ ಅವನು 
ಅನುಮೋದಿಸುವಂತಿರಲಿಲ್ಲ; ಹೊಸ ಒಪ್ಪಂದ ಸೂಚಿಸಲು ಅವನು ಸಿದ್ಧವಾಗಿರಲಿಲ್ಲ. 


“ಹೇಳಿ ರುದ್ರಶೆಟ್ಟಿರೇ” ಎಂದು ಡಿ. ಸಿ. ಸಾಹೇಬರು ಒತ್ತಾಯಪಡಿಸಲು 
ರುದ್ರಶೆಟ್ಟ 

“ನನಗೆ ಹತ್ತು ನಿಮಿಷ ಅವಕಾಶಕೊಡಬೇಕು ಸ್ವಾಮಿ. ನಮ್ಮ ಜನಗಳನ್ನು 
ಒಂದು ಮಾತು ಕೇಳಿ ನನ್ನ ಅಭಿಪ್ರಾಯ ತಿಳಿಸುತ್ತೇನೆ” ಎಂದ. 


“ಆಗಬಹುದು” ಎಂದು ಡಿ. ಸಿ. ಸಾಹೇಬರು ಒಪ್ಪಿಕೊಂಡರು. ರುದ್ರಶೆಟ್ಟಿ 
ಅವನ ಬಳಗ ಸಚೆಯನ್ನು ಬಿಟ್ಟು ಹೊರಗೆ ಹೋದರು. 


ರುದ್ರಶೆಟ್ಟಿ ಅವನ ಪರಿವಾರ ಹತ್ತು ನಿಮಿಷಗಳಲ್ಲಿ ಹಿ೦ದಿರುಗಲಿಲ್ಲ. ಒ೦ದು 
ಗಂಟಿ ಕಳೆದರೂ ಅವರ 'ಪಂಚಾಯಿತಿ' ಮುಗಿದಿರಲಿಲ್ಲ ಹನುಮಯ್ಯ 
ಗೊಣಗಿದುದನ್ನು ಕ೦ಡು ಕೆ೦ಗೇಗೌಡರು 'ದೊಡ್ಡೋರೆದುರಿಗೆ ಹುಚ್ಚುಹುಚ್ಚಾಗಿ 
ಆಡಬಾರದು--ಸುಮ್ಮನಿರು ಹನುಮಣ್ಣ' ಎ೦ದು ಗದರಿಕೊ೦ಡರು. 


ರುದ್ರಶೆಟ್ಟಿ ಪರಿವಾರದೊಂದಿಗೆ ಹಿಂದಿರುಗಲು ಎಲ್ಲರ ನೋಟವೂ ಅವನ 
ಕಡೆ ತಿರುಗಿತು. 


“ಇತ್ಯರ್ಥವಾಯಿತೇ ರುದ್ರಶೆಟ್ಟಿರೇ” ಎ೦ದು ಡಿ. ಸಿ. ಸಾಹೇಬರು ಕೇಳಿದರು. 
ರುದ್ರಶೆಟ್ಟಿ ಎದ್ದುನಿ೦ತು 


“ಆಯಿತು ಮಾಸ್ಟಾಮಿ. ಮಾಮೂಲಿನಂತೆ ನಡೆಯುವುದೇ ಒಳ್ಳೆಯದೆಂದು 
ನಮ್ಮಜನ ಅಭಿಪ್ರಾಯಪಡುತ್ತಾರೆ.” 


“ಈ ವಿಷಯದಲ್ಲಿಮತ್ತೆ ಗಲಭೆಯಾದರೆ ನಾನು ನಿಮ್ಮನ್ನೂ ಕೆ೦ಗೇಗೌಡರನ್ನೂ 
ಆಕ್ಷೇಪಿಸುತ್ತೇನೆ.” 


“ಸ್ವಾಮಿಯ ಚಿತ್ತ ಗಲಭೆಗೆ ಅವಕಾಶವಿಲ್ಲದಂತೆ ನಾವು ನೋಡಿಕೊಳ್ಳುತ್ತೇವೆ.” 
“ಇದು ನಿಮಗೆ ಸಮ್ಮತವೋ ಗೌಡರೇ?” 
“ಸಮ್ಮತ ಸ್ವಾಮಿ” ಎ೦ದರು. 


ಉಭಯ ಪಕ್ಷದ ನಾಯಕರಿಗೂ ಭಟ್ಟಿರು ವೀಳೆಯ ಕೊಡಿಸಿ, ಹೂ ಮಾಲೆ 
ಹಾಕಿದರು. ಕೆಂಗೇಗೌಡರು, ರುದ್ರಶೆಟ್ಟರು ಪರಸ್ಪರ ಅಪ್ಪಿಕೊಂಡು, ಭಟ್ಟಿರ ಪಾದಮುಟ್ಟಿ 
ನಮಸ್ಕರಿಸಿದರು. 


ಭಟ್ಟರ ಕಣ್ಣುಗಳಿಂದ ಧಾರಾಕಾರವಾಗಿ ಆನ೦ದಬಾಪ್ಟ ಒಸರುತ್ತಿತ್ತು. ತಮ್ಮ 
ಉದ್ವೇಗಕ್ಕೆ ತಡೆಹಾಕಿ ಅವರು 


“ಸ್ವಾಮಿ ಭಗವಂತನ ಆಶೀರ್ವಾದ, ತಮ್ಮ ವಿಶ್ವಾಸದಿಂದ ಈ ದಿವಸ ದೊಡ್ಡ 
ಕೆಲಸ ಸಾಧನೆಯಾಯಿತು. ಗೌಡರಿಗೂ, ರುದ್ರಶೆಟ್ಟಿರಿಗೂ ಇದ್ದ ವೈಮನಸ್ಯ ತೊಲಗಿ, 
ಅವರಲ್ಲಿ ಪೂರ್ವದ ವಿಶ್ವಾಸ ಮೊಳಗಬೇಕೆಂದು ನಾನು ಆಶಿಸುತ್ತಿದ್ದೆ ಅದು 
ಸಾರ್ಥಕವಾದುದು ನನ್ನ ಪ್ರಯತ್ನದಿಂದಲ್ಲ. ಈ ಕೀರ್ತಿ ಪೂರ್ಣವಾಗಿ ಗೌಡರ 
ಸೌಭಾಗ್ಯವತಿ ದೊಡ್ಡಮ್ಮನಿಗೂ ಶೆಟ್ಟರ ಸೌಭಾಗ್ಯವತಿ ತಿಪ್ಪಮ್ಮನಿಗೂ ಸೇರಬೇಕು. 
ಭಗವತಿಯೇ ಅವರ ರೂಪಿನಲ್ಲಿಬ೦ದು ಗೌಡರಿಗೂ ಶೆಟ್ಟರಿಗೂ ಅನ್ಯೋನ್ಯಬೆಳಸಿದ್ದಾಳೆ. 
ಇದು ಶಾಶ್ಚತವಾಗಿ--ಸಾರೋದ್ಧಾರವಾಗಿ ನಡೆಯಬೇಕೆಂಬುದೇ ನನ್ನಮಹದಾಶಯ. 


ತಾವು ಈ ದಿನ ಇಲ್ಲಿಗೆ ದಯಮಾಡಿಸದಿದ್ದರೆ ಈ ಕೆಲಸ ಇಷ್ಟು ಸುಲಲಿತವಾಗಿ 
ಸಾಧ್ಯವಾಗುತ್ತಿರಲಿಲ್ಲ ನಮ್ಮದೇಶದ ಅಧಿಕಾರಿಗಳೆಲ್ಲಾ ತಮ್ಮಂತೆ ಧರ್ಮಾಭಿಮಾನಿಗಳೂ 
ಜನಪ್ರಿಯರೂ ಆಗಿದ್ದರೆ ನಮ್ಮಪುಣ್ಯಕ್ಕೆ ಎಣೆಯು೦ಟೇ? 


ಹತ್ತು ಜನ ಬಾಳುವ ಹಳ್ಳಿ ನೂರು ಜನ ಬಾಳುವ ಪಟ್ಟಣದಲ್ಲಿ ಭಿನ್ನಾಭಿಪ್ರಾಯ, 
ವಿರಸ, ಪರಸ್ಪರ ಅಸನಂಬಿಕೆ ಹುಟ್ಟುವುದು ಸಹಜ. ಒಂದು ಸಂಸಾರದಲ್ಲಿಯೇ 
ಒಡಕುಗಳು ಹುಟ್ಟುವಾಗ ಭಿನ್ನಭಿನ್ನ ಜಾತಿ, ಮತ, ಪಂಥ, ವಿಚಾರಗಳಿಗೆ ಬದ್ಧರಾದ 
ಜನರಲ್ಲಿ ಭಿನ್ನಾಭಿಪ್ರಾಯ ಹುಟ್ಟುವುದರಲ್ಲಿ ಆಶ್ಚರ್ಯವೇನು? ಆದರೆ ಇದನ್ನೇ ದೊಡ್ಡದು 
ಮಾಡಿಕೊಂಡು, ಸಮಷ್ಟಿಯ ಕಲ್ಯಾಣಕ್ಕೆ ಘಾತವಾಗುವ ರೀತಿಯಲ್ಲಿ ವರ್ತಿಸುವುದು 
ಅನುಚಿತ. ವ್ಯಕ್ತಿ ತನ್ನ ಓರೆಕೋರೆಗಳನ್ನು ತಿದ್ದಿಕೊಳ್ಳಲು ಸದಾ ಪ್ರಯತ್ನ ನಡೆಸಬೇಕು; 
ಸಮಾಜ ಅವನ ಪ್ರಯತ್ನವನ್ನು ಸಹಾನುಭೂತಿಯಿಂದ ನೋಡಬೇಕು, ಅವನನು 
ಜಯಗಳಿಸುವುದಕ್ಕೆ ನೆರವಾಗಬೇಕು. 


ನಾನು ವೈಯಕ್ತಿಕವಾಗಿ ಕೆಂಗೇಗೌಡರಿಗೂ, ರುದ್ರ ಶೆಟ್ಟಿರಿಗೂ ಅಪಾರ ಕೃತಜ್ಞತೆ 
ಅರ್ಪಿಸಬೇಕಾಗಿದೆ. ಕೆಲವು ವರ್ಷಗಳ ಹಿಂದೆ ಗತಿಸಿದ ನನ್ನ ಆಪ್ಪಸ್ನೇಹಿತ ದಾಸಪ್ಪ 
ದೊಡ್ಡ ಜವಾಬ್ದಾರಿಯೊ೦ದನ್ನು ನನ್ನ ಮೇಲೆ ಹೊರೆಸಿದ. ಪಾರ್ವತಿಗೆ ವಿವಾಹವಾಗಿ 
ಅವಳು ಯೋಗ್ಯರೊಬ್ಬರ ಮನೆ ಸೇರುವವರೆಗೆ ನನಗೆ ನೆಮ್ಮದಿಯಿರಲಿಲ್ಲ. ಇದರಿಂದ 
ನನ್ನಪೂಜೆ ಅನುಷ್ಠಾನಗಳೂ ನಿ೦ತುಹೋಗಿದ್ದವು. ಗೌಡರು, ಶೆಟ್ಟರು ನನ್ನಮನಸ್ಸಿನಿ೦ದ 
ದೊಡ್ಡಹೊರೆ ಇಳಿಸಿ ಮಹೋಪಕಾರಮಾಡಿದ್ದಾರೆ. 


ನನಗೂ ವಯಸ್ಸಾಗುತ್ತ ಬಂದಿತು. ಇನ್ನು ಉಳಿದಿರುವ ಅಲ್ಟಾಯುಷ್ಯವನ್ನು 
ಭಗವದ್ದೇವೆ, ಗುರುಸೇವೆಯಲ್ಲಿ. ಕಳೆದು... ಈ ಜನ್ಮ ಸಾರ್ಥಕ 
ಪಡಿಸಿಕೊಳ್ಳಬೇಕೆಂದಿದ್ದೇನೆ--ಶ್ಯಂಗೇರಿಗೆ ನಾನು ಹೋಗಲು ತಮ್ಮೆಲ್ಲರ ಅನುಮತಿ 
ಬೇಡುತ್ತೇನೆ. ನಾನು ಎಲ್ಲೇ ಇದ್ದರೂ ನಿಮ್ಮ ಶ್ರೇಯಸ್ಸನ್ನೇ ಕೋರುತ್ತಿರುತ್ತೇನೆಂಬುದನ್ನು 
ನಂಬಿ. ನಮ್ಮೂರಿನ ಜನ ನನ್ನ ಬಗ್ಗೆ ಅಪಾರ ಪ್ರೇಮತೋರಿದ್ದಾರೆ. ಅಲ್ಪನಾದ ನನ್ನನ್ನು 
ಗುರುಸ್ಥಾನಕ್ಕೇರಿಸಿದ್ದಾರೆ. ಯಾರನ್ನು ಪರಮಗುರುವೆ೦ದು ನಾನು 
ಅಂಗೀಕರಿಸಿದ್ದೇನೆಯೋ ಅವರು ಲೋಕಕಲ್ಯಾಣಕ್ಕಾಗಿ ಘೋರ 


ತಪಸ್ಸನ್ನಾಚರಿಸುತ್ತಿದ್ದಾರೆ. ಅವರ ತೇಜಸ್ಸಿನ ದಿವ್ಯಬೆಳಕು ನಿಮ್ಮನ್ನು ಸದಾ ರಕ್ಷಿಸಲಿ. 


ಓಂ ಸಹ ನಾವವತು 

ಸಹನೌ ಭುನಕ್ತು 

ಸಹ ವೀರ್ಯಂ ಕರವಾವಹೈ 
ತೇಜಸ್ವಿನಾವಧೀತಮಸ್ತು ಮಾ ವಿದ್ವಿಷಾವಹೈ 
ಓಂ ಶಾಂತಿಃ ಶಾಂತಿಃ ಶಾಂತಿಃ ||” 


ಭಟ್ಟರು ಮಾತು ಮುಗಿಸಿ ಕುಳಿತೊಡನೆಯೇ ಸಭೆಗೆ ಸಭೆಯೇ ಅವರನ್ನು 
ಸುತ್ತುಗಟ್ಟಿತು. ರುದ್ರಶೆಟ್ಟಿ ಕಣ್ಣೀರುಗರೆಯುತ್ತಾ 


“ನನ್ನಮೇಲೆ ಬೇಜಾರು ಬಂತೇ ಸ್ವಾಮಿ” ಎಂದು ಕೇಳಿದ. 
“ನೀವು ಹ್ಹಾದ್ರೆ ಮ್ಯಾಕೆ ನಮ್ಮಾ ರು ದಿಕ್ಕು ನಮ್ಮಪ್ಪ” ಎ೦ದು ರಂಗ ಕೇಳಿದ. 
“ತಾವು ಓಗಾಕೆ ನಾವು ಬಿಡಾಕಿಲ್ಲ” ಎ೦ದು ಕರೀಮ್‌ ಹಟಹಿಡಿದ. 


ಗೌಡರು ಮೂಕರಂತೆ ಕಂಬನಿಗರೆಯುತ್ತಾ ಕುಳಿತರು. ಭಟ್ಟರು ಎಲ್ಲರಿಗೂ 
ಸಮಾಧಾನ ಹೇಳಿದರು. 


ಡಿ. ಸಿ. ಸಾಹೇಬರು ಹೊರಟು ನಿಂತರು. ಊರಿಗೆ ಊರೇ ಅವರನ್ನು ಕಾರಿನ 
ಬಳಿ ಅನುಸರಿಸಿತು. ಗೌಡರು, ಶೆಟ್ಟರು, ಹಾರ ತುರಾಯಿ, ಹಣ್ಣುಗಳನ್ನು ಸಾಹೇಬರಿಗೆ 
ಒಪ್ಪಿಸಿದರು. 


ಸಾಹೇಬರು ಕಾರು ಹತ್ತುವ ಮುನ್ನಭಟ್ಟರ ಬಳಿಗೆ ಬಂದು 


“ನನಗೆ ದರ್ಶನಕೊಡದೆ ಶೃಂಗೇರಿಗೆ ಪ್ರಯಾಣ ಬೆಳಸಬೇಡಿ” ಎಂದು 
ಪ್ರಾರ್ಥಿಸಿದರು. 


ಭಟ್ಟರು ಮೌನವಾಗಿ ಸಮೃತಿ ಸೂಚಿಸಿದರು. 


೧೪ 


ಮದುವೆ ಮುಗಿಸಿಕೊಂಡು ಊರು ತಲುಸಿದ ಮೇಲೆ ಆದಿಶೇಷಯ್ಯನವರು 
ಗೆಲುವುಗೊ೦ಡಿರಲಿಲ್ಲ. ಯಜಮಾನರ ಮನಸ್ಸಿನ ವ್ಯಥೆಯನ್ನು ಊಹಿಸಿದ ನಾಗಮ್ಮ 
ತಾನಾಗಿಯೇ ಅದನ್ನು ಪ್ರಸ್ತಾಪಿಸಲಿಲ್ಲ ಮನಸ್ಸಿನಲ್ಲಿದ್ದುದನ್ನು ತಾವಾಗಿಯೇ ಹೇಳಿ 
ಮನಸ್ಸನ್ನು ಹಗುರಮಾಡಿಕೊಳ್ಳುವುದಕ್ಕೆ ಆದಿಶೇಷಯ್ಯನವರಿಗೆ ಬಿಗುಮಾನ. 


ನಾಲ್ಕಾರು ದಿನ ಕಳೆದ ಮೇಲೆ ಒ೦ದು ದಿನ ಪ್ರಭಾಕರ ತಾಯಿಯ ಹತ್ತಿರ 
“ಅಣ್ಣನ ಮದುವೆ ಗೌರವಾರ್ಥ ನಾವೊಂದು ಊಟಹಾಕಬೇಕಮ್ಮಾ” ಎ೦ದ. 
“ಯಾರಿಗೋ?” ಎ೦ದು ನಾಗಮ್ಮಕೇಳಿದಳು. 

“ಅಪ್ಪನ ಸ್ನೇಹಿತರು ಅಣ್ಣನ ಸ್ನೇಹಿತರು- ನನ್ನ ಸ್ನೇಹಿತರಿಗೆ.” 
“ನಿಮ್ಮತಂದೆಯವರನ್ನು ಕೇಳಪ್ಪಾ.” 

“ಅಪ್ಪ ಏಕೋ ಗುರ್‌ ಅಂತಾ ಇದ್ದಾನೆ ಯಾಕಮ್ಮಾ?” 

“ಯಾಕೊ, ನನಗೇನು ಗೊತ್ತಪ್ಪಾ!” 


“ಪಾಪ! ನಿನಗೆ ಗೊತ್ತೇ ಇಲ್ಲವೇನೋ?” ಎಂದುಕೊಂಡೇ ಆದಿಶೇಷಯ್ಯ 
ಒಳಗೆ ಪ್ರವೇಶಿಸಿದರು. 


“ಪ್ರಭಾಕರ ಹೇಳಿದ್ದುಕೇಳಿದಿರಾ?” 
“ಕೇಳಿದೆ.” 


“ಯಾಕೆ ಗುರ್‌ ಅಂತಾ ಇದ್ದೀರಿ?” 


“ನನ್ನ ಮಗನಿಗೆ ಯಾರೂ ಹೆಣ್ಣುಕೊಡುವುದಿಲ್ಲಾಂತ ಭಾವಿಸಿದೆಯೇನು?” 
“ಹಾಗೆಂದರೆ...” 


“ರುದ್ರಾಕ್ಷಿಪುರದ ಹೆಣ್ಣು ತಂದುಕೊಳ್ಳುವುದಕ್ಕೆ ನೀನೂ ಗು೦ಡಭಟ್ಟಿರೂ 
ಹಾರಾಡಿಬಿಟ್ಟಿರಿ.” 


“ಎಲ್ಲಾ ಮಾತುಕತೆಯೂ ನಿಮ್ಮೆದುರಿಗೇ ಆಯಿತಲ್ಲ. ನೀವು ಒಪ್ಪಿಕೊಡದಿದ್ದರೆ 
ಲಗ್ನ ಕೂಡುತ್ತಿತ್ತೇ?--ಯಣಾನುಬ೦ಭ ಯಾರೂ ತಪ್ಪಿಸಲು ಸಾಧ್ಯವಿಲ್ಲ ಚಂದ್ರಶೇಖರ 
ಪಾರ್ವತಿ ಕೈಹಿಡಿಯಬೇಕೆ೦ದು ಬ್ರಹ್ಮ ಹಣೆಯಲ್ಲಿ ಬರೆದಿದ್ದರೆ ಯಾರು ತಪ್ಪಿಸಲು 


ಸಾಧ್ಯ?” 
“ಫೂಗಾದ ಗುನುಗೇನು?” 
“ಮದುವೆಯಲ್ಲಿ ಹುಡುಗಿ ಹೇಗೆ ಆಡಿತು ನೀನೇ ನೋಡಿದೆಯಲ್ಲಾ!” 
“ಜಿಕ್ಕವಯಸ್ಸು-ಸೊಸೆಯನ್ನು ತಿದ್ದುವುದು ಅತ್ತೆಯ ಜವಾಬ್ದಾರಿ ತಾನೇ!” 


“ವರದಕ್ಷಿಣೆ--ವರೋಪಚಾರ ಒಂದೂ ಇಲ್ಲದ ಇದು ಎಂಥಾ ಮದುವೆ 
ಹೇಳು.” 


“ನಮ್ಮ ಚಂದ್ರೂ ಮಾವನಮನೆ ದುಡ್ಡು ತೆಗೆದುಕೊಂಡು ಜೀವನ 
ಮಾಡಬೇಕೇ?” 


“ಅವನ ಮಾತು ಹೋಗಲಿ-ಮನೆಮಗಳು ಯಶೋಧಾ, ಅವಳಿಗೊಂದು 
ಸೀರೆ ಕೊಡಬೇಡವೇ?” 


“ಮಗಳ ಉಡುಗೊರೆ ಬೀಗಿತ್ತಿ ಕೈಯಲ್ಲಿ ಕೊಡಿಸೋಣಾ೦ತ ಇದ್ದಿರೇನೋ?” 

“ನಿನ್ನದೆಲ್ಲಾವಿತಂಡವಾದ.” 

“ಹೋಗಲಿ!” 

“ಸೊಸೆ ಮನೆಗೆ ಬ೦ದ ಸ೦ತೋಷಕ್ಕೆ ನಾಲ್ಕು ಜನಕ್ಕೆ ಪಾಯಸದೂಟ 
ಹಾಕಿಸುತ್ತೀರೋ ಇಲ್ಲವೋ?” 

“ಊಟ ಹಾಕುವುದಕ್ಕೆ ಯಾರು ಬೇಡವೆನ್ನುತ್ತಾರೆ.” 

“ಏನೂ ಚಿಂತೆಮಾಡಬೇಡೀಂದ್ರೆ-ಪಾತೂನೇ ನಮ್ಮನೆ ಭಾಗ್ಯಲಕ್ಷ್ಮಿ 
ಆಗಬಹುದು. ಅವಳ ಪುಣ್ಯದಿಂದ ಚಂದ್ರೂ ತನ್ನ ಕಾಲಮೇಲೆ ತಾನು ನಿಲ್ಲುವ 
ಹಾಗಾದರೆ ಸಾಕು. ಬಡತನವೋ ಸಿರಿತನವೋ ನಮ್ಮ ಪಾಡಿಗೆ ನಾವು ಸುಖವಾಗಿಯೇ 
ಇದ್ದೇವೆ--ಕ೦ಂಡವರ ಗಂಟಿಗೆ ನಾವೇಕೆ ಆಸೆಪಡಬೇಕು. ನರಸಮ್ಮ ಒಬ್ಬಂಟಿಗಳು. 
ಆದರೂ ಮದುವೇನ ಎಷ್ಟು ಮುಚ್ಚಟಿಯಿ೦ದ ಮಾಡಿದಳು. ಈ ಪ್ರಾಂತ್ಯದಲ್ಲೇ ಇಂಥ 
ಮದುವೆಯಾಗಿಲ್ಲ ಎಂತಾ ಜನ ಕೊಂಡಾಡಲಿಲ್ಲವೇ? ಊರಿಗೇ ಊರೇ ಅವಳಿಗೆ 
ಸಹಾಯಮಾಡಿತಲ್ಲ! ದೊಡ್ಡಸಾಹೇಬರೂ ಈ ಮದುವೆ ವಿಷಯದಲ್ಲಿ ಎಷ್ಟು ಉತ್ಸಾಹ 
ತೋರಿಸಿದರು!” 


“ಭಟ್ಟರಿಂದ ಪಾಠ ಚೆನ್ನಾಗಿ ಕಲಿತಿದ್ದೀ ಬಿಡು.” 
ಗಂಡನ ಕ್ಷಣಿಕಕೋಪ ಉಪಶಾ೦ತವಾದುದಕ್ಕೆ ನಾಗಮ್ಮಹರ್ಷಿಸಿದಳು. 


ಚ೦ದ್ರಶೇಖರನ ಮದುವೆಯ ಗೌರವಾರ್ಥವಾಗಿ ಮಧ್ಯಾನ್ಹ ಸುಖಭೋಜನ, 
ಸಂಜೆಗೆ ಆರತಿ ಅಕ್ಷತೆ ಇಟ್ಟುಕೊಳ್ಳಲು ನಾಗಮ್ಮನಿರ್ಧರಿಸಿದಳು. 


ನರಸಮ್ಮ ಮಗಳೊಂದಿಗೆ ಬರಬೇಕೆಂದು ಆಮಂತ್ರಣ ಹೋಯಿತು. 
ಗು೦ಡಾಭಟ್ಟರಿಗೆ ಆದಿಶೇಷಯ್ಯನವರೇ ಕಾಗದ ಬರೆದು ಖಂಡಿತ ಬರಬೇಕೆಂದು 


ಪ್ರಾರ್ಥಿಸಿದ್ದರು. 


ಆರತಿ ಅಕ್ಷತೆಯ ದಿನವೇ ನರಸಮ್ಮ ಪಾರ್ವತಿ ಬೆಳಿಗ್ಗೆಯ ಬಸ್ಸಿನಲ್ಲಿ 
ಬಂದಿಳಿದರು. ಭಟ್ಟರು ಅನಿವಾರ್ಯದಿ೦ದ ಬರಲಳಗಲಿಲ್ಲ ನಾಗಮ್ಮನೇ ಸೊಸೆಗೆ 
ತೈಲಾಭ್ಯಂಜನ ಮಾಡಿಸಿ, ತಲೆಬಾಜಿ ಹೆರಳುಹಾಕಿದಳು. 


ಸಮಾರಂಭ ವಿಜೃಂಭಣೆಯಿಂದ ನೆರವೇರಿದರೂ ಭಟ್ಟಿರು ಬರಲಿಲ್ಲವಲ್ಲ 
ಎನ್ನುವ ದುಃಖ ನಾಗಮ್ಮನನ್ನು ಕಾಡಿತು. ತಾಯಿ, ಅತ್ತೆಯ ಎಡಬಿಡದೆ ಅಂಟಿಕೊಂಡಿದ್ದ 
ಪಾರ್ವತಿಯನ್ನು ಮಾತನಾಡಿಸಲಾಗಲಿಲ್ಲವಲ್ಲಾ ಎ೦ದು ಚಂದ್ರಶೇಖರ ಅತೃಪ್ತನಾದ. 
ಆರತಿ ಅಕ್ಷತೆ ಮುಗಿದ ಮಾರನೆಯ ಬೆಳಿಗ್ಗೆಯೇ ನರಸಮ್ಮ ಪಾರ್ವತಿ ರುದ್ರಾಕ್ಷಿಪುರಕ್ಕೆ 
ಪ್ರಯಾಣ ಬೆಳಸಿದರು. ಅವನ ಮನದುಮ್ಮಳ ಕಂಡು ಗರುಡಾಚಾರಿ 


ಪರಿಹಾಸ್ಯಮಾಡುತ್ತಾ 


“ವರ್ಷ ಎರಡು ವರ್ಷದಲ್ಲಿ ಹೆ೦ಡತಿ ಮನೆಗೇ ಬರುತ್ತಾಳೆ--ಬೇಕಾದಷ್ಟು 
ಮಾತನಾಡಬಹುದು. ಈ ಮಧ್ಯೆ ಗಣೇಶಚೌತಿ, ದೀಪಾವಳಿಗೆ ನಿನ್ನನ್ನೂ 
ಅತ್ತೇಮನೆಯವರು ಕರೆಯುತ್ತಾರೆ-ಆಗ ಮಾತನಾಡಬಹುದು. ಇದಕ್ಕೇಕಯ್ಯಾ ಇಷ್ಟು 
ಚಿಂತೆ!” 


“ವ್ರತ ಕೆಟ್ಟಿರೂ ಸುಖವಿಲ್ಲದ೦ತಾಯಿತು!” 
“ನ೦ಜು೦ಡಶೆಟ್ಟಿ ಉಪದೇಶ ನಿನ್ನಹ್ಯದಯಕ್ಕ೦ಟಿದಂತೆ ಕಾಣುತ್ತದೆ.” 
“ನನಗೆ ಹಣದಾಸೆಯಿಲ್ಲ-ಆದರೆ.....” 


“ಅತ್ತೆಮನೆಯವರು ಹಣಕೊಡಲಿಲ್ಲವೆಂದು ವ್ಯಥೆ!” 


“ಹಾಗಲ್ಲಗರುಡ.” 


“ನೋಡು-ಪಾಲಿಗೆ ಬಂದುದು ಪಂಚಾಮೃತ. ನಿನ್ನ ಹೆಂಡತಿಯನ್ನು ನೀನೇ 
ಅಲ್ಲಗಳೆದರೆ ಇತರರು ಗೌರವಿಸುವರೇ? ಗಂಡಹೆಂಡಿರಲ್ಲಿ ಪರಸ್ಪರ ಪ್ರೀತಿ ವಿಶ್ವಾಸ 
ಬೆಳೆಯಬೇಕಾದುದು ಎಷ್ಟು ಅವಶ್ಯಕವೋ ಪರಸ್ಪರ ಗೌರವ ಬೆಳೆಯಬೇಕಾದದೂ 
ಅಷ್ಟೇ ಅಗತ್ಯ.” 


“ಹಳ್ಳಿ ಮುಕ್ಕನನ್ನು ಗೌರವಿಸುವುದು ಹೇಗಯ್ಯಾ ಘ್‌ 
“ನಿನ್ನತಾಯಿ-ನನ್ನತಾಯಿ, ಅವರ ತಾಯಂದಿರು ಎಲ್ಲರೂ ಹಳ್ಳಿಮುಕ್ಕಗಳೇ!” 
“ನೀನು ಬಿಡಪ್ಪ-ಬರೀ ಆದರ್ಶಲೋಕದ ವೈನತೇಯ.” 


“ಆದರ್ಶ ವಾಸ್ತವಗಳೆರಡೂ ಪರಸ್ಪರಾನುವರ್ತಿಗಳು ಚಂದ್ರಶೇಖರ. 
ಇಂಥದು ಮಾಡಬೇಕು ಎಂದು ನೀನ೦ದುಕೊ೦ಡರೆ ಅದು ಆದರ್ಶ : ಮಾಡಿ ಬಿಟ್ಟರೆ 
ಅದು ವಾಸ್ತವ. ಒ೦ದು ಭಾವನೆ, ಇನ್ನೊಂದು ಕ್ರಿಯೆ. ಇಲ್ಲಸಲ್ಲದ ಪೂರ್ವಗ್ರಹಗಳಿಗೆ 
ಮನಸ್ಪನ್ನೊಪ್ಪಿಸಿ ಜೀವನವನ್ನು ಅಸಹ್ಯಮಾಡಿಕೊಳ್ಳುವುದು ವಿವೇಕಿಯ ಲಕ್ಷಣವಲ್ಲ ಕೈ 
ಹಿಡಿಯುವ ಹೆಣ್ಣು ಮನೆಯ ಮಂಗಳ ಲಕ್ಷ್ಮಿಯಾಗಬೇಕೆ೦ದು ಬಯಸುವುದು 
ಸಹಜವಾದುದು ಅವಳು ಬಣ್ಣದ ಬೀಸಣಿಗೆಯಾದರೆ ಯಾವ ದೇವರಿಗೆ ಪ್ರೀತಿ.” 


ಗರುಡಾಚಾರಿಯ ಖಂಡತು೦ಡ ಮಾತುಗಳು ಸದ್ಯ ಚ೦ದ್ರಶೇಖರನಿಗೆ 
ಪ್ರಿಯವಾಗಲಿಲ್ಲ ಅದರಲ್ಲಿನ ನಿಷ್ಠುರಸತ್ಯ ಅವನ ಹೃದಯದ ಮೇಲೆ ಅಚ್ಚೊತ್ತಿದ೦ತೆ 
ಮೂಡಿದವು. 


ಒಂದು ಪರಂಪರೆಯ ಚೌಕಟ್ಟಿನಲ್ಲಿ ಚಂದ್ರಶೇಖರ ಸಿಕ್ಕು ಬಿದ್ದಿದ್ದ-ಆ 
ಚೌಕಟ್ಟಿನಿಂದ ಪಾರಾಗಿ ಸ್ವತಂತ್ರವಾಗಿ ಹಾರಾಡಬೇಕೆ೦ಬುದೇ ಅವನ ಬಯಕೆ. 


ಹಾಗೇ ಪಾರಾಗುವುದೂ-ಸ್ವಚ್ಚ೦ದಕ್ಕೆ ಸ್ಥಾತ೦ತ್ರ್ಯವೆ೦ದು ಹೆಸರಿಟ್ಟು 
ಹಾರಾಡುವುದು ಹಿತವೇ ವಿಹಿತವೇ ಎಂದು ಗರುಡಾಚಾರಿ ಸವಾಲು ಹಾಕಿದ್ದ 


೧೫ 


ಭಟ್ಟರು ಶೃಂಗೇರಿಗೆ ಹೋಗುವ ವಿಷಯ ನಿರ್ಧರಿಸಿ 
ಎರಡುವಾರಗಳಾಗಿದ್ದರೂ ಅವರ ಸಂಕಲ್ಪ ಈಡೇರಿರಲಿಲ್ಲ. ಅವರನ್ನು ತಡೆಗಟ್ಟಿಲು 
ಊರಿಗೆ ಊರೇ ನಿರ್ಧರಿಸಿತ್ತು. 


“ಅದು ಹೇಗೆ ಹೋಗುತ್ತೀರಿ ಬುದ್ಧಿ” ಎಂದು ಕೆ೦ಗೇಗೌಡರು ಸವಾಲು 
ಹಾಕಿದ್ದರು. 


“ಒ೦ದು ಕೈಯಲ್ಲಿದೀಪ ಹಚ್ಚಿ ಇನ್ನೊಂದು ಕೈಯಲ್ಲಿಅದೇ ದೀಪ ಆರಿಸುವುದು 
ಥರವೇ ನನ್ನೊಡೆಯಾ?” ಎಂದು ರುದ್ರಶೆಟ್ಟಿ ಕೇಳಿದ್ದ 


“ನಡೀರಿ ಬುದ್ದಿನೀವು ಹೋದಮೇಲೆ ನಮಗಿಲ್ಲಿ ಅಗಬೇಕಾದುದೇನು? 
ನಾವೂ ಜತೆಯಲ್ಲೇ ಬರ್ತೀವಿ” ಎ೦ದು ಕವಿಹನುಮ ಬೆದರಿಕೆ ಹಾಕಿದ್ದ 


ಊರಿನವರ ವಿಶ್ವಾಸ ಭಟ್ಟರಿಗೆ ಭವ್ಯಬ೦ಧನವಾಗಿತ್ತು ಎಲ್ಲರಿಗಿ೦ತ ಹೆಚ್ಚಾಗಿ 
ದೊಡ್ಡಮ್ಮಕಣ್ಣೀರುಗರೆಯುತ್ತಾ 


“ಕಾವಲು ಹ್ಞಾದ ಮ್ಯಾಕೆ ಬೇಲಿಯೇ ಎದ್ದು ಒಲ ಮೆಯ್ಯೆತಿ ನನ್ನೊಡೆಯಾ- 
ನೀವು ಇಲ್ಲಿರೋ ಗ೦ಟಾ ರಾಮದೇವರೂ ಇಲ್ಲಿರ್ತಾರೆ-ನೀವು ಹ್ಹಾದ್ರೆ ಅವರೂ 
ಒ೦ಟೋಗ್ರ್ತಾರೆ” ಎ೦ದು ಹೇಳಿದ್ದಳು. 


ಭಟ್ಟರ ಪಾದಗಳನ್ನು ಕಣ್ಣೀರಿನಿ೦ದ ತೊಳೆಯುತ್ತಾ ನರಸಮ್ಮ 
“ಇ್ಲನ್ನುನಮಗೆ ಯಾರು ದಿಕ್ಕು ಅಣ್ಣಯ್ಯಾ' ಎ೦ದು ಅಂಗಲಾಚಿದಳು. 


“ಇದುವರೆಗೆ ಯಾರು ದಿಕ್ಕಾಗಿದ್ದರೋ ಇನ್ನುಮುಂದೆಯೂ ಅವರೇ ದಿಕ್ಕು” 


“ಯಾರು ದಿಕ್ಕಾಗಿದ್ದರು.” 
“ಶ್ರೀರಾಮಚಂದ್ರ ಸ್ವಾಮಿ.” 


“ಎಲ್ಲಾ ಸತ್ಕಾರ್ಯಗಳನ್ನೂ ನಿರ್ವಹಿಸಿರುವವನು ಶ್ರೀರಾಮನೇ. ಅವನು 
ನೇರವಾಗಿ ನಿರ್ವಹಿಸಲಿಚ್ಚಿಸದ ಕೆಲವು ಕೆಲಸಗಳನ್ನು ತನ್ನ ಅಂಶ ಪುರುಷನಿಂದ 
ಮಾಡಿಸುತ್ತಾನೆ ಎಂದು ನೀವೇ ಹೇಳಿದ್ದರಲ್ಪ” 


“ವಾನು ಶೃಂಗೇರಿಗೆ ಹೋಗುವುದರಿಂದ ಯಾರಿಗೂ 
ತೊಂದರೆಯಾಗುವುದಿಲ್ಲ-ಯಾರಿಗೂ ಹಾನಿಯಾಗುವುದಿಲ್ಲ” 


“ಅದನ್ನುಹೇಗೆ ಹೇಳಬಲ್ಲಿರಿ?” 


“ಅಲ್ಲಿ ತಾಯಿಯ ಪಾದದಮೇಲೆ ತಲೆಯಿಟ್ಟು 'ಎಲ್ಲರನ್ನು ಕಾಪಾಡು 
ಲೋಕಮಾತೆ' ಎ೦ದು ಬೇಡಿಕೊಳ್ಳುತ್ತೇನೆ.” 


“ಅಲ್ಲಿ ಇರುವ ತಾಯಿ ಇಲ್ಲಿಲ್ಲವೇ?” 

“ಆ ತಾಯಿ ಪೂಜೆ ಇಲ್ಲೇ ಮಾಡಿ.” 

“ನಾನಿನ್ನೂ ಅಷ್ಟು ಪ್ರಬುದ್ಧನಾಗಿಲ್ಲನರಸಮ್ಮ” 
“ಹಾಗೆಂದರೇನು ಅಣ್ಣಯ್ಯ.” 


“ನಿಜವಾದ ಭಕ್ತ ಲೋಕಜೀವನವಲ್ಲಿದ್ದೂ ಲೋಕಾತೀತನಾಗಿರಬೇಕು. 
ಮಾನವನ ಮನಸ್ಸನ್ನು ಗರಗಸದಂತೆ ಕೊಯ್ಯುವ ದ್ವಂದ್ವ ಭಾವನೆಗಳನ್ನು 


ನಿರ್ಮಮತೆಯಿಂದ, ನಿಶ್ಶಂಕೆಯಿ೦ದ, ನಿರ್ಭೀತಿಯಿ೦ದ ದೂರವಿರಿಸಲು 
ಸಮರ್ಥನಾಗಿರಬೇಕು.” 


“ನೀವು ಸಮರ್ಥರಾಗಿಲ್ಲದಿದ್ದರೆ ಇನ್ನುಯಾರು ಸರ್ಮರ್ಥರು?” 
“ಶೃಂಗೇರಿಯಲ್ಲಿರುವ ಶ್ರೀ ಚಂದ್ರಶೇಖರ ಗುರುದೇವರು.” 
“ನೀವು ಹೋಗಲೇಬೇಕೇ?” 

“ಬದ್ಧಜೀವಿ ಬುದ್ಧ ಜೀವಿಯಾಗಬೇಡವೇ?” 

“ವೂಗ ಹೋದರೆ ಪುನಃ ಯಾವಾಗ ಬರುವಿರಿ?” 


“ನೀವೆಲ್ಲರೂ ಬಯಸಿದಾಗ-ನೀನು ತಿಳಿವಳಿಕಸ್ಸೆ ನರಸಮ್ಯ ನನಗೆ 
ಅಪ್ಪಣೆಕೊಡು. ದೊಡ್ಡಮ್ಮ ತಿಪ್ಪಮ್ಮನನ್ನು ನೀನೇ ಸಮಾಧಾನಪಡಿಸಬೇಕು.” 


ಐ 


“ನೀವು ಹೊರಡುವುದಕ್ಕೆ ಗೌಡರು ಒಪ್ಪಿದ್ದಾರೆಯೇ ಜಿ 


“ಯಾರೂ ಒಪ್ಪಿಲ್ಲ ಹನುಮಣ್ಣ ನನ್ನ ಜತೆಯಲ್ಲಿಯೇ ಬರುವುದಾಗಿ 
ಹಟಹಿಡಿದಿದ್ದಾನೆ.” 


“ಇಷ್ಟು ಜನರ ಮನಸ್ಸಿಗೆ ಅಸ೦ತೋಷವನ್ನುಂಟುಮಾಡಿ ನೀವು 
ಹೋಗುವುದು ಯಾವ ನ್ಯಾಯ.” 


“ಹೋಗಬೇಕಾಗಿದೆ ನರಸಮ್ಮ ಯಾವದೋ ಶಕ್ತಿ-ಅಗೋಚರ ಅಗಮ್ಯ 
ಅದಮೃಶಕ್ತಿ ನನ್ನನ್ನತ್ತ ಎಳೆಯುತ್ತಿದೆ. ಹೋಗಬೇಕು-ಹೋಗಲೇಬೇಕು.” 


ಮರುಮಾತಾಡಲು ನರಸಮ್ಮನಿಗೆ ಸಾಧ್ಯವಾಗಲಿಲ್ಲ. 


ಅಂದೇ ಭಟ್ಟರು ಶಾರದಾದೇವಿಯ ಚರಣಕಮಲಗಳನ್ನುಹಿಡಿದು 


“ತಾಯೀ-ನಾನು ಶ್ಯಂಗೇರಿಗೆ ಬರಬೇಡವೇ? ನಾನು ಇಲ್ಲೇ ಇರಬೇಕೆಂದು 
ಆಜ್ಞೆ ವಿಧಿಸುತ್ತಿರುವೆಯಾ? ಈ ನಿನ್ನ ಮಕ್ಕಳ ಬಾಯಲ್ಲಿ ಬರುತ್ತಿರುವುದು ನಿನ್ನ ಮಾತೇ- 
ಯಾವ ಅಪರಾಧಮಾಡಿದುದಕ್ಕೆ ನನ್ನನ್ನಿಂತು ಪರೀಕ್ಷಿಸುತ್ತಿರುವೆ - ಶಿಕ್ಷಿಸುತ್ತಿರುವೆ. 
ತಾಯಿ, ನನಗೆ ಕೀರ್ತಿಬೇಡ, ಧನ ಬೇಡ, ಅಧಿಕಾರ ಬೇಡ- ನಿನ್ನ ಸೇವೆ ಮಾಡುವ 
ಸೌಭಾಗ್ಯವೊಂದನ್ನು ಕರುಣಿಸು. ನನ್ನ ಜನ್ಮಸಾರ್ಥಕಗೊಳಿಸು. 


ಮಿತ್ರಯಣದಿ೦ದ ನಾನು ಮುಕ್ತನಾಗಿದ್ದೇನೆ. ರುದ್ರಾಕ್ಷಿಪುರದಲ್ಲಿನಿ೦ತು ನಾನು 
ಮಾಡಬೇಕಾದ ಕೆಲಸಮಾಡಿ ಮುಗಿಸಿದ್ದೇನೆ-ಇನ್ನಾದರೂ ನಿನ್ನ ಸನ್ನಿಧಿಗೆ ಬರಲು 
ಅವಕಾಶ ಕೊಡು. 


ಶುಭ್ರ ಸ್ನಾತೆಯಾಗಿ ಚಿರಯೌವ್ವನೆಯಾಗಿ ಪರಿಶುಭ್ರ ಶ್ಚೇತವಸನಧಾರಿಯಾಗಿ, 
ಪದ್ಮಪೀಠೆಯಾಗಿ, ಲೋಕದ ಜೀವರುಗಳನ್ನು ನಿನ್ನ ವೀಣೆಯ ರೋಂಕೃಶಿಯಲ್ಲಿ 
ಕುಣಿಸುತ್ತಿರುವ ನಿತ್ಯನೂತನ ಸ್ಥಿತವದನೆಯಾದ ಓ ನನ್ನತಾಯಿ-ಓನನ್ನಶಾರದೆ-ಓ ನನ್ನ 
ತಪೋಮೂರ್ತಿ ಅನುಗ್ರಹಿಸಮ್ಮ” 


ಎಂದು ಹುಯ್ಯಲಿಟ್ಟಿರು. 
ನಗೆಮೊಗದ ಶಾರದೆ ನಗುತ್ತಲೇ ಕುಳಿತಿದ್ದಳು. 
ಭಟ್ಟರು ಕತ್ತೆತ್ತಿ ನೋಡಿದರು. 


“ದೇವಿ ನನ್ನನ್ನು ಹಾಸ್ಯಮಾಡುತ್ತಿರುವಳೇ ?-ನನ್ನ ಮೌಢ್ಯ ಕಂಡು 
ನಗುತ್ತಿರುವಳೇ ?- 


ವೀಣೆಯ ಮೃದುಮಧುರ ನಾದಮೋದದಲ್ಲಿ ನನ್ನ ಆಕ್ರಂದನ ಅವಳ 
ಕಿವಿಮುಟ್ಟುವುದೇ? 


ಈ ತಾಯಿ ಸುಳ್ಳೇ? ನಿತ್ಯ ಸತ್ಯ ಅನ೦ತವೆ೦ದು ನಾವು ನಂಬುವ ಈ ಶಕ್ತಿಯೂ 
ಒಂದು ಮೋಸದ ಮೂಟೆಯೇ?” 


ಎ೦ದು ಭಟ್ಟಿರು ಮಥಿಸುತ್ತಿರುವಲ್ಲಿದೇವಿಯ ಪಟದ ಮೇಲಿದ್ದಹೂವೊ೦ದು 
ಬಲಗಡೆ ಜಾರಿತು. ಭಟ್ಟರು ಅದನ್ನೆತ್ತಿ ಕಣ್ಣಿಗೊತ್ತಿಕೊಂಡು 


“ತಾಯಿ ಸುಳ್ಳಲ್ಲ ಆಕೆಯ ಅನುಗ್ರಹ ಸುಳ್ಳಲ್ಲ-ನಂಬಿದವರನ್ನು ಅಕೆ ಕೈ 
ಬಿಡುವುದಿಲ್ಲ” 


ಎಂದು ಹಿಗ್ಗಿನಿಂದ ಕುಣಿದಾಡಿದರು. 


ಭಟ್ಟರ ಪ್ರಯಾಣದ ದಿನ ನಿಷ್ಕರ್ಷೆಯಾಗಿ ಊರಿನಲ್ಲಿ 
ಡಣಾಡಂಗುರವಾಯಿತು. ಶ್ರಾವಣ ಶುದ್ಧಪ೦ಚಮಿಯ ಶುಭದಿನ ರುದ್ರಾಕ್ಷಿಪುರ ಬಿಟ್ಟು 
ತೆರಳುವುದೆಂದು ಭಟ್ಟಿರು ನಿಶ್ಚಯಸಿದರು. 


ಎಂಟೇ ದಿನಗಳಲ್ಲಿ ಶ್ರಾವಣ ಶುದ್ಧಪ೦ಚಮಿ ಧಾವಿಸುತ್ತ ಬಂದಿತು. 


ಗೌಡರು, ಗೌಡಿತಿ ಭಟ್ಟರನ್ನು ಮನೆಗೆ ಕರೆದೊಯ್ದು ಪಾದಪೂಜೆ ಮಾಡಿ ತಟ್ಟಿ 
ತು೦ಬ ಹಣ್ಣು ಹೂವು, ಹಣವಿಟ್ಟು ಭಟ್ಟರಿಗೆ ಅರ್ಪಿಸಿದರು. 


ಭಟ್ಟರು ಹೂವು ಹಣ್ಣನ್ನು ಮಡುಲಿಗೆ ಸುರಿದುಕೊಂಡು ಹಣ 
ನಿರಾಕರಿಸಿದರು. ಗೌಡರು ದುಃಖಿಸುತ್ತ 


“ನಮ್ಮಿ೦ದ ಏನೂ ತೆಗೆದುಕೊಳ್ಳಬಾರದೇ ಬುದ್ದಿ” ಎಂದರು. 
“ಹೂವು ಹಣ್ಣು ತೆಗೆದುಕೊಂಡೆನಲ್ಲಾ!” 


“ಹತ್ತಿರ ಹಣವಿರಲಿ!” 


“ಯಾವದನ್ನು ಬಿಟ್ಟು ಹೋಗುತ್ತಿದ್ದೇನೋ ಅದನ್ನೇ ಬುತ್ತಿಕಟ್ಟಿಕೊಂಡು 
ಹೋಗಲೇ ಗೌಡರೇ?” 


“ನಮ್ಮಿಂದ ಏನಾದರೂ ಸ್ವೀಕರಿಸಿ” 


ಭಟ್ಟಿರು ಸುತ್ತ ಕಣ್ಣುಹೊರಳಿಸಿ, ಮೂಲೆಯಲ್ಲಿದ್ದ ಅಂಕೋಲೆ ದೊಣ್ಣೆಯನ್ನು 
ಕಂಡು 


“ಅದನ್ನು ಕೊಡಿ- ಪ್ರಯಾಣಕ್ಕೆ ಅನುಕೂಲವಾಗುತ್ತದೆ.” 


ಗೌಡರು ಕೊಟ್ಟ ದೊಣ್ಣೆಯನ್ನು ಹಿಡಿದುಕೊಂಡೇ ಭಟ್ಟರು ರುದ್ರಶೆಟ್ಟಿ 
ಬಶೈಟ್ಟಿಪ್ವ ಹನುಮಣ್ಣನ ಅಪ್ಪಣೆ ಪಡೆದರು. 


ನರಸಮ್ಮನ ಗೋಳು ಹೇಳತೀರದಾಯಿತು. ಭಟ್ಟಿರು ಅವಳಿ೦ದ ನಾಲ್ಕುಸೇರು 
ಅವಲಕ್ಕಿ ಸ್ಟೀಕರಿಸಿ ಹೆಗಲ ಮೇಲೆ ಹೊತ್ತರು. 


ಭಟ್ಟಿರನ್ನು ಬೀಳ್ಕೊಡಲು ಊರಿಗೆಊರೇ ಬಸ್‌ ನಿಲ್ದಾಣಕ್ಕೆ ಬಂದಿತು. 
ಅಡ್ಡಬಿದ್ದ ಎಲ್ಲರನ್ನೂ ಆಶೀರ್ವದಿಸಿ ಭಟ್ಟರು ಮಡಲಲ್ಲಿದ್ದ ಹಣ್ಣುಗಳನ್ನು ಮಕ್ಕಳಿಗೆ 
ಹಂಚಿದರು. 


ಬಸ್‌ಹತ್ತಿ ಕುಳಿತ ಭಟ್ಟರ ಕಣ್ಣಲ್ಲಿಯೂ ಒ೦ದು ಹನಿ ಮಿಡಿಯಿತು. 
“ಇದೆಂಥ ಮೋಹ” ಎಂದು ಭಟ್ಟಿರು ತಮ್ಮನ್ನು ತಾವೇ ಹಳಿದುಕೊಂಡರು. 
ಡೆಪ್ಯುಟಿ ಕಮೀಷನರ್‌ ಸಾಹೇಬರಿಗೆ ಕೊಟ್ಟಿದ್ದ ವಾಗ್ದಾನ ಪೂರೈಸಬೇಕಾಗಿತ್ತು. 


ಭಟ್ಟರು ಸಾಹೇಬರನ್ನು ಕಂಡು ಶೃಂಗೇರಿಗೆ ಹೋಗುವ ತಮ್ಮ ನಿರ್ಧಾರವನ್ನು 
ತಿಳಿಸಿದರು. ಸಾಹೇಬರು ವಿಚಾರ ಪರವಶರಾಗಿ 


“ಬೇಗ ಬರುತ್ತೇನೆ೦ದು ಮಾತು ಕೊಡುವುದಾದರೆ ಹೊಗಲಡ್ಡಿಯಿಲ್ಲ” 
ಎಂದರು. 


“ಬರದೇ ಉಂಟೇ?” 

“ಯಾವಾಗ ಪ್ರಯಾಣ?” 

“ನಾಳೆ ಬೆಳಿಗ್ಗೆ” 

“ನನ್ನ ಕಾರಿನಲ್ಲಿ ಕಳಿಸಿಕೊಡುತ್ತೇನೆ.” 
“ಕಾಲ್ನಡಗೆಯಲ್ಲಿಹೋಗಲು ನಿರ್ಧರಿಸಿದ್ದೇನೆ.” 


ಈ ವಯಸ್ಸಿನಲ್ಲಿ ಶ್ಕಂಗೇರಿಯವರೆಗೆ ಕಾಲ್ಪಡಗೆ ಪ್ರಯಾಣವೇ?-- 


ಯಾರಾದರೂ ನಿಮ್ಮನ್ನು ಹುಚ್ಚರು ಎಂದಾರು? ನನ್ನನಾತು ಕೇಳಿ.” 
“ದಯವಿಟ್ಟು ಕ್ಷಮಿಸಿ ಸ್ಥಾಮಿ--ನಾನು ಬಹಳ ಹಟವಾದಿ.” 


ಡಿ.ಸಿ. ಸಾಹೇಬರು ಭಟ್ಟಿರ ಕೈಯಲ್ಲಿ ನೋಟಿನ ಕಂತೆಯನ್ನಿಡಲು 
ಪ್ರಯತ್ನಿಸಿದರು. ರುದ್ರಾಕ್ಷಿಪುರದವರಿಗೆ ದೊರೆತ ಉತ್ತರವೇ ಡಿ.ಸಿ.ಸಾಹೇಬರಿಗೂ 
ದೊರೆಯಿತು. 


“ನನ್ನಿಂದ ಏನಾದರೂ ನೀವು ಸ್ವೀಕರಿಸಲೇಬೇಕು.” 
“ಇದು ಡಿ.ಸಿ. ಸಾಹೇಬರ ಹುಕುಮ್ಕೋ?” 
“ಇಲ್ಲ--ಗುಲಾಮನ ಪ್ರಾರ್ಥನೆ.” 


“ಒಳ್ಳೆಯದು ನನಗೊಂದು ಲಾಂದ್ರ (1೩1167) ಬೇಕು. ಕೊಡಿಸಿ.” 


ಸಾಹೇಬರು ಆಳುಕಳುಹಿಸಿ ಹೊಸ ಲಾಂದ್ರವೊಂದನ್ನು ತರಿಸಿ ಭಟ್ಟರ 
ಕೈಗಿತ್ತರು. ಫಾತೀಮಳ ತಲೆಸವರಿ ಆಶೀರ್ವದಿಸಿ, ಭಟ್ಟರು ಸಾಹೇಬರ ಕುಟುಂಬಕ್ಕೆ 
ಕೈಜೋಡಿಸಿ ಅಪ್ಪಣೆ ಬೇಡಿದರು 


“ನೀವು ಹಿರಿಯರು--ನಾನೆಷ್ಟಾದರೂ ನಿಮ್ಮಮಗಳು ನನಗೆ ನೀವು ಸಲಾಮು 
ಮಾಡಬಾರದು,” 


“ತಾಯೀ, ಪ್ರತಿಯೊಬ್ಬ ಸ್ತ್ರಿ ಯೂ ನನಗೆ ಮಾತೃತ್ವರೂಪಳು-ನಿಮ್ಮಮಗನನ್ನು 
ಆಶೀರ್ವದಿಸಿ.” 


ಬೇಗಂಸಾಹಿಬಾ ಆವಾಕ್ಕಾದರು. 
ಭಟ್ಟಿರು ಇನ್ನೂಒಂದು ಘಟ್ಟ ದಾಟಬೇಕಾಗಿತ್ತು. 


ಆದಿಶೇಷಯ್ಯನವರ ಮನೆಗೆ ಹೋಗಿ ನಾಗಮ್ಮನನ್ನೂ ಮಕ್ಕಳನ್ನೂ ಕಂಡು 
ಹೋಗುವುದು ಅನಿವಾರ್ಯವಾಗಿತ್ತು. 


ಭಟ್ಟರು ತಮ್ಮ ನಿರ್ಧಾರ ತಿಳಿಸಿ ದುಃಖಿಸುತ್ತಿದ್ದ ನಾಗಮ್ಮನನ್ನು 
ಸಮಾಧಾನಗೊಳಿಸಿದರು. ಹೊರಡುವಮುನ್ನ ಚ೦ದ್ರಶೇಖರನನ್ನು ಒಂದೆಡೆ ಕರೆದು 


“ಚ೦ದ್ರಶೇಖರ ಪಾರ್ವತಿಯರಂತೇ ನೀನೂ ನಿನ್ನ ಹೆಂಡತಿ ಬಾಳಬೇಕಪ್ಪಾ 
ಪಾರ್ವತಿ ಹಳ್ಳಿ ಹುಡುಗಿ, ಆದರೆ ಜಾಣೆ. ನಾಲ್ಕು ದಿನಗಳಲ್ಲಿ ನಿನ್ನ ಮನಸ್ಸನ್ನರಿತು 
ವಿಹಿತವಾಗಿರಬಲ್ಲಳು.” 


“ಪುನಃ ಯಾವಾಗ ಬರುವಿರಿ?” 
“ನಿನ್ನ ಪುತ್ರೋತ್ಸವಕ್ಕೆ ಬರಬೇಡವೇನಯ್ಯಾ? ಎಂದರು. 


ಅಂದೇ ಶೃಂಗೇರಿಯಭಿಮುಖವಾಗಿ ಭಟ್ಟರು ಪ್ರಯಾಣ ಬೆಳಸಿದರು. 


೧೬ 


ದೀಪಾವಳಿ ಹಬ್ಬಕ್ಕೆ ರುದ್ರಾಕ್ಷಿಪುರಕ್ಕೆ ಯಾರು ಯಾರು ಹೋಗತಕ್ಕುದೆ೦ದು 
ಆದಿಶೇಷಯ್ಯನವರ ಮನೆಯಲ್ಲಿ ಜಿಜ್ಞಾಸೆಹುಟ್ಟಿ ಕೊಂಡಿತು. ಎಲ್ಲರೂ ಬರಬೇಕೆಂದು 
ನರಸಮ್ಮ ಹಾರ್ದಿಕ ಆಮಂತ್ರಣವಿತ್ತಿದ್ದಳು. ಬೀಗಿತ್ತಿಯ ಕೋರಿಕೆಯಂತೆ ಎಲ್ಲರೂ 
ಹೋಗುವುದು ಒಳ್ಳೆಯದೆ೦ದು ನಾಗಮ್ಮನ ಅಭಿಪ್ರಾಯ. ಆದಿಶೇಷಯ್ಯನವರು 
ಬಡಪೆಟ್ಟಿಗೆ ಹೆ೦ಡತಿಯಮಾತನ್ನು ಒಪ್ಪಿಕೊಳ್ಳಲಿಲ್ಲ ಸಾಕಷ್ಟು ವಾದವಿವಾದವಾಗಿ 
ಕೊನೆಗೆ ನಾಗಮ್ಮಚ೦ದ್ರಶೇಖರ ಹೋಗಿ ಬರುವುದೆ೦ದು ಇತ್ಯರ್ಥವಾಯಿತು. 


ಆದಿಶೇಷಯ್ಯಬರಲು ನಿರಾಕರಿಸುದುದಕ್ಕೆ ಚಂದ್ರಶೇಖರ ವಿಷಾದ ಪಡಲಿಲ್ಲ. 
ರುದ್ರಾಕ್ಷಿಪುರಕ್ಕೆ ಹೊರಡುವ ದಿನವೂ ನಾಗಮ್ಮ 'ನೀವೂ ಬ೦ದಿದ್ದರೆ ಚೆನ್ನಾಗಿತ್ತು' 
ಎಂದಳು. 


ತಾಯಿ ಮಗನನ್ನು ಬಸ್‌ಸ್ಟಾ “೦ಡಿನಲ್ಲಿ ಕಂಡು ಅವರಿಗೆ ಸ್ಥಾಗತ ಬಯಸುವ 
ಕರ್ತವ್ಯಹನುಮಣ್ಣ ನಿರ್ವಹಿಸಬೇಕಾಯಿತು. 


ಭಟ್ಟಿರಿಲ್ಲವೆಂಬ ಚಿಂತೆ ನರಸಮ್ಮ ನಾಗಮ್ಮ ಇಬ್ಬರನ್ನೂ ಕಾಡುತ್ತಿತ್ತು. ಭಟ್ಟರ 
ನೆನಪು ಅವರ ಗುಣವರ್ಣನೆ ಇಬ್ಬರನ್ನು ಒ೦ದುಕೂಡಿಸಿತ್ತು. 


ಬೀಗಿತ್ತಿಯನ್ನೂ ಅಳಿಯದೇವರನ್ನೂ ತೃಪ್ತಿ ಪಡಿಸಲು ನರಸಮ್ಮ ಶಕ್ತಿಮೀರಿ 
ಪ್ರಯತ್ನಿಸಿದ್ದಳು. ಯಾವದಾದರೂ ಅಲ್ಲವಿಷಯಕ್ಕೆ ಚಂದ್ರಶೇಖರ 


ಐ ಕೆ 


ಅಸಮಾಧಾನಗೊಂಡರೆ ನಾಗಮ್ಮಅವನನ್ನುಗದರಿಸಿ 


“ಇಲ್ಲದ ಕುಸುಬಿಷ್ಟಿ ಮಾಡಬಾರದು ಚಂದ್ರೂ. ನರಸಮ್ಮ ಹೆಣ್ಣು ಹೆ೦ಗಸು-- 
ಮನೆಯಲ್ಲಿ ನೀನೇ ಎನ್ನುವ ಗಂಡುದಿಕ್ಕು ಕೂಡ ಅವಳಿಗಿಲ್ಲ--ಇಂಥದ್ದರಲ್ಲಿ ಎಷ್ಟು 


ಅಚ್ಚುಗಟ್ಟಾಗಿ ಎಲ್ಲಾ ಅಣಿಮಾಡಿದ್ದಾಳೆ. ಇದಕ್ಕಿಂತ ಇನ್ನು ಯಾರು ಏನು ಮಾಡಲು 
ಸಾಧ್ಯ ಇತರರ ಕಷ್ಟಸುಖ ಸ್ವಲ್ಪ ಅರ್ಥಮಾಡಿಕೊಳ್ಳಬೇಕಪ್ಪಾ” 


ಊಟ ಉಪಚಾರದಲ್ಲಿಯಾಗಲಿ, ಕೊಡುವ ಬಿಡುವ ವಿಷಯದಲ್ಲಿಯಾಗಲಿ 
ಚ೦ದ್ರಶೇಖರನ ಆಕ್ಷೇಪವಿರಲಿಲ್ಲ 


ಅವನ ಹೃದಯದಲ್ಲಿ ವಯೋಧರ್ಮಕ್ಕನುಗುಣವಾಗಿ ಸಹಜ 
ಉಮ್ಮಭಹುಟ್ಟಿತ್ತು 


ಸಂಪ್ರದಾಯದ ಕಟ್ಟಿನಲ್ಲಿ ಬೆಳೆದು ಬಂದಿದ್ದ ನಾಗಮ್ಮನಿಗೆ ಮಗನ ಆಸೆ 
ನಿರೀಕ್ಷೆಗಳ ಸ್ವರೂಪವಾಗಲಿ ಆವೇಗವಾಗಲಿ ಅರ್ಥವಾಗಲಿಲ್ಲ. 


ನರಕಚತುರ್ದಶಿ, ಬಲಿಪಾಡ್ಯಮಿ ಹಬ್ಬಗಳು ಸಾ೦ಗವಾಗಿ ನೆರವೇರಿದವು. 
ಚ೦ದ್ರಶೇಖರನ ಮನದಭೀಷ್ಟ ಮಾತ್ರ ಈಡೇರಲಿಲ್ಲ. 

ಒಂದು ದಿನ ನರಸಮ್ಮಬೀಗಿತ್ತಿಯೊ೦ದಿಗೆ ಮಾತನಾಡುತ್ತ ಕುಳಿತಿದ್ದಾಗ 
“ಅಳೀಮಯ್ಯ ಮುಂದೇನು ಮಾಡುತ್ತಾರೆ” ಎಂದು ಕೇಳಿದಳು. 


“ಪ್ಲೀಡರ್‌ ಪರೀಕ್ಷೆಗೆ ಓದುತ್ತಿದ್ದಾನೆ. ಅವನೂ ಲಾಯರಾಗಿ ತಮ್ಮ ಸ್ಥಾನಕ್ಕೆ 
ಬರಬೇಕೆಂದು ಅವನ ತಂದೆಯವರು ಯೋಚಿಸಿದ್ದಾರೆ.” 


“ಬೆ೦ಗಳೂರಿಗೆ ಹೋಗಿ ನೆಲಸುವ ಸ೦ಭವವಿದೆಯೆ೦ದು ಗು೦ಡಾಭಟ್ಟರು 
ತಿಳಿಸಿದ್ದರು.” 


“ಅದೂ ಯೋಚನೆಯಿದೆ. ತುಮಕೂರಿನಲ್ಹೊಂದು, ಬೆಂಗಳೂರಿನಲ್ಲೊಂದು 
ಸಂಸಾರ ನಡಸುವುದು ಎಲ್ಲಿ ಸಾಧ್ಯ ನರಸಮ್ಮ” 


“ಅಳೀಮಯ್ಯ ಬೆಂಗಳೂರಿಗೆ ಹೋಗುವುದರಿಂದ ಗುಣವು೦ಟೇ?” 


“ತುಮಕೂರಿನಲ್ಲಿಏನೂ ಸ್ಥಾರಸ್ಯವಿಲ್ಲ. ನಾವೂ ಬೆ೦ಗಳೂರಿಗೆ ಹೋಗುವುದು. 
ಒಳ್ಳೆಯದೇನೋ ಎಂದು ಯೋಚಿಸಿದೆವು-- ಬೆ೦ಗಳೂರು ಜೀವನ ಎಂದರೆ 
ಹೆದರಿಕೆಯಾಗುತ್ತದೆ-ಪಾರ್ವತಿ ನಮ್ಮಮನೆಗೆ ಬಂದ ಮೇಲೆ ನೀವೇನು ಮಾಡುವಿರಿ?” 


“ನಾನು ಯಾವದನ್ನೂ ಯೋಚನೆಮಾಡಲ್ರೀ. ಇರೋಳು ಒಬ್ಬಳು- ನನ್ನದು 
ಹೇಗೋ ನಡೆದುಹೋಗುತ್ತದೆ.” 


“ನೀವು ಬ೦ದು ನಮ್ಮನೆಯಲ್ಲೇ ಏಕಿರಬಾರದು?” 
“ಇದು ಯಾವ ನ್ಯಾಯ ನಾಗಮ್ಮ?” 
“ಅನ್ಯಾಯವೇನು ಬ೦ತು? ಮಗಳ ಜತೆ ತಾಯಿ ಇದ್ರೆ ತಪ್ಪೇ?” 


“ತಪ್ಪಲ್ಲ; ಇನ್ನೊಬ್ಬರಿಗೆ ನಾನೇಕೆ ಹೊರೆಯಾಗಬೇಕು- ಈ ಕಾಲದಲ್ಲಿಎಲ್ಲರಿಗೂ 
ಸಾಕಷ್ಟು ಹೊರೆಯಿದ್ದೇ ಇರುತ್ತದೆ.” 


“ನೋಡೀಮ್ಯ--ಯೋಚನೆಮಾಡಿ. ನೀವು ಬಂದು ನಮ್ಮ ಜತೆ ಇದ್ರೆ ನನಗೆ 
ನೆರವಾಗುತ್ತದೆ... ಪಾರ್ವತೀಗೂ ಹೊಸಮನೆ, ಹೊಸಜನ ಅನ್ನುವ 
ಸ೦ಕೋಚವಿರುವುದಿಲ್ಲ” 


“ನಿಮ್ಮ ಮನಸ್ಸು ಎಷ್ಟು ದೊಡ್ಡದು ನಾಗಮ್ಯ ನನ್ನ ಮಗಳು ಬೇರೆಯೊಬ್ಬರ 
ಮನೆಗೆ ಹೋಗುತ್ತಾಳಲ್ಲ ಅನ್ನೋ ದುಃಖವಿಲ್ಲದ ಹಾಗೆ ಮಾಡಿದಿರಿ. ನಿಮ್ಮ ಹೊಟ್ಟೆ 
ತಣ್ಣಗಿರಲಮ್ಮ' ಎ೦ದಳು. 


ಮಾರನೆಯ ದಿನನೇ ನಾಗಮ್ಮ ಚ೦ದ್ರಶೇಖರ ತುಮಕೂರಿಗೆ ಪ್ರಯಾಣ 
ಬೆಳಸಿದರು. 


೧೭ 


ಹೆಗಲಮೇಲೆ ಹಸಿಬೆ ಚೀಲ, ಕೈಯಲ್ಲಿ ದೊಣ್ಣೆ ಲಾಂದ್ರ ಹಿಡಿದು ಭಟ್ಟರು 
ಕಾಲ್ದಡಗೆಯಲ್ಲಿ ಶೃಂಗೇರಿಯತ್ತ ಹೊರಟರು. 


ಹಾದಿಯಲ್ಲಿ ಓಡಿಯಾಡುತ್ತಿದ್ದ ಮೋಟಾರು ಕಾರುಗಳು ಬಸ್ಸುಗಳು 
ಭಟ್ಟರಮೇಲೆ ಸಾಕಷ್ಟು ಧೂಳು ಚೆಲ್ಲಿದ್ದವು. 


ಸಾಲುಮರಗಳಡಿ ವಿಶ್ರಮಿಸಿಕೊಳ್ಳುವುದು, ಹಳ್ಳ ಕೆರೆ, ನದಿ ಸಿಕ್ಕಿದರೆ 
ಸ್ನಾನಮಾಡಿ ಹಸಿಬೆಚೀಲದಲ್ಲಿದ್ದ ಅವಲಕ್ಕಿ ಸ್ವಲ್ಪನೆನಸಿ, ಅದಕ್ಕಷ್ಟು ಬೆಲ್ಪ ಕೊಬ್ಬರಿ ಬೆರಸಿ 
ಕ್ಚುದ್ದಾಧೆ ಪರಿಹರಿಸಿಕೊಂಡು ಮುಂದೆ ಸಾಗುವುದು-ಇದು ಭಟ್ಟರ ನಿತ್ಯವಿಧಿಯಾಯಿತು. 


ಬಂಡಿಗಳಲ್ಲಿ ಸಾಗುತ್ತಿದ್ದ ಹಳ್ಳಿಗರು ಬಂಡಿ ನಿಲ್ಲಿಸಿ ಭಟ್ಟರನ್ನು 'ಕೂಡಬನ್ನಿ' 
ಎಂದು ಕರೆಯುತ್ತಿದ್ದರು. ನಡೆದುಕೊಂಡೇ ಶ್ಯಂಗೇರಿ ತಲುಪಬೇಕೆಂದು 
ದೃಢಸ೦ಕಲ್ಪಮಾಡಿದ್ದಭಟ್ಟಿರು ಹಳ್ಳಿಗರ ಕರೆಯನ್ನುವಿನಯದಿ೦ದ ನಿರಾಕರಿಸುತ್ತಿದ್ದರು. 


ರಣಬಿಸಲಿನಲ್ಲಿ ಏಕಾಂಗಿಯಾಗಿ, ಪಾದಚಾರಿಯಾಗಿ ಹೋಗುತ್ತಿದ್ದ ಈ 
ಬ್ರಾಹ್ಮಣನನ್ನು ನೋಡಿ ಹಳ್ಳಿಗರು ಆಶ್ಚರ್ಯಪಡುತ್ತಿದ್ದರು. 


ಭಟ್ಟಿರು ಊರುಬಿಟ್ಟು ಎ೦ಟುದಿನಗಳಾಗಿದ್ದವು. ಬಿಸಿಲು ಗಾಳಿಗಳಿಗೆ ಸಿಕ್ಕಿದ 
ಅವರ ಜೀರ್ಣದೇಹಕ್ಕೆ ಸಾಕಷ್ಟು ಶ್ರಮವಾಗಿದ್ದರೂ ಮನಸ್ಸು ಪರಿಶುಭ್ರವಾಗಿ 
ಸುಶಾ೦ತವಾಗಿತ್ತು. ತಾವು ಇಡುತ್ತಿರುವ ಪ್ರತಿಹೆಜ್ಜೆಯೂ ಶ್ಶಂಗೇರಿಯನ್ನು ಸಮೀಪಕ್ಕೆ 
ಕರೆತರುತ್ತಿದೆ ಎ೦ಬ ಭಾವನೆಯೇ ಭಟ್ಟರ ಕ್ರತುಶಕ್ತಿಯಾಗಿತ್ತು. 


ಒಂದು ಸಂಜೆ ಭಟ್ಟರು ಶಾಂತಿಗ್ರಾಮ ತಲುಪುವ ವೇಳೆಗೆ ದಟ್ಟವಾಗಿ ಕತ್ತಲು 
ಹಬ್ಬಿತು. ಹಳ್ಳಿಯಲ್ಲಿ ತಂಗಿ ವಿಶ್ರಮಿಸಿಕೊ೦ಡು ಬೆಳಿಗ್ಗೆ ಪ್ರಯಾಣ ಬೆಳಸುವುದು 
ಅನಿವಾರ್ಯವಾಯಿತು. 


ಶಾಂತಿಗ್ರಾಮ ನಾಗರಿಕತೆಯ ಸೋಂಕಿಗೆ ಸಿಕ್ಕಿದ ಕುಗ್ರಾಮನಾಗಿತ್ತು ಇನ್ನೂರು 
ಮನೆಗಳ ಆ ಹಳ್ಳಿಯಲ್ಲಿ ಒಕ್ಕಲಿಗರೇ ಬಹು ಸಂಖ್ಯಾತರು. ವೀರಶೈವರದು ಹತ್ತುಮನೆ; 
ಬ್ರಾಹ್ಮಣರದು ಹದಿನಾಲ್ಕು ಮನೆಗಳಿದ್ದವು. ವೀರಶೈವರು, ಬ್ರಾಹ್ಮಣರು ಕೂಡ 
ಒಕ್ಕಲುತನದಿ೦ದಲೇ ಜೀವಿಸುತ್ತಿದ್ದರು. 


ಊರಿನೊಳಗಿದ್ದ ಮಂಟಪದಲ್ಲಿ ಭಟ್ಟರು ಬಂದು ಕೂಡಲು, ಕಂಬ ಒರಗಿ 
ಬೀಡಿ ಸೇದುತ್ತಿದ್ದ ಒಬ್ಬರೈತ ತನ್ನ ಬೀಡಿಯನ್ನಾರಿಸಿ ಭಟ್ಟರ ಬಳಿಗೆ ಬಂದು 


“ಯಾವೂರು ಸೋಮಿ” ಎಂದು ಕೇಳಿದ. 
“ರುದ್ರಾಕ್ಷಿಪುರ ಕಣಪ್ಪಾ.” 

“ಅದೆಲ್ಲೈತೆ ಬುದ್ದಿ” 

“ತುಮಕೂರಿನ ಹತ್ತಿರ.” 

“ಎಲ್ಲಿ ಒ೦ಟಿವ್ರಿ ನನ್ನೊಡೆಯಾ?” 
“ಶೃ೦ಗೇರಿಗೆ ಯಾತ್ರೆ ಹೊರಟಿದ್ದೇನೆ.” 
“ನಡಕೊಂತಾ........ 3 


“ಬುಸ್‌ ಐತೆ-ರೈಲ್ಯೆತೆ. ಓಗಾಕಾಗಾಕಿಲ್ವಾ ಬುದ್ಧಿ” 


“ಭಗವಂತನ ಸನ್ನಿಧಿಗೆ ನಡೆದು ಹೋಗುವುದೇ ಒಳ್ಳೆಯದಲ್ಲವೇ ಅಣ್ಣಾ” 
“ಊಟಕ್ಕೇನು ಮಾಡ್ತೀರಿ ಬುದ್ದಿ” 

“ಅವಲಕ್ಕಿ ಇದೆ- ಅದನ್ನೇ ಸ್ವಲ್ಪತಿ೦ದು ಮಲಗುತ್ತೇನೆ.” 

“ಉಂಟಾ! ನಮ್ಮೂರಿಗೆ ಬಂದು ಉಪಾಸಾ ಮಲಗಾದ ಬುದ್ಧಿ” 


ಎ೦ದವನೇ ಎದ್ದು ಹೋಗಿ ಸ್ವಲ್ಪ ಕಾಲಾನ೦ತರ ಜತೆಯಲ್ಲಿಯೇ 
ಮತ್ತೊಬ್ಬನನ್ನು ಕರೆದುಕೊಂಡು ಬಂದು. ಆತ ಭಟ್ಟಿರಬಳಿಗೆ ಬಂದು ಅತ್ಯಂತ 
ವಿನಯದಿಂದ 


“ತಮ್ಮ೦ಥ ಸದ್ಭ್ರಾಹ್ಮಣರು ನಮ್ಮೂರಿಗೆ ಬರುವುದೇ ಒ೦ದು ಸುಯೋಗ. 
ತಾವು ಉಪವಾಸ ಮಲಗಿದರೆ ನಮ್ಮ ಊರಿಗೇ ಅಶ್ರೇಯಸ್ಸು ನಮ್ಮ ಮನೆಗೆ ತಾವು 
ದಯಮಾಡಿಸಿ ಸ್ನಾನ ಪೂಜೆ, ಊಟ ತೀರಿಸಿಕೊಂಡು ರಾತ್ರಿ ಅಲ್ಲಿಯೇ 
ವಿಶ್ರಮಿಸಿಕೊ೦ಡು ಬೆಳಿಗ್ಗೆ ಪ್ರಯಾಣ ಬೆಳಸಬಹುದು. ನನ್ನ ಹೆಸರು ರಮಣಯ್ಯನಾನು 
ಈ ಊರಿನ ಶಾನುಭೋಗ. ಈತ ನಮ್ಮೂರಿನ ಪಟೇಲ ಚನ್ನವೀರಪ್ಪ.” 


“ತಾವು ತೊ೦ದರೆತೆಗೆದುಕೊಳ್ಳಬೇಡಿ ರಮಣಯ್ಯನವರೇ ಇಲ್ಲಿಯೇ ನನಗೆ 
ಸುಖವಾಗಿರುತ್ತದೆ.” 


ರಮಣಯ್ಯಭಟ್ಟಿರಿಗೆ ಗಂಟೇ ಬಿದ್ದ ವಿಶ್ವಾಸಪೂರ್ವಕವಾದ ಅವನ ಒತ್ತಾಯ 
ಭಟ್ಟರ ಮನಸ್ಸು ಮುಟ್ಟಿತು. 


ರಮಣಯ್ಯ ಭಟ್ಟರನ್ನು ಕರೆದುಕೊಂಡುಬಂದು ತನ್ನಮನೆಯ ಹಜಾರದಲ್ಲಿದ್ದ 
ಚಾಪೆಯಮೇಲೆ ಕೂಡಿಸಿ 


ಸ್ವಲ್ಪಹೊತ್ತು ವಿಶ್ರಮಿಸಿಕೊಳ್ಳಿ ಸ್ವಾಮಿ. ಸ್ನಾನಕ್ಕೆ ನೀರು ಸಿದ್ದಮಾಡಿ ಬ೦ದು 


“ನನ್ನಿಂದ ನಿಮಗೆಷ್ಟು ತೊಂದರೆ.” 


“ತಾವು ಹಾಗೆಂದಿಗೂ ಭಾವಿಸಬಾರದು. ನನ್ನ ಮನೆಯಲ್ಲಿ ತಾವು 
ಪೂಜೆಮಾಡಿ, ಪ್ರಸಾದ ಸ್ವೀಕರಿಸಿದರೆ ಧನ್ಯನಾಗುತ್ತೇನೆ.” 


“ಆಗಲಿ--ತಮ್ಮಸ೦ತೋಷ.” 


ಭಟ್ಟರು ಸ್ವಾನಮಾಡಿ ಸಾಂಗವಾಗಿ ದೇವರ ಪೂಜೆ ಮಾಡಿ 
ರಮಣಯ್ಯನವರಿಗೂ ಅವರ ಕುಟುಂಬ ಶ೦ಕರಮ್ಮನವರಿಗೆ ತೀರ್ಥಪ್ರಸಾದಕೊಟ್ಟಿರು. 


ಊಟಮುಗಿದು ತಾಂಬೂಲಚರ್ವಣಕ್ಕೆ ಕುಳಿತಾಗ ರಮಣಯ್ಯನವರು “ಈ 
ವಯಸ್ಸಿನಲ್ಲಿ ತಾವೂ ಇಷ್ಟು ಶ್ರಮಸಾಧ್ಯವಾದ ಯಾತ್ರಿ ಕೈಗೊಳ್ಳಬಾರದಾಗಿತ್ತು.” 


“ಭಗವದ್ಗೀತೆಯ ಧ್ಯಾನಶ್ಲೋಕ ಬರೆದ ಪುಣ್ಯಾತ್ಮಒ೦ದು ಮಾತು ಹೇಳಿದ್ದಾರೆ 
ರಮಣಯ್ಯನವರೇ 


ಮೂಕಂ ಕರೋತಿ ವಾಚಾಲ೦ 
ಪಂಗುಂ ಲಂಘಯತೇಗಿರಿಮ್‌ 
ಯತ್ಛೃಪಾ ತಮಹಂ ವಂದೇ 
ಪರಮಾನಂದ ಮಾಧವಂ || 


ಶೃಂಗೇರಿಗೆ ಯಾತ್ರೆ ಹೋಗುವ ಸ೦ಕಲ್ಪವನ್ನು ನನ್ನಲ್ಲಿ ಹುಟ್ಟಿಸಿದವನೂ 
ಅವನೇ; ಅದನ್ನು ಸಾ೦ಗವಾಗಿ ನಡೆಸುವವನೂ ಅವನೇ--ಾನೇತಕ್ಕೆ ಚಿಂತೆಮಾಡಲಿ. 


ಪಂಚಭೂತಾತ್ಮಕವಾದ ಈ ಶರೀರ ಒಂದಲ್ಲ ಒಂದು ದಿನ ಪಂಚಭೂತಗಳಿಗೇ 
ವಿನಿಯೋಗವಾಗಬೇಕು. ಅದು ಭಗವಧ್ಯಾನದಲ್ಲಿ ಭಗವತ್ತೇವೆಯಲ್ಲಿ ನಾಶವಾದರೆ 
ದುಃಖಪಡಲೇ ?” 


“ನಾನು ಅಜ್ಞ ಶಾಸ್ತ್ರಿಗಳೇ-ದೊಡ್ಡವರು ಬಂದಿರುವಾಗ ನನ್ನ ಸಂಶಯ 
ನಿವೃತ್ತಿಮಾಡಿಕೊಳ್ಳಲು ಬಯಸುತ್ತೇನೆ. ತಾವು ಅಪ್ಪಣೆ ಕೊಡುವುದಾದರೆ ಒಂದೆರಡು 
ಪ್ರಶ್ನೆಗಳನ್ನು ಕೇಳುತ್ತೇನೆ.” 


“ಅಗತ್ಯವಾಗಿ ಕೇಳಿ. ನಾನೂ ಅಜ್ಞನೇ--ನಾನೂ ತಮ್ಮ ಹಾಗೇ ಜ್ಞಾನವ್ಯಕ್ಷದ 
ಬೇರು ಹುಡುಕುತ್ತಿದ್ದೇನೆ, ನನ್ನ ಅಲ್ಲಜ್ಞಾನ ಅಲ್ಪ ಅನುಭವದಿಂದ ತಮಗೆ 
ಪ್ರಯೋಜನವಾಗುವುದಾದರೆ ಆಗಲಿ--ಬೇಡವೆನ್ನುವುದಕ್ಕೆ ನಾನು ಯಾರು?” 


“ದುಃಖದ ಮೂಲ ಯಾವದು? ಮಹಾಮುನಿಗಳನ್ನು ಮಹಾಪುರುಷರನ್ನೂ 
ದುಃಖ ಆವರಿಸಿತಲ್ಲ! ಈ ದುಃಖದ ಪರಿಮಿತಿಯಿ೦ದ ಮಾನವ ಮೇಲಕ್ಕೇಳಬಲ್ಲನೇ?” 


“ಏಳಬಲ್ಲ--ದುಃಖ ಕೊನೆಗಾಣಿಸಬಲ್ಲ ತಮ್ಮ ಪ್ರಶ್ನೆಗೆ ಭಗವಂತ 
ಭಗವದ್ಗೀತೆಯಲ್ಲಿ ಸಮ೦ಜಸ ಉತ್ತರಕೊಟ್ಟಿದ್ದಾನೆ. ನಿಜವಾಗಿ ಹೇಳಬೇಕೆಂದರೆ 
ಗೀತೆಯ ಸಮಸ್ಯೆಯೂ ತಮ್ಮ ಸಮಸ್ಯೆಯಂತೆಯೇ ಇದೆ. ಇಷ್ಟ ಮಿತ್ರರು, ಬಂಧು 
ಬಾಂಧವರು, ಗುರುಹಿರಿಯರ ವಿರುದ್ಧ ಯುದ್ಧ ಹೂಡಬೇಕಲ್ಲಾ ಎ೦ದು ಅರ್ಜುನನಿಗೆ 
ವಿಷಾದವಾಗುತ್ತದೆ. ಆದರೆ ಈ ವಿಷಾದ ಅರ್ಜುನನ ವೃತ್ತಿ ಪ್ರವೃತ್ತಿಗಳಿಗೆ 
ವಿರೋಧವಾದ ಅಸಹಜವಾದ ವಿಷಾದ ಭೀಷ್ಮದ್ರೋಣಾದಿಗಳನ್ನು ಕೊಲ್ಲಬೇಕಲ್ಲಾ 
ಎನ್ನುವ ಪ್ರಶ್ನೆಗಿ೦ತಲೂ ನಾನು ಕೊಲ್ಲಬೇಕಲ್ಲಾ ಎನ್ನುವ ಪ್ರಶ್ನೆ ಮುಖ್ಯ. ಅರ್ಜುನನ 
ವಿಷಾದದ ಹಿಂದೆ 'ನಾನು' ಹೇಗೆ ಹೆಡೆಯೆತ್ತಿ ನಿಂತಿದೆ ನೋಡಿ. ಈ 'ನಾನು' ಭಾವನೆ 
ನಿರ್ಮೂಲವಾದರೆ ದುಃಖ ನೀಗುತ್ತದೆ ಎ೦ದು ಭಗವಂತ ಹೇಳುತ್ತಾನೆ. 


ಯೋಗಸಂನಸ್ವ್ಯ ಕರ್ಮಾಣ೦ 


ಜಾನಸಂಛಿನ ಸಂಶಯಮ್‌ 
ಕ್ರ ಸ 

ಆತ್ಮವಂತಂ ನ ಕರ್ಮಾಣಿ 
ನಿಬದ್ದಂತಿ ಧನಂಜಯ || 


ಆತ್ಮ ಸ್ವರೂಪದ ಅರಿವಿನಲ್ಲಿ ಜಾಗರೂಕನಾಗಿಯೂ, ಜ್ಞಾನದಿಂದ 
ಸಂಶಯವನ್ನು ಕಳೆದುಕೊಂಡವನಾಗಿಯೂ ಫಲದಾಶೆ ಇಲ್ಲದ್ದರಿಂದ ಕರ್ಮಗಳನ್ನು 
ಮಾಡದವನಾಗಿಯೂ ಇರುವವನನ್ನು ಕರ್ಮಗಳು ಕಟ್ಟಿ ಹಾಕುವುದಿಲ್ಲ 


ಜ್ಞಾನ ಶ್ರದ್ಧೆಯಿ೦ದಲೇ ಲಭಿಸಬೇಕು (ಶ್ರದ್ಧವಾನ್‌ ಲಭತೇ ಜ್ಞಾನಂ)--ಈ 
ಜ್ಞಾನ ಅಸದೃಶವಾದುದು (ನಹಿ ಜ್ಞಾನೇನಸದ್ಯಶ೦)--ಎಲ್ಲ ಕರ್ಮಗಳೂ ಪೂರ್ಣವಾಗಿ 
ಜ್ಞಾನದಲ್ಲಿ ಮುಗಿದು ಹೋಗುತ್ತವೆ. (ಸರ್ವಂ ಕರ್ಮಾಖಿಲಂ ಜ್ಞಾನೇ ಪರಿಸಮಾಪ್ಯಕೇ). 
ನಿಮ್ಮ ಮೂಲಪ್ರಶ್ನೆಗೆ ಭಗವದ್ಗೀತೆಯಲ್ಲಿಯೇ ಉತ್ತರವಿದೆಯೆ೦ದು ಹೇಳಿದೆ. 
ಎರಡನೆಯ ಅಧ್ಯಾಯದಲ್ಲಿ ಭಗವಂತ ಆತ್ಮ ಸ್ಟರೂಪವನ್ನು ವಿಸ್ತರಿಸುತ್ತಾನೆ. 
ಸರ್ವಭೂತಸ್ಥವಾಸಿಯಾದ ಆತ್ಮ ಏತಕ್ಕೆ ಪ್ರಕಟವಾಗುವುದಿಲ್ಬ ಏತಕ್ಕೆ 
ದೃಗ್ಗೋಚರವಾಗುವುದಿಲ್ಲ? 


ಯದಾ ಸಂಹರತೇ ಚಾಯಂ ಕೂರ್ಕೋಂಗಾನೀವ ಸರ್ವಶಃ 
ಇಂದ್ರಿಯಾಣೀಂದ್ರಿಯಾರ್ಥೇಭ್ಯಸ್ತಸ್ಯ ಪ್ರಜ್ಞಾಪ್ರತಿಷ್ಠಿತಾ | | 


(ಆಮೆಯು ತನ್ನ ಅವಯವಗಳನ್ನು ಎಲ್ಲ ಕಡೆಯಿಂದಲೂ ಒಳ 
ಸೆಳೆದುಕೊಳ್ಳುವಂತೆ ಯಾವನು ಯಾವಾಗ ಸರ್ವೇಂದ್ರಿಯಗಳನ್ನು ಶಬ್ದಾದಿ 
ವಿಷಯಗಳಿಂದ ತನ್ನ ಇಚ್ಛಾನುಸಾರವಾಗಿ ಹಿಮೈಟ್ಟಿಸಿಕೊಳ್ಳುವನೋ ಆಗ ಅವನ 
ಬುದ್ಧಿಯು ಆತ್ಮನಲ್ಲಿ ಬೇರು ಬಿಡುವುದು) 


ಧ್ಯಾಯತೋ ವಿಷಯಾನ್‌ ಪುಂಸಃ ಸಂಗಸೇಷೂಪಜಾಯತೇ 


ಹ 


ಸ೦ಗಾತ್‌ ಸಂಜಾಯತೇ ಕಾಮಃ ಕಾಮಾತ್‌ ಕ್ರೋಧೊಭಿಜಾಯತೇ | | 


ಕ್ರೋಧಾದ್ಧವತಿ ಸಮ್ಮೋಹಃ ಸಮ್ಮೋಹಾತ್‌ ಸ್ಮೃತಿವಿಭ್ರಮಃ 


ಆ 


೦ 


ಸ್ಮೃತಿಭ್ರ೦ಶಾದ್ದುದ್ಧಿನಾಶೋ ಬುದ್ಧಿನಾಶಾತ್‌ ಪ್ರಣಶ್ಯತಿ || 


(ಸುಖಸಾಧನೆಗಳನ್ನೇ ಹಂಬಲಿಸುತ್ತಿರುವವನಿಗೆ ಅವುಗಳಲ್ಲಿ ಪ್ರೀತಿ 
ಹುಟ್ಟುತ್ತದೆ. ಪ್ರೀತಿಯಿಂದ ಬಯಕೆ ಹುಟ್ಟುತ್ತದೆ. ಬಯಕೆಯಿಂದ ಸಿಟ್ಟು ತಲೆಹಾಕುತ್ತದೆ. 


ಸಿಟ್ಟಿನಿಂದ ಭ್ರಾಂತಿಯುಂಟಾಗುತ್ತದೆ. ಭ್ರಾಂತಿಯಿಂದ ನೆನಪುಹಾರುತ್ತದೆ. 


ನೆನಪು ಹಾರುವುದರಿ೦ದ ಬುದ್ದಿಯು ಹಾಳಾಗುತ್ತದೆ. ಬುದ್ದಿ ಹಾಳಾಗುವುದರಿಂದ 
ಅವನು ಕೆಟ್ಟುಹೋಗುತ್ತಾನೆ.) 


ದುಃಖದ ಪರಿಮಿತಿಯಿ೦ದ ಮಾನವ ಮೇಲಕ್ಕೇಳಬಲ್ಲನೇ ಎಂದು ತಾವು 
ಕೇಳಿದಿರಿ-ಉತ್ತರ ಭಗವಂತ ಹೇಳಿಯೇ ಇದ್ದಾನೆ. 'ಯದಾ ಸಂಹರತೇ ಚಾಯಂ 
ಕೂರ್ಕೋಂಗಾನೀವ ಸರ್ವಶಃ'. ಮಹಾಮುನಿಗಳನ್ನೂ ಮಹಾಪುರುಷರನ್ನೂ ದುಃಖ 
ಕಾಡಿದೆ. ಸಣ್ಣಪುಟ್ಟ ಈಪ್ಪಿತಗಳು ಈಡೇರಲಿಲ್ಲವೆ೦ದು ನಾವೇ ಇಷ್ಟು ದುಃಖ ಪಡುವಾಗ, 
ಭಗವಂತನ ಸಾಕ್ಷಾತ್ಕಾರವಾಗಲಿಲ್ಲವೆ೦ದು ಅವರು ಪಡುವ ದುಃಖ ಯಾವ 
ಪ್ರಮಾಣದ್ದಾಗಿರಬೇಕು. 'ಎನ್ನ ನೆತ್ತಿಯಲ್ಲಿ ಅಲಗು  ತಿರುಗಿದಂತಪ್ಪ 
ವೇದನೆಯಹುದೆನಗೆ' ಎ೦ದು ವರ್ಣಿಸುತ್ತಾ ಬಸವಣ್ಣ ಕಾರಣ ಹೇಳುತ್ತಾನೆ 
ಕೂಡಲಸಂಗಯ್ಯ ಒಲಿಯುವನೋ, ಒಲಿಯನೋ ಎಂಬ ಆಂಹತಿಗೊಳಗಾಗಿ ಎಂದು 
ವಿವರಿಸುತ್ತಾನೆ. ತನ್ನ ಸುಖ, ಹಿತ, ಶ್ರೇಯಸ್ಸುಗಳಿಗಿ೦ತ ಸಮಷ್ಟಿಯ ಕಲ್ಯಾಣ 
ಮುಖ್ಯವಾದದು--ತನಗೆಷ್ಟು ಹಿ೦ಸೆಯಾದರೂ ಚಿಂತೆಯಿಲ್ಪ ಲೋಕ ಬದುಕಿದರೆ- 
ಸಾಕು ಎನ್ನುವ ಮನೋಭಾವನೆಯೇ ಮಹಾಪುರುಷನ ಲಕ್ಷ್ಯವನ್ನು ನಿರ್ದೇಶಿಸುತ್ತದೆ. 
ಅವನ ದುಃಖ ಅಧಿಕವಾದುದೆನ್ನುವುದರಲ್ಲಿಸಂದೇಹವೇನು ?” 


ಚಿ೦ತಾಕುಲರಾದ ರಮಣಯ್ಯನವರು ಮಾತನಾಡದೆ ಕುಳಿತರು. ಭಟ್ಟರ 
ವಿವರಣೆಯಿ೦ದ ಅವರ ಬಾಯಿ ಕಟ್ಟಿಹೋಗಿತ್ತು. 


“ತಾವು ಏನೋ ಹೇಳಬೇಕೆಂದಿದ್ದಿರಿ” ಎ೦ದು ಭಟ್ಟಿರು ಪೂರ್ವಪೀಠಡಿಕೆ ಹಾಕಿ 
ಧೈರ್ಯಕೊಟ್ಟರು. 


“ನನ್ನ ಪ್ರಶ್ನೆಗೆ ಸಮಾಧಾನ ದೊರೆತಿದೆ. ಪುನಃ ಪುನಃ ಅದನ್ನೇ ಏಕೆ 


ದ ಸು 


ಪ್ರಸ್ತಾಪಿಸಲಿ.” 
ಎದಿ 


“ತಮ್ಮಮನಸ್ಸಿನಲ್ಲಿ ಯಾವುದೋ ದುಃಖ ತುಂಬಿದೆ.” 
“ಹೌದು.” 
“ಹೇಳುವುದಕ್ಕೆ ಅಡ್ಡಿಯಿಲ್ಲದಿದ್ದರೆ ಹೇಳಿ.” 


“ತಮ್ಮನ್ನು ನೋಡಿದ ಕೂಡಲೇ ಹೃದಯ ತೋಡಿಕೊಳ್ಳಬೇಕೆನಿಸಿತು. ತಮ್ಮ 
ಮಾತು ಕೇಳಿದ ಮೇಲಂತೂ ಹೊಸಜೀವ ಬಂದಂತಾಯಿತು. ನಾನು ಈ ಊರಿನ 
ಶಾನುಭೋಗ ಎಂದು ಮೊದಲೇ ಅರಿಕೆ ಮಾಡಿಕೊಂಡೆ. ಈ ಶಾನುಭೋಕೆ 
ವಂಶಪಾರಂಪರ್ಯವಾಗಿ ನನಗೆ ಬಂದಿದೆ. ಹಿರಿಯರು ಗೌರವವಾಗಿ ಶಾನುಭೋಕೆ 
ನಡೆಸಿ, ರಟ್ಟೆ ಮುರಿದು ಅಲ್ಪ ಸ್ವಲ್ಪ ಆಸ್ತಿ ಸಂಪಾದಿಸಿದರು. ನಾನು ಅದನ್ನೇ 
ರೂಢಿಸಿಕೊಂಡು ಅವರ ಮೇಲ್ಲಂಕ್ಷಿಯನ್ನನುಸರಿಸಿ ಧರ್ಮವನ್ನು ಬಿಡದೆ 
ಪಾಲಿಸಿಕೊಂಡು ಬಂದಿದ್ದೇನೆ. ಈಚೆಗೆ ದೇಶದ ಪರಿಸ್ಥಿತಿ ಕೆಟ್ಟಂತೆ ನಮ್ಮೂರಿನ 
ಪರಿಸ್ಥಿತಿಯೂ ಕೆಡುತ್ತಬಂದಿದೆ. ಬ್ರಾಹ್ಮಣ-ಅಬ್ರಾಹ್ಮಣ ದ್ವೇಷ ತಲೆಹಾಕಿ ಒಮ್ಮುಖವಾದ 
ಸ್ನೇಹಸೌಹಾರ್ದ ಭಾವನೆಗೆ ಬಲವಾದ ಪೆಟ್ಟು ಬಿದ್ದಿದೆ. ನನ್ನ ಶಾನುಭೋಕೆ 
ಕಸಿದುಕೊಳ್ಳಬೇಕೆಂಬ ಪ್ರಯತ್ನವೂ ನಡೆಯಿತು. ಅದನ್ನು ಬಿಟ್ಟುಕೊಡಲು ನಾನು 
ಸಿದ್ದನಾಗಿದ್ದೆ ಆದರೆ ಸರ್ಕಾರದವರೇ ಒಪ್ಪಲಿಲ್ಲ. ನಮ್ಮ ಆತ್ಮಗೌರವವನ್ನು ಬದಿಗಿಟ್ಟೇ 
ಈಗಿನ ಅಧಿಕಾರಿಗಳ ಕೈಕೆಳಗೆ ದುಡಿಯಬೇಕಾಗಿದೆ. ನಿನ್ನೆ ಮೊನ್ನೆ ಕಾಲೇಜಿನಿಂದ 


ಹೊರಬಿದ್ದಹುಡುಗರು ಅಮಲ್ಜಾರರಾಗಿ ಸಬ್‌ಡಿವಿಸನ್‌ ಆಫೀಸರಾಗಿಬರುತ್ತಾರೆ. ನಮ್ಮ 
ವಯಸ್ಸಿಗೂ ಗೌರವ ಕೊಡದೆ ನಮ್ಮನ್ನು ಎಲೋ-ತಲೋ ಎಂದು ಮಾತನಾಡಿಸುತ್ತಾರೆ. 
ನನಗೆ ಬರುವುದೆಲ್ಲಾ ನೂರು ಮೂವತ್ತು ರೂಪಾಯಿ ಪೋಟಿಗೆ ಹಣ. ಈ ಅಲ್ಪಕ್ಕಾಗಿ 
ನಾನೇಕೆ ಅವಾಚ್ಯ ಶಬ್ದಗಳನ್ನು ಕೇಳಬೇಕು ಎ೦ದು ಆಲೋಚಿಸಿ ರಾಜೀನಾಮೆ ಕೊಟ್ಟಿ 
ಪ್ರಾಯಶಃ ನನ್ನಕರ್ಮ ಸಮೆದಿಲ್ಲ--ಅದು ಅಂಗೀಕಾರವಾಗಲಿಲ್ಲ.” 


“ಸತ್ಯಸೂರ್ಯನನ್ನು ಸದಾ ಮುಚ್ಚಿಡಲಾಗುವುದಿಲ್ಲ ರಮಣಯ್ಯನವರೇ. 
ಅಂತಿಮ ಜಯ ಸತ್ಯಕ್ಕೆಂಬುದು ಸ್ವತಃಸ್ಪಿದ್ದ” 


ನಿ 


“ನನಗೇನು ಸಲಹೆ ಕೊಡುತ್ತೀರಿ?” 


“ಪ್ರತಿಭಟನೆ ಬಂದರೆ ಎದುರಿಸಲೇ ಬೇಕು. ನೀವು ಬೇಸರಗೊಂಡು 
ಒಂದುವೇಳೆ ಕೆಲಸ ಬಿಡುವುದಾದರೆ ನಿಮ್ಮ ಸ್ಥಾನಕ್ಕೆ ಬರುವವನು ನಿಮ್ಮಷ್ಟೇ 
ಧರ್ಮಿಷ್ಠನಾಗಿರುತ್ತಾನೆಂದು ನಂಬಲಾಗುವುದೇ? ಎಂತಿನವರೆಗೆ ನಿಮ್ಮಿಂದ 
ಧರ್ಮಚ್ಯುತಿ ಆಗಲಾರದೋ ಅಂದಿನವರೆಗೆ ನೀವು ನಿಮ್ಮಸ್ಥಾನ ಬಿಟ್ಟು ಕೊಡಬಾರದು.” 


“ನನ್ನ ಮನಸ್ಸಿನಿಂದ ದೊಡ್ಡ ಹೊರೆ ಇಳಿಸಿದಿರಿ ಶಾಸ್ತ್ರಿಗಳೇ. ನಾನು ತಮಗೆ 
ಎಷ್ಟು ಕೃತಜ್ಞನಾಗಿದ್ದರೂ ಸಾಲದು.” 


“ಇಲ್ಲ ರಮಣಯ್ಯನವರೇ-ಇನ್ನೂ ಹೊರೆ ಇಳಿಸಿಲ್ಲ. ತಮಗೆ ಮಕ್ಕಳೆಷ್ಟು?” 


ರಮಣಯ್ಯನವರು ಅವನತಮುಖರಾಗಿ ಕುಳಿತರು. ಅವರ ಕಣ್ಣುಗಳಿಂದ 
ಹನಿಗಳು ತೊಟ್ಟಿಕ್ಕಿದವು. 


“ಭಗವಂತ ಕಣ್ಣೆತ್ತಿ ನೋಡಿಲ್ಲ ಸ್ವಾಮಿ-ನನಗೆ ಮಕ್ಕಳಿಲ್ವ ಅದೇ ದುಃಖದಲ್ಲಿ 
ಆಕೆ ಕೊರಗಿ ಸೊರಗುತ್ತಿದ್ದಾಳೆ.” 


“ಇಲ್ಲಿ ನೋಡಿ ರಮಣಯ್ಯನವರೇ-ನನಗೂ ಮಕ್ಕಳಿಲ್ಲನಾಳೆ ನನ್ನ 
ಉತ್ತರಕ್ರಿಯಾದಿಗಳನ್ನು ಮಾಡುವವರೂ ಇಲ್ಲ ಅದಕ್ಕಾಗಿ ನಾನು ದುಃಖಪಡುತ್ತಿಲ್ಲ 
ಭಗವಂತನನ್ನೇ ದೃಢವಾಗಿ ನಂಬಿ ಆತನಿಗೆ ಶರಣುಹೋಗಿ. ಅವನನ್ನು ಮಗುವೆಂದೇ 
ಆರಾಧಿಸಿ, ಯಶೋಧಾ ತಾಯಿ ವಿಶ್ವಪುರುಷನನ್ನು ತನ್ನ ಮಗನೆ೦ದು ಮುದ್ದಿಸಿ ಲಾಲಿಸಿ 
ಪಾಲಿಸಲಿಲ್ಲವೇ? 


ಯೋಯೋಯಾಂಯಾಂತನುಂ 
ಭಕ್ತಃ ಶ್ರದ್ದಯಾರ್ಚಿತು ವಿಚ್ಛಶಿ 
ತಸ್ಯತಸ್ಯಾಚಲಂ೦ ಶ್ರದ್ಧಾಂ 
ತಾಮೇವ ವಿದಧಾಮೃಹಂ | | 


ಯಾವ ಯಾವ ಭಕ್ತನು ಯಾವ ಯಾವ ದೇವತೆಯನ್ನು ವಿಶ್ವಾಸದಿ೦ದ 
ಪೂಜಿಸಬೇಕೆಂದುಬಯಸುತ್ತಾನೋ ಅವನವನಿಗೆ ನಾನು ಆಯಾ ದೇವತೆಯ ಮೇಲಿನ 
ವಿಶ್ವಾಸವನ್ನೇ ನೆಲೆಗೊಳಿಸುವೆನು. 


ಒಳಗಿನ ಬಾಗಿಲಿನಲ್ಲಿ ಕುಳಿತು ಭಟ್ಟರ ಮಾತುಗಳನ್ನು ಕೇಳುತ್ತಿದ್ದ ಶಂಕರಮ್ಮ 
ಎದ್ದು ಬಂದು ಭಟ್ಟರಿಗೆ ದೀರ್ಫದ೦ಡ ಪ್ರಣಾಮ ಮಾಡಿದರು. ರಮಣಯ್ಯನವರೂ 
ಪತ್ನಿಯನ್ನು ಅನುಸರಿಸಿದರು. 


“ಗುರುದೇವರು ಮಂಗಳವನ್ನುಂಟುಮಾಡುತ್ತಾನೆ ಚಿಂತಿಸಬೇಡಿ.” 
ರಮಣಯ್ಯ ಅಂಜಲಿಬದ್ಧರಾಗಿ 


“ಶಾಸ್ತ್ರಿಗಳೇ-ತಾವು ನಾಲ್ಕು ದಿನ ಇಲ್ಲಿಯೇ ನಿ೦ತು ಊರಿನವರಿಗೆ ಉಪದೇಶ 
ಮಾಡಬೇಕು.” 


“ನಾನು ಉಪದೇಶಕನಲ್ಲ ಸ್ವಾಮಿ- ಸಾಧಕ, ಭಕ್ತ ಜ್ಞಾನಾಭಿಕ್ಷಾಪಾತ್ರೆ ಹಿಡಿದು 
ನಾನೇ ಗುರುಸನ್ನಿಧಿಗೆ ಹೋಗುತ್ತಿದ್ದೇನೆ. ದಾರಿಯಲ್ಲಿ ನನ್ನ ತಾಯಿ ಅನ್ನಪೂರ್ಣೇಶ್ವರಿಯ 
ದರ್ಶನವಾಯಿತು-ಮೃಷ್ಟಾನ್ನ ಭೋಜನವಾಯಿತು. ಇನ್ನು ನನಗೆ ಅಪ್ಪಣೆ ಕೊಡಿ-ಬೆಳಿಗ್ಗೆ 
ನಾನು ಪ್ರಯಾಣ ಮಾಡಲೇ ಬೇಕು.” 


ರಮಣಯ್ಯನವರು ಒಪ್ಪಿಕೊಳ್ಳದೆ ನಿರ್ವಾಹವಿರಲಿಲ್ಲ 


ಬೆಳಿಗ್ಗೆ ನಾಲ್ಕು ಗಂಟಿಗೇ ಭಟ್ಟರೆದ್ದು ತಣ್ಣೀರು ಸ್ನಾನಮಾಡಿ, ಪೂಜೆ ಮುಗಿಸಿ 
ಹೊರಡಲನುವಾದರು. ಶಂಕರಮ್ಮ ತಾಲೀಪಿಟ್ಟು ತಟ್ಟಿ ಅವಲಕ್ಕಿ ಮೊಸರು ಕಲಸಿ 
ಭಟ್ಟರಿಗೆ ಬಲವಂತವಾಗಿ ಉಪಾಹಾರ ಮಾಡಿಸಿದರು. 


ಭಟ್ಟಿರು ತಮ್ಮಯಾತ್ರೆ ಮುಂದುವರಿಸಿದರು. 


೧೮ 


ಭಟ್ಟರ ಯಾತ್ರೆ ಅವ್ಯಾಹತವಾಗಿ ಸಾಗಿತು. 


ಪ್ರತಿದಿನ ಏಳೆಂಟು ಮೈಲಿಗಳಿಗಿಂತ ಹೆಚ್ಚು ನಡೆಯಲು ಅವರಿಂದ 
ಸಾಧ್ಯವಾಗುತ್ತಿರಲಿಲ್ಲ. ರುದ್ರಾಕ್ಷಿಪುರ ಬಿಟ್ಟು ಎಷ್ಟು ದಿವಸಗಳಾದುವೆ೦ಬುದು ಭಟ್ಟರಿಗೆ 
ಮರೆತೇ ಹೋಗಿತ್ತು. ಅವರ ಕಣ್ಣು ಮನಸ್ಸುಗಳಲ್ಲಿ ಶ್ಯಂಗೇರಿ- ಶ್ರೀ ಶಾರದಾದೇವಿ- ಶ್ರೀ 
ಚ೦ದ್ರಶೇಖರ ಗುರುಗಳು ನೆಲಸಿ ಬಿಟ್ಟಿದ್ದರು. 


ಭಟ್ಟರ ಅಪೂರ್ಣ ಲೌಕಿಕಜ್ಞಾನವನ್ನು ಯಾತ್ರೆ ಪೂರ್ಣಗೊಳಿಸಿತು. 
ಪ್ರಕೃತಿಲಾವಣ್ಯದಿಂದ ತುಂಬಿದ ಪ್ರದೇಶ ದಾಟಿದೊಡನೆಯೇ ಬೆಂಗಾಡಿನಂಥ 
ಭೂಮಿ--ಅದನ್ನು ದಾಟಿದೊಡನೆಯೇ ಮತ್ತೆ ಹಸಿರುಪಸರಿಸಿದ ಪಚ್ಚೆ ಭೂಮಿ. 
ಪೂರ್ಣಗರ್ಭಿಣಿಯಂತೆ ಬೆಳೆದು ನಿಂತಿದ್ದಭತ್ತದ ಪೈರು. 


ಜನರ ಉಡಿಗೆತೊಡುಗೆ ಮಾತುಕತೆಯಲ್ಲಿಯೂ ನೂರೆಂಟು ವ್ಯತ್ಯಾಸ. 
ಬಯಲು ನಾಡವರ ಗಾ೦ಭೀರ್ಯಪೂರ್ಣ ಕ್ಷಾತ್ರಭಾಷೆ; ಮಲೆನಾಡಿನವರ 
ಮೃದುಮಧುರ ಮಂಜುಳಭಾಷೆ. ಇತ್ತ ಪರಭಾಷೆಗಳ ಪ್ರಭಾವವನ್ನು ಜೀರ್ಣಿಸಿಕೊಂಡು 
ಅವುಗಳ ಮೇಲೆ ಪಳವಿಗೆ ನೆಟ್ಟು ಮೆರೆಯುತ್ತಿದ್ದ ವೀರಗನ್ನಡ; ಅತ್ತ ಸ್ವಭಾಷೆಯ 
ಸುಪ್ತಶಕ್ತಿಯನ್ನೇ ಪ್ರಚೋದಿಸಿ ಸ್ವಶಕ್ತಿಯ ಬಲದಿ೦ದಲೇ ಬೆಳೆಯುತ್ತಿದ್ದ ಸುಕುಮಾರ 
ಕನ್ನಡ. 

ಹೌದು! ಜಗಜ್ಜನನಿ ದುರ್ಗಿಯಾಗಿ ಕತ್ತಿಯನ್ನೂಹಿಡಿದಿದ್ದಾಳೆ; ಸರಸ್ವತಿಯಾಗಿ 
ವೀಣೆಯನ್ನೂಹಿಡಿದಿದ್ದಾಳೆ. 


ಆದರೆ ಈ ವಿವಿಧ ಪ್ರತೀಕಗಳ ಹಿನ್ನೆಲೆಯಲ್ಲಿ ಒಂದು ಸಂಸ್ಕೃತಿಯ 
ಅನ೦ತವಿತಾನ. ಹಲವು ವಾದ್ಯಗಳಲ್ಲಿನುಡಿಯುತ್ತಿದ್ದುದು ಒ೦ದೇ ಸ್ವರ ಒಂದೇ ಮ೦ತ್ರ- 
ಒಂದೇ ಹಾಡು ತತ್‌-ತ್ವಂ-ಅಸಿ. ಭಿನ್ನಭಿನ್ನಭಾಷೆ, ಆಹಾರ, ಉಡುಪು, ಆಚಾರ, ವಿಚಾರ, 
ಮತಗಳಿಗೆ ಆಶ್ರಯಕೊಟ್ಟಿದ್ದ ಭಾರತ ಒಂದು. ಹಿಮಾಲಯದಿಂದ 
ಕನ್ಯಾಕುಮಾರಿಯವರೆಗೆ ಕೇಳಿ ಬರುವುದು ಅದೇ ಒಂದು ದಿವ್ಯಗೀತೆ-ವಿಶ್ವೋಧ್ಧಾರಕ 
ಬೀಜಮಂತ್ರ. 


ಈಶಾವಾಸ್ಯಮಿದಂ ಸರ್ವಂ ಯತ್ಕಿಂಚ ಜಗತ್ಕಾಂ ಜಗತ್‌ || 


ತದೇಕಧ್ಯಾನಪರರಾಗಿ ಭಟ್ಟರು ಶೃಂಗೇರಿಯ ಸಮೀಪ ಸಮೀಪಕ್ಕೆ 
ಹೋಗುತ್ತಿದ್ದರು. 


ಭಟ್ಟರು ಶೃಂಗೇರಿ ತಲುಪಿದಾಗ ಮಧ್ಯಾನ್ನವಾಗಿತ್ತು. ಬಿಸುಲಿನ ಬೇಗೆಯಿಂದ 
ಅವರ ಪ್ರಬುದ್ಧಕಾಯಕ್ಕೆ ತಾಪವೂ ಆಗಿತ್ತು. ಬ್ರಾಹ್ಮಣ ಧೂಳಿಧೂಸರಿತನಾಗಿದ್ದಾನೆ-- 
ಅಪಾದಮಸ್ತಕ ಬೆವರುತ್ತಿದ್ದಾನೆ--ಬಿಸುಲಿನ ಹೊಡೆತಕ್ಕೆ ಸಿಕ್ಕಿ ಅವನ ಮುಖ 
ರಕ್ತಛಾಯೆಗೊಂಡಿದೆ. 


ಶೃಂಗೇರಿಯ ದೇವಾಲಯಗಳ ಗೋಪುರಗಳು ಕಣ್ಣಿಗೆ ಬಿದ್ದೊಡನೆಯೇ 
ಭಟ್ಟರು ಹೆಗಲಮೇಲಿದ್ದ ಹಸಿಬೆಚೀಲ ಬಿಸುಟು ದೀರ್ಪದಂಡ ಪ್ರಣಾಮ ಮಾಡಿದರು. 


`ಅಲ್ಲಿ ತಾಯಿ ಇದ್ದಾಳೆ-ಅಗೋ ಅಲ್ಲಿ ನರಸಿ೦ಹವನದಲ್ಲಿ ಗುರುಮೂರ್ತಿ 
ಮಂಡಿಸಿದ್ದಾನೆ' 


ಎಂದವರ ಹೃದಯ ಸಂತೋಷದಿಂದ ಹಾಡತೊಡಗಿತು. 


ಭಟ್ಟಿರು ನದೀಸ್ನಾನಮಾಡಿ, ಒದ್ದೆಯುಟ್ಟು ಅಮ್ಮನವರ ದೇವಾಲಯದ ಬಳಿಗೆ 
ಬಂದರು. 


ಗುರುಗಳು ಮಧ್ಯಾನ್ಹದ ಪೂಜೆಗಾಗಿ ತಾಯಿ ಮನೆಗೆ ಬಂದರು. ಭಟ್ಟರು 
ದೂರದಿಂದಲೇ ಗುರುಗಳಿಗೆ ವಂದಿಸಿದರು. ಅವರ ಕಣ್ಣುಗಳಿಂದ 
ಆನ೦ದಬಾಷ್ಟಗಳುದುರುತ್ತಿದ್ದವು. 


'ತಾಯಿ, ಎಷ್ಟು ಕರುಣಾಮಯಿ ನೀನು. ಶೃಂಗೇರಿ ತಲುಪಿದ ಕೂಡಲೆ 
ಗುರುದೇವನ ದರ್ಶನ ಭಾಗ್ಯಕರುಣಿಸಿದೆಯಲ್ಲಾ ಕ 


ನದಿಯ ದಂಡೆಯಲ್ಲಿದ್ದಹಾಳುಮ೦ಟಪವೇ ಭಟ್ಟರ ಆವಾಸಸ್ಥಾನವಾಯಿತು. 


ಶೃಂಗೇರಿಯ ಜನ ಭಟ್ಟರನ್ನು ಕಣ್ಣೆಕ್ತಿಯೂನೋಡಲಿಲ್ಲ. ಆಗ೦ತುಕರಾಗಿ 
ಶೃಂಗೇರಿಗೆ ಬಂದು ಸೇವೆಸಲ್ಲಿಸಿ ಹೋಗುತ್ತಿದ್ದ ಭಕ್ತತಂಡಕ್ಕೆ ಕೊರತೆಯಿರಲಿಲ್ಲ. 
ಭಿಕ್ಷುಕರು, ಬೈರಾಗಿಗಳು, ಸಾಧುಗಳು, ಶೃಂಗೇರಿಯಲ್ಲಿ ತುಂಬಿರುತ್ತಿದ್ದರು. ಶೃಂಗೇರಿಯ 
ಜನ ಯಾರನ್ನೂಲಕ್ಷಿಸುವ ಅಭ್ಯಾಸವನ್ನೇ ಇಟ್ಟುಕೊ೦ಡಿರಲಿಲ್ಲ. 


ಭಟ್ಟರು ತಾವಾಗಿಯೇ ಯಾರ ಪರಿಚಯವನ್ನೂ ಮಾಡಿಕೊಳ್ಳಲು 
ಪ್ರಯತ್ನಿಸಲಿಲ್ಲ. ಹಿ೦ದೆ--ವಿದ್ಯಾರ್ಥಿದೆಸೆಯಲ್ಲಿ ಅವರು ಶ್ಶಂಗೇರಿಯಲ್ಲಿದ್ದಾಗ ಹಲವು 
ಜನ ಸಹಾಧ್ಯಾಯಿಗಳಾಗಿದ್ದರು. ಊರಿನ ಹಲವು ಗಣ್ಯರ ಪರಿಚಯವೂ ಅವರಿಗಿತ್ತು. 
ತಾನೊಬ್ಬಭಿಕ್ಸುಕನೆಂದು ಜನರೆಲ್ಲಿಭಾವಿಸುವರೋ, ಪರಾನ್ನಯಣಕ್ಕೆ ಎಲ್ಲಿಸಿಕ್ಕ ಬೇಕೋ 


ಎ೦ಬ ಚಿಂತೆ ಸದಾ ಭಟ್ಟರನ್ನು ಬಾಧಿಸುತ್ತಿತ್ತು. 


ಬೆಳಿಗ್ಗೆ ಮಧ್ಯಾಹ್ನ ಸಂಜೆ ಗುರುಗಳ ದರ್ಶನ ದೂರದಿಂದಲೇ ಪಡೆದು 
ನಿಂತಿದ್ದಎಡೆಯಿ೦ದಲೇ ಗುರುಗಳಿಗೆ ಮಣಿದು ಭಟ್ಟರು ತಮ್ಮಮ೦ಟಪ ಸೇರುತ್ತಿದ್ದರು. 


ಒಂದು ದಿನ ಮಧ್ಯಾಹ್ನದ ಪೂಜೆ ಮುಗಿಸಿಕೊಂಡು ಗುರುಗಳು ನರಸಿ೦ಹವನ 
ಸೇರಿದರು. ಅವರನ್ನೇನೋಡುತ್ತ ನಿಂತಿದ್ದ ಭಟ್ಟರು ತಮ್ಮ ಮಂಟಪ ಸೇರಿದರು. ಭಟ್ಟರ 
ಹಸಿಬೇ ಚೀಲದಲ್ಲಿದ್ದ ಅವಲಕ್ಕಿ ಮುಗಿದು ಹೋಗಿತ್ತು. 


ಭಟ್ಟಿರು ಒ೦ದು ತಂಬಿಗೆ ನೀರು ಕುಡಿದು ನಿರಾತ೦ಕವಾಗಿ ಕುಳಿತಿದ್ದರು. 


ಅವರು ಧ್ಯಾನದಲ್ಲಿ ಮೈಮರೆತಿದ್ದಾಗ ಯಾವನೋ ಬ್ರಹ್ಮಚಾರಿಯ ಧ್ವನಿ 
ಹೊಡೆದೆಬ್ಬಿಸಿದಂತಾಯಿತು. ಭಟ್ಟಿರು ಕಣ್ಣು ಬಿಟ್ಟು ನೋಡಿದರು. ಕನಸಲ್ಲ.ಸತ್ಯ. 
ಎದುರಿಗೆ ಬ್ರಹ್ಮಚಾರಿ ನಿಂತಿದ್ದಾನೆ. 


“ಯಾರಪ್ಪಾ ನೀನು?” ಎ೦ದು ಭಟ್ಟರು ಕೇಳಿದರು. 


“ಗುರುಗಳ ಸೇವೆ ಮಾಡಿಕೊಂಡಿರುವ ಬ್ರಹ್ಮಚಾರಿ-ನನ್ನ ಹೆಸರು 


ಸೀತಾರಾಮ.” 
“ಇಲ್ಲಿಗೇಕೆ ಬಂದೆ ಸೀತಾರಾಮು?” 


“ತಮ್ಮನ್ನು ಜತೆಯಲ್ಲಿ ಕರೆದುಕೊಂಡು ಬರಬೇಕೆಂದು ಗುರುಗಳು ಆಜ್ಞೆ 
ಮಾಡಿದ್ದಾರೆ.” 


“ಹೌದು ತಮ್ಮನ್ನೇ.” 

“ಗುರುಗಳಿಗೆ ನನ್ನ ಪರಿಚಯವಿಲ್ಲ” 

“ಗುರುಗಳಿಗೆ ಗೊತ್ತಿಲ್ಲದಿರುವುದು ಯಾವದೂ ಇಲ್ಲ” 
“ಅವರ ಸನ್ನಿಧಿಗೆ ಬರಲು ನಾನು ಎಷ್ಟರವನು !” 
“ಎಲ್ಲರೂ ಅವರ ಸನ್ನಿಧಿ ಸೇರಲೇಬೇಕಲ್ಲವೇ ?” 


“ಸತ್ಯ ಸತ್ಯ ಸೀತಾರಾಮ, ನೀನು ಗುರುಗಳಲ್ಲಿ ಅಭ್ಯಾಸ 
ಮಾಡುತ್ತಿರುವೆಯಾ?” 


“ಹೌದು ಸ್ವಾಮಿ-ನಾನೊಬ್ಬ ದಿಕ್ಕಿಲ್ಲದ ಅನಾಥ. ಗುರುಗಳು ನನ್ನನ್ನು ಕಾಪಾಡಿ 
ಪೋಷಿಸುತ್ತಿದ್ದಾರೆ. ನಿತ್ಯ ಅವರೇ ನನಗೆ ಪಾಠ ಹೇಳಿ ಕೊಡುತ್ತಿದ್ದಾರೆ.” 


“ಈಗ ಯಾವದು ಸಾಗಿದೆ.” 


“ವೇದಾಂತ - ಬೃಹದಾರಣ್ಯಕೋಪನಿಷತ್ತೇ ನನ್ನಪಠ್ಕ ಪುಸಕವಾಗಿದೆ.” 


ಕ್ಷಿ 


“ನೀನು ಅಪೂರ್ವ ಪುಣ್ಯಶಾಲಿ ಸೀತಾರಾಮು.” 


“ಹಿರಿಯರ ಆಶೀರ್ವಾದ-ಹೊತ್ತಾಗುತ್ತದೆ ಶಾಸ್ತ್ರಿಗಳೇ, ಗುರುಗಳು ತಮ್ಮದಾರಿ 
ನೋಡುತ್ತಿರುತ್ತಾರೆ.” 


ಭಟ್ಟರು ಎದ್ದುನಿ೦ತರು. ಸೀತಾರಾಮು ಕುತೂಹಲದಿಂದ 

“ಇಲ್ಲಿಯೇ ಇರುವಿರಾ?” ಎಂದು ಕೇಳಿದ. 

“ಹೌದಪ್ಪಾ ಏಕೆ ?” 

“ನಿಮ್ಮಬಟ್ಟೆ ಬರೆ, ಲಾಂದ್ರ, ಚೆಂಬು ಬಿಟ್ಟು ಬರುತ್ತಿರುವಿರಲ್ವಾ” 
“ಇವುಗಳನ್ನು ಯಾರು ಹೊತ್ತುಕೊಂಡು ಹೋಗುತ್ತಾರೆ.” 

“ಇದು ಶೃ೦ಗೇರಿ ಶಾಸ್ತ್ರಿ ಗಳೇ-ಮ್ಹಮೇಲಿನ ಚರ್ಮವನ್ನೇ ಇಲ್ಲಿ ಕದಿಯುತ್ತಾರೆ.” 
ಅವನ ಮಾತಿಗೆ ನಕ್ಕು ಭಟ್ಟರು ಅವನನ್ನು ಹಿಂಬಾಲಿಸಿದರು. 


ಗುರುಗಳು ಭಟ್ಟರನ್ನು ನಿರೀಕ್ಷಿಸುತ್ತ ಕುಳಿತಿದ್ದರು. ಭಟ್ಟರು ಪ್ರವೇಶಿಸಿ 
ನಮಸ್ಕರಿಸಿದಮೇಲೆ ಗುರುಗಳು ಕಣ್ತು೦ಬ ಅವರನ್ನು ನೋಡಿ 


“ಕುಳಿತುಕೊಳ್ಳಿ? ಎಂದು ಅಪ್ಪ ಣೆ ಮಾಡಿದರು. 


ಭಟ್ಟಿರು ಗುರುಗಳ ಎದುರಿಗೆ ನೆಲದ ಮೇಲೆ ಕುಳಿತರು. 


“ಪಲವು ದಿವಸಗಳಿಂದ ನಿಮ್ಮನ್ನು ನೋಡುತ್ತಿದ್ದೇನೆ. ಪರಿಚಯ 
ಮಾಡಿಕೊಳ್ಳಬೇಕೆನಿಸಿತು. ಹೇಳಿ ಕಳಿಸಿದೆ. ನಿಮಗೆ ತೊಂದರೆಯಾಗಲಿಲ್ಲವಷ್ಟೇ!” 


“ತೊಂದರೆಯೇ! ಈ ಅನುಗ್ರಹಕ್ಕಾಗಿಯೇ ನಾನು ಚಾತಕಪಕ್ಷಿಯಂತೆ 
ಕಾಯುತ್ತಿದ್ದೆ” 


“ತಮ್ಮಊರು ಯಾವುದು?” 
“ರುದ್ರಾಕ್ಷಿಪುರ-- ಸೀತಾರಾಮ ಭಟ್ಟರ ಮಗ ನಾನು.” 
ಗುರುಗಳು ಕ್ಷಣಕಾಲ ಭಟ್ಟರನ್ನು ದಿಟ್ಟಿಸಿ ನೋಡಿ 
“ಗು೦ಡಾಭಟ್ಟನೆ!” 

“ಹೌದು ಗುರುದೇವಾ.” 


“ನೀವೂ ನಾನೂ ಸಹಾಧ್ಯಾಯಿಗಳಾಗಿದ್ದೆವು. ಅನೇಕಸಲ ನೀವು ನನ್ನನ್ನುತಿದ್ದಿ 
ಉಪಕಾರ ಮಾಡಿರುವಿರಿ. ಬಹಳ ದಿವಸಗಳಿ೦ದ ನಿಮ್ಮ ಸುದ್ದಿ ಸಮಾಚಾರ 
ತಿಳಿಯಲಿಲ್ಲ.” 


ಭಟ್ಟಿರು ತಮ್ಮ ಆತ್ಮ ಕಥೆಯನ್ನು ನಿವೇದಿಸಿದರು. ಗುರುಗಳು ಎಲ್ಲವನ್ನೂ 
ಸಾವಧಾನ ಚಿತ್ತರಾಗಿ ಕೇಳಿಕೊಂಡು 


“ಯಾವುದೋ ಮಂಟಪದಲ್ಲಿಳಿದುಕೊಂಡಿರುವಿರಂತೆ?” 
“ಹೌದು” 


“ಇಲ್ಲಿಯೇ ಬಂದಿರಿ. ಇಲ್ಲಿ ಬರಲು ಇಷ್ಟವಿಲ್ಲದಿದ್ದರೆ ಮಠದಲ್ಲಿರಿ.” 


“ನನಗಾಗಿ ತಾವು ಯಾವ ತೊಂದರೆಯನ್ನೂ ತೆಗೆದುಕೊಳ್ಳಬಾರದಾಗಿ 
ಬೇಡಿಕೊಳ್ಳುತ್ತೇನೆ.” 


ಗುರುಗಳು ಥಟ್ಟನೆ 

“ಊಟ ಕ್ಕೇನು ಮಾಡುತ್ತಿರುವಿರಿ?” 
“ಊರಿನಿಂದ ಬರುವಾಗ. ಅವಲಕ್ಕಿ ತಂದಿದ್ದೆ” 
ಗುರುಗಳು ಸೀತಾರಾಮನ ಕಡೆ ತಿರುಗಿ 


“ಸೀತಾರಾಮು, ಶಾಸ್ತ್ರಿ ಗಳ ಊಟದ ವ್ಯವಸ್ಥೆ ಮಾಡು. ಇಂದು ಅವರು 
ಇಲ್ಲಿಯೇ ಪ್ರಸಾದ ಸ್ಟೀಕರಿಸಲಿ.” 


ಎಂದು ಹೇಳಿದವರೇ ಎದ್ದು ಹೋದರು. 


ಕೃತಜ್ಞತೆಯಿಂದ ಭಟ್ಟರ ಕಣ್ಣುಗಳಲ್ಲಿ ಕೋಡಿ ಹರಿಯಿತು. 


“ದೊಡ್ಡ ಜೀವ ದೊಡ್ಡ ಜೀವವೇ-ಯಃಶಶ್ಚಿತ ಮನುಷ್ಯ ನಾನೆಲ್ಲಿ-- ಅವರೆಲ್ಲಿ 
ಧರ್ಮಕರ್ಮಸ೦ಯೋಗದಿ೦ದ ಅವರ ಸಹಾಧ್ಯಾಯಿ ನಾನಾಗಿದ್ದುದನ್ನು ಅವರು 
ಮರೆತಿಲ್ಲ.” 


“ಗುರುಗಳ ಜ್ಞಾಪಕಶಕ್ತಿ ಅಸಾಧಾರಣವಾದುದು ಶಾಸ್ತ್ರಿಗಳೇ” ಎಂದು 
ಸೀತಾರಾಮು ಹಿನ್ನುಡಿ ನುಡಿದ. 


ಸೀತಾರಾಮು ಭಟ್ಟರ ಕೈ೦ಕರ್ಯಕ್ಕೆ ನಿಂತ. 


ಒಂದುದಿನ ಗುರುಗಳು ಮಧ್ಯಾಹ್ನದ ಪೂಜೆ ಮುಗಿಸಿಕೊಂಡು ನರಸಿ೦ಹವನ 
ಸೇರಿ ಭಟ್ಟರೊ೦ದಿಗೆ ಮಾತನಾಡುತ್ತ ಕುಳಿತಿದ್ದರು. ಸೀತಾರಾಮು ಬ೦ದವನೇ 


“ಯಾರೋ ವೃದ್ಧ ದಂಪತಿಗಳು ಬಂದಿದ್ದಾರೆ. ತಮ್ಮ ದರ್ಶನ ಲಾಭ 
ಬೇಡುತ್ತಿದ್ದಾರೆ” ಎಂದ. 


“ಬಳಗೆ ಬನ್ನಿಎಂದು ಹೇಳಪ್ಪಾ” 
ಎಂದು ಗುರುಗಳು ಅಪ್ಪಣೆ ಮಾಡಿದರು. 


ಶುಭ್ರಸ್ನಾತರಾಗಿ, ರೇಷ್ಮೆ ಮಡಿಯುಟ್ಟು ವೀಭೂತಿ ಕು೦ಕುಮಾಲಂಕೃತರಾಗಿದ್ದ 
ವೃದ್ಧ ದಂಪತಿಗಳು ಬಂದು ಗುರುಗಳಿಗೆ ದೀರ್ಪದಂಡ ನಮಸ್ಕಾರ ಮಾಡಿ ಕೈಕಟ್ಟಿ 
ನಿಂತುಕೊಂಡರು. 


“ನಿಮ್ಮದು ಯಾವ ಊರು?” 

“ಚಿತ್ರದುರ್ಗ.” 

“ಅಮ್ನೋರ ದರ್ಶನವಾಯಿತೇ?” 

ವೃದ್ಧದ೦ಪತಿಗಳ ಕಣ್ಣುಗಳಿ೦ದ ಧಾರಾಪ್ರವಾಹ ಹೊರಟಿತು. 


“ದುಃಖಿಸಬೇಡಿ. ಇವತ್ತು ಇಲ್ಲಿಯೇ ಇರಿ. ಸ೦ಜೆಗೆ ತಾಯಿಯ ದರ್ಶನ ಪಡೆದು 
ಪ್ರಯಾಣಮಾಡುವಿರಂತೆ!” 


ಎಂದವರೇ ಕೂಡಲೇ 
“ಊಟದ ವ್ಯವಸ್ಥೆಯಾಗಿದೆಯೇ?” 


“ಮೂರು ಗ೦ಟೆಗೊ೦ದು ಬಸ್‌ ಇದೆ--ಅದರಲ್ಲಿ 
ಹೊರಟುಬಿಡಬೇಕೆಂದಿದ್ದೆವು.” 


ಗುರುಗಳ ಮುಖದಲ್ಲಿ ದುಃಖದ ಗೆರೆಮೂಡಿತು. ತೇಜಃಪು೦ಜವಾದ ಅವರ 
ವದನಶ್ರೀ ಉದ್ದೇಗದಿಂದ ಮತ್ತಷ್ಟು ಪ್ರಕಾಶಿಸಿತು. 


“ಸೀತಾರಾಮು, ಇವರನ್ನು ಕರೆದುಕೊ೦ಡು ಹೋಗಿ ಊಟ ಮಾಡಿಸಿ ಬಂದು 
ತಿಳಿಸು” ಎ೦ದರು. 


ದಂಪತಿಗಳು ಹೋದಮೇಲೆ ಗುರುಗಳು ಭಟ್ಟಿರ ಕಡೆ ತಿರುಗಿ 


“ನೋಡಿದಿರಾ ಶಾಸ್ತ್ರಿಗಳೇ ಅನ್ನಪೂರ್ಣೆಯ ಮನೆಗೆ ಬಂದವರೂ 
ಉಪವಾಸ ಹಿಂದಿರುಗಬೇಕಾಗಿದೆ- ಶೃಂಗೇರಿ ಮೊದಲಿನ ಶೃಂಗೇರಿಯಲ್ಲ ಶಾಸ್ತ್ರಿಗಳೇ- 
ಮಠದಲ್ಲಿ ನಡೆಯುವ ದುರ್ವ್ಯಾಪಾರ ಕಂಡು ನನಗೆ ತಲೆಬೇಸರ ಬಂದಿದೆ. 
ವಿದ್ವಾಂಸರಿಗೆ ಗೌರವವಿಲ್ಲ ಶಾರದಾಪೀಠದಲ್ಲಿ; ಭಕ್ತರಿಗೆ ಆದರವಿಲ್ಲ.ಶ್ರೀ ವಿದ್ಯಾರಣ್ಯ 
ಮಹಾಸ್ವಾಮಿಗಳ ಸಾಮ್ರಾಜ್ಯದಲ್ಲಿ; ಮಠದ ಅಧಿಕಾರಿಗಳೇ ಅನ್ನಮಾರುತ್ತಾರೆ. ಅತಿಥಿ 
ಅಭ್ಯಾಗತರನ್ನು ಹಿಂಸೆ ಮಾಡುತ್ತಾರೆ. ಈ ಮಾತು ಹೇಳಿದ ತಪ್ಪಿಗಾಗಿ ನನ್ನನ್ನು 
`ಹುಚ್ಚ'ನೆ೦ದು ಕರೆಯುತ್ತಾರೆ. ಬಂಧನವನ್ನೂ ನಾನು ಅನುಭವಿಸಿದ್ದೇನೆ ಶಾಸ್ತ್ರಿಗಳೇ 
ಚಿಕ್ಕಗುರುಗಳನ್ನು ಪೀಠಕ್ಕೆ ಅಣಿಮಾಡುವ ಜವಾಬ್ದಾರಿ ನನ್ನ ಹೆಗಲ ಮೇಲೆ ಬೀಳದಿದ್ದರೆ 
ನಾನು ಒಂದು ದಿನವೂ ಇಲ್ಲಿನಿಲ್ಲುತ್ತಿರಲಿಲ್ಲ.” 


“ತಾವು ಶೃಂಗೇರಿಯಲ್ಲಿರುವುದು ಶೃಂಗೇರಿಗೇ ಅಪೂರ್ವ ಶೋಭೆಯನ್ಪಿತ್ತಿದೆ. 
ಹೊರಲಾಗದ ದುಃಖದ ಹೊರೆ ಹೊತ್ತು ಇಲ್ಲಿಗೆ ಬರುವವರು ತಮ್ಮ 
ದರ್ಶನಮಾತ್ರದಿ೦ದಲೇ ಧನ್ಯರಾಗುತ್ತಾರೆ. ತಾವು ಶೃಂಗೇರಿ ಬಿಟ್ಟಿರೆ ಶ್ಕ೦ಗೇರಿಗೆ ಯಾರು 
ಗತಿ?” 


“ಶೃ೦ಗೇರಿಯ ರೈತರು ಸ೦ಸ್ಥಾನದ ಬಗ್ಗೆ ಅಭಿಮಾನ ತಳೆದಿರುವವರೆಗೆ ಯಾವ 
ಭಯವೂ ಇಲ್ಲ ಭಟ್ಟರೇ. ಅಮ್ನೋರು ಎಂದಿನವರೆಗೆ ಇಲ್ಲಿ ನೆಲೆಸಿರುವರೋ 
ಅಂದಿನವರೆಗೆ ಶೃಂಗೇರಿಯ ಕೀರ್ತಿಗೆ ಚ್ಯುತಿಯಿಲ್ಲ. ಇಲ್ಲಿಯ ಗುರುಪೀಠ ಸ್ಥಾಪಿಸಿದವರು 


ಕರ್ಣಾಟಕ ಸಿಂಹಾಸನ ಪ್ರತಿಷ್ಠಾಪನಾಚಾರ್ಯರಾದ ಶ್ರೀ ವಿದ್ಯಾರಣ್ಯಸ್ವಾಮಿಗಳು. ಅವರ 


ದಿವ್ಯತಪಸ್ಸಿನ ಪ್ರಭಾವದಿಂದ ಪೀಠದ ಮೇಲೆ ಯಾರು ಕುಳಿತರೂ 
ಮಹಿಮಾಶಾಲಿಗಳಾಗುತ್ತಾರೆ.” 


“ವ್ಯಕ್ತಿಪ್ರಭಾವವೂ ಪೀಠದ ಹಿರಿಮೆಗೆ ಕಾರಣವಾಗುವುದಿಲ್ಲವೇ ?” 
“ವ್ಯಕ್ತಿ ಮಹಾವ್ಯಕ್ತಿಯಾಗುವುದು, ಗುರುಕರುಣೆಯಿಂದ.” 


ದಂಪತಿಗಳಿಗೆ ಭೋಜನವಾಯಿತೆಂದು ಸೀತಾರಾಮು ತಿಳಿಸಿದ ಮೇಲೆ ಶ್ರೀ 
ಶ್ರೀಗಳವರು ಮೇಲಕ್ಕೆದ್ದರು. 


ಅದೇ ಸಂಜೆ ಅಮ್ನೋರ ದೇವಾಲಯದಲ್ಲಿ ವೃದ್ಧ ದಂಪತಿಗಳ ಸೇವೆ 
ನಡೆಯಿತು. ಶ್ರೀ ಶ್ರೀಗಳವರು ದಂಪತಿಗಳಿಗೆ ಪ್ರಸಾದವನ್ನನುಗ್ರಹಿಸಿದುದಲ್ಲದೆ 
ಉಡುಗೊರೆಗಳನ್ನಿತ್ತು ಆದರಿಸಿದರು. 


೧೯ 


ಚಂದ್ರಶೇಖರ ಪ್ಲೀಡರ್‌ ಪರೀಕ್ಷೆಯಲ್ಲಿ ತೇರ್ಗಡೆಹೊಂದಿ ತಂದೆಯ 
ಜತೆಯಲ್ಲಿಯೇ ವಕೀಲಿವೃತ್ತಿಯನ್ನಾರ೦ಭಿಸಿದ. 


ಶುಭಮುಹೂರ್ತ ಗೊತ್ತುಮಾಡಿ ಪ್ರಸ್ತದಶಾಸ್ತ್ರ ಮುಗಿಸಿಕೊಟ್ಟ ನರಸಮ್ಮ 


ಮಗಳನ್ನು ಗಂಡನ ಮನೆಯಲ್ಲಿ ಬಿಟ್ಟು ಹೋದಳು. ತಾನು ಬ೦ದು ಬೀಗರ 
ಮನೆಯಲ್ಲಿರುವುದಕ್ಕೆ ನರಸಮ್ಮಸುತರಾಂ ಒಪ್ಪಲಿಲ್ಲ 


ನಾಗಮ್ಮ ನಿತ್ಯವೂ ಭಟ್ಟಿರನ್ನು ಸ್ಮರಿಸಿಕೊಳ್ಳುತ್ತಿದ್ದಳು. ಒ೦ದು ದಿನ 
ಗಂಡನೊಂದಿಗೆ 


“ಭಟ್ಟರು ಶ್ಯಂಗೇರಿಗೆ ಹೋಗಿ ಆರು ತಿಂಗಳಾಯಿತು. ಒ೦ದು ಕಾಗದವನ್ನೂ 
ಬರೆದಿಲ್ಲ. ಈ ಇಳಿವಯಸ್ಸಿನಲ್ಲಿ ಎಷ್ಟು ಕಷ್ಟ ಪಡುತ್ತಿದ್ದಾರೋ ಏನೋ? ಶೃಂಗೇರಿಗೆ 
ಒ೦ದು ಕಾಗದವನ್ನಾದರೂ ಬರೆದು ಭಟ್ಟರ ಯೋಗಕ್ಷೇಮ ವಿಚಾರಿಸಬಾರದೇ?” 


“ಭಟ್ಟಿರು ತು೦ಬಿ ಹಟವಾದಿಗಳು. ಇಲ್ಲಿಯೇ ಹಾಯಾಗಿ ಇದ್ದಿದ್ದರೆ ನಾನು 
ಬೇಡವೆನ್ನುತ್ತಿದ್ದೆನೇ?” 


“ರುದ್ರಾಕ್ಷಿಪುರದಲ್ಲಿ ಅವರಿಗೇನು ಕಡಿಮೆಯಾಗಿತ್ತು ಜನ ಅವರನ್ನು 
ದೇವರೆಂದು ಪೂಜಿಸುತ್ತಿದ್ದರು-ಅಲ್ಲಿಯೇ ನಿಲ್ಲಲು ಒಪ್ಪದಿದ್ದಭಟ್ಟಿರು ಇಲ್ಲಿನಿಲ್ಲುವರೇ?” 


“ಶೃಂಗೇರಿಗೆ ಕಾಗದ ಬರೆಯುತ್ತೇನೆ--ಅವಶ್ಯಕ ಕಂಡರೆ ನಾನೇ ಒಂದು 
ದಿನದ ಮಟ್ಟಿಗೆ ಹೋಗಿ ನೋಡಿಕೊಂಡು ಬರುತ್ತೇನೆ.” 


“ಅಷ್ಟು ನೀವು ಮಾಡಿದರೆ ನನ್ನಮನಸ್ಸಿಗೆ ನೆಮ್ಮದಿಯಾಗುತ್ತದೆ.” 


“ನಿನ್ನಮಗನ ವಿಷಯ ಏನು ಮಾಡುತ್ತೀ?” 
“ಒಳ್ಳೇ ಚೆನ್ನಾಗಿ ಕೇಳುತ್ತೀರಿ ಬಿಡಿ--ಮಗನ ವಿಷಯ ನಾನು ನಿರ್ಧರಿಸಲೇ?” 


“ಇನ್ನು ಇಪ್ಪತ್ತುವರ್ಷ ಅವನು ತುಮಕೂರು ಕೋರ್ಟುಗಳಿಗೆ ಮಣ್ಣು 
ಹೊತ್ತರೂ ಏನೂ ಪ್ರಯೋಜನವಿಲ್ಲ ಅವನನ್ನು ಬೆ೦ಗಳೂರಿಗೆ ಕಳಿಸುವುದೇ ಲೇಸು.” 


“ಪಾರ್ವತಿಯನ್ನೇನು ಮಾಡುವಿರಿ?” 


“ಅವಳೂ ಹೋಗಬೇಕು ಬೆಂಗಳೂರಿನಲ್ಲಿ ಒಂದು ಮನೆ ಮಾಡಲೇ ಬೇಕು. 
ಚಂದ್ರೂ ಬೆಂಗಳೂರಿನಲ್ಲಿದ್ದರೆ ಪ್ರಭಾಕರನ ವಿದ್ಯಾಭ್ಯಾಸಕ್ಕೂ ಸಹಾಯವಾಗುತ್ತದೆ.” 


ಇಂ 


“ನವರಾತ್ರಿ ಕಳೆಯಲಿ- ಆಮೇಲೆ ಈ ವಿಷಯ ನಿರ್ಧರಿಸೋಣ. ಈಗಲೇ 
ಪಾರ್ವತಿ ತಲೆಮೇಲೆ ಸಂಸಾರದ ಜವಾಬ್ದಾರಿ ಹೊರೆಸುವುದು ನ್ಯಾಯವಲ್ಲ ಅದು 
ಏನೂ ಅರಿಯದ ಮಗು.” 


“ನರಸಮ್ಮನವರು ಮಗಳ ಜತೆ ಬೆ೦ಗಳೂರಿನಲ್ಲಿ ಇರಬಹುದು. ಅವರನ್ನು 
ಒಪ್ಪಿಸುವ ಭಾರ ನಿನ್ನದು.” 


“ನಾನೋ ಅವರೋ ಇಬ್ಬರಲ್ಲಿ ಒಬ್ಬರು ಇರಲೇಬೇಕು.” 
“ನೋಡು, ಅದನ್ನು ಹೇಗೆ ಇತ್ಯರ್ಥ ಮಾಡುತ್ತೀಯೋ ಮಾಡು-” ಎಂದರು. 


ಪಾರ್ವತಿ ತನ್ನ ಮನೆಗೆ ಬಂದ ದಿನ ಚಂದ್ರಶೇಖರನಿಗೆ ಅಪಾರ 
ಆನಂದವಾಯಿತು. ಆದರೆ ಆ ಆನಂದ ಹೆಚ್ಚು ಕಾಲ ಉಳಿಯಲಿಲ್ಲ. 


ಸ್ವತಂತ್ರ ವಾತಾವರಣದಲ್ಲಿ ತಾಯಿಯ ಏಕಮಾತ್ರ ಪುತ್ರಿಯಾಗಿ ಬೆಳೆದಿದ್ದ 
ಪಾರ್ವತಿ ನಾಗಮ್ಮನ ಮನೆಯ ಆಚಾರವಿಚಾರಗಳಿಗೆ ಕೂಡಲೆ 
ಹೊ೦ದಿಕೊಳ್ಳಲಾಗಲಿಲ್ಲ. ಸೊಸೆಯ ಕುಂದುಕೊರತೆಗಳನ್ನು ಮನಸ್ಸಿಗೆ ಹಚ್ಚಿಕೊಳ್ಳದೆ 


ನಾಗಮ್ಮ ಸೊಸೆಯನ್ನು 'ತರಪೇತು' ಮಾಡುವ ಉದ್ಯಮ ಕೈಗೊಂಡಿದ್ದಳು. ಆಗಾಗ್ಗೆ 
ಸೊಸೆಯನ್ನು ಹತ್ತಿರ ಕೂಡಿಸಿಕೊ೦ಡು ನಸು ನಗುತ್ತಾ 


“ಪಾತೂ, ನಿನ್ನ ತಾಯಿ ತುಂಬ ನಿಧಾನಸ್ಥರು. ಅವರು ಹುಬ್ಬು ಗಂಟು 
ಹಾಕಿಕೊಂಡುದನ್ನು ನಾನು ನೋಡಿಯೇ ಇಲ್ಲ ನಿಮ್ಮ ತಂದೆಯ ಗುಣವನ್ನಂತೂ 
ಭಟ್ಟರು ಕೊಂಡಾಡಿದ್ದಾರೆ. ಅವರಿಬ್ಬರಿಗೂ ಇಲ್ಲದ ಸಿಟ್ಟು ಕೋಪ ನಿನಗೇಕೆ ಬಂತಮ್ಮ?” 


“ನಾನು ಸಿಟ್ಟೆಲ್ಲಿ ಮಾಡುತ್ತೇನೆ ಅತ್ತೇ?” 
“ಚಂದ್ರೂ ಮುಖ ಕಂಡೊಡನೆಯೇ ನೀನು ಮುಖ ಮುಚ್ಚಿಕೊಳ್ಳುತ್ತೀ!” 


“ಇದೆಲ್ಲಾ ಚೆನ್ನಿಲ್ಲಮ್ಯ ಗಂಡಹೆಂಡತಿ ನೀವು ನಗುನಗುತ್ತಾ ಇದ್ದರೆ ನಮಗೂ 
ಸಂತೋಷ ಮನೆಮಂದಿಗೂ ಸಂತೋಷ. ಕಷ್ಟ ಕಾರ್ಪಣ್ಯ ಎಲ್ಲರಿಗೂ ಇರುತ್ತದೆ. 
ಇದ್ದುದರಲ್ಲೇ ತೃಪ್ತಿಪಟ್ಟುಕೊಂಡು, ಭಗವಂತ ಕೊಟ್ಟುದನ್ನು ಅನುಭವಿಸಿ 
ಆನ೦ದವಾಗಿರಬೇಕು.” 


ಅತ್ತೆಯ ಹಿತವಚನ ಪಾರ್ವತಿಗೆ ಪ್ರಿಯವಾಗಲಿಲ್ಲ. 
ಒ೦ದು ದಿನ ಸಂಜೆ ಮನೆಗೆ ಬೇಗ ಬಂದ ಚಂದ್ರಶೇಖರ 
“ಅಮ್ಯಾ-ಬೇಗ ತಲೆಬಾಚಿಕೊಂಡು ಒಳ್ಳೆಯ ಸೀರೆ ಉಟ್ಟುಕೋ” ಎಂದ. 


“ಏಕೋ ಚಂದ್ರ--ಊರಿನಲ್ಲಿನನ್ನಮೆರವಣಿಗೆ ಮಾಡುತ್ತೀಯಾ?” 


“ಇಲ್ಲಮ್ಯಾವೀರಣ್ಣನವರ ಥಿಯೇಟರಿನಲ್ಲಿ ಒಳ್ಳೆಯ ಸಿನೀಮಾ ಬಂದಿದೆ- 
`ಹೇಮರೆಡ್ಡಿ ಮಲ್ಲಮ್ಮ ಎಲ್ಲರೂ ಹೋಗಿ ಬರೋಣ.” 


“ಇನ್ನೂ ಅಡಿಗೆಯಾಗಿಲ್ಲಪ್ಪಾನಾನು ಬರುವ ಹಾಗಿಲ್ಲ ನೀನೂ ಪಾತೂ ಹೋಗಿ 


ಬನ್ನಿ” 
“ನೀನು ಬಾಮ್ಮ” 


“ನನ್ನದಿರಲಿ ಚಂದ್ರೂ-ಚಿಕ್ಕ ಪುಟ್ಟವರು ನೀವು ನೋಡಿ ಸ೦ತೋಷಪಟ್ಟರೆ 
ನಾನು ನೋಡಿದಂತೆಯೇ ಆಯಿತು.” 


ಮೊದಲು 'ಒಲ್ಲೆ' ಎಂದು ಹೇಳಿದ ಪಾರ್ವತಿ ಅತ್ತೆಯ ಮಾತಿಗೆ ಕಟ್ಟುಬಿದ್ದು 
ಹೊಸಸೀರೆಯುಟ್ಟು ಸಿನೀಮಾಕ್ಕೆ ಹೊರಟು ನಿ೦ತಳು. 


ಸಿನೀಮಾಕ್ಕೆ ಹೋಗುವ ದಾರಿಯಲ್ಲಿ ಚಂದ್ರಶೇಖರ ಪಾರ್ವತಿಯನ್ನು 
ಮಾತನಾಡಿಸಲೆತ್ಸಿಸಿದ 


“ಅಮ್ಮನಿಗೆ ನಿನ್ನ ಕ೦ಡರೆ ಬಲುಪ್ರೀತಿ ಪಾತೂ...” 
“ಹೂ!” 


“ಯಾವದಕ್ಕೂ ನಾನು ನಿನ್ನಮೇಲೆ ಸಿಟ್ಟಾಗಬಾರದೆಂದು ಅಮ್ಮ 
ಆಜ್ಞೆಮಾಡಿದ್ದಾಳೆ.” 


“ಹೂ!” 
“ಬೆ೦ಗಳೂರಿಗೆ ಬರುತ್ತೀಯಾ ಪಾತೂ?” 


“ಕೆ?” 


“ಇನ್ನು ಮೇಲೆ ನಾವು ಅಲ್ಲಿಯೇ ಇರಬೇಕಾಗುತ್ತದೆ. ಶ್ರೀನಿವಾಸರಾಯರು 
ಬೆ೦ಗಳೂರಿನಲ್ಲಿ ದೊಡ್ಡ ಲಾಯರು. ನಾನು ಕೆಲವು ದಿವಸ ಅವರ ಕಛೇರಿಯಲ್ಲಿದ್ದು 
ಕೆಲಸ ಕಲಿತುಕೊಂಡು, ಸ್ವತಂತ್ರವಾಗಿ ವಕೀಲಿವೃತ್ತಿ ಆರಂಭಿಸುತ್ತೇನೆ.” 


“ನಾನೊಬ್ಬಳೇ ಬರೋದಿಲ್ಲ” 

“ನಿನ್ನತಾಯಿ ನಮ್ಮಜತೆ ಇರುವಂತೆ ಮಾಡಬೇಕೆಂದು ಅಮ್ಮನ ಇಚ್ಛೆ” 
“ಅಮ್ಮ ಬಂದರೆ ನಾನೂ ಬರುತ್ತೇನೆ.” 

“ನಾನು ಮದುವೆಯಾಗಿರೋದು ನಿನ್ನೇ ವಿನಾ ನಿಮ್ಮಮ್ಮನನ್ನಲ್ಲ!” 
“ನೀನು ಏಕೆ ಹೀಗಾಡುತ್ತೀ ಪಾತು?” 

“ಹೇಗೆ?” 

“ಓರಟು ಒರಟಾಗಿ” 

“ಮಾತಾಡುವುದಕ್ಕಾಗುವುದಿಲ್ಲವೇ?” 

“ನೀವೇ ಮಾತಾಡಿ.” 

“ನೀನು ಬಹಳ ಬೇಸರಪಡಿಸುತ್ತೀ ಪಾತೂ.” 


“ನಾನು ಹಾಗೇ ಇರೋದು.” 


ಥಿಯೇಟರ್‌ ಬಳಿಗೆ ಬಂದ ಚಂದ್ರಶೇಖರ ಟಿಕೆಟ್‌ಕೊಂಡು, 
ಹೆಂಡತಿಯೊಡನೆ ಹೋಗಿ ಕುಳಿತ. 


ಆಟಿ ಆರಂಭವಾಯಿತು. 


ಭರಮರೆಡ್ಡಿ ಮಬಮ್ಮನ ಪ್ರಣಯದೃಶ್ಯಗಳು ತೆರೆಯೆಮೇಲೆ ಬಂದಾಗ 
ಚಂದ್ರಶೇಖರ ಹೆಂಡತಿಯ ಕೈ ಹಿಡಿಯಲು ಪ್ರಯತ್ನಿಸಿದ. ಪಾರ್ವತಿ ಕೈ 
ಕೊಡಹಿಕೊ೦ಡಳು. 


“ಭರಮರೆಡ್ಡಿ ಹೆಂಡತಿಯನ್ನು ಎಷ್ಟು ಪ್ರೀತಿಸುತ್ತಾನೆ ನೋಡು.” 


“ಗ೦ಡನನ್ನು ಕ೦ಡರೆ ಮಲ್ಲಮ್ಮನಿಗೆಷ್ಟು ಆದರ--ಎಷ್ಟು ವಿಶ್ವಾಸ!” 
“ನಿನ್ನಕ್ಕೆಯಲ್ಲಿ ಮಾತಾಡುವುದಕ್ಕಿ೦ತ ಕಂಬಕ್ಕೆ ತಲೆಚಚ್ಚಿಕೊಳ್ಳವುದು ಲೇಸು.” 
ಇಬ್ಬರೂ ಸಾಲಭಂಜಿಕೆಗಳಂತೆ ಕುಳಿತು ಚಿತ್ರನೋಡಿ ಮುಗಿಸಿದರು. 


ಚಂದ್ರಶೇಖರ, ಪಾರ್ವತಿ ಮನೆ ತಲುಪುವ ವೇಳೆಗೆ ನಾಗಮ್ಮ ಎಲೆ ಹಾಕಿ, 
ಅವರ ದಾರಿ ನೋಡುತ್ತಿದ್ದಳು. 


“ಸಿನೀಮಾ ಹೇಗಿತ್ತು ಚಂದ್ರೂ” 


“ಚೆನ್ನಾಗಿತ್ತಮ್ಮ' ಎಂದಷ್ಟೇ ಚಂದ್ರಶೇಖರ ಉತ್ತರಿಸಿದ. 


ಮಾರನೆಯದಿನ ಬೆಳಿಗ್ಗೆಯವರೆಗೆ ಮಗನೊಂದಿಗೆ ಮಾತನಾಡಲು 
ನಾಗಮ್ಮನಿಗೆ ಅವಕಾಶ ಸಿಕ್ಕಲಿಲ್ಲ. ಕೋಟು ಧರಿಸಿ ಹೊರಗೆ ಹೊರಡಲನುವಾದ 
ಮಗನನ್ನು ನಾಗಮ್ಮ 


“ಅಡಿಗೆಯಾಯಿತು. ಊಟ ಮುಗಿಸಿಕೊ೦ಡೇ ಹೋಗಿದ್ದರೆ ಚೆನ್ನಾಗಿತ್ತಲ್ಲಪ್ಪ” 
ಎ೦ದಳು. 


“ಕೋರ್ಟಿನಲ್ಲಿ ಸ್ಪಲ್ಪ ಕೆಲಸವಿದೆ. ಹನ್ನೆರಡು ಗಂಟೆಗೆ ಬಂದು ಬಿಡುತ್ತೇನಮ್ಮ” 
“ಯಾಕೋ ಚ೦ದ್ರೂ--ಏನೋಒಂ೦ದು ಥರ ಇದ್ದೀ?” 

“ಇನ್ನು ಹೇಗಿರಬೇಕಮ್ಮ?” 

“ಪಾತೂ ಕೈಯಲ್ಲಿ ವ್ಯಾಜ್ಯವಾಡಿದೆಯಾ?” 

“ಅದಕ್ಕೆ ವ್ಯಾಜ್ಯವಾಡುವುದಕ್ಕೂ ಬರುವುದಿಲ್ಲವಲ್ಲಮ್ಮ” 


“ಪಾತೂ ಏನೂ ಅರಿಯದವಳು ಕಣೋ-ಹೊಸಸ್ಥಳ-ಹೊಸಜನ. ನಾಲ್ಕುದಿನ 
ಸುದಾರಿಸಿಕೊಳ್ಳಪ್ಪ. ಎಲ್ಲಾಸರಿಹೋಗುತ್ತದೆ.” 


“ನನಗೆಲ್ಲಿ ಕಾದಿತ್ತಮ್ಮ ಈ ಹಳ್ಳಿಗೊಡ್ಡು” 

“ನೀನು ಹೀಗೆ ಮಾತಾಡಿದರೆ ನನಗೆ ವ್ಯಸನವೂ ಆಗತ್ತೆ ಕೋಪವೂ ಬರತ್ತೆ” 
“ನನ್ನ ಕಷ್ಟ ಸುಖ ನಿನ್ನಹತ್ತಿರ ಹೇಳಿಕೊಳ್ಳದೆ ಇನ್ನೆಲ್ಲಿ ಹೇಳಿಕೊಳ್ಳಲಿ.” 
“ಅದೇನೋ ಸರಿ--ಆದರೆ....” 

“ನೀನು ಭಟ್ಟಿರ ಮಾತು ಕೇಳಬಾರದಾಗಿತ್ತಮ್ಮ” 


“ಭಟ್ಟರಿಗಿಂತಲೂ ನಮ್ಮಹಿತೈಷಿಗಳಾದವರು ಇನ್ನುಯಾರಿದ್ದಾರೆ ಚಂದ್ರಾ” 


“ಅವರು ವೈದಿಕರು-ಲೌಕಿಕ ಅವರಿಗೇನು ಗೊತ್ತಾಗತ್ತಮ್ಯಪಾತೂ 
ಕಟ್ಟಿಕೊಂಡು ಈಗ ಅನುಭವಿಸೋನು ನಾನೋ ಭಟ್ಟಿರೋ?” 


“ಸಂಸಾರದ ಕಷ್ಟಸುಖ ಅರ್ಥವಾಗೋದೇ ತಡ--ಎಂಥವರಾದರೂ 
ಹಣ್ಣಾಗಿ ಹೋಗುತ್ತಾರೆ.” 


“ಇ೦ದಲ್ಲನಾಳೆ ಪಾತೂಗೆ ವಿವೇಕ ಬರುತ್ತದೆಂದು ನಂಬಿರುವೆಯಾ?” 
“ನಿಸ್ತ೦ದೇಹವಾಗಿ !” 


“ನಿನಗೆಲ್ಲೋ ಭ್ರಾಂತಿ, ಕರಟುಬಳ್ಳೀಗೆ ಎಷ್ಟು ನೀರೆರೆದರೂ ಅದು 
ಕರಟುಬಳ್ಳೀನೇ!” 


“ಹೆಂಗಸರಿಗೆ ವಿವೇಕವಿಲ್ಲವೆಂದು ಗಂಡಸರೂ ಅವಿವೇಕಿಗಳಾಗುವುದು 
ಯಾವ ನ್ಯಾಯ?” 


“ಎಲ್ಲಾತಪ್ಪೂ ಗಂಡಸರದ್ದೇ ಅಲ್ಲವೇ?” 


“ಛೆ! ಛೆ! ನಾನು ಹಾಗನ್ನಲಾರೆ. ಪಾತೂ ಸ್ವಲ್ಪ ಮು೦ಗೋಪಿ. ತ೦ದೆಯಿಲ್ಲದ 
ಮಗು, ಒಬ್ಬಳೇ ಮಗಳು ಎಂದು ನರಸಮ್ಮಮುದ್ದಿನಿ೦ದ ಬೆಳಸಿದ್ದಾರೆ. ನಿನ್ನ ಮನಸ್ಸನ್ನು 
ತಿಳಿದು ನಡೆದುಕೊಳ್ಳುವುದು ಅವಳಿಗೆ ಪಾಠವಾಗಿಲ್ಲ ನಾಲ್ಕುದಿನ ಕಳೆದರೆ ತಾನೇ 
ಪಾಠವಾಗುತ್ತದೆ. ಅಲ್ಲಿಯವರೆಗೆ ನೀನು ತಾಳ್ಮೆಯಿ೦ದಿರಬೇಕು.” 


“ಏನು ತಾಳ್ಮೆಯೋ ಬಿಡಮ್ಮ ನಿನ್ನ ಮಾತು ಮೀರಿ ನಡೆಯುವುದು ನನಗೆ 
ಸಾಧ್ಯವಿಲ್ಲ. ನೀನು ಹೇಳಿದಂತೆ ಮಾಡುತ್ತೇನೆ” 


ಎಂದು ಹೇಳಿ ಹೊರಟುಬಿಟ್ಟ. 


ಮಗನ ಮನಃಕ್ಷೇಶವನ್ನು ಸಂಪೂರ್ಣವಾಗಿ ಅರ್ಥಮಾಡಿಕೊಂಡಿದ್ದ 
ನಾಗಮ್ಮನ ಕಣ್ಣುಗಳಲ್ಲಿ ಹನಿಗೂಡಿದವು. 'ಭಗವಂತಾ, ನನ್ನ ಕಂದನ್ನ ಸುಖಿಯಾಗಿ 
ಮಾಡಪ್ಪಾ' ಎ೦ಬ ಪ್ರಾರ್ಥನೆ ಅವರ ಹೃದಯದಿ೦ದ ಹೊರಹೊಮ್ಮಿತು. 


೨೦ 


ಮೂರು ದಿವಸ ಮಠದಲ್ಲಿ ಕಳೆಯುವುದರೊಳಗೆ ಭಟ್ಟರಿಗೆ ಸಾಕು 
ಸಾಕಾಯಿತು, ಕೆಳಗಿನ ನೌಕರರನ್ನು ಮೊದಲುಗೊ೦ಡು ಮೇಲಧಿಕಾರಿಗಳವರೆಗೆ 
ವ್ಯಾಪಿಸಿದ್ದ ಕೈಕೊಳೆ ಭಟ್ಟರಿಗೆ ಜಿಗುಪ್ನೆಯನ್ನುಂಟುಮಾಡಿತು. ಅತಿಥಿ ಅಭ್ಯಾಗತರ ಬಗ್ಗೆ 
ಅಧಿಕಾರವರ್ಗದವರು ತೋರುತ್ತಿದ್ದ ಅನಾದರ ಭಟ್ಟರ ಸಾತ್ವಿಕ ಪ್ರವೃತ್ತಿಯನ್ನು 
ಹಿಡಿದಲುಗಿಸಿತ್ತು. 


“ಸೀತಾರಾಮ!” 
“ಏನು ಶಾಸ್ತ್ರಿ ಗಳೇ?” 


“ಇಲ್ಲಿ ಹೆಚ್ಚು ದಿನ ನಿಂತರೆ ನಾನೂ ಮಠದ ಹೆಗ್ಗಣವಾಗಿಬಿಡುತ್ತೇನಪ್ಪಾ. 
ಮಠದಲ್ಲಿ ನಡೆಯುವ ಅತ್ಯಾಚಾರ ಅನಾಚಾರ ನಾನು ನೋಡಲಾರೆ. ಮತ್ತೆ ಮಠಗಳ 
ಬಗ್ಗೆ ತಿರಸ್ಕಾರ ಹುಟ್ಟುವುದರ ಕಾರಣ ಅರ್ಥವಾಯಿತು. ನೀನು ನನಗೊಂದು ಉಪಕಾರ 
ಮಾಡಬೇಕಲ್ಲಯ್ಯಾ.” 


“ಹೇಳಿ ಶಾಸ್ತ್ರಿ ಗಳೇ.” 


“ಈ ಮಠ ಬಿಟ್ಟು ನಾನು ಬೇರೆಕಡೆ ಇರುವುದಕ್ಕೆ ಗುರುಗಳ ಅಪ್ಪಣೆ 
ದೊರಕಿಸಿಕೊಡು.” 


“ಅವರ ಎದುರು ನಿಲ್ಲುವ ಧೈರ್ಯ ನನಗೆಲ್ಲಿ ಬಂತು ಶಾಸ್ತ್ರಿಗಳೇ.” 


“ನಾನೇ ಹೇಳಿಕೊಳ್ಳುತ್ತಿದ್ದೆ ಆದರೆ ಇದು ನನಗೆ ಸಂಬಂಧಪಟ್ಟಿ ಮಾತು. 


ಬನದ 


ಹೇಳುವುದಕ್ಕೆ ಸ೦ಕೋಚವಾಗುತ್ತದೆ.” 


“ಮಠ ಬಿಟ್ಟರೆ ನೀವು ಎಲ್ಲಿರುತ್ತೀರಿ?” 


“ಶೃ೦ಗೇರಿಯಲ್ಲಿ ತೆ೦ಗಿನಗರಿಗಳಿಗೆ ಕ್ಷಾಮವಿಲ್ಲ ನೀನು ಸ್ವಲ್ಪ ಸಹಾಯ 
ಮಾಡಿದರೆ ಒಂದು ಗುಡಿಸಲು ಹಾಕಿಕೊಳ್ಳುತ್ತೇನೆ.” 


“ಹಾಗೇ ಆಗಲಿ. ಹೇಳುತ್ತೇವೆ. ಮಠದಲ್ಲಿ ನೀವಿರುವುದು ನನಗೂ 
ಇಷ್ಟವಿರಲಿಲ್ಲ” 


ಅಂದೇ ಸಂಜೆ ಭಟ್ಟರು ಶ್ರೀಶ್ರೀಗಳವರ ದರ್ಶನಕ್ಕೆ ಹೋದಾಗ ಅವರು 
ನಸುನಗುತ್ತಾ 


“ಇಷ್ಟು ಬೇಗ ಮಠದವಾಸ ಬೇಸರವಾಯಿತೇ ಶಾಸ್ತ್ರಿ ಗಳೇ” ಎಂದು 
ಕೇಳಿದರು. 


“ಮಠಕ್ಕೆ ಬರುವವರು ಹೋಗುವವರು ಬಹಳ ಮಹಾಸ್ವಾಮಿ. ಈ ಜೀವ 
ಶಾಂತಿ ಬಯಸುತ್ತಿದೆ.” 


“ಮೂರು ದಿವಸಕ್ಕೆ ಮಠ ನಿಮಗಿಷ್ಟು ಬೇಸರವಾದರೆ ನನ್ನ ಪಾಡೇನು 
ಶಾಸ್ತ್ರಿಗಳೇ?” 


“ತಮ್ಮಸಹನೆ ಎಲ್ಲರಿಗೂ ಬರಬೇಕೆಂದರೆ ಹೇಗೆ ಸಾಧ್ಯ?” 
“ಒಳ್ಳೆಯದು. ನಿಮ್ಮಇಷ್ಟದ೦ತೆಯೇ ಆಗಲಿ.” 
“ಅನುಗ್ರಹೀತನಾದೆ ” ಎ೦ದರು ಭಟ್ಟರು. 


ಸೀತಾರಾಮು ಬ೦ದು 'ತಮ್ಮ ದರ್ಶನಾಕಾಂಕ್ಷಿಗಳಾಗಿ ಅರಮನೆಯ 
ವಿದ್ದಾಂಸರೊಬ್ಬರು ಬಂ೦ದಿದ್ದಾರೆ' ಎಂದು ಗುರುಗಳಿಗೆ ಬಿನ್ನವಿಸಿದ. ಶ್ರೀಶ್ರೀಗಳವರು 


'ಅವರನ್ನು ಒಳಕ್ಕೆ ಬರಮಾಡು' ಎಂದರು. ಅರಮನೆಯ ತೋಡಾ, ಶಾಲು ಧರಿಸಿದ್ದ 
ಮಧ್ಯವಯಸ್ಸಿನ ವಿದ್ದಾಂಸರೊಬ್ಬರು ಬ೦ದು ಗುರುಗಳಿಗೆ ಪ್ರಣಾಮಮಾಡಿದರು. 


“ಯಾವ ಊರು ತಮ್ಮದು ಪಂಡಿತರೇ?” 


“ನನ್ನದು ನಂಜನಗೂಡು ಸ್ಥಳ. ಆಸ್ಥಾನ ವಿದ್ದಾಂಸನಾಗಿದ್ದೇನೆ. ನನ್ನ ಹೆಸರು 


ನಂಜುಂಡ ಶಾಸ್ತ್ರಿ 3 
“ಬಹಳ ಸಂತೋಷ. ಏನು ಇಷ್ಟುದೂರ ಬಂದದ್ದು?” 


“ಗೀತಾಭಾಷ್ಯ ಬರೆದಿದ್ದೇನೆ. ಆದನ್ನು ತಮ್ಮ ಸನ್ನಿಧಿಗೆ ಒಪ್ಪಿಸಿ 
ಅಶೀರ್ವಾದಪಡೆಯಬೇಕೆಂದು ಬಂದೆ.” 


ಎಂದು ರೇಷ್ಮೆಮಡಿಯಲ್ಲಿ ಸುತ್ತಿದ್ದ ಹಸ್ತಪ್ರತಿಯನ್ನು ತೆಗೆದು ಶ್ರೀಶ್ರೀಗಳವರ 
ಮುಂದಿಟ್ಟು ಕೈಕಟ್ಟಿ ನಿಂತುಕೊಂಡರು. 


“ಕುಳಿತುಕೊಳ್ಳಿ? 
ನಂಜುಂಡ ಶಾಸ್ತ್ರಿ ಗಳು ಕುಳಿತು 
“ಗ್ರಂಥ ಸಾವಿರ ಪುಟವಾಗಿದೆ. ಅಚ್ಚು ಹಾಕಿಸಬೇಕೆಂದಿದ್ದೇನೆ.” 


“ಆಗಬಹುದು ನಿಮ್ಮ ಭಾಷ್ಯದಲ್ಲಿ ಗೀತೆಯಲ್ಲಿರುವ ಸತ್ಯದರ್ಶನ ಮಾಡಿಸಲು 
ಪ್ರಯತ್ನಿಸಿರುವಿರೋ ಅಥವಾ ಗೀತಾಭ್ಯಾಸದಿ೦ದ ನಿಮ್ಮ ಮನಸ್ಸಿನ ಮೇಲಾದ 
ಪರಿಣಾಮವನ್ನುವಿವರಿಸಲೆತ್ನಿಸಿರುವಿರೋ?” 


“ಸರ್ವಜ್ಞರೂ ತ್ರಿಕಾಲಜ್ಞಾನಿಗಳೂ ಆದ ತಮಗೆ ನಾನು ಹೇಳತಕ್ಕದ್ದೇನಿದೆ? 
ರಹಸ್ಯವೇದವಾದ ಗೀತೆಯ ಸತ್ಯದರ್ಶನ ಮಾಡಿಸುವುದು ನನ್ನಿಂದ ಸಾಧ್ಯವೇ? ನನ್ನ 


ಅಲ್ಪಮತಿಗೆ ಹೊಳೆದ ಭಾವನೆ, ವಿಚಾರಗಳನ್ನಷ್ಟೇ ಗ್ರಂಥದಲ್ಲಿ ವಿವರಿಸಿದ್ದೇನೆ. ತಾವೊಮ್ಮೆ 
ಪರಾಮರ್ಶಿಸಬೇಕು.” 


“ಅಗತ್ಯವಿಲ್ಲ ಗೀತೆಯ ಅಮ್ಯತೋಪದೇಶವನ್ನು ಹೇಳುವ ಪ್ರಯತ್ನ ನೀವು 
ಮಾಡಿದ್ದರೆ ನಾನು ಅದನ್ನು ನೋಡಬಹುದಾಗಿತ್ತು. ಪ್ರಯೋಜನವನ್ನೂ 
ಪಡೆಯಬಹುದಾಗಿತ್ತು. ನೀವು ಹೇಳಹೊರಟಿರುವುದು ಶ್ರೀಕೃಷ್ಣನ ಗೀತೆಯನ್ನಲ್ಲ. ನಿಮ್ಮ 
ಗೀತೆಯನ್ನು! ತನ್ನ ಬುದ್ಧಿಗೆ ಅಳವಡುವ ವಿಚಾರಗಳನ್ನು ಮಂಡಿಸುವ ಸ್ವಾತಂತ್ರ್ಯ 
ಎಲ್ಲರಿಗೂ ಇದೆ. ಯಾವದು ಸೂಕ್ತ ನ್ಯಾಯ, ಧರ್ಮ ಎಂದು ನಿಮಗೆ ತೋರಿತೋ 
ಅದನ್ನೇ ನೀವು ಬರೆದಿರುವಿರಿ-- ಅದರ ಬಗ್ಗೆ ನಾನು ಪರಾಮರ್ಶೆ ಮಾಡುವ 
ಅಗತ್ಯವೇನಿದೆ?” 


ಎಂದವರೇ ಸೀತಾರಾಮು ಕಡೆ ತಿರುಗಿ `ಏಜ೦ಟರನ್ನು ಕರೆ' ಎಂದರು. 
ಏಜ೦ಟರು ಬರಲು ಶ್ರೀ ಶ್ರೀಗಳವರು 


“ನೋಡಿ- ಈ ವಿದ್ವಾಂಸರು ಬಹಳ ದೂರದಿಂದ ಬಂದಿದ್ದಾರೆ. ಗೀತೆಯ 
ಮೇಲೆ ಭಾಷ್ಯ ಬರೆದಿದ್ದಾರೆ. ಇವರಿಗೆ ಯೋಗ್ಯ ಸನ್ಮಾನ ಮಾಡಿ ಕಳುಹಿಸಿಕೊಡಿ” 
ಎಂದರು. 


ಏಜ೦ಟರೊಂ೦ದಿಗೆ ಪಂಡಿತರು ಹೋಗಲು ಶ್ರೀ ಶ್ರೀಗಳವರು ಭಟ್ಟರ ಕಡೆ 
ತಿರುಗಿ 


“ಕೇವಲ ಪಾಂಡಿತ್ಯಬಲದಿಂದ ಪ್ರಸ್ಥಾನತ್ರಯ ಅರ್ಥವಾಗುತ್ತದೆ೦ದು ಜನ 
ಭಾವಿಸುತ್ತಾರೆ. ತ್ರಿಪುಟಿ'ಯನ್ನು ಭೇದಿಸದೆ ಅಧ್ಯಾತ್ಮಜ್ಞಾನ ದೊರಕಿಸಲು ಸಾಧ್ಯವೇ? 


ಜತ ಜ್ಞಾನ ಜ್ವೇಯ 


ಸರ್ವಭೂತಸ್ಥವಾಸಿಯಾದ ಪರಮಾತ್ಮನ ನೆಲೆಯನ್ನು ಅರಿತರಲ್ಲವೇ ನಮಗೆ ಅವನ 
ವಿವಿಧ ಭಾವ, ರೂಪ, ವಿಚಾರಗಳ ಜ್ಞಾನ ಲಭಿಸುವುದು.” 


“ಗುಹ್ಯಾಗುಹ್ಯತರವಾದ ಅಧ್ಯಾತ್ಮ ಅಭಿವ್ಯಕ್ತಿಗೆ ನಿಲುಕುವುದೇ?” 


“ನಿಲುಕುತ್ತದೆ. ಆದರದು. ಸಾಧಕನ ಉತ್ಯಾಂತಿಸ್ಥಿಶಿಯನ್ನವಲಂಬಿಸುತ್ತದೆ. 
ಶಬ್ದಪಾಠ ಮಾಡುತ್ತಿರುವವರು ಸಾಂಖ್ಯಕ್ಕೆ ಟೀಕೆ ಬರೆಯಲೆತ್ನಿಸಿದರೆ ಏನು ಸಾರ್ಥಕ?” 


ಎ೦ದು ಮುಗುಳ್ನಗೆ ಬೀರಿ 
“ನಿಮ್ಮಪರ್ಣಕುಟಿಗೆ ನಾನು ಆಗಾಗ್ಗೆ ಬರಬಹುದೇ?” ಎ೦ದು ಕೇಳಿದರು. 


“ಎಂಥ ಪ್ರಶ್ನೆ ಮಹಾಸ್ವಾಮಿ, ವಿದುರನ ಮನೆಗೆ ಭಗವಂತ ಬರುವುದಕ್ಕೆ 
ಅಪ್ಪಣೆ ನಡೆಯಬೇಕೆ ?” 


ಐ 


“ನೀವು ವಿದುರ ಎನ್ನುತ್ತಲೇ ಜ್ಞಾಪಕಕ್ಕೆ ಬಂತು ಶಾಸ್ತ್ರಿಗಳೇ. ಕೆಲವು ದಿವಸಗಳ 
ಹಿ೦ದೆ ಇಲ್ಲಿಗೊಬ್ಬ ಕಮ್ಯುನಿಸ್ಟರು ಬಂದಿದ್ದರು. ಎಲ್ಲ ಧರ್ಮಗಳೂ ಸುಳ್ಳು ಕಮ್ಯುನಿಸ್ಟ್‌ 
ಧರ್ಮವೊಂದೇ ಸತ್ಯ ಎ೦ದು ಅವರು ಪ್ರತಿಪಾದಿಸುತ್ತ ಜಗತ್ತಿನ ಅತ್ಯಂತ ಶ್ರೇಷ್ಠ 
ಪ್ರವಾದಿಯೆಂದರೆ ಕಾರ್ಲ್‌ ಮಾರ್ಕ್‌ ಒಬ್ಬನೇ ಎಂದು ಹೇಳಿದರು. ನಾನು ಅವರ 
ತತ್ವಾರ್ಥ ಸಂಗ್ರಹಿಸಿಕೊಂಡು 'ಶ್ರೀ ಕೃಷ್ಣನಿಗಿಂತಲೂ ದೊಡ್ಡ ಕಮ್ಯುನಿಸ್ಟ್‌ ಇಲ್ಲ ಕಾರ್ಲ್‌ 
ಮಾರ್ಕ್‌ ಕಮ್ಯುನಿಸಂ ಬೋಧಿಸುವುದಕ್ಕೆ ಸಹಸ್ರಾರು ವರ್ಷಗಳ ಮುಂಚೆಯೇ 
ಯದುನಂದನ ಈ ಧರ್ಮವನ್ನು ಪ್ರತಿಪಾದಿಸಿದ್ದಾನೆ. ಶ್ರೀ ಕೃಷ್ಣನ ಜೀವನವನ್ನೇ ನೋಡಿ. 
ಆತ ಜನ್ಮ ತಳೆದುದು ಕಾರಾಗೃಹದಲ್ಲಿ; ಬಾಲ್ಯ ಕಳೆದುದು ಗೋಕುಲದ ಗೋವಳರ 
ಜತೆಯಲ್ಲಿ. ಆತನ ಪರನು ಸ್ನೇಹಿತ ಕುಚೇಲ. ಮಧುರೆಗೆ ಬ೦ದಾಗ ಆತ 
ಅನುಗ್ರಹಿಸಿದುದು ಹೂ ಕಟ್ಟುವ ಕುಬ್ಬೆಯನ್ನು. ಹಸ್ತಿನಾಪುರದ ಚಕ್ರಾಧಿಪತಿ ಅವನ 
ಕೈಂಕರ್ಯಕ್ಕೆ ಟೊಂಕಕಟ್ಟಿ ನಿಂತಿದ್ದಾಗ ಕೃಷ್ಣ ಪ್ರಸಾದ ಸ್ಟೀಕರಿಸಿದುದು ವಿದುರನ 


ಮನೆಯಲ್ಲಿ ತ್ಯಾಗದಲ್ಲಿಯೇ ಹುಟ್ಟಿ ಬೆಳೆದ ಈ ವಿಭೂತಿ ಪುರುಷ ಕೊನೆಗೆ ತನ್ನ ಕೈವಲ್ಯ 
ಕಂಡುದು ಗೊಂಡಾರಣ್ಯದಲ್ಲಿ-ನಿಷಾದ ಪುತ್ರನ ಕೈಯಲ್ಲಿ? ಎಂದು ಹೇಳಿದೆ.” 


ಶ್ರೀ ಶ್ರೀಗಳವರು ತಮ್ಮ ವಿಚಾರಲಹರಿಯಲ್ಲಿ ಮೈಮರೆತುದನ್ನು ಕ೦ಡು 
ಸೀತಾರಾಮು ಮೆಲ್ಲನೆ 'ಸ೦ಧ್ಯಾ ಪೂಜೆಯ ವೇಳೆಯಾಯಿತು' ಎಂದು ಎಚ್ಚರಿಸಿದ. ಶ್ರೀ 
ಶ್ರೀಗಳವರು ಜಗ್ಗನೆದ್ದು 


“ಶಾಸ್ತ್ರಿ ಗಳೇ ನನಗೊಂದು ಉಪಕಾರಮಾಡಿ” ಎಂದರು. 


“ಅಪ್ಪಣೆಯಾಗಲಿ,” 


“ಸೀತಾರಾಮನಿಗೆ ಉಪನಿಷತ್‌ ಪಾಠ ಆರಂಭಿಸಿದೆ. ಕೆಲವು ಕಾರಣಗಳಿಂದ 
ಮುಂದುವರಿಸಲು ನನಗೆ ಸಾಧ್ಯವಿಲ್ಲವಾಗಿದೆ. ನೀವು ಅವನಿಗೆ ಇತರ ಉಪನಿಷತ್ತುಗಳ 
ಪಾಠ ಹೇಳಿ. ಕಠದಿ೦ದ ಆರಂಭಿಸಿ.” 


“ಆಜ್ಞೆ” ಎಂದು ಶಾಸ್ತ್ರಿಗಳು ವಿನಮ್ರರಾಗಿ ತಲೆ ಬಗ್ಗಿಸಿದರು. 


೨೦ 


ಭಟ್ಟಿರ ಪರ್ಣಕುಟಿ ಸಿದ್ಧವಾಯಿತು. ಕುಟೀರ ಸಿದ್ಧವಾದ ಕ್ಷಣವೇ ಭಟ್ಟರು 
ಅಲ್ಲಿಗೆ ವಾಸಕ್ಕೆ ಬ೦ದುಬಿಟ್ಟಿರು. ಭಟ್ಟರ ಜತೆಯಲ್ಲಿಯೇ ಸೀತಾರಾಮು ಇರಬೇಕೆಂದು 
ಗುರುಗಳು ಆಜ್ಞೆ ಮಾಡಿದರು. 


py 


ಪ್ರತಿನಿತ್ಯ ಭಟ್ಟರೇ ಅಡಿಗೆಮಾಡಿ ಶಿಷ್ಯನಿಗೆ ಬಡಿಸಿ ತಾವೂ ಊಟ 
ಮಾಡುತ್ತಿದ್ದರು. 


ಒಂದು ಶುಭ ಗುರುವಾರ ಗುರ್ದಾಜ್ಞಿಯಂತೆ ಸೀತಾರಾಮನಿಗೆ 
ಕಠೋಪನಿಷತ್ತಿನ ಪಾಠ ಆರಂಭಿಸಿದರು. 


“ಕಠೋಪನಿಷತ್ತು ದಶೋಪನಿಷತ್ತುಗಳಲ್ಲಿ ಒಂದಾಗಿದೆ. ಇದರಲ್ಲಿ ಖಷಿ 
ಕವಿಯಾಗಿ ಪರತತ್ವವನ್ನು ಬಹಳ ಸುಂದರವಾಗಿ ನಿರೂಪಿಸಿದ್ದಾನೆ. 


ರಾಜಮಹಾರಾಜರಿಗೆ ಸಾಧ್ಯವಾಗುವ ವಿಶ್ವಜಿತ್‌ಯಾಗವನ್ನು 
ಆಶೆಬುರುಕನಾದ ವಾಜಶ್ರವಸ್‌ ಕೈಗೊಳ್ಳುತ್ತಾನೆ. ಅವನು ದಾನವಿತ್ತ ಬಡಕಲು 
ಆಕಳುಗಳನ್ನೂದನಗಳನ್ನೂಕ೦ಡು ಮನನೊಂದ ಅವನ ಚಿಕ್ಕ ಮಗ ನಚಿಕೇತ 'ತಂದೆ, 
ನನ್ನನ್ನು ಯಾರಿಗೆ ದಾನ ಕೊಡುವೆ' ಎಂದು ಕೇಳುತ್ತಾನೆ. ಇದೇ ಪ್ರಶ್ನೆಯನ್ನು ಮಗ 
ಮೂರು ಬಾರಿ ಕೇಳಿ ಪೀಡಿಸಲು ಕೋಪಿಷ್ಠ್ಟನಾದ ವಾಜಶ್ರವಸ್‌ 'ಯಮನಿಗೆ' ಎಂದು 
ಹೇಳುತ್ತಾನೆ. ಕೋಪವಿಳಿದ ಮೇಲೆ ವಾಜಶ್ರವಸ್ಸಿಗೆ ಪಶ್ಚಾತ್ತಾಪ ಹುಟ್ಟಿ 'ಅಯ್ಯೋ 
ನಾನೆ೦ಥಾ ಅವಿವೇಕ ಮಾಡಿಬಿಟ್ಟೆ' ಎಂದುಕೊಂಡು ಮಗನನ್ನು ಸಮಾಧಾನಗೊಳಿಸಲು 
ಪ್ರಯತ್ನಿಸುತ್ತಾನೆ. ದೃಢಮನಸ್ಕನಾದ ನಚಿಕೇತ ತಂದೆಯ ಮಾತನ್ನು ಸತ್ಯವನ್ನಾಗಿಸಲು 
ನಿರ್ಧರಿಸಿ ಯಮನ ಬಳಿಗೆ ಹೊರಡುತ್ತಾನೆ. 


ನಚಿಕೇತ ಯಮಲೋಕ ಮುಟ್ಟಿದಾಗ ಯಮ ಆಉಟರಿನಲ್ಲಿರಲಿಲ್ಲ 
ಯಮಲೋಕದ ನಿವಾಸಿಗಳು ಅವನನ್ನು ಒಳಗೆ ಬರಮಾಡಿಕೊ೦ಡು ಆದರಿಸಿ 
ಸತ್ಕರಿಸಲೂ ಇಲ್ಲ. ನಚಿಕೇತ ಯಮನ ಆಗಮನವನ್ನೇ ನಿರೀಕ್ಷಿಸುತ್ತಾ ಮೂರು ದಿವಸ 
ನಿದ್ರಾಹಾರಗಳಿಲ್ಲದೆ ಅವನ ಮನೆ ಬಾಗಿಲು ಕಾಯುತ್ತಾ ಕೂಡುತ್ತಾನೆ. 


ಪ್ರವಾಸಮುಗಿಸಿಕೊ೦ಂಡು ಬಂದ ಯಮಧರ್ಮರಾಜ ವರ್ಚಸ್ಸಿಯಾದ 
ವಟುವನ್ನು ನೋಡಿ, ಅವನ ಶ್ರದ್ಧೆ ನಿಷ್ಠೆಗಳನ್ನು ಮೆಚ್ಚಿಕೊಂಡು ಆದರಿಸಿ ಸತ್ಕರಿಸಿ 
`ಮೂರು ದಿನಗಳಿ೦ದ ವ್ರತಸ್ಥನಾಗಿ ಕುಳಿತಿರುವ ವೀರಕುಮಾರ, ನಿನ್ನ ನಿಶ್ಚಲತೆ ಕಂಡು 
ಯಮ ಸಂತುಷ್ಟನಾಗಿದ್ದಾನೆ. ನೀನು ಇಲ್ಲಿ ಕಳೆದ ಮೂರು ದಿನಗಳಿಗಾಗಿ ಮೂರು 
ವರಗಳನ್ನು ಕೊಡಲು ನಿಶ್ಚಯಿಸಿದ್ದೇನೆ. ಕೇಳು, ನಿನಗೇನು ಬೇಕು' ಎ೦ದು ಹೇಳುತ್ತಾನೆ. 


ವಿಶ್ವಕ್ಕೆಲ್ಲ ಕರಾಳನಂತೆ ಕಂಡುಬರುತ್ತಿದ್ದ ಯಮ ಸೌಮ್ಯನಾಗಿ ಪುತ್ರ 


ಪ್ರೇಮದಿಂದ ತನ್ನನ್ನು ಮಾತನಾಡಿಸಿದುದನ್ನು ಕ೦ಡು ನಚಿಕೇತನಿಗೆ 
ಪರಮಾನ೦ದವಾಯಿತು. 


ನಚಿಕೇತ ಕೇಳಿದ ಮೊದಲನೆಯ ವರ: 


'ಭಗವಾನ್‌, ನನ್ನ ತಂದೆ ನನ್ನ ಮೇಲೆ ಕೋಪಗೊಂಡಿದ್ದಾನೆ. ನಾನು ಮರಳಿ 
ಹೋದಮೇಲೆ ತಂದೆ ಪ್ರಸನ್ನನಾಗುವಂತೆ ವರ ಕರುಣಿಸು” ಎಂದು ಬೇಡಿದ. ಯಮ 
ಸುಹಾಸವದನನಾಗಿ 'ತಥಾಸ್ತು. ಮೃತ್ಯುಮುಖದಿ೦ದ ಪಾರಾಗಿ ಬಂದ ನಿನ್ನನ್ನು ನೋಡಿ 
ವಾಜಶ್ರವಸ್‌ ಆನ೦ದದಭರಿತನಾಗುತ್ತಾನೆ' ಎ೦ದು ಆಶ್ವಾಸನವಿತ್ವ. 


ನಚಿಕೇತ ಕೇಳಿದ ಎರಡನೆಯೆ ವರ: 


`ಮುಪ್ಪು ಸಾವು, ಹಸಿವೆ, ನೀರಡಿಕೆ, ಭಯ, ಶೋಕ, ಮೃತ್ಯುವಿಲ್ಲದ 
ಸ್ವರ್ಗವೊ೦ದಿದೆಯೆ೦ದು ಕೇಳಿದ್ದೇನೆ. ಆ ಸ್ಪರ್ಗ ಸೇರುವ ಮಾರ್ಗಯಾವದು 


ಅಪಣೆಯಾಗಬೇಕು.' 


ಐ 


ವಯೋಧರ್ಮಮೀರಿದ ನಚಿಕೇತನ ದಿವ್ಯಚಿಂತನೆ ಕ೦ಡು ಸಂತುಷ್ಟನಾದ 
ಯಮಧರ್ಮ 


'ನಚಿಕೇತ, ಬಹಳ ಮುಖ್ಯವಾದ ಪ್ರಶ್ನೆಯನ್ನೇ ನೀನು ಕೇಳಿರುವೆ. ನಾನು 
ಹೇಳುವುದನ್ನು ಚಿತ್ತವಿಟ್ಟು ಲಾಲಿಸು. ಲೋಕದಲ್ಲಿ ಎಲ್ಲರೂ ಸುಖವನ್ನಪೇಕ್ಷಿಸುತ್ತಾರೆ, 
ಸ್ವರ್ಗವನ್ನುಬಯಸುತ್ತಾರೆ. ಯಜ್ಞ ಯಾಗಾದಿ ಕರ್ಮಗಳಿ೦ದ, ಪುಣ್ಯ ಕರ್ಮಗಳಿ೦ದ ಆ 
ಲೋಕ ಪ್ರಾಪ್ತವಾಗುತ್ತದೆ. ಸಕಲ ಯಜ್ಞವಿಧಿಗೂ ಅಗ್ನಿಯೇ ಮೂಲ. ಶ್ರೇಷ್ಠತರ 
ವಸ್ತುಪ್ರಾಪ್ತಿಗಾಗಿ ಹೀನ ವಸ್ತು ತ್ಯಾಗವೇ ಯಜ್ಞ. ಆಹವನೀಯ, ಅನ್ನಾಹಾರ್ಯ, 
ಗಾರ್ಹಪತ್ಯ ಎಂಬ ಮೂರು ಆಅಗ್ನಿಗಳನ್ನಿಟ್ಟು ಜ್ಞಾನಾಧ್ಯಯನ, ದಾನಕರ್ಮಗಳಲ್ಲಿ 
ನಿರತನಾಗಿರುವವನು ಜನ್ಮಮೃತ್ಯುವನ್ನು ಜಯಿಸಬಲ್ಲ. ಅಗ್ನಿಯನ್ನು ಭಕ್ತಿಯಿಂದ 
ಆರಾಧಿಸುವವನು ಪೂರ್ಣಾಜ್ಞಾನಿಯಾಗಿ ಶಾಂತಿಸುಖವನ್ನನುಭವಿಸುತ್ತಾನೆ. ಜ್ಞಾನ, 
ಅಧ್ಯಯನ, ಅನುಷ್ಠಾನಗಳ ಪೂರ್ಣಬೋಧವನ್ನು ಪಡೆದು ಯಾವನು ಅಗ್ನಿಯ 
ಅನುಷ್ಠಾನ ಮಾಡುತ್ತಾನೋ ಅವನು ಮರಣಕ್ಕೆ ಮೊದಲೇ ಮೃತ್ಯುಪಾಶವನ್ನು 
ನಾಶಗೊಳಿಸುತ್ತಾನೆ. ಇದನ್ನೇ ನಾನು ಇನ್ನು ಮೇಲೆ ನಿನ್ನ ಹೆಸರಿನಿಂದ ನಚಿಕೇತಾಗ್ನಿ 
ಎಂದು ಕರೆಯುತ್ತೇನೆ.” 


ನಚಿಕೇತ ಕೇಳಿದ ಮೂರನೆಯ ವರ: 
'ಅನುಗ್ರಹೀತನಾದೆ ಭಗವಾನ್‌. ಮೂರನೆಯ ವರ ಬೇಡಲು ಅಪ್ಪಣೆಕೊಡು.' 


`ಅವಶ್ಯಕವಾಗಿ ಆಗಲಿ.’ 


'ಮನುಷ್ಯನು ಮರಣಹೊಂದಿದ ಮೇಲೆ ಅವನು (ಅಂದರೆ ಅವನ ಆತ್ಮ) 
ಇರುತ್ತಾನೆಂದು ಕೆಲವರು, ಅವನು ಇರುವುದಿಲ್ಲಎಂದು ಕೆಲವರು ವಾದ ಮಾಡುತ್ತಾರೆ. 
ಈ ಬಗ್ಗೆ ನನಗೆ ನಿಶ್ಚಿತಜ್ಞಾನವನ್ನು ಕರುಜಿಸು.' 


ನಚಿಕೇತನ ಮೂರನೆಯ ವರವೇನೆಂಬುದನ್ನರಿತ ಯಮಧರ್ಮ ಚಕಿತನಾದ. 
ತನ್ನ ಕಿವಿಗಳನ್ನು ತಾನೇ ನಂಬದಾದ. ನಚಿಕೇತನನ್ನು ಹಲವು ಬಾರಿ ಆಪಾದಮಸ್ತಕ 
ನೋಡಿ 


'ನಚಿಕೇತ, ಇದು ಬಹಳ ಕ್ಲಿಷ್ಟ ಸಮಸ್ಯೆ. ದೇವಾಧಿದೇವತೆಗಳೇ ಇದನ್ನು 
ಚರ್ಚೆಮಾಡಿ ವಿಫಲರಾಗಿದ್ದಾರೆ. ಎಳೆಯ ಬಾಲಕನಾದ ನಿನಗೇಕೆ ಇದರ ಗೊಡವೆ. 
ಬೇರೊಂದು ವರವನ್ನುಕೇಳು. ಸಂತೋಷದಿಂದ ಕೊಡುತ್ತೇನೆ.' 


'ಭಗವಾನ್‌, ದೇವಾಧಿದೇವತೆಗಳಿಗೂ ಬಗೆಹರಿಯದ ಪ್ರಶ್ನೆಯ ಬಗ್ಗೆ ನೀನು 
ಬೆಳಕು ಚೆಲ್ಲದೆ ಇನ್ನುಯಾರು ಚೆಲ್ಲಬೇಕು. ನನಗೆ ಈ ವರ ಬೇಕಲ್ಲದೆ ಬೇರೆ ವರ ಬೇಕಿಲ್ಲ. 


`ಪ್ರಿಯ ನಚಿಕೇತ, ಹಟ ಮಾಡಬೇಡಪ್ಪಾ-ನೂರು ವರ್ಷ ಬದುಕಿ ಬಾಳುವ 
ಮಕ್ಕಳು ಮೊಮ್ಮಕ್ಕಳನ್ಹೂ ಪಶುಗಳನ್ನೂ ಆನೆ, ಕುದುರೆಗಳನ್ನೂ ವಿಶಾಲವಾದ 
ಭೂಮಿಯನ್ನೂ ನೀನು ಕೋರುವಷ್ಟು ಆಯುಷ್ಯವನ್ನು ಈ ಲೋಕದ 
ಅರಸುಪದವಿಯನ್ನೂ ಸುರಸುಂದರಿಯನ್ನೂ ಮೀರಿಸುವ ರಮಣಿಯರನ್ನೂ ಸಕಲ 
ಭೋಗಗಳನ್ನನುಭವಿಸುವ ಸಾಮರ್ಥ್ಯವನ್ನೂ ವರವಾಗಿ ಕೊಡಲು ಸಿದ್ಧನಿದ್ದೇನೆ ಈ 
ವರದ ಅಪೇಕ್ಷೆಯನ್ನು ಮಾತ್ರಬಿಟ್ಟು ಬಿಡು.' 


`ಮೃತ್ಯುದೇವಾ ಇವೆಲ್ಲನಶ್ಚರ. ಇವೆಲ್ಲವೂ ಸಾವಿನ ನೆಳಲಿನಲ್ಲಿಬಾಳುವ ಕ್ಷಣಿಕ 
ವಸ್ತುಗಳು. ಅಮೃತಮೂರ್ತಿಯಾದ ನಿನ್ನೆಡೆಗೆ ಬಂದು ಈ ಅಲ್ಪ ವಿಷಯಗಳನ್ನು 
ಬೇಡಲೇ? ಯಾವ ತತ್ತ್ವದ ಬಗ್ಗೆ ಚರ್ಚೆ ನಡೆದು ಇನ್ನೂ ನಿಗೂಢವಾಗಿ ಉಳಿದಿದೆಯೋ 
ಆ ಮಹತ್ವದ ಪ್ರಶ್ನೆಯನ್ನುಬಿಡಿಸಿ ನನ್ನನ್ನುಉದ್ಧರಿಸು.' 


ಯಮಧರ್ಮರಾಜನಿಗೆ ಮಹದಾನ೦ದವಾಯಿತು. ಲೋಕದ ಸಮಸ್ತ 
ಸುಖಭೋಗಗಳನ್ನೂ ನಿರಾಕರಿಸಿ ಅಮೃತಜ್ಞಾನವೊ೦ದನ್ನೇ ಬಯಸುತ್ತಿದ್ದ ಬಾಲಕನ 
ಬಗ್ಗೆ ವಿಶೇಷ ಮಮತೆಯು೦ಟಾಯಿತು. 


'ನಚಿಕೇತ, ನಾನು ಹೇಳುವ ರಹಸ್ಯಜ್ಞಾನವನ್ನರಿಯಲು ನೀನು ಎಲ್ಲ 
ರೀತಿಯಿಂದಲೂ ಅಧಿಕಾರಿಯಾಗಿರುವೆ. ಕೇಳು 


ಲೋಕದಲ್ಲಿ ಕ್ಷಣಭಂಗುರವಾದ ಪ್ರೇಯಸ್ಸನ್ನು ಬಯಸುವವರೇ ಹೆಚ್ಚು; 
ಶ್ರೇಯಸ್ನನ್ನು ಬಯಸುವವರು ವಿರಳ. ಶ್ರೇಯಸ್ಸನ್ನು ಬಯಸುವವನು 
ವಿಷಯೋಪಭೋಗಗಳಲ್ಲಿ ಮಗ್ನನಾಗಿ ಅಪರಿಮಿತ ಕಷ್ಟಗಳನ್ನನುಭವಿಸುತ್ತಾನೆ, ಜನನ 
ಮರಣಗಳ ಚಕ್ರಕ್ಕೆ ಸಿಲುಕಿ ಅವನ ಅನವರತಸುತ್ತುತ್ತಾನೆ. ಆತ್ಮಜ್ಞಾನ ಪಡೆಯುವನನು 
ಎಲ್ಲ ಬಂಧನಗಳಿಂದ ಮುಕ್ತನಾಗುತ್ತಾನೆ. ಜನನ ಮರಣಗಳನ್ನು ಗೆದ್ದು ಧೀರನಂತೆ 
ನಿಲ್ಲುತ್ತಾನೆ. ದೇಹ ವಿನಾಶಿ, ಆತ್ಮ ಅವಿನಾಶಿ. ಅತ್ಮನಿಗೆ ಹುಟ್ಟು ಸಾವುಗಳಿಲ್ಲ. ಅವನು 
ಅಣುವಿನಲ್ಲಿ ಅಣುವಾಗಿದ್ದಾನೆ, ಮಹತ್ತಿನಲ್ಲಿ ಮಹತ್ತಾಗಿದ್ದಾನೆ. ಪ್ರವಚನ, ತರ್ಕ, ಬುದ್ಧಿಗೆ 
ಅವನು ನಿಲುಕುವುದಿಲ್ಲ. ಶೋಕರಹಿತನೂ, ನಿಷ್ಠಾಮನೂ ಆದವನೇ ಆತ್ಮನ 
ನಿಜಸ್ಚರೂಪವರಿಯಬಲ್ವ. 


ಇಂದ್ರಿಯಾತೀತನಾದ ಆತ್ಮನನ್ನು ಇಂದ್ರಿಯಗಳ ಮುಖೇನ ತಿಳಿಯಲು 
ಸಾಧ್ಯವಿಲ್ಲ. ನಮ್ಮ ವಾಣಿಯನ್ನು ಮನಸ್ಸಿನಲ್ಲಿ ಮನಸ್ಸನ್ನು ಬುದ್ದಿಯಲ್ಲಿ (ಅಥವಾ 
ಜ್ಞಾನಶಕ್ತಿಯಲ್ಲಿ) ಅವ್ಯಕ್ತದಲ್ಲಿ ಶಾಂತಾತ್ಸನಲ್ಲಿ ಸ್ಥಿರ ಪಡಿಸಬೇಕು. ಇದೇ ಲಯಯೋಗ. 
ಈ ಯೋಗ ಸಾಧಿಸಿದ ಹೊರತೂ ಆತ್ಮಜ್ಞಾನ ಲಭಿಸುವುದಿಲ್ಲ. ಆತ್ಮಜ್ಞಾನ 
ಸಾಧಿಸುವವನಿಗೆ ಇಂದ್ರಿಯ ಪ್ರವೃತ್ತಿಗಳು ಅಡ್ಡಿ ಬರುತ್ತವೆ. ಸಾಧಕ ಧೀರನಂತೆ 
ಅವುಗಳನ್ನೆದುರಿಸಿ ಜಯಿಸಬೇಕು. ಈ ಶರೀರವೇ ಒಂದು ರಥ, ಇಂದ್ರಿಯಗಳೇ 
ಕುದುರೆಗಳು- ಬುದ್ದಿಯೇ ಕಡಿವಾಣ ಹಿಡಿದಿರುವ ಸಾರಥಿ. ರಥದಲ್ಲಿ ಕುಳಿತವನೇ 


ಆತ್ಮನು ಕುದುರೆಗಳನ್ನು ಹತೋಟಿಯಲ್ಲಿಟ್ಟುಕೊ೦ಡಿರುವ ಸಾರಥಿಗೆ 


( 
ಆತ್ಮಸಾಕ್ಷಾತ್ಕಾರವಾಗುತ್ತದೆ. 


ನಚಿಕೇತ್ತ ನಿನಗೆ ಬೇಕಾದ ಜ್ಞಾನವನ್ನರುಹಿರುವೆನು. ಅದನ್ನು 
ಸಾಕ್ಷಾತ್ಮಾರಪಡಿಸಿಕೊ೦ಡು ಮುಕ್ತನಾಗು.' 

'ಕೃತಾರ್ಥನಾದೆ ಸ್ಥಾಮಿ' ಎಂದು ನಚಿಕೇತ ಭಗವಾನ್‌ ಯಮಧರ್ಮ 
ರಾಜನಿಗೆ ಉದ್ದಂಡ ಪ್ರಣಾಮ ಮಾಡಿ ತನ್ನಊರಿಗೆ ಮರಳಿದ. 


ವಾಜಶ್ರವಸ್ಥಿನ ಕೋಪ ಎಂದೋ ಹೋಗಿತ್ತು. ಮೃತ್ಯುಮುಖದಿ೦ದ ಪಾರಾಗಿ 
ಅಮೃತವಿದ್ಯಾಪಾರಂಗತನಾಗಿ ಬಂದ ಮಗನನ್ನು ತಂದೆಯಪ್ಪಿ ಮುದ್ದಾಡಿದುದಲ್ಲದೆ, 
ಅವನ ಶಿಷ್ಯತ್ವವನ್ನಂಗೀಕರಿಸಿ ಧನ್ಯನಾದ. 


ಯಮನಿಂದ ಅಮ್ಯತತವಿದ್ಯೆಯ ಉಪದೇಶ ಪಡೆದ ನಚಿಕೇತ ಅದನ್ನು 
ಸಾಧಿಸಿ ಬ್ರಹ್ಮತ್ವವನ್ನು ಪಡೆದು ಅಮರನಾದ. 


—ಇದು ಕಠೋಪನಿಷತ್ತಿನ ಸಾರಾಂಶ. ನಾಳೆಯಿಂದ ವಿಸ್ತಾರವಾಗಿ 
ಪ್ರತಿಶ್ಲೋಕಾರ್ಥ ತಾತ್ಟರ್ಯದ ವಿವೇಚನೆ ಮಾಡೋಣ” ಎ೦ದು ಭಟ್ಟರು ಹೇಳಿದರು, 


ಸೀತಾರಾಮು ಗುರುಗಳಿಗೆ ಅಭಿವಂದಿಸಿ ಮೇಲಕ್ಕೆದ್ದ 


೨೨ 


ಆದಿಶೇಷಯ್ಯನಾಲ್ಕುದಿನ ಪುರಸತ್ತು ಮಾಡಿಕೊಂಡು ಬೆಂಗಳೂರಿಗೆ ಹೋಗಿ 
ಮಗನಿಗೆ  ಮನೆಗೊತ್ತುಮಾಡಿಕೊಂಡು ಬಂದರು. ಅರ್ಧಚಂದ್ರಾಕಾರವಾಗಿದ್ದ 
ಚಾಮರಾಜಪೇಟೆ ನಾಲ್ಕನೆಯ ರಸ್ತೆಯ ಮೇಲ್ತುದಿಯಲ್ಲಿಯೇ ಮನೆಯಿದ್ದುದು. 


ಅಮಲ್ಲಾರ್‌ ಸುಬ್ಬರಾಯಪ್ಪನವರು ಕೆಲಸದಿಂದ ನಿವೃತ್ತಿಹೊಂದಿದಮೇಲೆ 
ಬೆಂಗಳೂರಿಗೆ ಬ೦ದು ನೆಲಸಿದರು. ಅವರ ಏಕಮಾತ್ರ ಪುತ್ರ ಮುಂಬಯಿಯ ಒಂದು 
ಇಂಜನಿಯರಿಂಗ್‌ ಫರ್ಮ್‌ನಲ್ಲಿ ಕೆಲಸಕ್ಕಿದ್ದುದರಿ೦ದ ಸುಬ್ಬರಾಯಪ್ಪ ಅವರ ಹೆಂಡತಿ 
ವೆಂಕಮ್ಮ ಇಬ್ಬರೇ ಬೆ೦ಗಳೂರು ಮನೆಯಲ್ಲಿರಬೇಕಾಯಿತು. 


ಸುಬ್ಬರಾಯಪ್ಪನವರನ್ನು ಬಲ್ಲವರು ಅವರನ್ನು 'ಹಿಂದೂ ಪೇಪರ್‌ 
ಸುಬ್ಬರಾಯಪ್ಪ'ನವರೆ೦ದು ಕರೆಯುವ ವಾಡಿಕೆಯಾಗಿತ್ತು. ಬೆಳಿಗ್ಗೆ ಐದು ಗಂಟೆಗೇ 
ಏಳುತ್ತಿದ್ದ ಸುಬ್ಬರಾಯಪ್ಪನವರು ಅರ್ಧಮುಕ್ಕಾಲುಗ೦ಟೆ ವಾಕಿಂಗ್‌ ಹೋಗಿ ಬಂದು 
ಮನೆತೋಟದಲ್ಲಿದ್ದ ಹೂಗಳನ್ನಾಯ್ದು ಸ್ನಾನಮಾಡಿ, ದೇವರಪೂಜೆ ಮುಗಿಸಿ, ಒ೦ದು 
ಗ್ಲಾಸ್‌ ಬಿಸಿಬಿಸಿ ಕಾಫಿಕುಡಿದು ಫ್ಲಾನಲ್‌ ಷರ್ಟ್‌ ಹಾಕಿಕೊ೦ಡು ತಮ್ಮ ಮನೆಯ 
ಗೇಟಿನಲ್ಲಿ ಬ೦ದು ನಿಲ್ಲುತ್ತಿದ್ದರು. ಎಂಟು ಗ೦ಟೆಯ ವೇಳೆಗೆ ಹಿ೦ದೂ ಪೇಪರ್‌ 
ಹ೦ಚುವವನು ಪತ್ರಿಕೆ ಕೊಟ್ಟು ಹೋಗುತ್ತಿದ್ದ 


ಮನೆಯ ವರಾಂಡದಲ್ಲಿ ಬೆತ್ತದ ಆರಾಮಾಸನದ ಮೇಲೆ ಕುಳಿತು 
ಸುಬ್ಬರಾಯಪ್ಪನವರು ಪತ್ರಿಕೆಯ ವ್ಯಾಸ೦ಗ ಆರಂಭಿಸುತ್ತಿದ್ದರು. ಪತ್ರಿಕೆಯ ಹೆಸರಿನಿ೦ದ 
ಆರಂಭಿಸಿ ಮುದ್ರಣಕಾರನ ನಾಮೋಲ್ಲೇಖನದನರೆಗೆ ಓದಿದರೇ ಅವರ ಮನಸ್ಸಿಗೆ 
ತ್ವ 


ಶಲ 


[go 


b 


ಹನ್ನೆರಡು ಗಂಟಿಗೆ ಸರಿಯಾಗಿ ವೆ೦ಕಮ್ಮನವರು ತಟ್ಟೆ ಹಾಕಿ ಬಂದು 
ಗಂಡನನ್ನು ಊಟಿಕ್ಕೆಬ್ಬಿಸುತ್ತಿದ್ದರು. ಸುಬ್ಬರಾಯಪ್ಪನವರು ಕಂಠಪೂರ್ತಿ ಹೊಡೆದು 
ಒಂದು ಗಂಟೆಯವರೆಗೆ ಶತಪಥ ಸುತ್ತುತ್ತಿದ್ದು ಮಲಗುವುದಕ್ಕೆ ಹೋಗುತ್ತಿದ್ದರು. 
ಮೂರು ಗಂಟೆಯವರೆಗೆ ಮಧ್ಯಾನ್ಹದ ಸುಖನಿದ್ರೆ ಅನುಭವಿಸಿ ಎದ್ದಮೇಲೆ ಬೆಳಿಗ್ಗೆ 
ಓದದೆ ಉಳಿಸಿದ್ದ ಹಿಂದೂ ಪತ್ರಿಕಾ ಪಠನವಾಗುತ್ತಿತ್ತು. ನಾಲ್ಕು ಗಂಟಿಗೆ ಸರಿಯಾಗಿ 
ವೆ೦ಕಮ್ಮನವರು ಒಂದು ಕಪ್‌ ಕಾಫಿ ತ೦ದುಕೊಡುತ್ತಿದ್ದರು. ಒಂದು ಗಂಟಿಕಾಲ 
ಅಮಲ್ದಾರರು ರಾಮಾಯಣವನ್ನೋ ಭಾರತವನ್ನೋ ಓದುತ್ತಿದ್ದು ಐದು. ಗಂಟಿಗೆ 
ಸರಿಯಾಗಿ 'ಶ್ರೀರಾಮ-ಶ್ರೀರಾಮಚಂದ್ರ' ಎ೦ದುಸುರಿ, ಆಕಳಿಸುತ್ತಾ ಎದ್ದು ಬಟ್ಟೆಧರಿಸಿ, 
ಕೋಲು ಹಿಡಿದು ಹೊರಗೆ ಹೊರಡಲು ಸಿದ್ಧವಾಗುತ್ತಿದ್ದರು. 
ಸುಬ್ಬರಾಯಪ್ಪನವರಂತೆಯೇ ಕೆಲಸದಿಂದ ನಿವೃ ತ್ತಿಹೊಂದಿದ್ದ ಮೂರ್ತಿರಾಯರು, 
ರಾಮರಾಯರು ಇಬ್ಬರೇ ಅವರ ಗೆಳೆಯರು. ಈ ಮೂವರು ಗೆಳೆಯರು ಸಂಜೆಯನ್ನು 
ಮಾಧ್ವಸಂಘದಲ್ಲೋ ಕನ್ನಡ ಸಾಹಿತ್ಯ ಪರಿಷತ್ತಿನಲ್ಲೋ ಹರಿಕಥಾ ಭಜನ 
ಸಮಾಜದಲ್ಲೋ ಕಳೆದು ಗೃಹಾಭಿಮುಖವಾಗುತ್ತಿದ್ದರು. ಮನೆಗೆ 
ಹಿಂದಿರುಗಿದೊಡನೆಯೇ ಸುಬ್ಬರಾಯಪ್ಪನವರು ಮಗುಟವುಟ್ಟು ದೇವರ 
ತಲೆಯಮೇಲೆ ಹೂವೇರಿಸಿ, ಊಟಿ ಮುಗಿಸಿ, ಅರ್ಧಮುಕ್ಕಾಲು ಗಂಟೆ ಎಚ್ಚರವಾಗಿದ್ದು 
ಹತ್ತುಗ೦ಟೆಗೆ ಸರಿಯಾಗಿ ಮರದ ಹಲಗೆ ಹಾಕಿದ್ದ'ಸ್ಟ್ರಿಂಗ್‌ಮ೦ಚ' ವೇರುತ್ತಿದ್ದರು. 


ಬೆಳಗಾಯಿತೆ೦ದರೆ ಇದೇ ಕಾರ್ಯಕ್ರಮ ಅವರ ಜೀವನದಲ್ಲಿ ಸಾಗುತ್ತಿತ್ತು 
ಕಾಲ ನಿರ್ದಿಷ್ಟತೆಯಲ್ಲಾಗಲಿ ಕ್ರಮದಲ್ಲಿಯಾಗಲಿ ಚಾ-ಚೂ ವ್ಯತ್ಯಾಸ ಬರದಂತೆ 
ವಿರಾಮವೇತನ ಪಡೆದ ಹತ್ತುವರ್ಷಗಳಿ೦ದ ಇದೇ ಜೀವನ ಸಾಗಿಸಿಕೊಂಡು 
ಬಂದಿದ್ದರು. 


ಕೋಲಾರದಲ್ಲಿ ಅಮಲ್ಲಾರರಾಗಿದ್ದ ಸುಬ್ಬರಾಯಪ್ಪನವರಿಗೆ ವಯಸ್ಸು 
ಐವತ್ರೈದು ತುಂಬಲು ಸರ್ಕಾರ ಅವರಿಗೆ ಅರ್ಧಸ೦ಬಳದ ವಿರಾಮವೇತನ ಕರುಣಿಸಿತು. 


ಸುಬ್ಬರಾಯಪ್ಪನವರು ಬಾಡಿಗೆಗೆ ಕೊಟ್ಟಿದ್ದ ತಮ್ಮ ಬೆ೦ಗಳೂರು ಮನೆಯನ್ನು 
ಖಾಲಿಮಾಡಿಸಿ ಅಲ್ಲಿಯೇ ತಾವು ವಾಸಕ್ಕೆ ಬಂದು ಪ್ರತಿತಿಂಗಳೂ ಸರ್ಕಾರದ 
ಖಜಾನೆಯಿ೦ದ ನೂರೈವತ್ತು ರೂಪಾಯಿಗಳನ್ನು ಸ್ವೀಕರಿಸುತ್ತಿದ್ದರು. 


ವಿರಾಮವೇತನ ಪಡೆದು ಬೆ೦ಗಳೂರು ಸೇರಿದಮೇಲೆ ಸುಬ್ಬರಾಯಪ್ಪನವರ 
ಆರ್ಥಿಕ ಪರಿಸ್ಥಿತಿಗೆ ಬಲವಾದ ಧಕ್ಕೆ ತಗುಲಿತು. ಕೋಲಾರದಲ್ಲಿಕೆಲಸದಲ್ಲಿದ್ದಾಗ ಸಂಬಳ 
ಮುನ್ನೂರು, ಬೆಂಗಳೂರಿನ ಮನೆಬಾಡಿಗೆ ಐವತ್ತು ಮೊತ್ತವಾಗಿ ಕೈಸೇರುತ್ತಿತ್ತು. 
ಕೋಲಾರದ ಮನೆಯ ಖರ್ಚು 'ಮಾಮೂಲಿ'ನಲ್ಲಿ ನಡೆದುಹೋಗುತ್ತಿತ್ತು. ಈಗ 
ಜೀವನಸಾಗಿಸುವುದಕ್ಕೆ ಕೈಯಿಂದ ಖರ್ಚುಮಾಡಬೇಕಾದ ಪ್ರಸಂಗ ಒದಗಿದುದಲ್ಲದೆ, 
ಮನೆ ಬಾಡಿಗೆಯೂ ಬರದಂತಾಯಿತು. ಈ ಕೊರತೆ ತುಂಬಲು ಸುಬ್ಬರಾಯಪ್ಪನವರು 
ತಮ್ಮ ಮನೆಯ ಹಿಂದೆ ಮೂರು ಉಪಗೃಹಗಳನ್ನು (೦೭-೫1೦೬56) ಕಟ್ಟಿಸಿ ತಲಾ 
ಹದಿನೆಂಟು ರೂಪಾಯಿಯಂತೆ ಬಾಡಿಗೆಗೆ ಕೊಟ್ಟಿದ್ದುದಲ್ಲದೆ ತಮ್ಮವಾಸಗೃಹದ ಒಂದು 
ಭಾಗವನ್ನು ಬಾಡಿಗೆಗೆ ಅಣಿಮಾಡಿದ್ದರು. ಅದರಿಂದ ಇಪ್ಪತ್ತೈದು ರೂಪಾಯಿ ಸಿಕ್ಕುತ್ತಿತ್ತು. 
ಬಾಡಿಗೆ ಹಣ ಸುಬ್ಬರಾಯಪ್ಪನವರ ಕೊರತೆಯನ್ನು ಅಲ್ಪಸ್ವಲ್ಪ ತುಂಬಿತ್ತು ಐದುವರ್ಷ 
ಕಳೆಯುವಲ್ಲಿಮಗ ರಾಮರಾಯನಿಗೆ ಮುಂಬಯಿಯ ಒಂದು ಇಂಜನಿಯರಿಂಗ್‌ ಫರ್ಮ್‌ 
ನಲ್ಲಿ ಕೆಲಸ ಸಿಕ್ಕಿತು ಶಾಮರಾಯ ತಿಂಗಳಿಗೆ ಐವತ್ತೋ ನೂರೋ ತಂದೆಗೆ 
ಕಳಿಸಿಕೊಡುತ್ತಿದ್ದ 


ಸುಬ್ಬರಾಯಪ್ಪನವನರು ಎಂಜಲ ಕೈಯಲ್ಲಿ ಕಾಗೆ 
ಹೊಡೆಯುವವರಲ್ಲವೆಂಬುದು ಪ್ರಸಿದ್ಧವಾಗಿತ್ತು. ಗೆಳೆಯರು ತಮ್ಮ ಮನೆಗೆ ಬಂದರೆ 
ಅವರಿಗೆ 'ಪಾನಕಪಣ್ಕಾರ' ವಿನಿಯೋಗಮಾಡಬೇಕಾಗುತ್ತದಲ್ಲಾ ಎಂದು 
ಸುಬ್ಬರಾಯಪ್ಪನವರೇ ಪ್ರತಿದಿನ ಐದುಗ೦ಟಿಗೆ ಸರಿಯಾಗಿ ಅವರ ಮನೆಗೇ 
ಹೋಗುತ್ತಿದ್ದರು. 


ಸುಬ್ಬರಾಯಪ್ಪನವರಿಗೂ ಲಾಯರ್‌ ಶ್ರೀನಿವಾಸರಾಯರಿಗೂ ಬಹಳ ದಿನಗಳ 
ಪರಿಚಯ. ಶ್ರೀನಿವಾಸರಾಯರ ಪ್ರಯತ್ನದಿಂದಲೇ ಆಅದಿಶೇಷಯ್ಯನವರಿಗೆ 
ಸುಬ್ಬರಾಯಪ್ಪನವರ ಮನೆ ಸಿಕ್ಕಿದುದು. 


ಹೇಗಾದರೂ ಮಾಡಿ ಶ್ರೀನಿವಾಸರಾಯರಿ೦ದ ಬೆ೦ಗಳೂರು ಮನೆಯ 
ಖರ್ಚನ್ನುಎಬ್ಬಿಸಬೇಕೆ೦ಂದು ಆದಿಶೇಷಯ್ಯ ಮಾಡಿದ ಪ್ರಯತ್ನಸಾರ್ಥಕವಾಗಲಿಲ್ಲ 


“ನೋಡಿ ಆದಿಶೇಷಯ್ಯನನ್ನ ಆಫೀಸಿನಲ್ಲಿ ಈಗಲೇ ಐದುಜನ ಜ್ಯೂನಿಯರ್ಸ್‌ 
(Juniors) ಇದ್ದಾರೆ. ಮೂವರಿಗೆ ಸಂಬಳ ಕೊಡುತ್ತಿದ್ದೇನೆ. ಇನ್ನಿಬ್ಬರಿಗೆ ಅಲೋಯನ್ಸ್‌ 
(Allowance) ಕೊಡುತ್ತಿದ್ದೇನೆ. ನಿಮ್ಮ ಮಗನಿಗೆ ಸದ್ಯ ಹಣ ಕೊಡುವುದು ನನಗೆ 
ಸಾಧ್ಯವಿಲ್ಲ ಅವನು ನಾಲ್ಕಾರು ತಿಂಗಳು ಇರಲಿ, ಕೆಲಸ ಕಲಿತುಕೊಳ್ಳಲಿ. ನನ್ನ ಒಬ್ಬ 
ಜ್ಯೂನಿಯರ್‌ ಸ್ವತ೦ತ್ರ ಆಫೀಸ್‌ ಮಾಡಿಕೊ೦ಡು ಹೋಗುತ್ತಾರೆ. ಆಗ ಅವನಿಗೆ ಯಥಾ 
ಶಕ್ತಿ ಅಲೋಯನ್ಸ್‌ ಕೊಡುತ್ತೇನೆ” ಎ೦ದು ಸ್ಪಷ್ಟವಾಗಿ ಹೇಳಿದ್ದರು. 


ಆದಿಶೇಷಯ್ಯ ಚಂದ್ರಶೇಖರನಿಗಾಗಿ ತಿಂಗಳಿಗೆ ನೂರು ರೂಪಾಯಿಯಂತೆ 
ಆರುತಿ೦ಗಳು ಖರ್ಚುಮಾಡದೆ ನಿರ್ವಾಹವೇ ಇರಲಿಲ್ಲ 


`ಅಯಿತು. ಏನು ಮಾಡುವುದಕ್ಕಾಗುತ್ತದೆ. ಮಗ ಮುಂದಕ್ಕೆ ಬಂದರೆ ಸಾಕು' 
ಎಂದು ಆದಿಶೇಷಯ್ಯ ಮನಸ್ಸುಗಟ್ಟಿ ಮಾಡಿದರು. 


ಊರಿನಿಂದಲೇ ಪಾತ್ರೆಪಡಗ, ಕುಕ್ಕೆಮರ, ಒನಕೆ ರುಬ್ಬುಗು೦ಡು ಎಲ್ಲವನ್ನೂ 
ಹೊತ್ತುತಂದು ನಾಗಮ್ಮಮಗನ ಸಂಸಾರಕ್ಕೆ ಅಣಿಮಾಡಿದಳು. 


ಅಳಿಯ ಮಗಳ ಜತೆಯಲ್ಲಿರಲು ಒಪ್ಪಿ ನರಸಮ್ಮ ಬಂದಿದ್ದುದರಿಂದ 
ನಾಗಮ್ಮನ ಅರ್ಧಚಿಂತೆ ಪರಿಹಾರವಾಗಿತ್ತು. 


ಒಂದುವಾರ ಮಗನ ಮನೆಯಲ್ಲಿದ್ದು ನಾಗಮ್ಮ ಆದಿಶೇಷಯ್ಯ ಊರಿಗೆ 
ಹೊರಡಲನುವಾದರು. ನರಸಮ್ಮ ಗಸಗಸೆ ಪಾಯಸ, ಹುಳಿಯನ್ನ ಆಂ೦ಬೊಡೆ ಮಾಡಿ 
ಬೀಗರಿಗೆ ಔತಣ ಮಾಡಿದಳು. 


ನಾಗಮ್ಮಊರಿಗೆ ಹೊರಡುವ ಮುನ್ನ ಮಗನನ್ನು ಹತ್ತಿರ ಕರೆದು 


“ಚಂದ್ರೂ ನಿನ್ನ ಬಿಟ್ಟು ಹೋಗುವುದಕ್ಕೆ ಕರುಳು ಕಿತ್ತು ಬರುತ್ತದೆ. 
ಏನುಮಾಡುವುದು? ಭಗವಂತ ಯಾರ ಅನ್ನ ಎಲ್ಲಿಟ್ಟಿದಾನೋ? ಎಚ್ಚರದಿಂದ ಕೆಲಸ 
ಕಾರ್ಯ ನೋಡಿಕೊಂಡು ಒಳ್ಳೆಯ ಹೆಸರು ಸಂಪಾದನೆ ಮಾಡಪ್ಪಾ ಪಾತೂ 
ಒರಟೊರಟಾಗಿ ಆಡಿದರೆ ಕೋಪಮಾಡಿಕೊಳ್ಳಬೇಡ. ಹಳ್ಳಿಯಲ್ಲೇ ಇದ್ದವಳು-ಈಗ 
ಬೆಂಗಳೂರಿಗೆ ಬಂದಿದ್ದಾಳೆ. ಒಂದೆರಡು ತಿಂಗಳಲ್ಲಿ ನಿನ್ನ ಮನಸ್ಪನ್ನರ್ಥಮಾಡಿಕೊ೦ಡು 
ಅಚ್ಚುಮೆಚ್ಚಾಗಿರುತ್ತಾಳೆ. ಅಲ್ಲಿಯವರೆಗೆ ನೀನು ತಾಳ್ಮೆ ತಂದುಕೊಳ್ಳಬೇಕು. ಎರಡು 
ಮೂರು ದಿವಸಕ್ಕೊಂದು ಸಲವಾದರೂ ಕಾಗದ ಬರೆದು ಯೋಗಕ್ಷೇಮ ತಿಳಿಸುತ್ತಿರು.” 
ಎ೦ದು ಅಶೀರ್ವದಿಸಿದಳು. 


ಸೊಸೆಗೂ ನಾಲ್ಕು ಬುದ್ದಿಯಮಾತು ಹೇಳಲು ನಾಗಮ್ಮಮರೆಯಲಿಲ್ಲ 


“ಹೆಂಗಸರು ನಮಗೆ ಮನೆಯೋಚನೆ ಬಿಟ್ಟು ಬೇರೊಂದಿಲ್ಲ ಗಂಡಸರಿಗೆ 
ಹಾಗಲ್ಲ ಮನೆಯ ಯೋಜನೆ ಜತೆ ಹೊರಗಿನ ಯೋಚನೆಯೂ ಇರುತ್ತದೆ. ಅವರು 
ಸ೦ಪಾದನೆ ಮಾಡಬೇಕು-ಅದಕ್ಕಾಗಿ ನೂರಾರು ಕಷ್ಟ ಅನುಭವಿಸಬೇಕಾಗುತ್ತದೆ. 
ಗಂಡನ ಎದುರು ವಾದಿಸಬೇಡಮ್ಮ ಅವನು ಸಿಟ್ಟು ಮಾಡಿಕೊಂಡು ಒಂದು ಮಾತು 
ಅಂದರೂ ಸಹಿಸಿಕೋ. ಅವನು ಶಾ೦ತವಾಗಿದ್ದಾಗ ಬುದ್ದಿ ಹೇಳು. ಗಂಡಹೆಂಡತಿ 
ಬಿಂದಿಗೆ ಹಗ್ಗವಿದ್ದಹಾಗೆ. ಇಬ್ಬರಲ್ಲಿಯೂ ಅನ್ಯೋನ್ಯ ಪರಸ್ಪರ ಹೊಂದಿಕೆ ಇದ್ದರೆ 
ಜೀವನದಿಯಿಂದ ನೀರು ಜಗ್ಗಲು ಸಾಧ್ಯ ಬಿಂದಿಗೆಯಿಲ್ಲದೆ ಹಗ್ಗದಿಂದ 
ಪ್ರಯೋಜನವಿಲ್ಲ; ಹಗ್ಗವಿಲ್ಲದ ಬಿಂದಿಗೆಯೂ ಪ್ರಯೋಜನಕ್ಕೆ ಬರುವುದಿಲ್ಲ. 


ಕಣ್ಣೀರ್ಗರೆಯುತ್ತ ನಿ೦ತಿದ್ದನರಸಮ್ಮನ ಬಳಿಹೋಗಿ ನಾಗಮ್ಮ 


Poa) 


“ನೀವು ಇಲ್ಲಿರೋದು ನನ್ನ ಮನಸ್ಸಿನ ಭಾರ ಇಳಿಸಿದೆ. ಎಲ್ಲಾ ತಿಳಿದವರು, 
ನಿಮಗೆ ನಾನು ಹೇಳಬೇಕಾದದ್ದೇನಿದೆ? ಪಾತೂ ಚಂದ್ರೂ ಇವರ ದಾಂಪತ್ಯ 
ಅನ್ಯೋನ್ಯವಾಗುವಂತೆ ಮಾಡುವುದು ನಿಮ್ಮಭಾರ.” ಎ೦ದು ಹೇಳಿದಳು. 


ಚಂದ್ರಶೇಖರ ಬಸ್‌ಸ್ಟ್ಯಾಂಡ್‌ವರೆಗೆ ಹೋಗಿ ತಾಯಿ ತಂದೆಯನ್ನು ಬಸ್ಸಿನಲ್ಲಿ 
ಕೂಡಿಸಿ ಬ೦ದ. 


ಯಾವದೋ ಅವ್ಯಕ್ತವೇದನೆ ಅವನನ್ನು ಬಾಧಿಸುತ್ತಿತ್ತು. ಅವನ ಹೃದಯದಲ್ಲಿ 
ಕೊರತೆ-ಕೊರಗು ಮೂಡಿತ್ತು 


೨೩ 


ಒಂದುದಿನ ಪರ್ಣಕುಟಿಯಲ್ಲಿ ಭಟ್ಟಿರು ಸೀತಾರಾಮನಿಗೆ ಪಾಠ ಹೇಳುತ್ತ 
ಕುಳಿತಿದ್ದರು. ಯಾರೊ ಅಗಂತುಕ ಬಂದು ಭಟ್ಟರಿಗೆ ನಮಸ್ಕಾರ ಮಾಡಿದರು. 


“ಯಾರುಸ್ವಾಮಿ, ಏನು ಬಂದಿದ್ದಿರಿ?” ಎಂದು ಭಟ್ಟರು ಕೇಳಿದರು. 


“ನಾನು ಕಡೂರು ಡೆಪ್ಯುಟಕಮೀಷನರ್‌ ಸಾಹೇಬರ ಆಪ್ತ ಕಾರ್ಯದರ್ಶಿ. 
ನನ್ನಹೆಸರು ಸೋಮಸುಂದರಂ.” 


“ಸಂತೋಷ ಬನ್ನಿ-ಏನು ಸಮಾಚಾರ.” 


“ರೆವಿನ್ಯೂ ಕಮೀಷನರ್‌ ಸಾಹೇಬರಿ೦ದ ನಮ್ಮ ಸಾಹೇಬರಿಗೆ ಮೆಸೇಜ್‌ 
(Message) ಬಂತು. ಶೃಂಗೇರಿಯಲ್ಲಿರುವ ತಮ್ಮನ್ನ ಕಂಡು ಯೋಗಕ್ಷೇಮ ತಿಳಿದು 
ಕೂಡಲೆ ತಮಗೆ ಫೋನ್‌ ಮಾಡಬೇಕೆಂದು ದೊಡ್ಡ ಸಾಹೇಬರು ಆಜ್ಞಾಪಿಸಿದ್ದಾರೆ.” 


“ನೀವು ಹೇಳುತ್ತಿರುವುದು ನನಗೆ ಅರ್ಥವಾಗುತ್ತಿಲ್ಲವಲ್ಲ ಸೋಮಸು೦ದರ೦- 
ರೆವಿನ್ಯೂ ಕಮೀಷನರ್‌ ಸಾಹೇಬರು ಯಾರು?” 


“ತುಮಕೂರಿನ ಡಿ. ಸಿ. ಗಳಾಗಿದ್ದಹಾಜಿ ಅಬ್ದುಲ್‌ ಜಬ್ಬಾರ್‌ ಸಾಹೇಬರು.” 


ಇಓ], ಅವರೇ? ಸರಿಸರಿ-ಈಗರ್ಥವಾಯಿತು. ಅವರು ಈಗ 
ತುಮಕೂರಿನಲ್ಲಿಲ್ಲ.” 


“ಇಲ್ಲ ಸ್ವಾಮಿ, ರೆವಿನ್ಯೂಕಮೀಷನರಾಗಿ ಬೆಂಗಳೂರಿಗೆ ಹೋದರು.” 


“ಬಹಳ ಸ೦ತೋಷ, ನಾನು ಚೆನ್ನಾಗಿದ್ದೇನೆ. ಇಲ್ಲಿ ಎಲ್ಲವೂ ಸುಖವಾಗಿದೆ 
ಎಂದು ದಯೆಯಿಟ್ಟು ತಿಳಿಸಿ.” 


“ತಾವು ಬೆಂಗಳೂರಿಗೆ ಹೋಗಿ ದೊಡ್ಡ ಸಾಹೇಬರನ್ನು ಕಾಣಬೇಕಂತೆ;” 
“ಸದ್ಯಕ್ಕೆ ಸಾಧ್ಯವಿಲ್ಲ. ನವರಾತ್ರಿ ಕಳೆದಮೇಲೆ ಅತ್ತ ಹೋಗಿ ಬರುತ್ತೇನೆ.” 
“ದೊಡ್ಡ ಸಾಹೇಬರಿಗೆ ಹಾಗೇ ತಿಳಿಸುತ್ತೇನೆ.” 

ಎ೦ದು ಸೋಮಸುಂದರಂ ಹೋದರು. ಭಟ್ಟರು ಶಿಷ್ಯನ ಕಡೆಗೆ ತಿರುಗಿ 


“ನಾನೊಮ್ಮೆ ತುಮಕೂರು. ಬೆ೦ಗಳೂರುಕಡೆ._ ಹೋಗಿಬರಬೇಕು. 
ರುದ್ರಾಕ್ಷಿಪುರದಿ೦ದ ಕಾಗದಗಳಮೇಲೆ ಕಾಗದಗಳು ಬರುತ್ತಿವೆ.” 


“ನನ್ನ ಪಾಠ ಗುರುಗಳೇ?” 


“ನಿನ್ನ ಪಾಠಕ್ಕೆ ತೊ೦ದರೆ ಮಾಡಲ್ಲಪ್ಪಾ ನಾನು ಹೋಗುವುದಾದರೆ ನಿನ್ನನ್ನೂ 
ಜತೆಯಲ್ಲಿ ಕರೆದುಕೊಂಡು ಹೋಗುತ್ತೇನೆ. ಎಲ್ಲದಕ್ಕೂ ಗುರುಗಳ 
ಅಪ್ಪಣೆಯಾಗಬೇಕಲ್ಲ” 


ಅಂದೇ ಭಟ್ಟರು ಗುರುಗಳಿಗೆ ಎಲ್ಲವನ್ನೂ ನಿವೇದಿಸಿಕೊ೦ಡು 


“ನನ್ನ ಪಾತೂ ಈಗ ಬೆ೦ಗಳೂರಿನಲ್ಲಿ ಸ೦ಸಾರ ಹೂಡಿದ್ದಾಳಂತೆ. ಜಬ್ಬಾರ್‌ 
ಸಾಹೇಬರು ದೊಡ್ಡ ಅಧಿಕಾರಕ್ಕೆ ಬಂದಿರುವರಂತೆ-ಎಲ್ಲರನ್ನೂ ಒಮ್ಮೆ ನೋಡಬೇಕೆಂದು 
ಮನಸ್ಸಾಗಿದೆ.” 


“ಹೋಗಿಬನ್ನಿ” 


“ನವರಾತ್ರಿ ಮುಗಿಸಿಕೊಂಡು ಹೋಗಿಬರಲು ಅಪ್ಪಣೆಯಾಗಬೇಕು. 
ಸೀತಾರಾಮು ಪಾಠಕ್ಕೆ ತೊಂದರೆಯಾಗದಂತೆ ಅವನನ್ನೂ ಜತೆಯಲ್ಲಿ ಕರೆದುಕೊಂಡು 
ಹೋಗುತ್ತೇನೆ. ನನಗೂ ವಯಸ್ಸಾಯಿತು. ಜತೆಯಲ್ಲಿ ಒಬ್ಬರಿದ್ದರೆ ಲೇಸು.” 


“ಆ ಮಾತು ನಾನೇ ಹೇಳಬೇಕೆಂದಿದ್ದೆ ಅಗತ್ಯವಾಗಿ ಆಗಲಿ.” 


ನವರಾತ್ರಿ ಬಹಳದೂರ ಉಳಿಯಲಿಲ್ಲ ನವರಾತ್ರಿ ಉತ್ಸವಾಚರಣೆಗೆ 
ಶೃಂಗೇರಿಯ ಮಠದಲ್ಲಿ ವಿಶೇಷ ವ್ಯವಸ್ಥೆ ಆರಂಭವಾಗಿತ್ತು ದೇಶದ ನಾನಾ 


ಮೂಲೆಗಳಿಂದ ಬರುವ ಅತಿಥಿ ಅಭ್ಯಾಗತರ ಅತಿಥ್ಯಕ್ಕೆ ಸೂಕ್ಷ ಕ್ರಮಕೈಗೊಳ್ಳಲಾಗಿತ್ತು. 


ಮಹೇಶ್ವರಿ, ಮಹಾಕಾಳಿ, ಮಹಾಲಕ್ಷ್ಮಿ ಮಹಾಸರಸ್ವತಿ” ಎಂದು 
ನಾಲ್ಕುರೂಪದಲ್ಲಿ ಪ್ರಕಟವಾಗುವ ಆದಿಶಕ್ತಿ ಶೃಂಗೇರಿಯಲ್ಲಿ ಮಹಾಸರಸ್ಪತಿಯಾಗಿ 


2 “MAHASARASWATHIis the Mother’s Power of Work and her spirit of 
perfection and order. The youngest of the Four, she is the most skilful in 
executive faculty and the nearest to physical nature..... The science and 
craft and technique of things are Mahasaraswathi’s province. Always she 
holds in her nature and can give to those whom she has chosen the 
intimate and precise knowledge, the subtlety and patience, the accuracy 
of intuitive mind and conscious hand and discerning eye of the perfect 
worker. The power is the strong, tireless, the careful and efficient 
builder, organizer, administrator, the technician, artisan and classifier of 
the worlds. When she takes up the transformation and new building of 
the nature, her action is laborious and minute and often seems to our 
impatience slow and interminable, but it is persistent integral and 
flawless.... Nothing short of a perfect perfection satisfies her and she is 
ready to face an eternity of toil if that is needed for the fullness of her 
creaation. Therefor of all the Mother’s powers she is the most long- 
suffering with man and his thousand imperfections. Kind, smiling, close 
and helpful, not easily turned away or discouraged, insistent even after 
repeated failure, her hand sustains our every step on condition that we 
are single in our will and straightforward and sincere; for a double mind 
she will not tolerate and her revealing irony is merciless to drama and 
histrionics and self-deceit and pretence. A mother to our wants, a friend 


ನೆಲಸಿದ್ದಳು. ವಿದ್ಯೆಯ ಅಧಿಷ್ಠಾನ ದೇವತೆಯಾದ ತಾಯಿ, ಜ್ಞಾನ, ವಿಜ್ಞಾನ, ಸಾಹಿತ್ಯ ಕಲೆ, 
ಕ್ರಮ, ಸ೦ಯಮಗಳ ಪೋಷಿಕೆಯಾಗಿದ್ದಳು. ಅನ್ಯಾದ್ಯಶ ಕರುಣಾಮೂರ್ತಿಯಾದ 
ಸರಸ್ವತಿ ತನ್ನ ನಗೆಮೊಗದ ಬೆಳುದಿ೦ಗಳನ್ನು ಪಸರಿಸಿ ಲೋಕದ ಜ೦ಜಡವನ್ನು 
ಪರಿಹರಿಸುತ್ತಿದ್ದಳು. 


ಆ ತಾಯಿಯನ್ನು ಶೃಂಗೇರಿಯಲ್ಲಿ ಆರಾಧಿಸುತ್ತಿದ್ದವರು ಯೋಗೀಶ್ವರ 
ಶ್ರೀಚಂದ್ರಶೇಖರ ಭಾರತಿಸ್ವಾಮಿಗಳವರು. ಮಹಾಭಕ್ತನ ಅಸೀಮ ಆತ್ಕಾರ್ಪಣಕ್ಕೆ 
ಮನಸೋತ ದೇವಿ ಪೂರ್ಣಕಳೆಯಿಂದ ಅವತರಿಸಿದ್ದಳು. ಈ ದಿವ್ಯ 
ನೋಟನೋಡುವುದಕ್ಕೆ ದೇವಿಯಕ್ಕಪೆಯನ್ನು ದೊರಕಿಸುವುದಕ್ಕೆ ಭಕ್ತರು ನಾನಾ 
ಕಡೆಗಳಿ೦ದ ಶೃಂಗೇರಿಗೆ ಬರುತ್ತಿದ್ದರು. 


ನವರಾತ್ರಿಯಲ್ಲಿ ನಡೆದ ಎಲ್ಲಾ ಪೂಜಾ ವೈಭವವನ್ನೂ ಭಟ್ಟರು ಕಣ್ಣೆವೆಹಾಕದೆ 
ನೋಡಿ, ಮನಸ್ಸು ತುಂಬಿಕೊಂಡು ಅತ್ಮಪುಷ್ಪರಾದರು. ಒಮ್ಮೊಮ್ಮೆ ದೇವಿಯೇ ಬಂದು 
ಪ್ರತ್ಯಕ್ಷವಾಗಿ ಅವರೊಂದಿಗೆ ಮಾತನಾಡಿದಂತಾಗುತ್ತಿತ್ತು. ಹಲವು ಕಾಲದಿಂದ ಸಿಕ್ಕಾಗಿ 
ಕುಳಿತಿದ್ದ ಸಮಸ್ಯೆಗಳು ತಾವಾಗಿಯೇ ಪರಿಹಾರವಾಗುತ್ತಿದ್ದವು. ಭಟ್ಟರು ಪರವಶರಾಗಿ 


in our diffivulties, a persistent and tranquil councillor and mentor, 
chasing away with her radiant smile the clouds of gloom and fretfulness 
and depression, remind always of the ever-present help, pointing to the 
eternal sunshine, she is firm, quiet and persevering in the deep and 
continuous urge that drives us towards the integrity of the higher nature. 
Allthe work of the other Powers lean on her for its completeness; for she 
assures the material foundation elaborates the stuff of detail and erects 
and rivets the armour of the structure.” 

Sri Aurobindo in “THE MOTHER” 


“ಸೀತಾರಾಮು, ನಮ್ಮ ಮನೆಯ ಬಾಗಿಲಿಗೆ, ಮನಸ್ಸಿನ ಬಾಗಿಲಿಗೆ ತಾಯಿ 
ನಡೆದು ಬರುತ್ತಾಳೆ. ನಾವು ಬಾಗಿಲು ತೆಗೆದು ಅವಳನ್ನು ಒಳಗೆ ಬಾ ತಾಯಿ ಎಂದು 
ಕರೆಯಬೇಕಷ್ಟೆ ! ಅವಳ ಮಡಿಲಲ್ಲಿಮುಖವಿಟ್ಟು' ಅಮ್ಮ ನನಗೆ ಜ್ಞಾನ ಕೊಡು, ವೈರಾಗ್ಯ 
ಕೊಡು, ಭಕ್ತಿ ಕೊಡು' ಎ೦ದು ಬೇಡ ಬೇಕಷ್ಟೆ! ನಾವು ಬೇಡಿದುದಕ್ಕಿಂತ ಹೆಚ್ಚಾಗಿ ಅವಳು 
ಕೊಡುತ್ತಾಳೆ” ಎ೦ದು ನುಡಿಯುತ್ತಿದ್ದರು. 


ಏಕಾದಶಿಯ ದಿನ ಭಟ್ಟಿರು ಸೀತಾರಾಮನೊಂದಿಗೆ ಗುರುಗಳ ದರ್ಶನ 
ಆಶೀರ್ವಾದ ಪಡೆದು ಬೆ೦ಗಳೂರಿಗೆ ಪ್ರಯಾಣ ಬೆಳೆಸಿದರು. 


ಅಳ 


`ಹಿ೦ದೂ' ಪತ್ರಿಕಾಭಿಮಾನಿ ಸುಬ್ಬರಾಯಪ್ಪನವರಿಗೆ ಸ್ವಂತ ಮನೆಯಿದ್ದಂತೆ 
ಬೆ೦ಗಳೂರಿನಲ್ಲಿ ಸಾವಿರಾರು ಜನಕ್ಕೆ ಸ್ವಂತ ಮನೆಯಿತ್ತು; ಆದರೆ ಈ ಅಂಶ 
ಸುಬ್ಬರಾಯಪ್ಪನವರ ಗಮನಕ್ಕೆ ಮಾತ್ರ ಬಿದ್ದಿರಲಿಲ್ಲ ಮನೆಯ ಬಗ್ಗೆ ಅವರಿಗಿದ್ದಮೋಹ, 
ಮನೆಯ ಪ್ರತಿಯೊಂದು ಹೆಂಚು, ಇಟ್ಟಿಗೆ, ಕಂಬ, ಗಾರೆಯ ಚೂರಿನ ಬಗ್ಗೆ ಅವರಿಗಿದ್ದ 
ಅಭಿಮಾನ ಅನುಪಮವಾಗಿತ್ತು. ಅವರ ಮನೆಯಲ್ಲಿ ಒಕ್ಕಲಿದ್ದ ಪಯೋನಿಯರ್‌ ಫಿಲ್ಮ್‌ 
ಡಿಸ್ಟ್ರಿ ಬ್ಯೂಟರ್‌ ಆಫೀಸಿನ ಹನುಮ೦ತರಾಯರ ಹೆಂಡತಿ ಜೀವೂಬಾಯಿ 'ಈ ಮನುಷ್ಯ 
ಸತ್ತರೆ ಪಿಶಾಚಿಯಾಗಿ ಇದೇ ಮನೆಯಲ್ಲಿ ನೆಲಸುತ್ತಾನೆ' ಎ೦ದು ಹೇಳುತ್ತಿದ್ದಳು. 


ಬೆಳಿಗ್ಗೆಯಿಂದ ಸ೦ಜೆಯವರೆವಿಗೂ ಅಮಲ್ಜಾರರ ಕಿಟಕಿಟ ಒಕ್ಕಲಿದ್ದವರಿಗೆ 


ಛಿ. 
ತಪ್ಪಿ ಅಲ್ವ 


೧ 


'ಗಿಡದಲ್ಲಿ ಯಾರೋ ಹೂ ಕಿತ್ತಿದ್ದಾರೆ. ಕಷ್ಟಪಟ್ಟು ಗಿಡ ಹಾಕಿ ನಾವು ಹೂ 
ಬೆಳೆಸುವುದು ಕಂಡವರು ಕಿತ್ತುಕೊಂಡು ಹೋಗುವುದಕ್ಕಾಯ್ತು. 


'ನಲ್ಲಿಯಲ್ಲಿ ಯಾರೋ ನೀರು ಬಿಟ್ಟಿದ್ದಾರೆ. ಹೋದ ತಿಂಗಳು ಎರಡು 
ರೂಪಾಯಿ ನೀರಿನ ಕ೦ದಾಯ ತೆತ್ತೆದ್ದಾಯ್ತು ನೀರಿನ ಅವಾ೦ತರ ನಿಲ್ಲದಿದ್ದರೆ ಹೊರಗಡೆ 
ಇರುವ ನಲ್ಲಿಯನ್ನು ಕಿತ್ತು ಹಾಕಿಸಿಬಿಡುತ್ತೇನೆ. 


'ಬಾಡಿಗೆಯವರ ಹಾವಳಿ ಬಹಳವಾಯ್ತು. ಇವರು ಕೊಡೋ ಸಾವಿರಾರು 
ರೂಪಾಯಿಗೆ ರಾತ್ರಿಯೆಲ್ಲಾದೀಪ ಉರಿಸುತ್ತಾರೆ.' 


`ಅಗೋ--ಗೋಡೆಯ೦ಚು ಯಾರೋ ಮುಕ್ಕು ಮಾಡಿದರಲ್ಲಪ್ಪಾ. 
ಇದನ್ನೇನು ಮನೆಯೆ೦ತಾ ತಿಳಿದುಕೊ೦ಡರೋ ಅಠಾರ ಕಛೇರಿಯೆಂತಾ 
ತಿಳಿದುಕೊ೦ಡರೋ ಗೊತ್ತಾಗಲಿಲ್ಲ' 


ಇಂಥವೇ ಕಾರಣಗಳು ಸುಬ್ಬರಾಯಪ್ಪನವರಿಗೆ ದಿನಕ್ಕೊಂದು ಒದಗುತ್ತಿತ್ತು. 


ಅಮಲ್ಲಾರರ ಕಿರುಕುಳವನ್ನನುಭವಿಸಲಾಗದೆ ರಾಘವೇ೦ದ್ರರಾಯರು ಸ್ವಂತ 
ಮನೆ ಮಾಡಿಕೊಳ್ಳುವ ಪ್ರಯತ್ನದಲ್ಲಿದ್ದರು. 


“ಇವರ ಸಹವಾಸ ಸಾಕು. ನಡೀರಿ ಬೇರೆ ಮನೆಗೆ ಹೋಗೋಣ. ಹತ್ತು 
ರೂಪಾಯಿ ಹೆಚ್ಚು ಬಾಡಿಗೆಯಾದರೂ ಚಿಂತೆಯಿಲ್ಲ” 


ಎಂದು ಸೀತಾಬಾಯಿ ಬಲವ೦ತಮಾಡಿದರೆ ರಾಯರು 


“ಎಲ್ಲಾ ಬಾಡಿಗೆಮನೆಯ ಹಣೆಯಬರಹವೂ ಇಷ್ಟೇ ಸೀತಾ. ಹುರಿಯೋ 
ಓಡಿನಿಂದ ಹಾರಿಕೊಂಡು ಉರಿಯೋ ಚೆಂಕಿಗೆ ಬಿದ್ದಹಾಗೆ! ಇಲ್ಲೇ ಇನ್ನುನಾಲ್ಕು ದಿವಸ. 
ತಳ್ಳಿಬಿಟ್ಟು ನಮ್ಮಮನೆಗೆ ನಾವು ಹೋಗೋಣ” 


ಎ೦ದು ಸಮಾಧಾನ ಹೇಳುತ್ತಿದ್ದರು. 


ಬಾಡಿಗೆಗೆ ಇದ್ದವರಲ್ಲಿ ಈಶ್ಚರಮೂರ್ತಿ ಹೆಂಡತಿ ಕುಮದಮ್ಮ ಸ್ವಲ್ಪ ಗಟ್ಟಿ 


ಆ ವು 


ಹೆಂಗಸು. ಅಮಲ್ಲಾರರು ಲೊಟಗುಟ್ಟುವುದಕ್ಕೆ ಸರಿಯಾಗಿ ಅವಳೂ ಲೊಟಗುಟ್ಟಿ 
ಉತ್ತರಕೊಡುತ್ತಿದ್ದಳು. 


“ಅಯ್ಯೋ--ದನ ನುಗ್ಗಿ ಗಿಡಗಳನ್ನೆಲ್ಲಾ ಧ್ವ೦ಸ ಮಾಡಿಬಿಟ್ಟಿದೆಯಲ್ಲಪ್ಪಾ” 


ಎಂದು ಅಮಲ್ದಾರರು ಉದ್ಗಾರ ತೆಗೆದರೆ ಕುಮದಮ್ಮ 


“ಮನೆ ಯಜಮಾನರೂಂತ ಅನಿಸಿಕೊ೦ಡವರು ತೂಕಡಿಸುತ್ತಾ ಕುಳಿತರೆ 
ಆಗುತ್ತದೇನು. ಅಥವಾ ದನ ಕಾಯುವುದಕ್ಕೆ ನಮ್ಮನ್ನು ಗೊತ್ತು ಮಾಡಿದ್ದಾರೆಯೋ?” 
ಎಂದು ಮರುನುಡಿಯುತ್ತಿದ್ದಳು. 


ಸುಬ್ಬರಾಯಪ್ಪನವರು ಬಾಯಾಳಿ ಕುಮುದಮ್ಮನನ್ನು ಕ೦ಡರೆ ಗರುಡನನ್ನು 
ಕ೦ಡ ಹಾವಿನಂತಾಡುತ್ತಿದ್ದರು. ಒಮ್ಮೊಮ್ಮೆ ಈಶ್ವರಮೂರ್ತಿಗಳ ಜತೆ ಮಾತನಾಡುತ್ತಾ 


“ಹೆಂಗಸರಿಗೆ ಬಾಯಿ ದೊಡ್ಡದಾದರೆ ಲೋಕ ಉಳಿಯುವುದು ಕಷ್ಟ” ಎ೦ದು 
ಟೀಕೆಯನ್ನು ಮಾಡುತ್ತಿದ್ದರು. 


ಅಮಲ್ಲಾರರ ಮನೆ ಉಪಗ್ಯಹಕ್ಕೆ (0ut-hಂuse) ನರಸಮ್ಮ ಪಾರ್ವತಿ 
ವಾಸಕ್ಕೆ ಬರಲು ಅವರಿಗೆ ಯುಕ್ತ ಶಿಕ್ಷಣ ಕೊಡುವ ಭಾರ ವಹಿಸಿಕೊ೦ಡವಳೇ 
ಕುಮುದಮ್ಯ ತಾವು ಅನುಭವಿಸಿದ, ಅನುಭವಿಸುತ್ತಲಿದ್ದಕಷ್ಟಗಳನ್ನು ನಿರೂಪಿಸಿ 


“ಈ ಮುದುಕನಿಗೆ ಸೇರಿಗೆ ಸವ್ವಾಸೇರಾಗಿ ನಿ೦ತರೇ ಇಲ್ಲಿ ಉಳಿಯಲು ಸಾಧ್ಯ 
ಕಣ್ರೀ ನರಸಮ್ಮ” 


“ಜಗಳ ಕದನ ನಾನು ಅರಿಯದವಳು ಕುಮುದಮ್ಮ ಅಮಲ್ಲಾರರಿಗೆ 
ವಯಸ್ಸಾಗಿದೆ. ಸ್ವಂತ ಮನೆ ಮೇಲೆ ಹೆಚ್ಚಿನ ಅಭಿಮಾನವೂ ಇದೆ. ಒ೦ದುಮಾತು 
ಅವರು ಆಡಿಕೊ೦ಡರೆ ಆದ ನಷ್ಟವೇನು?--ಆಡಿಕೊಳ್ಳಲಿ ಬಿಡಿ.” 


“ಈ ಮನೆ ವಾಸದ ಅನುಭವ ನಿಮಗಿಲ್ಲನರಸಮ್ಯ ಹೀಗೆ ಹೇಳುತ್ತೀರಿ. ನಾಲ್ಕು 
ದಿನ ಕಳೆಯಲಿ-ನಿಮಗೇ ಗೊತ್ತಾಗತ್ತೆ.” 


“ಅಮಲ್ಜಾರರ ಹೆಂಡತಿ ಒಳ್ಳೆಯವರ ಹಾಗೆ ಕಾಣುತ್ತಾರಲ್ರೀ!” 


“ಒಳ್ಳೆಯವರೇ!?--ಈ ಮಾತು ನೀವೇ ಹೇಳಬೇಕು ನೋಡಿ. ಒಳಗೇ 
ಕೂತುಕೊಂಡು ಗಂಡನಿಗೆ ಹಚ್ಚಿ ಕೊಡೋಳೇ ಆ ಪುಣಾತಿತಿ. ಸತಮೇಲೆ ಈ 


ಜ್‌ ವಂ 


ಮನೆಯನ್ನೂಹೆಗಲ ಮೆಲೆ ಹೊತ್ತುಕೊಂಡು ಹೋಗುತ್ತಾಳೆಂದು ಕಾಣುತ್ತದೆ.” 


“ಹಾಗನ್ನ ಬೇಡ್ರಿ--ವಯಸ್ಸಾದ ಮುತತ್ಯೆದೆ. ಹಣೆತು೦ಬ ಕುಂಕುಮ ಕೆನ್ನೆತು೦ಬ 
ಅರಿಶಿನ ಆಕೆ ಇಟ್ಟುಕೊಂಡು ಬಂದರೆ ಸಾಕ್ಷಾತ್‌ ಗೌರಿ ಬ೦ದ ಹಾಗಾಗುತ್ತದೆ.” 


“ನಿಮ್ಮ ಒಳ್ಳೇತನ ಇವರ ಹತ್ತಿರ ಏನೂ ನಡೆಯುವುದಿಲ್ಲ ನರಸಮ್ಮನವರೇ. 
ನೀವು ಮೆತ್ತಗಿದ್ದಷ್ಟೂ ಇವರ ಕಿರುಕುಳ ಹೆಚ್ಚುತ್ತೆ” ಎ೦ದು ಮುನ್ನೆಚ್ಚರಿಕೆಯನ್ನಿತ್ತಳು. 


ಜಗಳಗಂಟಿಕಿಯಾದ ಕುಮುದಮ್ಮನ ವಿರೋಧ ಸ್ನೇಹ ಎರಡೂ 
ನರಸಮ್ಮನಿಗೆ ಬೇಕಿರಲಿಲ್ಲ ಕುಮುದಮ್ಮನನ್ನು ಆದಷ್ಟು ದೂರವಿಡಬೇಕೆಂಬುದೇ 
ನರಸಮ್ಮನ ಯೋಚನೆಯಾಗಿತ್ತು. 


ಆದರೆ ನರಸಮ್ಮನ ಯೋಚನೆ ಕೈಗೂಡಲಿಲ್ಲ. 


ಪಾರ್ವತಿಗೂ ಕುಮುದಮ್ಮನಿಗೂ ಕೆಲವೇ ದಿನಗಳಲ್ಲಿ ಸ್ನೇಹ ಬೆಳೆಯಿತು. 
ಬೆಳಿಗ್ಗೆ ಏಳು ಗಂಟೆಗೇ ಕುಮುದಮ್ಮನ ಗಂಡ ಈಶ್ವರಮೂರ್ತಿ ಟೆಲಿಫೋನ್‌ ಕಾರ್ಬಾನೆಗೆ 
ಕೆಲಸಕ್ಕೆ ಹೋಗುತ್ತಿದ್ದ ಎಂಟು ಗಂಟೆಯ ವೇಳೆಗೆ ಚಂದ್ರಶೇಖರ ಶ್ರೀನಿವಾಸರಾಯರ 
ಆಫೀಸಿಗೆ ಹೋಗುತ್ತಿದ್ದ ಇಬ್ಬರಿಗೂ ದಿನವೆಲ್ಲಾ ಪುರುಸತ್ತು. 


ಕುಮುದಮ್ಮ ಕೆಲವೇ ದಿನಗಳಲ್ಲಿ ಕುಮುದಕ್ಕನಾದಳು; ಅವಳ ಪ್ರತಿಮಾತು 
ಪ್ರತಿ ಅಭಿಪ್ರಾಯ ಪಾರ್ವತಿಗೆ ವೇದಪ್ರಮಾಣವಾಯಿತು. ಮಾತು ಮಾತಿಗೆ 'ಕುಮದಕ್ಕ 
ಹೀಗೆ ಹೇಳಿದರು-ಹಾಗೆ ಹೇಳಿದರು' ಎನ್ನುವ ಅಭ್ಯಾಸ ಅವಳಲ್ಲಿ ಬೆಳೆಯುತ್ತ ಬಂತು. 


ಪಾರ್ವತಿ ಪ್ರತಿಯೊಂದು ವಿಷಯಕ್ಕೂ ಕುಮದಮ್ಮನ ಹೆಸರಿತ್ತಿಕೊಳ್ಳುವುದು 
ಚ೦ದ್ರಶೇಖರನ ಲಕ್ಷ್ಯಕ್ಕೂ ಬಂದಿತು. ಒಂದು ದಿನ ಅವನು ಮನೆಗೆ ಬಂದವನು 


ಊಟಮಾಡುವುದಕ್ಕೆ ಸಿದ್ಧನಾದ. ಪಾರ್ವತಿ ಬಂದು 'ತಟ್ಟೆ ಹಾಕಿದೆ' ಎಂದಳು. 
ಚ೦ದ್ರಶೇಖರ ಪರಿಹಾಸ್ಯಕ್ಕೆ 'ಕುಮದಕ್ಕ ಅಪ್ಪಣೆ ಕೊಟ್ಟರೇನು?' ಎಂದು ಕೇಳಿದ. 
ಪಾರ್ವತಿ ಮುನಿಸಿಕೊಂಡು 'ಕುಮದಕ್ಕನ್ನ ಹಾಸ್ಯಮಾಡಬೇಡಿ' ಎಂದು ಕಟುವಾಗಿ 
ನುಡಿದಳು. 'ನನಗಿ೦ತಲೂ ಇವಳಿಗೆ ಕುಮದಕ್ಕನೇ ಹೆಚ್ಚಾಯಿತೇ?' ಎಂದು 
ಚಂದ್ರಶೇಖರ ನೊಂದುಕೊಂಡ. 


೨೫ 


ಮನೆಯ ವೆರಾ೦ಡದಲ್ಲಿ ಕುಳಿತು ತಮ್ಮ ಅಧಿಕಾರದ ಗತವೈಭವವನ್ನು 
ಸ್ಮರಿಸಿಕೊಳ್ಳುತ್ತಿದ್ದ ಅಮಲ್ಲಾರ್‌ ಸುಬ್ಬರಾಯಪ್ಪನವರನ್ನು ಯಾರೋ 'ಸ್ವಾಮಿ-ಸ್ವಾಮಿ' 
ಎಂದು ಕೂಗಿದ೦ತಾಯಿತು. ಅಮಲ್ದಾರರು ಮುಖ ಸಿ೦ಡರಿಸಿಕೊ೦ಡೇ ಎದ್ದು'ಯಾರು 
ಈ ಹೊತ್ತಿನಲ್ಲಿ ಕೂಗುವವರು' ಎಂದರು. ಗೇಟಿನಾಚೆ ನಿಂತಿದ್ದ ಒಂದು ವ್ಯಕ್ತಿ ಒಳಗೆ 
ಬರುವುದಕ್ಕೆ ಭಯವಾಗುತ್ತದೆ. ನಾಯಿ ಇದೆಯೇನೋ?' ಎಂದ. 'ಇಲ್ಲ ಒಳಕ್ಕೆ ಬನ್ನಿ' 


ಎಂದರು ಅಮಲ್ಜಾರರು, ಮನೆಯ ತಲಬಾಗಿಲಿನಲ್ಲೇ ನಿಂತುಕೊಂಡು, 
ಒಳಕ್ಕೆ ಬಂದ ಸೀತಾರಾಮು 


“ಲಾಯರ್‌ ಚ೦ದ್ರಶೇಖರಯ್ಯನವರ ಮನೆ ಎಲ್ಲಿದೆಯೋ ಗೊತ್ತಾಗಲಿಲ್ಲ 
ನಿಮ್ಮನ್ನು ಕೇಳಿದರೆ ಗೊತ್ತಾಗುತ್ತದೆ೦ದು ಅಕ್ಕಪಕ್ಕದವರು ತಿಳಿಸಿದರು” ಎಂದ. 


“ಈ ಮನೆ ಹಿಂದುಗಡೆ ಔಟ್‌ಹೌಸಿನಲ್ಲಿದ್ದಾರೆ-- ಅಲ್ಲಿಗೆ ಹೋಗಪ್ಪ” 


ಸೀತಾರಾಮು ಹೊರಗೆ ಹೋಗಿ ಭಟ್ಟರನ್ನು ಜತೆಯಲ್ಲಿ ಕರೆದುಕೊಂಡು 
ಚಂ೦ದ್ರಶೇಖರನ ಮನೆಗೆ ಬ೦ದ. 


ಭಟ್ಟರಿಗೆ ಚಂದ್ರಶೇಖರನೇ ಸ್ವಾಗತ ಬಯಸಿದ. 


ಭಟ್ಟರು ನರಸಮ್ಯ ಪಾರ್ವತಿಯನ್ನುಮಾತನಾಡಿಸಿ ಎಲ್ಲರಿಗೂ ಸೀತಾರಾಮನ 
ಪರಿಚಯಮಾಡಿಕೊಟ್ಟರು. 


ನರಸಮ್ಮಆನಂದಭಾಷ್ಟ ಸುರಿಸುತ್ತ 

“ನಮ್ಮನ್ನೆಲ್ಲಾನೀವು ಮರೆತುಬಿಟ್ಟಿರಿ ಎಂದು ತಿಳಿದಿದ್ದೆ ಅಣ್ಣಯ್ಯಾ” ಎಂದಳು. 


“ಮರೆಯುವುದಕ್ಕೆ ಹೇಗೆ ಸಾಧ್ಯತಾಯಿ.” 
“ತುಮಕೂರಿಗೆ ಹೋಗಿ ಬಂದಿರಾ ಭಟ್ಟರೇ” ಎ೦ದು ಚಂದ್ರಶೇಖರ ಕೇಳಿದ. 


“ಇಲ್ಲಪ್ಪಾ ಶೃಂಗೇರಿಯಿಂದ ನೇರವಾಗಿ ಇಲ್ಲಿಗೇ ಬಂದೆ. ನಿಮ್ಮನ್ನು 
ನೋಡಿಕೊಂಡು ತುಮಕೂರು, ರುದ್ರಾಕ್ಷಿಪುರಕ್ಕೆ ಹೋಗಿ, ಶೃಂಗೇರಿ ಸೇರುತ್ತೇನೆ.” 


“ನಮ್ಮಮನೆ ಹೇಗೆ ಗೊತ್ತಾಯಿತು.” 


“ನಿಮ್ಮ ತಂದೆ ತಿಳಿಸಿದ್ದರು. ನಿಮ್ಮೆಲ್ಲರ ಯೋಗಕ್ಷೇಮ ಆಗಿಂದಾಗ್ಗೆ ಅವರಿಂದ 
ತಿಳಿಯುತ್ತಿರುತ್ತದೆ.” 


“ನೀವು ಒಂದು ಕಾಗದ ಹಾಕಿದ್ದರೆ ನಾನು ಸ್ಟೇಷನ್ನಿಗೆ ಬರುತ್ತಿದ್ದೆನಲ್ಲಾ 
ಭಟ್ಟರೇ.” 


“ನಿನಗೇಕಪ್ಪಾ ತೊಂದರೆ, ಕಣ್ಣು ಕುರುಡಾದರೆ ಬಾಯಿ ಕುರುಡೇ- ನಾವು 
ರೈಲಿನಲ್ಲಿ ಬರಲಿಲ್ಲ ಬಸ್ಸಿನಲ್ಲಿ ಬಂದೆವು.” 


“ಏಳಿ ಅಣ್ಣಯ್ಯ ಮೊದಲು ಸ್ನಾನ ಊಟಿವಾಗಲಿ- ಆಮೇಲೆ ಎಲ್ಲಾ 
ವಿಷಯ ಹೇಳುವಿರಂತೆ” ಎ೦ದು ನರಸಮ್ಮಉಪಚರಿಸಿದಳು. 


ಭಟ್ಟರು, ಸೀತಾರಾಮು ಸ್ಥಾನ, ಪೂಜೆ ಮುಗಿಸುವುದರಲ್ಲಿ ನರಸಮ್ಮ ಅನ್ನ 
ಮೆಂತ್ಯದ ಹಿಟ್ಟಿನ ಗೊಜ್ಜುಮಾಡಿ, ಹಪ್ಪಳ ಸಂಡಿಗೆ ಕರೆದಳು. 


ಸೀತಾರಾಮೂಗೆ ವಿಪರೀತ ಹಸಿವಾಗಿತ್ತು. ಅವನಿಗೆ ಧಾರಾಳವಾಗಿ ಬಡಿಸುತ್ತ 


“ನಿಧಾನವಾಗಿ ಊಟ ಮಾಡಪ್ಪಾ ಬೆಳಿಗ್ಗೆ ಎಷ್ಟು ಹೊತ್ತಿಗೆ ಊಟ 
ಮಾಡಿದ್ದೋ ಏನೋ” ಎಂದು ಹೇಳಿ, 


“ಅಪರೂಪಕ್ಕೆ ನೀವು ಬಂದರೆ ಎಂಥಾ ಕೆಟ್ಟ ಅಡಿಗೆಮಾಡಿ ಬಡಿಸುತ್ತಿದ್ದೇನೆ 
ನೋಡಿ ಅಣ್ಣಯ್ಯಾ' ಎಂದಳು. 


“ಕೆಟ್ಟಿದ್ದೇನು ಬಂತು ತಾಯಿ. ಭಗವಂತ ಪ್ರಸಾದರೂಪವಾಗಿ ಕರುಣಿಸುವುದು 
ಅಮೃತಾನ್ನವೇ.” 


“ನಿಮ್ಮಮೊಮ್ಮಗಳ ಮನೆಯಲ್ಲೇ ಊಟಮಾಡುವುದಾಗಿ ಶಪಥ ಮಾಡಿದ್ದಿರಾ 
ಅಣ್ಣಯ್ಯ.” 


“ಏಕಮ್ಮಾ?” 
“ರುದ್ರಾಕ್ಷಿಪುರದಲ್ಲಿ ಒಪ್ಪತ್ತೂ ನಮ್ಮಮನೆಯಲ್ಲಿನೀವು ಊಟ ಮಾಡಲಿಲ್ಲ” 


“ಅದೂ ನನ್ನ ಮನೆ--ಇದೂ ನನ್ನ ಮನೆ. ಎಲ್ಲಿ ಊಟ ಮಾಡಿದರೇನಮ್ಮಾ' 
ಎಂದು ಚಂದ್ರಶೇಖರನ ಕಡೆ ತಿರುಗಿ, 


“ದೊಡ್ಡಲಾಯರಾದೆ - ಬಡವರನ್ನ ಮರೆಯಬೇಡಪ್ಪ.” 


“ನಾನಿನ್ನು  ದೊಡ್ಡಲಾಯರಾಗಿಲ್ಲ ಭಟ್ಟರೇ... ಶ್ರೀನಿವಾಸರಾಯರ 
ಕಛೇರಿಯಲ್ಲಿಯೇ ಜ್ಯೂನಿಯರ್‌ ಆಗಿದ್ದೀನಿ. ನಿಮ್ಮ ಆಶೀರ್ವಾದವಿದ್ದರೆ ಸ್ಪತಂತ್ರಕಛೇರಿ 
ತೆಗೆಯುತ್ತೇನೆ.” 


“ಭಗವದನುಗ್ರಹದಿಂದ ಎಲ್ಲಾ ಅನುಕೂಲವಾಗತ್ತೆ ಚಂದ್ರಣ್ಣ 
ಯೋಚನೆಮಾಡಬೇಡ.” 


ಊಟಮುಗಿದ ಮೇಲೆ ಭಟ್ಟರು ಎಲ್ಲರನ್ನು ಸುತ್ತಕೂಡಿಸಿಕೊಂಡು 
ಶೃಂಗೇರಿಯ ಐತಿಹ್ಯ ಗುರುಮಹಿಮೆಗಳನ್ನುಸವಿಸ್ತಾರವಾಗಿ ನಿರೂಪಿಸಿದರು. 


“ನನಗೆ ಶೃಂಗೇರಿಯಾತ್ರೆ ಮಾಡಿಸಲ್ಲವೇ ಅಣ್ಣಯ್ಯಾ” ಎಂದು ನರಸಮ್ಮ 
ಪ್ರಾರ್ಥಿಸಿದಳು. 


“ಭಗವ೦ತ ಮನಸ್ಸು ಮಾಡಿದರೆ ಯಾವುದು ಸಾಧ್ಯವಿಲ್ಲ ತಾಯಿ-- 
ಚ೦ದ್ರಣ್ಣಾ ತುಮಕೂರಿನ ಜಿಲ್ಲಾಧಿಕಾರಿಗಳಾಗಿದ್ದರಲ್ಲಾ ಜಬ್ಬಾರ್‌ ಸಾಹೇಬರು ಈಗ 
ಇಲ್ಲಿಯೇ ಇದ್ದಾರಂತೆ. ನಿನಗೆ ಅವರ ಮನೆ ಗೊತ್ತೇ?” ಎ೦ದು ಕೇಳಿದರು. 


“ಬಸವನಗುಡಿ ಮುಸ್ಲಿಮ್‌ ಬ್ಲಾಕಿನಲ್ಲಿದ್ದಾರೆಂದು ಕೇಳಿದ್ದೇನೆ. ಬೆಳಿಗ್ಗೆ 
ವಿಚಾರಿಸೋಣ.” 


“ಬೆಳಿಗ್ಗೆ ಅವರನ್ನು ಕ೦ಡುಬಿಟ್ಟರೆ ಮಧ್ಯಾಹ್ನ ನಾವು ತುಮಕೂರಿಗೆ ಪ್ರಯಾಣ 
ಮಾಡಬಹುದು.” 


“ವಾಳೆ ನೀವು ಖಂಡಿತ ಹೊರಡಕೂಡದು.” ಎಂದು ನರಸಮ್ಮ 
ಹಟಹಿಡಿದಳು. ಚಂದ್ರಶೇಖರನೂ ಅವಳ ಅಭಿಪ್ರಾಯವನ್ನು ಪುಷ್ಟೀಕರಿಸುತ್ತ 


“ಪ್ರಯಾಣದ ಆಯಾಸ ಕೂಡ ಪರಿಹಾರವಾಗಿಲ್ಲ ಈಗಲೇ 
ಹೊರಡುವುದೆ೦ದರೇನು ಭಟ್ಟರೇ?” ಎ೦ದು ಕೇಳಿದ. 


“ಗುರುಗಳು ಈ ಹುಡುಗನ ಜವಾಬ್ದಾರಿ ನನ್ನಮೇಲೆ ಹಾಕಿದ್ದಾರಪ್ಪಾ ನನ್ನಿಂದ 
ಇವನ ಪಾಠಪ್ರವಚನಕ್ಕೆ ಅಡ್ಡಿಯಾಗಬಾರದು.” 


“ಇಲ್ಲೇ ಪಾಠ ಹೇಳಿ.” 


“ಉ೦ಡ ಬ್ರಾಹ್ಮಣನ ಕೈಯಲ್ಲಿ ಏನಾದರೂ ಕೆಲಸವಾಗುತ್ತದೆಯೇ 
ಚ೦ದ್ರಣ್ಣ--ಒಂದು ಕೆಲಸ ಮಾಡೋಣ. ನಾಳೆ ಇಲ್ಲೇ ಇದ್ದು ಬಿಡುತ್ತೇನೆ. ನಾಡಿದ್ದು 
ಬೆಳಿಗ್ಗೆ ನಮ್ಮನ್ನು ಮೊದಲನೆ ಬಸ್ಸಿನಲ್ಲಿ ಕೂಡಿಸಿಬಿಡು.” 


ಭಟ್ಟಿರ 'ಖಾಜಿನ್ಯಾಯ' ಕೈ ಎಲ್ಲರೂ ಸಮ್ಮತಿಸಬೇಕಾಯಿತು. 


ಬೆಳಿಗ್ಗೆ ಸೀನಿಯರ್‌ (56101) ಅಪ್ಪಣೆ ಪಡೆದು ಚ೦ದ್ರಶೇಖರನೇ 
ಭಟ್ಟರನ್ನೂ ಸೀತಾರಾಮುವನ್ನೂ ಕರೆದುಕೊ೦ಡು ಹೊರಟ. 


ಬಸವನಗುಡಿ ಮುಸ್ಲಿಮ ಬ್ಲಾಕಿನಲ್ಲಿ ಜಬ್ಬಾರ್‌ ಸಾಹೇಬರ ಮನೆ 
ಪತ್ತೆಮಾಡುವುದು ಕಷ್ಟವಾಗಲಿಲ್ಲ ಮನೆಯ ಕಾಂಪೌಂಡಿನಲ್ಲಿ ಶತಪಥ ಸುತ್ತುತ್ತಾ 
ಬ೦ದಿದ್ದವರೊಂದಿಗೆ ಮಾತನಾಡುತ್ತಿದ್ದ ರೆವಿನ್ಯೂ ಕಮಿಷನರ್‌ ಸಾಹೇಬರು ಭಟ್ಟರನ್ನು 
ಕಂಡೊಡನೆಯೇ ವಿನಯ, ಗೌರವದಿ೦ದ ಮಾತನಾಡಿಸಿ ಅವರನ್ನು ಒಳಕ್ಕೆ 
ಕರೆದೊಯ್ದರು. 


ಈ ಸೋಜಿಗ ಕ೦ಡು ಸಾಹೇಬರ ದರ್ಶನಕ್ಕೆ ಬ೦ದಿದ್ದಡಿ. ಸಿ. ಗಳು, ಎಸ್‌. ಡಿ. 
ಒ. ಗಳು ಅಮಲ್ದಾರರು ಬೆಕ್ಕಸ ಬೆರಗಾದರು. ಒಂದು ಜಿಲ್ಲೆಯ ಎಸ್‌. ಡಿ. ಒ. ಇನ್ನೊಂದು 
ಜಿಲ್ಲೆಯ ಎಸ್‌. ಡಿ. ಒ. ಗೆ ಪಿಸುಮಾತಿನಲ್ಲಿ 'ಕಲಿಗಾಲ! ಇಮಾಂಸಾಹೇಬರಿಗೂ 
ಗೋಕುಲಾಷ್ಟಮಿಗೂ ಗಂಟು ಬಿದ್ದಿದೆ' ಎಂದ. ಇನ್ನೊಬ್ಬ ಎಸ್‌. ಡಿ. ಒ. 
'ಇಮಾಂಸಾಹೇಬರಿಗಲ್ಲ-ಜಬ್ದಾರ್‌ ಸಾಹೇಬರಿಗೆ' ಎಂದು ತಿದ್ದುಪಡಿ ಸೂಚಿಸಿದ. 


ವರಾಂಡಕ್ಕೆ ಹೋದೊಡನೆಯೇ ಭಟ್ಟಿರು ಚಂದ್ರಶೇಖರ, ಸೀತಾರಾಮುವನ್ನು 
ಸಾಹೇಬರಿಗೆ ಪರಿಚಯ ಮಾಡಿಕೊಟ್ಟರು. ಸಾಹೇಬರು ಸೌಜನ್ಯದಿಂದ 


“ಇವರ ಮದುವೆಗೆ ನಾನು ಬಂದಿತ್ತಿಲ್ಲವೇ?-- ಈಗ ಇಲ್ಲೇ ಪ್ರಾಕ್ಟೀಸು 
ಮಾಡುತ್ತಿರುವಿರಾ?” 


“ಶ್ರೀನಿವಾಸರಾಯರ ಕಛೇರಿಯಲ್ಲಿ ಜ್ಯೂನಿಯರ್‌ ಆಗಿದ್ದೇನೆ. ಸದ್ಯದಲ್ಲಿಯೇ 
ಸ್ವತ೦ತ್ರ ಕಛೇರಿ ತೆಗೆಯುವ ಉದ್ದೇಶವಿದೆ.” 


“ಒ೦ದೆರಡು ವರ್ಷ ಶ್ರೀನಿನಾಸರಾಯರ ಜತೆ ಇರುವುದು ಒಳ್ಳೆಯದು. 
ಅವರು ತುಂಬ ದಕ್ಷರು ಮಾತ್ರವೇ ಅಲ್ಲ ಗುಣಾಢ್ಯರೂ ಹೌದು. ರೆವಿನ್ಯೂ ಕೇಸುಗಳಿಗೆ 
ನನ್ನ ಮುಂದೆ ಹಾಜರಾಗುತ್ತಾರೆ. ಅನ್ಯಾಯದ ಪಕ್ಷ ಅವರು ವಹಿಸಿದ್ದು ನಾನು ಕಂಡೇ 
ಇಲ್ಲ ಇ೦ದಲ್ಲನಾಳೆ ಅವರು ನಮ್ಮ ಹೈಕೋರ್ಟ್‌ ಅಲ೦ಕರಿಸುವುದರಲ್ಲಿ ಸಂದೇಹವೇ 
ಇಲ್ಲ” 


ಸೀತಾರಾಮೂಗೂ ಕುಶಲಪ್ರಶ್ನೆ ಮಾಡಿ 


“ನೀವು ಬಹಳ ಪ್ರುಣ್ಯವ೦ತರು. ಶ್ರೀ ಗುರುಗಳ ಸನ್ನಿಧಿಯಲ್ಲಿ ನಮ್ಮ 
ಶಾಸ್ತ್ರಿಗಳಗ೦ಥ ಮಹಾನುಭಾವರಿಂದ ಶಿಕ್ಷಣ ಪಡೆಯುತ್ತಿರುವಿರಿ. ಹಿಂದೂ ಮಠಗಳು, 
ದೇವಸ್ಥಾನಗಳು, ಗುರುಮನೆಗಳ ಬಗ್ಗೆ ನಾನು ಟೀಕೆ ಮಾಡುತ್ತಿದ್ದೇನೆ೦ದು ಭಾವಿಸಬೇಡಿ. 
ಅವುಗಳ ಅಭ್ಯದಯದಲ್ಲಿ ನಾನು ಹಿ೦ದುಗಳಷ್ಟೇ ಉತ್ಸುಕನಾಗಿದ್ದೇನೆ. ಇಸ್ಲಾಂ 
ಜಾತಿಯಲ್ಲಿ ಹುಟ್ಟಿ, ಮಸೀದಿಗೆ ಹೋಗುತ್ತೇನೆ೦ಬ ಕಾರಣದಿಂದ ನನ್ನ ಭಾರತೀಯತ್ತಕ್ಕೆ 
ಕುಂದು ಬರುವುದಿಲ್ಲ. ನೋಡಿ-ನನ್ನ ಹಿರಿಯರು ಹಿ೦ದುಗಳಾಗಿಯೇ ಇದ್ದರು. 
ಪ್ರಾಯಶಃ ಟಿಪ್ಪುಸುಲ್ತಾನರ ಕಾಲದಲ್ಲಿ ಅವರು ಇಸ್ಲಾಂ ಧರ್ಮಕ್ಕೆ ಪರಿವರ್ತನೆ 
ಹೊ೦ದಿರಬೇಕು. ನನ್ನ ಸ೦ಪರ್ಕ, ಸಹವಾಸ ಸ್ನೇಹವೆಲ್ಲಾ ಹಿ೦ದುಗಳ ಜತೆಯಲ್ಲಿಯೇ. 
ಹೈಸ್ಕೂಲು, ಕಾಲೇಜಿನಲ್ಲಿ ನನ್ನ ದ್ವಿತೀಯ ಭಾಷೆ ಕನ್ನಡ. ಕಾಲೇಜಿನಲ್ಲಿ ನಾನು 
ಓದುತ್ತಿದ್ದಾಗ ಆಶುಭಾಷಣ ಸ್ಪರ್ಧೆ, ಪ್ರಬಂಧಲೇಖನ ಸ್ಪರ್ದೆಗಳಲ್ಲಿ ಬಹುಮಾನ 
ಪಡೆದಿದ್ದೇನೆ. ಸ್ವರ್ಗವಾಸಿ ಕಾನಕಾನಹಳ್ಳಿ ವರದಾಚಾರ್ಯರ ಶಿಷ್ಯರಲ್ಲಿ ನಾನೂ 
ಒಬ್ಬನಾಗಿದ್ದೆ-ದೊಡ್ಡ ಸ್ಥಾನದಲ್ಲಿರುವ ನೀವು ಹಿರಿಯರಿಗೆ ಗೌರವಬರುವ ರೀತಿಯಲ್ಲಿ 
ಜೀವನ ಬೆಳಸಿಕೊಂಡು ಲೋಕಸೇವೆ ಮಾಡಬೇಕು. ನಾನು ಹೇಳಿದ್ದರಲ್ಲಿ ಏನಾದರೂ 
ತಪ್ಪಿದೆಯೇ ಶಾಸ್ತ್ರಿಗಳೇ?” 


“ಹಿ೦ದುವಾಗಲಿ ಮುಸಲ್ಮಾನನಾಗಲಿ ಯಾರು ಹೇಳಿದರೂ ದೊಡ್ಡಮಾತು 
ದೊಡ್ಡಮಾತಲ್ಲವೇ?--ಸೀತಾರಾಮು, ಇವರ ಧರ್ಮದಲ್ಲಿ ಇವರು 


ಗುರುಸ್ಥಾನೀಯರಪ್ಪಾ ಹಾಜಿಗಳುಪವಿತ್ರ. ಮೆಕ್ಕಾಕ್ಷೇತ್ರಕ್ಕೆ ಯಾತ್ರೆ ಹೋಗಿ ಬಂದಿದ್ದಾರೆ. 
ಹಜರತ್‌ ಮಹಮದ್‌ ಪೈಗ೦ಬರರಂತೆ (ಅವರ ಆತ್ಮಕ್ಕೆ ಶಾಂತಿಯಿರಲಿ) 
ನಿರಾಡಂಬರಮೂರ್ತಿಗಳಾದ  ಕರ್ಮಯೋಗಿಗಳಾಗಿದ್ದಾರೆ. ಹಾಜಿಸಾಹೇಬರು 
ಆಶೀರ್ವಾದ ಮಾಡಿದ್ದಾರೆ-ನಿನಗೆ ಮಂಗಳವಾಗುತ್ತದೆ.” 


“ಯಾವದೋ ಮೂಲಿಕೆಯ ಸ್ಪರ್ಶದಿಂದ ಕಬ್ಬಿಣ ಚಿನ್ನವಾಗುತ್ತದಂತೆ 


ಶಾಸ್ತ್ರಿ ಗಳೇ.” 
ಎ೦ದು ಹೇಳಿ ಭಟ್ಟಿರನ್ನು ಒಳಕ್ಕೆ ಕರೆದೊಯ್ದರು 


ಜಬ್ಬಾರ್‌ ಸಾಹೇಬರ, ಬೀಗ೦ ಸಾಹೀಬಾ ಫಾತೀಮಾ, ಭಟ್ಟರ ಸುತ್ತ ಕುಳಿತು 
ಅವರ ಯೋಗಕ್ಷೇಮ ವಿಚಾರಿಸಿದರು. ತಾವು ರುದ್ರಾಕ್ಷಿಪುರ ಬಿಟ್ಟ ಹೊತ್ತಿನಿಂದ 
ಅ೦ದಿನವರೆಗಾದುದನ್ನೆಲ್ಲಾ ಭಟ್ಟರು ವರದಿ ಒಪ್ಪಿಸಬೇಕಾಯಿತು. 


“ಇಲ್ಲಿಗೇ ಬಂದುಬಿಡಿ ತಾತಾ” ಎಂದು ಫಾತೀಮಾ ಗೋಗರೆದಳು. 
“ಏಕಮ್ಯ ನಿತ್ಯ ನನಗೆ ಮಿಠಾಯಿ ಕೊಡುತ್ತಿಯೇನು ಹೇಳು.” 


“ಖಂಡಿತ ಕೊಡುತ್ತೇನೆ. ನನ್ನ ಭಾಗದ ಮಿಠಾಯಿಯನ್ನೂ ನಿಮಗೇ 
ಕೊಡುತ್ತೇನೆ.” 


“ನಿನ್ನಬಾಯಿ ಸಕ್ಕರೆಯಾಗ! ಎಷ್ಟು ಚೆನ್ನಾಗಿ ಮಾತನಾಡುತ್ತೀ ನನ್ನಕ೦ದ!” 


“ಅಣ್ಣ ಈ ವಯಸ್ಸಿನಲ್ಲಿ ಅಷ್ಟು ದೂರವಿದ್ದುಕೊ೦ಡು ಏಕೆ ಕಷ್ಟ 
ಪಡುತ್ತಿರುವಿರಿ?” 


ಎಂದು ಬೀಗ೦ ಸಾಹೀಬಾ ಕೇಳಿದರು. 


“ನನಗೆ ಸ್ವಲ್ಪವೂ ಕಷ್ಟವಿಲ್ಲ ತಾಯಿ. ಭಗವ೦ತ ನನಗೆ ಎಲ್ಲಾ 
ಅನುಕೂಲಮಾಡಿಕೊಟ್ಟಿದ್ದಾನೆ. ದೊರೆಹಾಗೆ ಇದ್ದೀನಮ್ಮ . ನನ್ನ ಶಿಷ್ಯ ಸೀತಾರಾಮು 
ಕಣ್ಣಲ್ಲಿ ಕಣ್ಣಿಟ್ಟು ನನ್ನ ಯೋಗಕ್ಷೇಮ ನೋಡಿಕೊಳ್ಳುತ್ತಿದ್ದಾನೆ.” 


“ನಿಮ್ಮಆಶೀರ್ವಾದದಿ೦ದ ಮಗೂ ಆರೋಗ್ಯ ಸುದಾರಿಸಿತು-ಯಜಮಾನರಿಗೆ 
ದೊಡ್ಡ ಕೆಲಸವಾಯಿತು. ನಮ್ಮ ಕೃತಜ್ಞತೆ ತೋರಿಸುವುದಕ್ಕೆ ನೀವು ಅವಕಾಶವೇ 
ಕೊಡುವುದಿಲ್ಲ” 


“ತಾಯೀ, ಯಜಮಾನರಿಗೆ ದೊಡ್ಡ ಕೆಲಸವಾದುದು ಭಗವಂತನ 
ಅನುಗ್ರಹದಿಂದ. ಅವರ ಧರ್ಮವೇ ಅವರನ್ನು ಕಾಪಾಡುತ್ತಿದೆ-ಮುಂದೆಯೂ 
ಕಾಪಾಡುತ್ತದೆ. ಇದಕ್ಕೂ ದೊಡ್ಡ ಕೆಲಸವಾಗುತ್ತದೆ. ಈಗ ನೂರಾರು ಜನಕ್ಕವರು 
ಅಶ್ಚತ್ಥವೃಕ್ಷವಾಗಿರುವ೦ಂತೆ, ನಾಳೆ ಸಾವಿರಾರು ಜನಕ್ಕೆ ಆಶ್ರಯದಾತರಾಗುತ್ತಾರೆ-ಇನ್ನು 


ರು 


ಅಪ್ಪಣೆಯಾದರೆ ಬರುತ್ತೇನೆ.” 
ಬೀಗಂ ಸಾಹೀಬಾ ಮುಖ ಚಿಕ್ಕದುಮಾಡಿಕೊ೦ಡುದನ್ನು ಕ೦ಡು ಭಟ್ಟರು 


“ಏಕೆ ತಾಯಿ ಚಿಂತೆ-ನಾನು ಪುನಃ ಬರುತ್ತೇನೆ. ಹೃದಯದ 
ಮಮತಾಗ್ರಂಥಿಗಳನ್ನುಕಡಿಯಬೇಕೆ೦ದು ಪ್ರಯತ್ನಿಸುತ್ತೇನೆ- ಸಾಧ್ಯವಾಗುವುದಿಲ್ಲ ನನ್ನ 
ನಿರ್ಧಾರಕ್ಕಿ೦ತ ನಿಮ್ಮ ಅಭಿಮಾನ ಶಕ್ತಿಯುಳ್ಳದ್ದಾಗಿದೆ.” 


“ಮನೆಯಲ್ಲಿ ಹೊಸ ಬೆಳ್ಳಿಯ ಲೋಟಾಯಿದೆ-ಯಾರೂ ಉಪಯೋಗಿಸಿಲ್ಲ 
ಸ್ವಲ್ಪ ಹಾಲುಕೊಟ್ಟರೆ ಸ್ಟೀಕರಿಸಬಹುದೇ?” 


ಭಟ್ಟಿರು ಕ್ಷಣಕಾಲ ಆಲೋಚಿಸಿ 


“ಕೊಡು ತಾಯೀ-ಇಷ್ಟರಿ೦ದ ನನ್ನ ಜಾತಿ ಕೆಟ್ಟುಹೋಗುವುದಾದರೆ ಹೋಗಲಿ. 
ಹೃದಯಕ್ಕಿಂತ ಜಾತಿ ದೊಡ್ಡದೇನಲ್ಲ > ಎಂದರು. 


ಬೀಗಂ ಸಾಹೀಬಾ ಅವರಿಗಾದ ಆನಂದಕ್ಕೆ ಪಾರವೇ ಇರಲಿಲ್ಲ 


ಭಟ್ಟರಿಗೂ, ಹೊರಗೆ ಕುಳಿತಿದ್ದ ಚಂದ್ರಶೇಖರ, ಸೀತಾರಾಮು ಅವರಿಗೂ 
ಹಾಲಿನ ವಿನಿಯೋಗವಾಯಿತು. ಮೊದಲು ಅನುಮಾನಿಸಿದ ಸೀತಾರಾಮು 'ಭಟ್ಟಿರೂ 
ಸ್ವೀಕರಿಸಿದ್ದಾರೆ೦ದು' ತಿಳಿದಮೇಲೆ ಹಾಲು ಕುಡಿದ. 


ರೆವಿನ್ಯೂಕಮೀಷನರ್‌ ಸಾಹೇಬರು ಭಟ್ಟರನ್ನು ಅವರ ಜತೆಯಲ್ಲಿ 
ಬ೦ದಿದ್ದವರನ್ನೂ ತಮ್ಮ ಕಾರಿನಲ್ಲಿ ಕೂಡಿಸಿ ಕಳುಹಿಸಿಕೊಟ್ಟರು. ಕಾರಿನ ಹಿಂದೆಯೇ 
ಎರಡು ಬುಟ್ಟಿ ಹಣ್ಣುಚಂ೦ದ್ರಶೇಖರನ ಮನೆ ತಲುಪಿದವು. 


ಎಲ್ಲರೂ ಮಧೆ ಸೇರುವಷ್ಟರಲ್ಲಿ ನರಸಮ್ಮ ಹಬ್ಬದಡಿಗೆಮಾಡಿ, ಎಲೆ ಹಾಕಿ 
ಕಾಯುತ್ತಿದ್ದಳು. ಭಟ್ಟರು, ಸೀತಾರಾಮು ಸ್ನಾನ, ಪೂಜೆ ಮುಗಿಸಿದಮೇಲೆ ಎಲ್ಲರಿಗೂ 


ಸುಗ್ರಾಸ ಭೋಜನವಾಯಿತು. 


ಸಂಜೆ ಚಂದ್ರಶೇಖರ ಆಫೀಸಿನ ದರ್ಶನ ಪಡೆದು ಬರಲು ಹೋದ. 
ಸೀತಾರಾಮ ಕಾಂಪೌಂಡಿನಲ್ಲಿದ್ದ ಒಂದು ಸಂಪಿಗೆ ಮರದ ಕೆಳಗೆ ಕುಳಿತು ತನ್ನ 
ಅಧ್ಯಯನ ಸಾಗಿಸಿದ್ದ ಪಾರ್ವತಿ ಕುಮುದಕ್ಕನ ಮನೆಯಲ್ಲಿ ಹರಟೆ ಹೊಡೆಯುತ್ತಿದ್ದಳು. 


“ಬೆಳಿಗ್ಗೆ ಹೊರಡಲೇ ಬೇಕೇ ಅಣ್ಣಯ್ಯ” ಎ೦ದು ನರಸಮ್ಮಕೇಳಿದಳು. 


“ಅಯ್ಯೋ! ಹೋಗದೇ ಉಂಟೇ! ಬ೦ದಕೆಲಸವಾಯಿತಲ್ಪಮ್ಯ-- ನಿಮ್ಮನ್ನೆಲ್ಲಾ 
ಕಣ್ತುಂಬ ನೋಡಿ ಸಂತೋಷಪಟ್ಟೆ ಔತಣವೂ ಮಾಡಿಸಿಕೊಂಡೆ.” 


“ಅಳೀಮಯ್ಯನಿಗೆ ನೀವು ಒಂದು ಮಾತು ಹೇಳಬೇಕು.” 


“ಏನದು-ಚಂದ್ರಶೇಖರ ಮಾರ್ಗಬಿಟ್ಟು ನಡೆಯುತ್ತಿದ್ದಾನೆಯೇ ?” 


“ಛಿ! ಛೆ! ದೇವರಂಥ ಮನುಷ್ಯರು--ಯಾವ ಬಾಯಲ್ಲಿ ಅವರನ್ನು 
ಆಕ್ಷೇಪಿಸಲಿ.” 


“ಹಾಗಾದರೆ ಇನ್ನೇನು ಚಿಂತೆ!” 


“ನಮ್ಮಹುಡುಗೀದೇ ಐಬು-ಚಿಕ್ಕಂದಿನ ಮೊಂಡುತನ, ಹಟಿಮಾರಿತನ ಇನ್ನೂ 
ಹೋಗಿಲ್ಲ ಗಂಡ ಎಂದರೆ ಅವಳಿಗೆ ಲಕ್ಷ್ಯವೇ ಇಲ್ಲ ಮನಸ್ಸುಬಂದ ಹಾಗೆ ಆಡುತ್ತಾಳೆ. 
ಹಾಗಲಕಾಯಿಗೆ ಬೇವಿನಕಾಯಿ ಜೆರತಹಾಗೆ ಪಕ್ಕದ ಮನೆ ಕುಮುದಮ್ಮನ ಸ್ನೇಹ ಬೇರೆ 
ಸಿಕ್ಕಿದೆ. ಅದೋ ಮಹಾ ಹಮ್ಮೀರಿ-ಮನೆ ಯಜಮಾನರ ಕೈಲಿ ಯುದ್ಧಕ್ಷೇ 
ನಿಂತುಬಿಡುತ್ತಾಳೆ. ಅಳೀಮಯ್ಯ ತುಂಬ ಮೆದುಗಸ್ಥರು- -ಮರ್ಯಾದೆಗಂಜಿಕೊಂಡು 
ಬಾಯಿ ಮುಚ್ಚಿಕೊಂಡು ಸುಮ್ಮನಿರುತ್ತಾರೆ. ಅವರಿಗೆಷ್ಟು ದುಃಖವಾಗಿದೆಯೆನ್ನುವುದನ್ನು 
ನಾನು ಬಲ್ಲೆ-ಆದರೆ ನಾನೇನು ಮಾಡಲಿ. ಪಾತೀಗೆ ಎಷ್ಟು ಹೇಳಿದರೂ 
ಪ್ರಯೋಜನವಿಲ್ಲ.” 


“ನೋಡು ನರಸಮ್ಯಇದು ನೀನು ತಿಳಿದುಕೊ೦ಡಿರುವಷ್ಟು ದೊಡ್ಡ 
ಸಮಸ್ಯೆಯಲ್ಲ ಪಾರ್ವತಿ ವಯಸ್ಸೆಷ್ಟು ನೀನೇ ವಿಚಾರಮಾಡು. ಹೆಂಗಸಿನ ಮನಸ್ಸು 
ವಿಕಾಸವಾಗಬೇಕಾದರೆ ಅವಳ ಒ೦ದು ಮೈಎರಡಾಗಬೇಕು. ಎಲ್ಲಾಕಾಲಾನುಕ್ರಮದಲ್ಲಿ 
ತಾನೇ ಸರಿಹೋಗುತ್ತದೆ. ಈಗ ಹೊರಗಿನವರು ಗಂಡ ಹೆಂಡತಿ ಮಾತಿನಲ್ಲಿ 
ಬಾಯಿಹಾಕಿದರೆ ಪಾಯಸಕ್ಕೆ ಉಪ್ಪು ಬೆರಸಿದ೦ತಾಗುತ್ತದೆ. ಸುಮ್ಮನಿರುವುದೇ ಈಗ 
ನಾನೂ ನೀನೂ ಮಾಡಬೇಕಾಗಿರುವ ಕೆಲಸ ಚಂದ್ರಶೇಖರ ಪಾರ್ವತಿ 
ಜಗಳವಾಡುತ್ತಾರೆ, ನಾಳೆ ಅವರೇ ರಾಜಿಮಾಡಿಕೊ೦ಡು ಸರಿಹೋಗುತ್ತಾರೆ ಈ 
ಕುಮುದಮ್ಮಎಂಥಾವಳು?” 


“ಅವಳಲ್ಲಿ ಕೆಟ್ಟಿಚಾಳಿಯೇನೂ ಇಲ್ಲ ಬಾಯಾಳಿ- ಜಗಳಗ೦ಟಕಿ- 
ದೊಡ್ಡವರು ಚಿಕ್ಕವರು ಎನ್ನುವ ತಾರತಮ್ಯ ಜ್ಞಾನವೇ ಇಲ್ಲ ಅವಳ ಹಾಗೇ ಪಾತೂನು 
ಎಲ್ಲಿಆಗುತ್ತಾಳೋ ಎಂತಾ ನನಗೆ ಭಯವಾಗಿದೆ.” 


“ಭಯಪಡಬೇಡ--ದೇವರಮೇಲೆ ಭಾರಹಾಕು ನರಸಮ್ಮ ಊರಿನ 
ಹೊಲಗದ್ದೆಉಸ್ತುವಾರಿ ಯಾರು ನೋಡಿಕೊಳ್ಳುತ್ತಿದ್ದಾರೆ?” 


“ಎಲ್ಲಾಗುತ್ತಿಗೆಗೆ ಕೊಟ್ಟಿದ್ದೇನೆ.” 


“ನೀನು ಇಲ್ಲಿಗೆ ಬಂದು ನಿಂತದ್ದು ಒಳ್ಳೆಯದಾಯಿತು” ಎಂದು ಭಟ್ಟರು 
ತೃಪ್ತಿವ್ಯಕ್ತಪಡಿಸಿದರು. 


ಲಸ 


ರಾತ್ರಿಮನೆಗೆ ಹಿ೦ದಿರುಗಿದ್ದಪಾರ್ವತಿಯನ್ನುಭಟ್ಟಿರು ಹತ್ತಿರ ಕೂಡಿಸಿಕೊಂಡು 
ಲೋಕಾಭಿರಾಮವಾಗಿ ಮಾತನಾಡುತ್ತಾ 


“ನೀನೂ ನಿನ್ನ ಗ೦ಡ ಇಷ್ಟು ಮುಚ್ಚಟೆಯಾಗಿರುವುದನ್ನು ಕ೦ಡು 
ಸಂತೋಷವಾಯಿತು ಪಾತೂ. ಗೃಹಿಣಿಗೆ ಪತಿಯೇ ಸರ್ವಸ್ವ. ಇದು ಹಳೆಯ ಮಾತು-- 
ಆದರೆ ಅದರ ಅರ್ಥ ಸ್ವಲ್ಪವೂ ಮಾಸಿಲ್ಲ. ನಿನ್ನ ತಾಯಿ ತುಂಬ ನೊ೦ದವಳು. ಅವಳಿಗೆ 
ಜೀವನದಲ್ಲಿರುವ ಒಂದೇ ಒಂದು ಸುಖವೆಂದರೆ ನಿನ್ನ ಸುಖಜೀವನ ನೋಡುವುದು. 
ತಾಯಿಯನ್ನೂ ಗಂಡನನ್ನೂ ಚೆನ್ನಾಗಿ ನೋಡಿಕೊಳ್ಳಮ್ಮ' ಎ೦ದು ಹೇಳಿದರು. 


ಮಾರನೆಯ ದಿನ ಬೆಳಿಗ್ಗೆ ಭಟ್ಟರು ಸೀತಾರಾಮುವನ್ನು ಜತೆಯಲ್ಲಿ 
ಕರೆದುಕೊಂಡು ತುಮಕೂರಿಗೆ ಪ್ರಯಾಣಬೆಳೆಸಿದರು. ಚಂದ್ರಶೇಖರ ಬಸ್ಸಿನಲ್ಲಿ 
ಅವರನ್ನು ಕೂಡಿಸಿ ತನ್ನ ಕಛೇರಿಗೆ ಹೋದ. 


೨೬ 


ತುಮಕೂರ್‌ ಬಸ್‌ ನಿಲ್ದಾಣದಲ್ಲಿ ಭಟ್ಟಿರು ಇಳಿದಕೂಡಲೆ ರುದ್ರಾಕ್ಷಿ ಪುರಕ್ಕೆ 
ಹೊರಟು ನಿಂತಿದ್ದಬಸ್‌ ಅವರ ಕಣ್ಣಿಗೆ ಬಿತ್ತು. 


“ಸೀತಾರಾಮು” 

“ಗುರುಗಳೇ” 

“ಹಸಿವಾಗುತ್ತದೇನಪ್ಪಾ.” 

“ಇಲ್ಲಗುರುಗಳೇ.” 

“ಸಂಕೋಚಪಟ್ಟುಕೊಳ್ಳಬೇಡ- ಹೇಳು.” 

“ಬೆಳಿಗ್ಗೆ ನರಸಮ್ಮನವರು ತಿಂಡಿಕೊಟ್ಟಿದ್ದರು ಗುರುಗಳೇ-ಹಸಿವಿಲ್ಲ” 
“ರುದ್ರಾಕ್ಷಿಪುರಕ್ಕೇ ಹೊರಟುಹೋಗೋಣವೇ?” 


“ತುಮಕೂರಿನಲ್ಲಿ ಚ೦ದ್ರಶೇಖರಯ್ಯನವರ ತಂದೆ, ತಾಯಿ 
ನೋಡಬೇಕೆಂದಿರಿ.” 


“ಸಂಜೆಗೆ ಇಲ್ಲಿಗೆ ಬ೦ದುಬಿಟ್ಟು ಅವರನ್ನು ನೋಡಿಕೊಂಡು ನಾಳೆ ಬೆಳಿಗ್ಗೆ 
ಶ್ಯಂಗೇರಿಗೆ ಹೊರಟುಬಿಡೋಣ.* 


“ತಮ್ಮಚಿತ್ತ ಗುರುಗಳೇ” 


ಎಂದು ಸೀತಾರಾಮು ಹೇಳಿದ. 


ಅರ್ಧ ಗಂಟೆಯಲ್ಲಿ ಬಸ್ಸು ಭಟ್ಟರನ್ನೂ ಸೀತಾರಾಮನನ್ನೂ ರುದ್ರಾಕ್ಷಿಪುರಕ್ಕೆ 
ಕರೆತಂದಿತು. 


ರುದ್ರಾಕ್ಷಿಪುರ ಕಂಡಕೂಡಲೆ ಭಟ್ಟರ ಮುಖಚರ್ಯೆ ಬದಲಾದುದನ್ನು 
ಗಮನಿಸಿದ ಸೀತಾರಾಮು 


“ಏಕೆ ಗುರುಗಳೇ?” ಎ೦ದು ಕೇಳಿದ. 


“ಏನೇನೋ ನೆನಪುಗಳು ಬರುತ್ತಿವೆ ಸೀತಾರಾಮು. ಈ ಹಳ್ಳಿ ನನ್ನ ಮನೆತನ 
ಸಾಕಿತು- ನನಗೆ ಅನ್ನವಿಟ್ಟು ಕಾಪಾಡಿತು. ಭೂಮಿತಾಯಿ ಯಣ ನಾನು ಎಂದಿಗೆ 
ತೀರಿಸುವುದು?” 


ಭಟ್ಟರ ಹಸಿಬೆಚೀಲವನ್ನು ಸೀತಾರಾಮು ಹೊತ್ತುಕೊಂಡ, ಭಟ್ಟರು 
ದೊಣ್ಣೆಯೂರಿಕೊಂಡು ಮುನ್ನಡೆದರು. 


ಭಟ್ಟರು, ಸೀತಾರಾಮು ಶ್ರೀರಾಮದೇವರ ದೇವಸ್ಥಾನದ ಮಂಟಪದಲ್ಲಿ 
ಬಂದು ಕುಳಿತರು. ಭಟ್ಟರು ಬಂದಿರುವ ಸುದ್ದಿ ಊರಿನಲ್ಲಿ ಹಬ್ಬುವುದಕ್ಕೆ ತಡವಾಗಲಿಲ್ಲ, 


ಹನುಮಯ್ಯ ಬಂದು ಭಟ್ಟರಿಗೆ ಅಡ್ಡ ಬಿದ್ದು 'ಒಂದು ಕಾಗದ ಬರೆಯ 
ಬಾರದಾಗಿತ್ತೇ ಗುರುಗಳೇ' ಎ೦ದ. 


ಹೊಲದ ಕಡೆ ಹೋಗಿದ್ದಗೌಡರು ಧಾವಿಸಿಬ೦ದರು. ಊರಿಗೆ ಊರೇ ಜಾತ್ರೆ 
ಸೇರಿತು. ರುದ್ರಶೆಟ್ಟಿ ಕಣ್ಣಿಗೆ ಬೀಳದಿರಲು ಗೌಡರ ಕಣೆ ತಿರುಗಿ ಭಟ್ಟರು 


“ರುದ್ರಶೆಟ್ಟಿ ಊರಲ್ಲಿಲ್ಲವೇ?” ಎ೦ದು ಕೇಳಿದರು. 
“ಯಾವದೋ ಕೇಸಿತ್ತಂತೆ--ಬೆ೦ಗಳೂರಿಗೆ ಹೋಗಿದ್ದಾನೆ.” 


“ಮನೆಯಲ್ಲಿಎಲ್ಲರೂ ಚೆನ್ನಾಗಿದ್ದಾರೆಯೇ?” 


“ಚಂದಾಕಿದ್ದಾರೆ.” 
ಭಟ್ಟಿರು ಊರಿನವರ ಯೋಗಕ್ಷೇಮ ಕೇಳುವುದಕ್ಕಾರಂಭಿಸಲು ಗೌಡರು 


“ತಡೀರಪ್ಪಾ. ಸ್ವಾಮಿಗಳ ಊಟವಾಗಲಿ- ಆಮೇಲೆ ಮಾತಾಡಿದರಾಯ್ತು?” 
ಎಂದು ಹೇಳಿದರು. 


ಅಲ್ಲಿನ ವಾತಾವರಣ ನೋಡಿದ ಸೀತಾರಾಮು ಮೆಲ್ಲನೆ ಭಟ್ಟಿರ ಬಳಿಗೆ ಬಂದು 


“ತಾವು ಮಾತಾಡುತ್ತಿರಿ ಗುರುಗಳೇ. ನಾನು ಅಡಿಗೆಮಾಡಿ ತಿಳಿಸುತ್ತೇನೆ. 
ಸ್ಥಾನಕ್ಕೇಳಬಹುದು” ಎಂದ. 


ಭಟ್ಟರು ಸೀತಾರಾಮನ ವಿವೇಕಕ್ಕೆ ತಲೆದೂಗಿದರು. 


ಸಾಮಾನು, ಸರ೦ಜಾಮ, ತರಕಾರಿ, ಪಾತ್ರೆಗಳು, ಊಟದೆಲೆ ಎಲ್ಲವೂ 
ಕಾಲುಗಂಟೆಯಲ್ಲಿ ಒದಗಿದವು. 


ಭಟ್ಟಿರು ಸಾವಕಾಶವಾಗಿ ಎಲ್ಲರ ಯೋಗಕ್ಷೇಮವನ್ನೂ ವಿಚಾರಿಸಿದರು. 
ಶೃಂಗೇರಿಯ ಜಗದ್ಗುರುಗಳ ವಿಷಯ ಹೇಳಿ ಎಲ್ಲರನ್ನೂ ಸ೦ತೋಷಪಡಿಸಿದರು. 


ಊರಿನವರು ತೆರಳಿದ ಮೇಲೆ ಭಟ್ಟರು ಗೌಡರನ್ನು ಒ೦ದು ಪಕ್ಕಕ್ಕೆ ಕರೆದು 
“ನಿಮಗೂ ರುದ್ರಶೆಟ್ಟರಿಗೂ ಈಗ ಹೇಗಿದೆ?” ಎ೦ದು ಕೇಳಿದರು. 


“ಕೊಟ್ಟ ಮಾತು ಇಬ್ಬರೂ ಉಳಿಸಿಕೊಂಡು ಬರ್ತಿದ್ದೀವಿ ನನ್ನೊಡೆಯಾ 
ರುದ್ರಶೆಟ್ಟಿಯೂ ವಿಶ್ವಾಸವಾಗಿದ್ದಾನೆ. ಮಧ್ಯೆ ಮಧ್ಯೆ ಬಶ್ಶಟ್ಟಿ ಹನುಮ ಕಿತಾಪತಿ ಮಾಡ್ತಾರೆ. 
ಅವರು ಕಮಕ್‌ ಕಿಮಕ್‌ ಅನ್ನೋದಿಕ್ಕೆ ನಾವು ಅವಕಾಶ ಕೊಟ್ಟಿಲ್ಲ” 


“ಇಲ್ಲಿಯ ತನಕ ನಾನು ಬಂದ ಶ್ರಮವೆಲ್ಲಾ ಪರಿಹಾರವಾಯ್ತು ಗೌಡರೇ. 
ಹೊಟ್ಟೆತುಂಬ ಸಂತೋಷವಾಗಿ ಊಟಮಾಡುತ್ತೇನೆ.” 


ಭಟ್ಟಿರು ಊಟಿ ಮುಗಿಸಿದವರೆ ಸೀತಾರಾಮು ಜತೆ ನಗರಪರ್ಯಟನಕ್ಕೆ 
ಹೊರಟರು. ಗೌಡರು, ರುದ್ರಶೆಟ್ಟಿ ಬಶೈಟ್ಟಿಪ್ಪ ಹನುಮಣ್ಣ ರಂಗ ಎಲ್ಲರ 
ಮನೆಯಲ್ಲಿಯೂ ಭಟ್ಟರು ತಾ೦ಬೂಲ ಸ್ವೀಕರಿಸಬೇಕಾಯಿತು. 


ತಾವು ವಾಸವಾಗಿದ್ದಮನೆ, ತಾವು ಮರಕೋತಿ ಆಡುತ್ತಿದ್ದಮರ, ಲಗ್ಗೆ ಚೆ೦ಡು 
ಆಡುತ್ತಿದ್ದ ಮೈದಾನಗಳನ್ನು ತೋರಿಸಿಕೊ೦ಡು ಸೀತಾರಾಮನಿಗೆ ವೀರಭದ್ರದೇವರ 
ದರ್ಶನ ಮಾಡಿಸಿದರು. 


ಸಂಜೆ ಜಾರಿ ಮೆಲ್ಲನೆ ಇರುಳಿಗೆಡೆಕೊಡುತ್ತಿತ್ತು. ಆಗಸದ ರಕ್ತಮಿಶ್ರ ಶೀಲವರ್ಣ 
ಶುಭ್ರನೀಲಕ್ಕೆ ತಿರುಗುತ್ತಿತ್ತು ಹಕ್ಕಿ ಸಕ್ಕಿಗಳು ಕಲಕಲರವ ಮಾಡಿಕೊಂಡು ಗೂಡು 
ಸೇರುತ್ತಿದ್ದವು. ನಿರ್ಮಲ ಪ್ರಶಾ೦ತಿಯ ಗಾಢತೆಯನ್ನು ಕ್ರಿಮಿಕೀಟಗಳು ಕೆದಕಿ 
ಬಗೆಬಗೆಯ ಶಬ್ದಮಾಡುತ್ತಿದ್ದವು. 


ಮೌನ...ನಾದ 
ಶಾಂತಿ...ವಿಷಪ್ಠವ 


ಗಾಯನ.. ಗಲಭೆ 


ಎಲವುಗಳೂ ಮೇಳವಿಸಿದ್ದವು. 


'ಜಗತ್ತು ದ್ವಂದ್ವಮಯವೇ?' 


'ದೃಂದಾತೀತಂ-ತ್ರಿಗುಣರಹಿತಂ ಎಂದಲ್ಲವೇ ನಾವು ಭಗವಂತನನ್ನು 
ಸಂಬೋಧಿಸುವುದು?' 


'ಜಗತ್ತು ಭಗವಂತನ ಪ್ರತೀಕವಲ್ಲವೇ?' 

ಎ೦ದು ವಿಚಾರಮಾಡುತ್ತಾ ಭಟ್ಟರು 

“ಸೀತಾರಾಮು, ಗುರು ಶಬ್ದಾರ್ಥ ನಿನಗೆ ಗೊತ್ತೇ?” ಎ೦ದು ಕೇಳಿದರು. 
ಭಟ್ಟರ ವಿಚಿತ್ರ ಪ್ರಶ್ನೆ ಕಂಡು ಸೀತಾರಾಮೂಗೆ ಆಶ್ಚರ್ಯವಾಯಿತು. 


“ಗೊತ್ತು ಗುರುಗಳೇ ಅಜ್ಞಾನವನ್ನು ಪರಿಹರಿಸುವವನು ಎಂದು 
ಅದರರ್ಥ.” 


“ಗುರುವೇ ಅಜ್ಞಾನಿಯಾಗಿದ್ದರೆ?!” 


“ಗುರುವಿನ ಜ್ಞಾನಾಜ್ಞಾನ ಒರೆಹಚ್ಚುವುದು ಶಿಷ್ಯನ ಕೆಲಸವಲ್ಲ-ಯಾಕೆ 
ಗುರುಗಳೇ ಹೀಗೆ ಕೇಳಿದರೆ?” 


“ಸುಮ್ಮನೆ--ಏನೋ ಮನಸ್ಸಿಗೆ ಬಂತು ಕೇಳಿದೆ.” 


ಭಟ್ಟರೂ, ಸೀತಾರಾಮೂ ದೇವಸ್ಥಾನ ತಲುಪುವ ವೇಳೆಗೆ ಊರಿಗೆ ಊರೇ 
ನೆರೆದು ಭಟ್ಟಿರ ದಾರಿಯನ್ನು ಎದುರುನೋಡುತ್ತಿತ್ತು. 


“ಇದೇನು ಗೌಡರೇ” ಎಂದು ಭಟ್ಟರು ಅಚ್ಚರಿಗೊಂಡು ಕೇಳಿದರು. 


“ನಿಮ್ಮಉಪದೇಶ ಕೇಳಬೇಕೆಂದು ಎಲ್ಲರೂ ಬಂದಿದ್ದಾರೆ.” 


“ರಾಮ ರಾಮ! ನಾನು ಉಪದೇಶ ಕೊಡುವುದೇ?-- ನಿತ್ಯ ನೇಗಿಲ 
ಯೋಗಿಗಳಾಗಿ ತಮ್ಮ ದುಡಿಮೆಯಿ೦ದ ವಿಶ್ವಕ್ಕೇ ಅನ್ನ ಕಾಣಿಸುತ್ತಿರುವ ಈ 
ಕರ್ಮಯೋಗಿಗಳಿಗೆ ನಾನು ಉಪದೇಶ ಕೊಡುವುದೇನಿದೆ ಗೌಡರೇ !” 


“ಅದೇನೋ ಸ್ವಾಮಿ--ಎಲ್ಲರೂ ಬಂದಿದ್ದಾರೆ. ನಾಲ್ಕು ಮಾತು ನೀವು 
ಅಪ್ಪಣೆಕೊಡಿಸಿದರೆ ಸಂತೋಷಪಡುತ್ತಾರೆ.” 


ಭಟ್ಟರು ಪದ್ಮಾಸನದಲ್ಲಿ ಕುಳಿತು, 


“ಯಂ ಬ್ರಹ್ಮಾವರುಣೇ೦ದ್ರರುದ್ರ ಮರುತಃ ಸ್ತುನ್ನಂತಿ ದಿವ್ಯೈಃಸ್ತವೈರ್ವೇದೈಃ 
ಸಾಂಗಪದಕ್ರಮೋಪನಿಷದೈರ್ಗಾಯಂತಿಯಂ ಸಾಮಗಾಃ || ಧ್ಯಾನಾವಸ್ಥಿತ 
ತದ್ಧತೀನೆ ಮನಸಾ ಪಶ್ಯಂತಿಯಂ ಯೋಗಿನೋ ಯಸ್ಕಾಂತ೦ ನ 
ವಿದುಸ್ಸುರಾಸುರಗಣಾ ದೇವಾಯ ತಸ್ಮೈನಮಃ | | 


ಅಣ್ಣಗಳಿರಾ, ನಾನು ನಿಮಗೆ ಉಪದೇಶಕೊಡಬೇಕೆಂದು ಅಪ್ಪಣೆ 
ಮಾಡಿದ್ದಾರೆ. ಗೌಡರ ಮಾತು ಗೌರವಿಸಬೇಕಾದುದು ನನ್ನ ಕರ್ತವ್ಯ 


ಉಪದೇಶ ಕೊಡುವ ಅಧಿಕಾರ ಪಡೆದಿರುವ ಸದ್ಗುರು ಶ್ವಂಗೇರಿಯಲ್ಲಿದ್ದಾರೆ. 
ನಿಮ್ಮೆಲ್ಲರ ಹಿತಕ್ಕಾಗಿ ತಪಸ್ಸುಮಾಡುತ್ತಿದ್ದಾರೆ. ಅವರಿಂದ ನಾನು ಕಲಿತ ಒಂದೆರಡು 
ವಿಷಯಗಳನ್ನೇ ನಿಮಗೂ ತಿಳಿಸುತ್ತೇನೆ. 


ನಮ್ಮೂರು ನೋಡಿ ನನಗೆ ಹೆಮ್ಮೆಯಾಗಿದೆ. ಒಕ್ಕಲಿಗ, ವೀರಶೈವ, ಬ್ರಾಹ್ಮಣ, 
ಮುಸಲ್ಮಾನ, ಕುರುಬರೆಲ್ಲರೂ ಒಮ್ಮತಿಸಮ್ಯತಿಯಿ೦ದ ಬಾಳ್ವೆ ಮಾಡಿಕೊಂಡು, ಪರಸ್ಪರ 
ನೆರವಾಗಿ, ಅಣ್ಣ ತಮ್ಮಂದಿರಂತೆ ಇರಬೇಕೆಂಬುದು ನನ್ನ ಆಕಾಂಕ್ಷೆಯಾಗಿತ್ತು. ಅದನ್ನು 
ನೀವು ಈಡೇರಿಸಿರುವಿರಿ. ಈ ಸೌಹಾರ್ದ ಚಿರಕಾಲ ಉಳಿದು, ಪುಷ್ಟವಾಗಿ ಬೆಳೆಯಲಿ. 


ನಾವು ಸ್ಥೂಲವಾಗಿ ನೋಡಿದರೆ ಲೋಕದಲ್ಲಿಕಾಣುವುದು ದ್ವಂದ್ವ--ವಿರಸ-- 
ಹೋರಾಟ. ಮನುಷ್ಯರು ತಾವು ಕಾದಾಡುವುದಲ್ಲದೆ ತಮ್ಮ ಮತಗಳನ್ನೂ 
ದೇವರುಗಳನ್ನೂ ಕಾಳಗದ ಕಣಕ್ಕೆ ತಳ್ಳುತ್ತಾರೆ. ಹು೦ಜಗಳನ್ನು ಕಾದುವುದಕ್ಕೆ ಬಿಟ್ಟು 
ನಾವು ನೋಡುತ್ತ ನಿಲ್ಲುವುದಿಲ್ಲವೇ ಹಾಗೆ! 


ಆದರೆ ಸ್ವಲ್ಪ ನಮ್ಮ ದೃಷ್ಟಿ ಬೆಳಸಿಕೊಂಡು ನೋಡಿದರೆ ಈ ಬಗೆಯ ಜಗಳ- 
ವಿರಸ--ದ್ವೇಷ ಅಗತ್ಯವಿಲ್ಲ. ಒಕ್ಕಲಿಗನಿಗೆ ಅನ್ನ ಕೊಡುವ ತಾಯೇ ವೀರಶೈವನಿಗೂ 
ಕೊಡುತ್ತಾಳೆ; ವೀರಶ್ಯೈವನಿಗೆ ಬೋನವನಿಕ್ಕುವ ತಾಯೇ ಬ್ರಾಹ್ಮಣನಿಗೂ 
ಅನ್ನನೀಡುತ್ತಾಳೆ. ಅದೇ ಭೂಮಿಯನ್ನು ಎಲ್ಲರೂ ಉತ್ತು ಬಿತ್ತು ಆಹಾರ ಬೆಳೆದು 
ಉಪಭೋಗಿಸುತ್ತೇವೆ. ನಾವು ಪಾರ್ಥಿವ ಶರೀರ ಕೊಡಹಿದ ಮೇಲೆ ಅದೇ ಭೂಮಿಯೇ 


ನಮ್ಮೆಲ್ಲರನ್ನೂ ಸ್ವೀಕರಿಸುತ್ತದೆ. 


ನಮ್ಮ ಧರ್ಮ-ವೇದಾ೦ತ-ಹೇಳುವುದೂ ಇದೇ ಮಾತು. ಸರ್ವಭೂತಗಳಿಗೂ 
ಶ್ರೇಯಸ್ಸಾಗಬೇಕೆಂಬುದೇ. ವೇದಾ೦ತದ ಗುರಿ. ಹಿ೦ದುವೊಬ್ಬನೇ ತನ್ನ 
ಐಹಿಕಬಂಧನಗಳಿಂದ ಪಾರಾದರೆ ಸಾಲದು. ಕೈಸ್ತ ಮುಸಲ್ಮಾನರೂ ಬಂಧ 
ವಿಮುಕ್ತರಾಗಬೇಕು. 


ಬಂಧವಿಮುಕ್ತಿ ಸಾಧಿಸುವುದಕ್ಕೆ ನೀವು ದೊಡ್ಡ ದೊಡ್ಡ 
ಗ್ರಂಥಗಳನ್ನೋದಬೇಕಾಗಿಲ್ಲ ಮೂಗು ಹಿಡಿದು ತಪಸ್ಸುಮಾಡಬೇಕಾಗಿಲ್ಲ ನಿಮ್ಮ ನಿತ್ಯ 
ಕರ್ತವ್ಯವೇ ತಪಸ್ಥು-ಅದೇ ಯಾಗ ಯಜ್ಞ. ಮಾಡುವ ಕೆಲಸವನ್ನು ನಿಷ್ಠೆಯಿಂದ, 
ಭಕ್ತಿಯಿಂದ ಮಾಡಬೇಕು. ಅದರಿಂದ ಯಾರಿಗೂ ಅಹಿತವಾಗದಂತೆ 
ಎಚ್ಚರದಿಂದಿರಬೇಕು. 


ನಾನು ನಾನಾಗಿಯೇ ಇರುತ್ತೇನೆ-ನನಗೆ ಯಾರ ಸಹಾಯ, ಸಹಾನುಭೂತಿ, 
ಸಂಪರ್ಕವೂ ಬೇಡೆ ಎನ್ನುವ ಮಾತು ಹೊಲ್ಲ 'ಸಾರು' ಎ೦ದು ಒ೦ದು ಪದಾರ್ಥವನ್ನು 


ನಾವು ಕರೆಯುತ್ತೇವೆ. ಬೇಳೆಯ ಎಸರಿಗೆ ಉಪ್ಪು ಮೆಣಸಿನಪುಡಿ ಹಾಕಿ ಸಾಸವೆ 
ಒಗ್ಗರಣೆ ಕೊಟ್ಟರಲ್ಲವೇ ನೀರು ಸಾರಾಗುವುದು. ಹಾಗೆಯೇ 'ನಾನು ವಸ್ತುವಿನಲ್ಲಿವಿಶ್ಚವೇ 
ಅಡಗಿದೆ. ವಿಶ್ವದ ಸಮಸ್ತ ಕಷ್ಟ ಸುಖ, ಆಸೆನಿರಾಶೆ, ಅಪೇಕ್ಷೆ ನಿರಪೇಕ್ಷೆಗಳೂ ಈ 
'ನಾನು'ವಿನಲ್ಲಿ ನೀರಿನಲ್ಲಿ ಉಪ್ಪು ಬೆರೆಯುವಂತೆ ಬೆರತಿದೆ. ಜೀವಾತ್ಮ 
ಪರಮಾತ್ಮನಾಗುವುದಕ್ಕೆ ಈ ತಿಳುವಳಿಕೆಯೇ ಅಸ್ತಿಭಾರ. 


ಹೆಚ್ಚೇನು ಹೇಳಲಿ-ನನ್ನ ಹೃದಯಪಾತ್ರೆ ತು೦ಬಿಹೋಗಿದೆ. ನಾನು ಹುಟ್ಟಿ 
ಬೆಳೆದದ್ದು ಈ ರುದ್ರಾಕ್ಷಿಪುರದಲ್ಲಿ--ನಿಮ್ಮ ಒಡನಾಡಿತನದಲ್ಲಿ ನನ್ನ ಆಯುಷ್ಯವನ್ನು 
ಬಹಳ ಸುಖವಾಗಿ ಕಳೆದೆ. ಈಗ ನನ್ನ ದೈವ ಗುರು ಸನ್ನಿಧಿಗೆ ನನ್ನನ್ನು ಕರೆದೊಯ್ದಿದೆ. 
ಅಲ್ಲಿಯೂ ನಿನ್ಮು ಶ್ರೇಯಃಚಿ೦ತನೆಯನ್ನೇ ಮಾಡುತ್ತೇನೆ. 'ಅಮ್ಮ- ನಿನ್ನ ಎಲ್ಲ 
ಮಕ್ಕಳಿಗೂ ಸದಸದ್ದಿವೇಕ ಕರುಣಿಸಿ ಕಾಪಾಡು' ಎಂದು ಶಾರದಾಂಬೆಯಲ್ಲಿ 
ಮೊರೆಯಿಡುತ್ತೇನೆ. 


ಎಂದು ಹೇಳಿ ನಿಲ್ಲಿಸಿದರು. 


ಶ್ರೋತೃಗಳ ಕಣ್ಣುಗಳಿಂದ ಆನ೦ದಾಶ್ರುಗಳು ಉದುರುತ್ತಿದ್ದವು. ಸೀತಾರಾಮು 
ಮೊದಲೆದ್ದು ಭಟ್ಟರಿಗೆ ನಮಸ್ಕರಿಸಿದ. ಗೌಡರೆದ್ದರು-- ಅವರ ಹಿ೦ದೆ ಒಬ್ಬೊಬ್ಬರಾಗಿ 
ಎದ್ದುಭಟ್ಟಿರ ಪಾದಧೂಳಿಯನ್ನು ಮುಡಿದರು. 


ಭಟ್ಟಿರು ಕಣ್ಮುಚ್ಚಿ ಕುಳಿತು 'ತಾಯೇ, ಎಲ್ಲವೂ ನಿನಗರ್ಪಿತ' ಎಂದರು. 


ಮಾರನೆಯ ಬೆಳಿಗ್ಗೆ ಭಟ್ಟರು ಸೀತಾರಾಮನೊಂದಿಗೆ ಶೃಂಗೇರಿಗೆ ಪ್ರಯಾಣ 
ಬೆಳಸಿದರು. 


೨೭ 


ನರಸಮ್ಮ ಬರೆಸಿದ ಕಾಗದ ನೋಡಿ ನಾಗಮ್ಮನ ಸಂತೋಷಕ್ಕೆ ಇತಿಮಿತಿಯೇ 
ಇರಲಿಲ್ಲ. ಯಜಮಾನರು ಮನೆಗೆ ಬ೦ದ ಕೂಡಲೆ 


“ನಿಮಗೊ೦ದು ಸ೦ತೋಷ ಸಮಾಚಾರ ತಿಳಿಸಿದರೆ ನನಗೇನು ಕೊಡುತ್ತೀರಿ” 
ಎ೦ದಳು. 


“ಸಮಾಚಾರ ಯಾವದು ಹೇಳು--ಕೊಡುವ ವಿಷಯ ಮುಂದೆ 
ಆಲೋಚಿಸೋಣ.” 


“ಪಾತೂ ಬಸುರಿಯಂತೆ. ಸೀಮಂತಕ್ಕೆ ಬರೆಬೇಕೂ೦ತ ನರಸಮ್ಮ ಕಾಗದ 
ಬರೆಸಿದ್ದಾರೆ.” 


ನಾಗಮ್ಮನ ಕಾಗದ ಓದುತ್ತಿದ್ದಂತೆ ಆದಿಶೇಷಯ್ಯನವರ ಮುಖವರಳಿತು. 


“ಮೊಮ್ಮಗನ ಅದೃಷ್ಟಬಲದಿ೦ದಲಾದರೂ ಚಂದ್ರೂ ಮುಂದಕ್ಕೆ ಬಂದರೆ 
ಸಾಕು. ಯಶೋಧನಿಗೆ ನೀನೂ ಕಾಗದ ಬರೆದು ಹಾಕು.” 


“ಬಿಂಗಳೂರಿಗೆ ನಾವು ಬರಿಗೈಯಲ್ಲಿ ಹೋಗುವಂತಿಲ್ಲ.” 
“ಹಾತಾಗೆ ಸೀರೆ ತೆಗೆದುಕೊಳ್ಳಬೇಕಲ್ಲವೇ?” 


ನೀರೆ ತೊಗೋಬೇಕು--ಮನೆಗೆ ಬೇಕಾಗುವ ಸಾಮಾನು 
ಮಾಡಿಕೊಳ್ಳಬೇಕು.” 


“ಸೀರೇನೂ ಇಲ್ಲೇ ತೆಗೆದುಕೊ೦ಡು ಬಿಡು. ಇಲ್ಲೇ ಆದರೆ ಸಾಲವಾದರೂ 
ಹುಟ್ಟತ್ತೆ” 


“ನಾನೂ ನೀವೂ ಇಬ್ಬರೇ ಹೋಗಬೇಕಾಗುತ್ತದೆ.” 
“ಏಕೆ ಪ್ರಭಾಕರ...?” 


“ಅವನಿಗೆ ಪರೀಕ್ಷೆ ಹತ್ತಿರ ಬಂತು. ಅವನ ಊಟ ತಿಂಡಿ ವ್ಯವಸ್ಥೆ ನಾನು 
ಮಾಡುತ್ತೇನೆ.” 


“ಚ೦ದ್ರೂ ತನ್ನ ಕಾಲಮೇಲೆ ತಾನು ನಿ೦ತುಕೊಳ್ಳುವುದು ಯಾವಾಗ? ಈಗ 
ಹೇಗೋ ನಡೆದುಹೋಗುತ್ತಿದೆ--ಮುಂದೇನು ಗತಿ?” 


“ಈ ಸಲದ ಬೇಸಿಗೆ ರಜ ಮುಗಿದು, ಕೋರ್ಟುಬಾಗಿಲು ಪುನಃ ತೆಗೆಯುವ 
ವೇಳೆಗೆ ಸ್ವತಂತ್ರವಾಗಿ ಆಫೀಸ್‌ ಓಪನ್‌ ಮಾಡ್ತಾನಂತೆ ! ಚ೦ದ್ರೂಗೆ ದಾಷ್ಟೀಕವಿಲ್ವ. ಈ 
ವಕೀಲಿವೃತ್ತಿ ಟಗರಿನ ಕಾಳಗವಿದ್ದ ಹಾಗೆ !- ಈ ವೃತ್ತಿಯಲ್ಲಿ ಉದ್ದಾರವಾಗಬೇಕಾದರೆ 
ಬಾಯೂ ಮುಂದಾಗಿರಬೇಕು--ಕೋಡೂ ಬಲವಾಗಿರಬೇಕು. ರೆವಿನ್ಯೂ ಕಮೀಷನರು 
ಜಬ್ಬಾರ್‌ ಸಾಹೇಬರು ಅವನ ವಿಷಯದಲ್ಲಿವಿಶ್ವಾಸಿಗಳಾಗಿದ್ದಾರೆ. ಅವರು ಇರುವಾಗಲೇ 
ಚಂದ್ರೂ ತನ್ನ ಬುಡ ಭದ್ರಮಾಡಿಕೊಳ್ಳಬಹುದು. ಭಟ್ಟರ ಮೇಲಿನ ವಿಶ್ವಾಸಕ್ಕಾಗಿ 
ಸಾಹೇಬರು ಚಂದ್ರೂಗೆ ಬೇಕಾದ ಸಹಾಯ ಮಾಡುತ್ತಾರೆ. ಅದನ್ನು 
ಉಪಯೋಗಿಸಿಕೊಳ್ಳುವ ಜಾಣತನ ಚಂದ್ರೂಲಿ ಇಲ್ಲ” 


“ಅದೇನು ಮಾಡಬೇಕೋ-ಹೇಗೆ ಮಾಡಬೇಕೋ ನೀವು ಚಂದ್ರೂಗೆ 
ಹೇಳಿಕೊಡಿ.” 


“ಶ್ರೀನಿವಾಸರಾಯರಿಗಿ೦ತ ಹೇಳಿಕೊಡುವವರು ಬೇಕೇ?” 


“ಮಗ ಬುದ್ದಿವ೦ತನಲ್ಲವೆ೦ದು ನೀವು ಬೇಸರಪಟ್ಟುಕೊ೦ಡರೆ ಏನು 
ಪ್ರಯೋಜನ? ದೊಡ್ಡವರು ನೀವು ಒ೦ದಲ್ಲಹತ್ತು ಸಲ ಅವನಿಗೆ ವಿವೇಕ ಹೇಳಿ ದಾರಿಗೆ 
ತರಬೇಕು.” 


“ಚಂದ್ರು ದಡ್ಡನಲ್ಲ ಕಣೇ-ಆದರೆ ಯಾವದೋ ಮಂಕು ಕವಿದು ಬಿಟ್ಟಿದೆ. 
ಒಬ್ಬನೇ ಕುಳಿತು ಯೋಚಿಸಿಯೇ ಯೋಚಿಸುತ್ತಾನೆ. ಕಾರಣವೇನೋ ಗೊತ್ತಾಗಲಿಲ್ಲ” 


ನಾಗಮನಿಗೆ ಕಾರಣ ಗೊತ್ತಿದ್ದರೂ ಗಂಡನೆದುರಿಗೆ ಹೇಳುವ 
ಧೈರ್ಯವಾಗಲಿಲ್ಲ. ಪಾರ್ವತಿಯನ್ನು ತಂದುಕೊಳ್ಳುವ ವಿಷಯದಲ್ಲಿ 
ಆದಿಶೇಷಯ್ಯನವರು ಮೊದಲಿಂದಲೂ ಉತ್ತುಕರಾಗಿರಲಿಲ್ಲ ನಾಗಮ್ಮನ ಬಲವಂತಕ್ಕೆ 
ಕಟ್ಟುಬಿದ್ದೇ ಅವರು ಸಮ್ಮತಿಸಿದುದು. ಪಾರ್ವತಿಯಿ೦ದ ಚಂದ್ರೆಶೇಖರನಿಗೆ ಮಂಕು 
ಮುಚ್ಚಿಕೊಂಡಿತೆಂದು ತಿಳಿದರೆ ಪರಿಣಾಮ ವಿಪರೀತವಾಗಬಹುದೆ೦ದು ನಾಗಮ್ಮ 
ಅ೦ಜಿದಳು. 


ಸೀಮ೦ತ ಮಹೋತ್ಸವದಲ್ಲಿ ಕುಮುದಮ್ಮನ ಓಡಾಟವೇ ಓಡಾಟ. 'ಬಸುರಿ 
ಹೆಂಗಸು ಅವಳ ಮನಸ್ಸು ಏಕೆ ನೊಯ್ಯಬೇಕು' ಎಂದುಕೊಂಡು ನಾಗಮ್ಮ 
ಯಾವುದಕ್ಕೂ ಬಾಯಿಹಾಕಲಿಲ್ಲ. ಬೀಗಿತ್ತಿಮನಸ್ಸಿಗೆಲ್ಲಿ ಬೇಸರಪಟ್ಟುಕೊ೦ಡಿದ್ದಾರೋ 
ಎ೦ಬ ಯೋಚನೆ ನರಸಮ್ಮನನ್ನು ಕಾಡತೊಡಗಿತು. 


ಆರತಿ ಅಕ್ಷತೆಯಾದ ಮಾರನೆಯ ದಿನ ಬಲವ೦ತದಿ೦ದ ನರಸಮ್ಮಬೀಗರನ್ನು 
ಉಳಿಸಿಕೊ೦ಡಳು. 'ಕೋರ್ಟು ಹೋಗುತ್ತದೆಂದು” ಆದಿಶೇಷಯ್ಯ 
ಚಡಪಡಿಸಲಾರಂಭಿಸಿದರು. ಯಶೋದೆಯ ಹೊರಟು ನಿಂತಳು. ತಂಗಿ ನಾಲ್ಕು 
ದಿವಸ ಇದ್ದು ಹೋಗಲೇಬೇಕೆ೦ದು ಚ೦ದ್ರಶೇಖರನೇ ಹಟಹಿಡಿದ. ಯಶೋದೆಯನ್ನು 
ಬೆಂಗಳೂರಿನಲ್ಲೇ ಬಿಟ್ಟು ಅದಿಶೇಷಯ್ಯ ನಾಗಮ್ಮತುಮಕೂರಿಗೆ ಪ್ರಯಾಣಮಾಡಿದರು. 


ಚಂದ್ರಣ್ಣನನ್ನು ಕಂಡರೆ ಯಶೋದೆಗೆ ಪಂಚಪ್ರಾಣ ಯಶೋದೆ, 
ಚಂದ್ರಶೇಖರ ಓರಗೆಯವರಾಗಿದ್ದುದರಿ೦ದ ಅವರಲ್ಲಿ ಹೆಚ್ಚಿನ ಮೈತ್ರಿ ಬೆಳೆದಿತ್ತು. 
'ಪ್ರಭಾಕರ ಗುರು೦ಘಾತಕ, ಚಂದ್ರಣ್ಣನ ಹಾಗಲ್ಲ ಚ೦ದ್ರಣ್ಣನ ಮನಸ್ಸು ಹಾಲಿನಂತೆ 
ಶುಭ್ರ ನೀರಿನಂತೆ ತಿಳಿ” ಎಂದು ಯಶೋದೆ ಹೊಗಳಿದರೆ ಅವಳ ಗಂಡ 


ವೆಂಕಟರಾಮಯ್ಯ 'ನಿಮ್ಮಣ್ಣ ಒಬ್ಬನೇ ಸ್ವರ್ಗದಿಂದ ಇಳಿದುಬಂದಿದ್ದಾನೆ ಕಣೇ' ಎಂದು 


ವೆಂಕಟಿರಾಮಯ್ಯನಿಗೂ ಚಂದ್ರಶೇಖರನನ್ನು ಕಂಡರೆ ವಿಶ್ವಾಸವಿತ್ತು. 


“ಶಿವಮೊಗ್ಗೆಗೇ ಬ೦ದು ಅಲ್ಲೇ ಬೋರ್ಡ್‌ ಹಾಕು ಚಂದ್ರೂ ನಾನು ಹೇಗೂ 
ಮೈಸೂರ್‌ ಭ್ಯಾಂಕ್‌ ಆಕೌಂಟಿಂಟ್‌-ನನ್ನ ಕಕ್ಷಿಗಾರರಿಗೆ ಹೇಳಿ ನಿನಗೆ ಕೇಸು 
ಕೊಡಿಸುತ್ತೇನೆ.” 


“ನೀನೇನು ಶಿವಮೊಗ್ಗೆಯ ಸರ್ವಾಧಿಕಾರಿ ಎಂದು 
ತಿಳಿದುಕೊಂಡಿದ್ದೀಯೇನಯ್ಯಾ?” 


“ನಮ್ಮ ಬ್ಯಾಂಕಿನ ಒಬ್ಬ ಆಳು ಶಿವಮೊಗ್ಗೆಯ ಸಾಹುಕಾರರನ್ನೆಲ್ಲಾ 
ನಡುಗಿಸಬಲ್ಲ ಚ೦ದ್ರೂ--ಇಡಿಯ ಸಂಸ್ಥಾನದ ಸೂತ್ರವೆಲ್ಲಾ ಬ್ಯಾಂಕಿನ ಕೈಯಲ್ಲಿರುತ್ತದೆ. 
ದೊಡ್ಡದೊಡ್ಡ ಅಧಿಕಾರಿಗಳು, ಶ್ರೀಮಂತರು, ಸಾಹುಕಾರರು, ಸಾರ್ವಜನಿಕ 
ಮುಖಂಡರು ಇವರ ಹಣೇಬರಹ ನಮಗೆ ಗೊತ್ತಿರುವಂತೆ ಯಾರಿಗೂ ಗೊತ್ತಿರುವುದಿಲ್ಲ 
ಏನು ಹೇಳು- ನೀನು ಹೂ ಅನ್ನು ಮುಂದಿನ ವಿಷಯ ನನಗಿರಲಿ.” 


“ಶ್ರೀನಿವಾಸರಾಯರ ಆಫೀಸಿನ ಟರ್ಮ್‌ ಮುಗಿಯಬೇಕು ವೆ೦ಕಟರಾಮು. 
ನಾನು ಬೆಂಗಳೂರಿನಲ್ಲಿಯೇ ಪ್ರ್ಯಾಕ್ಟೀಸ್‌ ಮಾಡಿ ಕೀರ್ತಿಗಳಿಸಬೇಕೆ೦ದು ತಂದೆಯವರ 


ಅಭಿಲಾಷೆ.” 


ಅಣ್ಣನ ಮಾತಿಗೆ ಕಟ್ಟು ಬಿದ್ದು ನಾಲ್ಕುದಿನ ಬೆಂಗಳೂರಿನಲ್ಲಿ ನಿಲ್ಲಲು 
ಯಶೋದಾ ಒಪ್ಪಿಕೊ೦ಡಿದ್ದಳು. ತಂದೆ, ತಾಯಿ ಊರಿಗೆ ಪ್ರಯಾಣ ಬೆಳಸಿದ 
ಮಾರನೆಯ ದಿನವೇ ಅವಳಿಗೆ ಶಿವಮೊಗ್ಗೆಯ ಚಿಂತೆ ಆರಂಭವಾಯಿತು. 


“ನಾನು ನಾಳೆ ಹೊರಟುಬಿಡುತ್ತೇನೆ ಅಣ್ಣಯ್ಯಾ.” 


“ನಾಳೆ ಶುಕ್ರವಾರ-ಅಣ್ಣನ ಮನೆಗೆ ಒಳ್ಳೆಯ ಶುಭವಾಗುತ್ತದೆ.” 
“ನಾಡಿದ್ದು ಹೊರಡಬಹುದಷ್ಟೆ !” 


“ನಿನ್ನ ಗಂಡ ಎಲ್ಲೂ ಓಡಿಹೋಗಲ್ಲ-- ನಾಲ್ಕುದಿನ ಚಿತ್ತಶುದ್ದಿಯಿ೦ದ 
ಇರಮ್ಮ” 


“ಹಾಗಲ್ಲಚ೦ದ್ರಣ್ಣ--ಪಾಪ, ಅವರೇ ಅಡಿಗೆಮಾಡಿಕೊಳ್ಳುತ್ತಾರೆ.” 


“ಅಯ್ಯೋ ಪಾಪ! ವೆಂಕಟರಾಮ ಕೈಗಳಿಗೆ ಚಿನ್ನದ ಮುಲಾಮು ಹಾಕಿದೆ 
ಸವೆದು ಹೋಗುತ್ತದೆ. ಗ೦ಡ ಹೆ೦ಡತಿ ನೀವು ಒಬ್ಬರ ಮುಂದೆ ಒಬ್ಬರು ಕುಳಿತಿದ್ದರೆ 
ಸಾಕು- ಪ್ರಪಂಚವೇ ಮರೆತುಹೋಗುತ್ತದೆ.” 


“ಹೋಗಣ್ಣಾ ನೀನೂ ಹೀಗಂತಿ. 'ನಿಮ್ಮಣ್ಣ ಇದ್ದರೆ ಸಾಕು ನಿನಗೆ ಯಾರೂ 
ಬೇಕಾಗಿಲ್ಲ' ಎ೦ದು ಅವರೂ ಛಡಾಯಿಸುತ್ತಾರೆ.” 


“ಯಶೋದಾ ನೀನು ಬಲು ಭಾಗ್ಯವಂತೆ ಕಣೇ ತಾಯಿ.” 
“ಏಕಣ್ಣಾ” 
ಜಣ 


“ವೆಂಕಟಿರಾಮು ಅಂಥಾ ಗಂಡ ಸಿಕ್ಕಬೇಕಾದರೆ ಎಷ್ಟು ಸಂಪಿಗೆ ಹೂ ನೀನು 
ಪೂಜೆ ಮಾಡಿದ್ದೆಯೋ? ನನ್ನ ಭಾವಾಂತ ನಾನು ಹೊಗಳಲ್ಲ- ಅವನ ಗುಣಕ್ಕೆ 
ಯಾರಾದರೂ ತಲೆದೂಗಬೇಕಾದದ್ದೇ.” 


“ನಿನ್ನಮಾತು ಅಕ್ಷರಶಃ ದಿಟ ಕಣಣ್ಣಾ ನನಗೆ ಸ್ವಲ್ಪಮೈ ಬೆಚ್ಚಗಾದರೆ ಸಾಕು-- 
ಕೂಡಿಸಿ ಎಲ್ಲಾ ಕೆಲಸ ತಾವೇ ಮಾಡುತ್ತಾರೆ. ಒಂದು ಸಲ ನನಗೆ ಜ್ವರ ಬ೦ತು-- 
ಶಿವಮೊಗ್ಗೆ ಮಲೆನಾಡು--ಮೂರುಮೂರು ದಿವಸಕ್ಕೆ ಜ್ವರದ ಕಾಟ ಇದ್ದದ್ದೇ !--ಅವರೇ 


ಅಡಿಗೆಮಾಡಿದರು. ಅದರ ವಿತರಣೆ ಏನು ಹೇಳುತ್ತೀ-- ಮನೆಯೆಲ್ಲಾ ಹರದ ಹಾಕಿ 


ಸಾಮಾನೆಲ್ಲಾಗೂರಾಡಿ, ಸಾರಿಗೆ ಎರಡು ಸಲ ಉಪ್ಪು ಹಾಕಿ, ಅನ್ನಮಿಡೆ ಮಾಡಿ ಅಂತೂ 
ಇಂತೂ ಅಡಿಗೆ ಪೂರೈಸಿದರು. ಊಟಕ್ಕೆ ಕೂಡುತ್ತಾರೆ-ಬಾಯಲ್ಲಿ ಒಂದು ತುತ್ತೂ 
ಇಡುವುದಕ್ಕೆ ಸಾಧ್ಯವಿಲ್ಲ 'ತಲೆಚಚ್ಚಿಕೊ೦ಡರೂ ಗಂಡಸರಿಗೆ ಅಡಿಗೆ ಮಾಡುವುದಕ್ಕೆ 
ಬರೋದಿಲ್ಲ ಕಣೇ ಯಶೋದಾ' ಎಂದರು. ನಾನು ಚೇಷ್ಟೆಗೆ 'ಹೋಟಲಿನವರು 
ನಮಗಿಂತ ಚೆನ್ನಾಗಿ ಅಡಿಗೆ ಮಾಡುತ್ತಾರೆ' ಎಂದೆ. 'ಹೋಟಲು ಅಡಿಗೆ ತಿನ್ನೋದಕ್ಕಿಂತ 
ಬೀದಿ ಮಣ್ಣು ಮುಕ್ಕುವುದು ಲೇಸು' ಎ೦ದರು. ಹೋಟಲು ಊಟ ತಿಂಡಿ ಅವರಿಗೆ 
ಸೇರುವುದಿಲ್ಲ ನಾನು ಇಲ್ಲಿ ಹೆಚ್ಚುಕಾಲ ನಿಂತರೆ ಅವರು ಉಪವಾಸ ಒಣಗುತ್ತಾರೆ.” 


“ಆಗಲಮ್ಮ -ನಿನ್ನಿಷ್ಠ-ಸೋಮವಾರ ಹೊರಟುಬಿಡುವೆಯಂತೆ; 
ವೆ೦ಕಟರಾಮೂಗೆ ನಾನು ಕಾಗದವನ್ನೂಬರೆಯುತ್ತೇನೆ.” 


ಯಶೋದೆಯ ಜತೆಯಲ್ಲಿದ್ದು. ಅವಳೊಂದಿಗೆ ಸರಸವಾಗಿ 
ಮಾತುಕಕೆಯಾಡುವುದಕ್ಕೂ ಪಾರ್ವತಿಗೆ ವ್ಯವಧಾನವಿರಲಿಲ್ಲ. ಕುಮುದಕ್ಕನ 
ಮನೆಯಾಯಿತು--ಅವಳಾಯಿತು. ಯಶೋದ ತನ್ನ ಕಾಲವನ್ನೆಲ್ಲಾ ನರಸಮ್ಮನವರ 
ಜತೆಯಲ್ಲಿಯೇ ಕಳೆಯಬೇಕಾಯಿತು. 


ಒಂದು ದಿನ ಚಂದ್ರಶೇಖರ ಹೆಂಡತಿಗೆ 


“ಯಶೋದ ಅಪರೂಪಕ್ಕೆ ಬಂದಿದ್ದಾಳೆ. ಊರಿಗೆ ಹೊರಟದ್ದವಳನ್ನು ನಾನೇ 
ಬಲವಂತಮಾಡಿ ನಿಲ್ಲಿಸಿಕೊಂಡೆ. ನೀನು ಅವಳನ್ನು ಸರಿಯಾಗಿ ವಿಚಾರಿಸಿಕೊಳ್ಳಬೇಕು” 
ಎಂದು ಹೇಳಿದ. ಪಾರ್ವತಿ ಮುಖ ಗಂಟಿ ಹಾಕಿಕೊಂಡು 


“ಅವರ ಕಥೆ ಅವರ ಯಜಮಾನರ ಕಥೆ ಕೇಳಿಕೇಳಿ ನನ್ನತಲೆ ಚಿಟ್ಟು ಹಿಡಿದು 
ಹೋಗಿದೆ. ಅವರ ಹತ್ತಿರ ನಾನೇನು ಮಾತನಾಡಲಿ?” 


“ಗಂಡನ ವಿಷಯ ಅವಳು ಒಳ್ಳೆಯ ಮಾತನಾಡುವುದೂ ತಪ್ಪೇ?” 


“ಯಾರಿಗೂ ಇಲ್ಲದ ಗ೦ಡ ಅವರೊಬ್ಬರಿಗೇ ಇರುತ್ತಾರೇನು?” 
“ನಿನ್ನಮನಸ್ನೇ ನನಗರ್ಥವಾಗುವುದಿಲ್ಲಪಾತೂ.” 


“ತಂಗಿ ಮನಸ್ಸುಅರ್ಥವಾಗುತ್ತದಲ್ಲ-ಸಾಕು ಬಿಡಿ” ಎಂದು ಚ೦ದ್ರಶೇಖರನ 
ಬಾಯಿ ಮುಚ್ಚಿಸಿಬಿಟ್ಟಳು. 


ಸೋಮವಾರದವರೆವಿಗೂ ನಿಲ್ಲಲು ಒಪ್ಪಿದ್ದ ಯಶೋದಾ ಭಾನುವಾರವೇ 
ಹೊರಟು ನಿಂತಳು. 


“ಏಕಮ್ಮಾ' ಎ೦ದು ಚಂದ್ರಶೇಖರ ಸಹಾನುಭೂತಿಯಿಂದ ಕೇಳಿದ. 
“ಅತ್ತಿಗೆಮ್ಮನಿಗೇಕಣ್ಣನನ್ನಿಂದ ತೊಂದರೆ.” 

“ಅತ್ತಿಗೆಮ್ಮನಿನಗಾಗಿ ಹುಲ್ಲುಕಡ್ಡಿ ಕದಲಿಸುತ್ತಿಲ್ಲ- ಅವಳಿಗೇನು ತೊಂದರೆ?” 
“ಆ ಮಾತು ಬೆಳಸುವುದು ಬೇಡ. ನೀನೂ ಅತ್ತಿಗೆಮ್ಮಚೆನ್ನಾಗಿದ್ದರೆ ಸಾಕು.” 


ಎ೦ದು ಹೇಳುತ್ತಿದ್ದಂತೆ ದುಃಖದ ಕಟ್ಟೆಯೊಡೆದು ಬಂತು. ತಂಗಿಯ ಕಣ್ಣೀರು 
ತೊಡೆದು ಚಂದ್ರಶೇಖರ 


“ಪಾತೂ ಏನಾದರೂ ಅಂದಳೇ ಯಶೋದಾ.” 


“ನಾನು ಬ೦ದು ಇಲ್ಲಿರೋದು ಅತ್ತಿಗೆಮ್ಮನಿಗೆ ಬೇಕಿಲ್ಲ ಅವಳ ಮನಸ್ಸಿಗೆ 
ನಾನೇಕೆ ಮುಜುಗರವು೦ಟುಮಾಡಲಿ.” 


ಚ೦ದ್ರಶೇಖರನ ಮನಸ್ಸು ಮಮ್ಮಲ ಮರುಗಿತು. 'ನನ್ನ ಮನೆಯಲ್ಲಿ ನನ್ನ 
ತಂಗೀಗೆ ಸ್ವಾಗತವಿಲ್ಲವಾಯಿತೇ?' ಎಂದವನು ದುಃಖಿಸಿದ. 


ಭಾನುವಾರವೇ ಯಶೋದೆ ಶಿವಮೊಗ್ಗೆಗೆ ಪ್ರಯಾಣಮಾಡಿದಳು. 


೨೮ 


ಪ್ರಭಾಕರ ಮೆಟ್ರಿಕ್‌ ಪರೀಕ್ಷೆಯಲ್ಲಿ ತೇರ್ಗಡೆಯಾದುದು 
ಆದಿಶೇಷಯ್ಯನವರಿಗೆ ಆನ೦ದವನ್ನುಂಟುಮಾಡುವುದರ ಜತೆಗೆ ಚಿಂತೆಯನ್ನೂ 
ತಂದಿತು. ಮಗನನ್ನು ಮುಂದಕ್ಕೆ ಓದಿಸಲೇಜೀಕು- ಓದಿಸುವ ಬಗೆ ಹೇಗೆ- ಖರ್ಚು 
ಪೂರೈಸುವ ಮಾರ್ಗ ಯಾವದು? ಚಂದ್ರಶೇಖರನೇ ಇನ್ನೂ ತನ್ನ ಕಾಲ ಮೇಲೆ 
ನಿಲ್ಲುವಂತಾಗಿಲ್ಲ ಎಂದು ಯೋಚಿಸುತ್ತಾ 


“ಲೇ, ಪ್ರಭಾಕರನ ವಿಷಯ ಏನು ಮಾಡೋಣವೇ” ಎ೦ದು ಹೆಂಡತಿಯನ್ನು 
ಕೇಳಿದರು. 


“ಮಾಡುವುದೇನು--ಅವನೂ ಬಿಂಗಳೂರಿಗೆ ಹೋಗಿ ಚಂದ್ರೂ 
ಜತೆಯಲ್ಲಿರಲಿ, ಪುಸ್ತಕ, ಫೀಸಿಗೆ ನೀವು ಇಲ್ಲಿಂದ ಹಣ ಕಳಿಸಿದರಾಯಿತು.” 


“ಹಣವಿದ್ದರೆ ತಾನೇ ಕಳಿಸುವುದು. ಈ ಮಾರಾಯ ಚಂದ್ರೂ ಯಾವಾಗ 
ಸಂಪಾದನೆ ಮಾಡುತ್ತಾನೋ--ಯಾವಾಗ ಸ್ವಾವಲಂಬಿಯಾಗುತ್ತಾನೋ ಭಗವಂತನೇ 
ಬಲ್ಲ!” 


“ಗಿಡ ಹಾಕಿದ ಕೂಡಲೆ ಫಲ ಸಿಕ್ಕುತ್ತದೆಯೇ?” 


“ಮೈಮೇಲೆ ಸಾಲ ಏರುತ್ತಿದೆ ಕಣೇ.” 
“ನಮಗೆ ಕಷ್ಟವಾಗುತ್ತದೆಯೆಂದು ಮಕ್ಕಳ ಭವಿಷ್ಯ 


ಕಡೆಗಾಣಿಸುವುದಕ್ಕಾಗುತ್ತದೆಯೇ?” 


“ಮಕ್ಕಳಿಗೆ ನಾನೇನೂ ಆಸ್ತಿಯಿಡುವ ಸ೦ಭವವಿಲ್ಲ--ಅವರಿಗೆ ಸಾಲಬಿಟ್ಟು 
ಹೋಗಬಾರದೆನ್ನುವುದೇ ನನ್ನ ಆಸೆ. ಲಕ್ಷರೂಪಾಯಿ ಆಸ್ತಿಯಿದ್ದರೂ ಸಾವಿರರೂಪಾಯಿ 
ಸಾಲ ಶೂಲವಾಗುತ್ತದೆ.” 


“ದೇವರು ನಮಗೆ ಒಳ್ಳೆಯ ಮಕ್ಕಳನ್ನು ಕರುಣಿಸಿದ್ದಾನೆ. ಈ ಭಾಗ್ಯಕ್ಕಿಂತ 
ಹೆಚ್ಚಿನದೇನು ಬೇಕು!” 


ಪ್ರಭಾಕರನನ್ನು ಬೆ೦ಗಳೂರಿಗೆ ಕಳಿಸಿಕೊಡುವುದು ಅನಿವಾರ್ಯವಾಯಿತು. 
ತಮ್ಮ ಬಂದು ತನ್ನ ಜತೆ ಇರುವ ವಿಷಯದಲ್ಲಿ ಚಂದ್ರಶೇಖರ ಉತ್ಸಾಹವನ್ನೇ 
ವ್ಯಕ್ತಪಡಿಸಿದ. ನರಸಮ್ಮನೂ ಸ೦ತೋಷಷಪಟ್ಟಳು. ಪಾರ್ವತಿ ಸ್ಪಷ್ಟವಾಗಿ ಅಸಮ 
ಸೂಚಿಸದಿದ್ದರೂ ಅತೃಪ್ತಿಯನ್ನು ವ್ಯಕ್ತಪಡಿಸಿದಳು. 


ಕಾಲೇಜ್‌ ಬಾಗಿಲು ತೆಗೆದಮೇಲೆ ಪ್ರಭಾಕರ ಜ್ಯೂನಿಯರ್‌ 
ಇಂಟರ್‌ಮೀಡಿಯೇಟ್‌ ತರಗತಿ ಸೇರಿದ. ಕಾಲೇಜಿಗೆ ಅರ್ಧ ಶುಲ್ಕ (Half-freeship) 
ದೊರಕಿಸಲು ಸಹಾಯ ಮಾಡುವುದಾಗಿ ಶ್ರೀನಿವಾಸರಾಯರು ಭರವಸೆಯಿತ್ತರು. 


ಪಾರ್ವತಿ ತಾಯ್ತನದ ಸವಿಗನಸುಗಳನ್ನು ಕಾಣಕೊಡಗಿದಳು. ಗರ್ಭ 
ಬೆಳೆಯುತ್ತಿದ್ದಂತೆ ಅವಳ ಆಸೆಗಳು ಬಯಕೆಗಳು ಹೆಚ್ಚುತ್ತಿದ್ದವು. ಹೆಂಡತಿಯ ಈ 
ಸ್ಥಿತಿಯಲ್ಲಿ ಅವಳ ಸರ್ವಾಭೀಷ್ಟಗಳನ್ನು ನೆರವೇರಿಸಲಾಗದ ಅಸಹಾಯಕತೆ 
ಚಂದ್ರಶೇಖರನನ್ನು ಬಾಧಿಸುತ್ತಿತ್ತು ಮಗಳು ಅಳಿಯ ಇಬ್ಬರೂ 
ಬೇಸರವನ್ನುಂಟುಮಾಡಿಕೊಳ್ಳದಂತಿರಲು ನರಸಮ್ಮ ತನ್ನ 'ಕುಡಿಕೆಹಣ'ದಿಂದ 


ಧಾರಾಳವಾಗಿ ಖರ್ಚುಮಾಡುತ್ತಿದ್ದಳು. 


ಪಾರ್ವತಿ ಮೈಮೇಲೆ ಹೊಸಕುಪ್ಪಸ ಕಂಡರೆ ಸಾಕು-ಕುಮುದಮ್ಮ ಏನೂ 
ಅರಿಯದವಳಂತೆ 


“ಯಜಮಾನರು ತಂದುಕೊಟ್ಟಿರೇ” ಎ೦ದು ಕೇಳುತ್ತಿದ್ದಳು. 


ಸುತ್ತಿಕೊಂಡು ಮಲಗಿದ್ದ ಹಾವು ಕಡ್ಡಿಯ ತಿವಿತಕ್ಕೆ ಕೆರಳಿ ಎದ್ದುನಿಂತು 
ಬುಸುಗುಟ್ಟುವಂತೆ ಪಾರ್ವತಿ 


“ಸರಿ! ಅವರು ತಂದುಕೊಟ್ಟರು ನಾನು ಹಾಕಿಕೊಂಡೆ! ನಾನು ಆ ಪುಣ್ಯವನ್ನು 
ಕೇಳಿಕೊಂಡು ಬ೦ದಿದ್ದೇನೆಯೇ ಕುಮುದಕ್ಕ ಎಲ್ಲದಕ್ಕೂ ತಲೆಕೊಡುವುದಕ್ಕೆ ನಮ್ಮಮ್ಮ 


ಇದ್ದಾಳಲ್ಲಾ! [ 


ಪಾರ್ವತಿಯ ಪ್ರತಿಮಾತಿಗೂ ವಿಪರೀತಾರ್ಥ ಕಲ್ಪನೆಮಾಡುವ ಸಾಮರ್ಥ್ಯ 
ಕುಮುದಮ್ಮನಲ್ಲಿ ಹೆಮ್ಮರದಂತೆ ಬೆಳೆದಿತ್ತು. ಮರುಕ್ಷಣವೇ ಅವಳು ಸೀತಾಬಾಯಿಯ 
ಮನೆಗೆ ಹೋಗಿ 


“ಕೇಳಿದಿರಾ ಸೀತಾಬಾಯ್‌--ಚ೦ದ್ರಶೇಖರಯ್ಯನವರ ಮನೆ ಸಂಸಾರ 
ನಡೆಸುತ್ತಿರುವವರು ನರಸಮ್ಮನವರಂತೆ!” 


“ಹಾಗೇನು?” 


“ಹೌದ್ರಿ-ಪಾರ್ವತಮ್ಮನೇ ಹೇಳಿದರು. ತುಂಬಿದೆ ಬಸುರಿ-ಅವರ 
ಬಯಕೆಗಳನ್ನು ಪೂರೈಸದ ಗಂಡಸು ಎಂಥಾ ಗಂಡಸ್ರೀ? ಪಾಪ! ಆ ಮುದುಕಮ್ಮನ್ನ 
ಕಿತ್ತುಕೊಂಡು ತಿನ್ನೋ ಅನ್ಯಾಯಕ್ಕಿಂತ ಬೇಕೇ? ನಾಳೆ ಖಷಿಪ೦ಚಮಿ ಉದ್ಯಾಪನೆ 
ಮಾಡುವುದಕ್ಕೂ ನರಸಮ್ಮನವರ ಕೈಯಲ್ಲಿ ಈ ಅಳಿಯ ಮೂರುಕಾಸು 
ಉಳಿಸೋದಿಲ್ಲ.” 


ಸೀತಾಬಾಯಿ ಲೋಕದಕಷ್ಟಸುಖ ಕಂಡವರು. ಗಂಡನೊಂದಿಗೆ ಸಂಸಾರ 
ಆರಂಭಿಸಿದಾಗ ಸೀತಾಬಾಯಿಯೂ ಹಲವು ಕಷ್ಟಗಳನ್ನು ಕಂಡಿದ್ದರು. ಅತ್ತೆ, ಅತ್ತಿಗೆ, 
ನಾದಿನಿಯರ ಕಾಟವೂ ಅವರಿಗೆ ಅನುಭವವಾಗಿತ್ತು. ಕುಮುದಮ್ಮ ಅನವಶ್ಯಕವಾಗಿ 
ಕಂಡವರ ಮನೆ ಸಂಸಾರದ ರಹಸ್ಯಗಳನ್ನು ಭೇದಿಸಿ ಊರಿಗೆಲ್ಲಾ ಸಾರುವುದು 
ಸೀತಾಬಾಯಿಗೆ ಅಪ್ರಿಯವಾಗಿತ್ತು 


“ಕುಮುದಮ್ಮ ನಾನು ನಿಮಗಿ೦ತ ವಯಸ್ಸಿನಲ್ಲಾದರೂ ಹಿರಿಯಳು. 
ಖಂಡಿತವಾಗಿ ನಾನು ಒ೦ದು ಮಾತು ಹೇಳಿದರೆ ನೀವು ಬೇಸರಪಟ್ಟುಕೊಳ್ಳಬಾರದು.” 


“ಇಲ್ಲ ಹೇಳ್ರಿ--ನೀವು ದೊಡ್ಡವರು.” 


ಸೀತಾಬಾಯಿಯ ವಿರೋಧ  ಕಟ್ಟಿಕೊಳ್ಳುವುದಕ್ಕೆ ಕುಮುದಮ್ಮ 
ಸಿದ್ಧವಾಗಿರಲಿಲ್ಲ. ಅವಳು ಕೇಳಿ ಕೇಳಿದಾಗ ಕಾಫಿಪುಡಿ, ಸಕ್ಕರೆ, ತೊಗರಿಬೇಳೆ, ಚಿಲ್ಲರೆ 
ಹಣ 'ಸಾಲ' ಕೊಡುತ್ತಿದ್ದವರೇ ಸೀತಾಬಾಯಿ, ಕೊಟ್ಟಿ 'ಸಾಲ' ಹಿಂದಕ್ಕೆ ಪಡೆಯುವ 
ಅಭ್ಯಾಸ ಸೀತಾಬಾಯಿಗಿರಲಿಲ್ಲ; ತೆಗೆದುಕೊ೦ಡ 'ಸಾಲ' ಹಿಂದಿರುಗಿಸುವ ಅಭ್ಯಾಸ 
ಕುಮುದಮೃನಿಗಿರಲಿಲ್ಲ 


“ಅವರವರ ಕಷ್ಟ ಸುಖ ಅವರವರಿಗೇ ಸೇರಿದ್ದಮ್ಮ ಕುಮುದಮ್ಮ ನಿಮ್ಮ 
ಸ್ನೇಹಿತರಾಗಿದ್ದಾರೆ--ನಿಮ್ಮ ಹತ್ತಿರ ತಮ್ಮ ಮನೆಯ ವಿಷಯ ಹೇಳಿಕೊಳ್ಳುತ್ತಾರೆನ್ನುವ 
ಕಾರಣದಿ೦ದ ನೀವು ಅದನ್ನೆಲ್ಲಾ ಸಾರುವುದು ನ್ಯಾಯವಲ್ಲ ನಾನು ಕಂಡಹಾಗೆ 
ನರಸಮ್ಮನವನರು, ಚ೦ದ್ರಶೇಖರಯ್ಯ ಒಳ್ಳೆಯ ಜನ. ಒಬ್ಬರ ಸುದ್ದಿಗೆ ಅವರು 
ಬರುವುದಿಲ್ಲ. ಕಷ್ಟವೋ ಕಾರ್ಪಣ್ಯವೋ ಒಬ್ಬರ ಮನೆ ಬಾಗಿಲಿಗೆ ಅವರು ಬರುವುದಿಲ್ಲ. 
ಅವರ ಗೊಡವೆ ನಮಗೇಕೆ? ನಮ್ಮ ಸಂಸಾರ ನಾವು ನೇರವಾಗಿ ನಡೆಸಿಕೊಂಡು 
ಹೋದರೆ ಸಾಕಾಗಿದೆ ಚಂದ್ರಶೇಖರಯ್ಯನವರ ಸಂಸಾರ ಅವರಿಂದಲೇ 
ನಡೆಯುತ್ತಿದೆಯೋ ನರಸಮ್ಮನವರಿ೦ದ ನಡೆಯುತ್ತಿದೆಯೋ ನಮಗೇಕೆ? ಇದೆಲ್ಲಾ 
ಚೆನ್ನಿಲ್ಲಮ್ಮ” 

“ಪಾರ್ವತಿ ಸ್ಥಿತಿ ಕಂಡು ಅಯ್ಯೋ ಎನಿಸಿ ಒ೦ದು ಮಾತಾಡಿದೆ ಕಣ್ರೀ ಖಂಡಿತ 
ಅವರ ಸಂಸಾರದ ಗುಟ್ಟು ರಟ್ಟು ಮಾಡಬೇಕೂಂತ ಹೇಳಲಿಲ್ಲ” 


“ಒಬ್ಬರ ಸಂಸಾರಕ್ಕೆ ಇನ್ನೊಬ್ಬರು ಕೈ ಹಾಕುವುದೇ ತಪ್ಪು ಕುಮುದಮ್ಮ 


ವಿವೇಚನೆಯಿಲ್ಲದೆ ನಾವು ಆಡುವ ಮಾತಿಗೆ ಕೈ ಕಾಲು, ಮುಖ ಬಂದು ಅದೇ 


ಬ್ರಹ್ಮರಾಕ್ಷಸನಾಗುತ್ತದೆ. ಈ ರಾಕ್ಷಸನನ್ನು ಸೃಷ್ಟಿ ಮಾಡುವುದು ಬಹಳ ಸುಲಭ. ಅಮೇಲೆ 
ಇದನ್ನು ಹತೋಟಿಯಲ್ಲಿಟ್ಟುಕೊಳ್ಳುವುದು ನಮ್ಮಕ್ಕೆಯಲ್ಲಿ ಸಾಧ್ಯವಾಗುವುದಿಲ್ಲ” 


“ಹೋಗಲಿ ಬಿಡಿಯಮ್ಯ ಯಾರದೊ! ಮಾತಿಗೆ ನೀವೂ ನಾನೂ ಏಕೆ ಮನಸ್ಸು 
ಹುಳಿ ಮಾಡಿಕೊಳ್ಳಬೇಕು” ಎಂದು ಕುಮುದಮ್ಮತಿಪ್ಟೆ ಸಾರಿಸಿದಳು. 


ಪಾರ್ವತಿಗೆ ಆಸ್ಪತ್ರೆ ಬಾಣಂತನ ಮಾಡಿಸಬೇಕೆಂದು ಚಂದ್ರಶೇಖರನ 


ಖು 


ಆಕಾಂಕ್ಷೆಯಾಗಿತ್ತು ಅವಳಿಗೆ ನೋವು ಆರಂಭವಾಗಲು ಅತ್ತೆಯೆದುರು 


“ಹೆರಿಗೆ ಆಸ್ಪತ್ರೆಯಲ್ಲಿ ಆಂಬುಲೆನ್ಸ್‌ ವ್ಯಾನ್‌ (Ambulance Van) ಇದೆ-- 
ಫೋನ್‌ ಮಾಡಿ ತರಿಸಲೇ” ಎಂದು ಕೇಳಿದ. 


“ಏಕೆ?” 

“ಅಸ್ಪತ್ರೆಯಲ್ಲಿಎಲ್ಲಾ ಸೌಕರ್ಯವಿದೆ.” 

“ಚೊಚ್ಚಲು ಬಾಣ೦ತನ ಮನೆಯಲ್ಲಿಯೇ ಮಾಡುತ್ತೇನೆ. ನೀವು ಯಾವ 
ಯೋಚನೆಯನ್ನೂ ಇಟ್ಟುಕೊಳ್ಳಬೇಡಿ.” 

“ನಿಮಗೆ ತುಂಬ ಕೆಲಸವಾಗುತ್ತದಲ್ಲಾ ಎ೦ದು ಯೋಚಿಸುತ್ತಿದ್ದೆ” 


“ಆಅದರಾಯಿತು. ಪಾತು ಸುಖವಾಗಿ ಮೈಕಳೆದರೆ ಸಾಕು.” 


ಹೆರಿಗೆ ಬಾಣಂತನದ ಖರ್ಚು ವೆಚ್ಚವನ್ನೆಲ್ಲಾ ನರಸಮ್ಮನ ಮೇಲೆ ಹಾಕಿ 
ಆದಿಶೇಷಯ್ಯ ನಾಗಮ್ಮ ಸುಖವಾಗಿ ಕೂಡಲಿಲ್ಲ ತಮ್ಮ ಶಕ್ತಿಮೀರಿ ಅವರು ಹಣ 
ಸಹಾಯ ಮಾಡುತ್ತಿದ್ದುದಲ್ಲದೆ ಮನೆಗೆ ಬೇಕಾಗುವ ಸಾಮಾನು ಸರ೦ಜಾಮುಗಳನ್ನೂ 
ತುಮಕೂರಿನಿಂದ ಕಳಿಸಿಕೊಡುತ್ತಿದ್ದರು. 


ಪಾರ್ವತಿ ಒಂದು ಶುಕ್ರವಾರ ಗಂಡು ಮಗುವನ್ನು ಪ್ರಸವಿಸಿದಳು. 
ಮನೆಯವರೆಲ್ಲಾ ಒಮ್ಮತದಿಂದ ಮಗುವಿಗೆ ನಾರಾಯಣಮೂರ್ತಿ ಎ೦ದು ನಾಮಕರಣ 
ಮಾಡಿದರು. 


೨೯ 


ತುಮಕೂರು ಹೈಸ್ಕೂಲಿನಲ್ಲಿ ಓದುತ್ತಿದ್ದಾಗಲೇ ಪ್ರಭಾಕರ ಉತ್ತಮ ಕಾಲ್ಚೆಂಡು 
ಆಟಗಾರ (Football player) ಎಂದು ಪ್ರಸಿದ್ಧನಾಗಿದ್ದ ಬೆಂಗಳೂರು 
ಇಂಟಿರ್‌ಮೀಡಿಯೇಟ್‌ ಕಾಲೇಜ್‌ ಅವನ ಅಟಿಗಾರಿಕೆಗೆ ಹೆಚ್ಚು ಪ್ರಾಶಸ್ತಕೊಟ್ಟು 
ಅವನನ್ನೇ ಟೀಮಿನ ಕ್ಯಾಪ್ಟನ್‌ ಅಗಿ ಚುನಾಯಿಸಿತು. ಸಂಜೀವರೆಡ್ಡಿ ನರಸಿ೦ಹನಾಯಕ, 
ಗೋಪಾಲಕೃಷ್ಣ ಸಿದ್ದಬಸವಯ್ಯ ಹಬೀಬರನ್ನೊಳೆಗೊಂಡಿದ್ದ ಪ್ರಭಾಕರನ ಟೀಮು 
ಬೆಂಗಳೂರಿನ ಇತರ ಶಾಲೆ, ಕಾಲೇಜುಗಳ ಟೀಮುಗಳನ್ನು ಸೋಲಿಸಿ 
ಕೀರ್ತಿಗಳಿಸಲಾರಂಭಿಸಿತು. 


ಒಮ್ಮೆ ಬೆಂಗಳೂರಿಗೆ ಬಂದ ಆದಿಶೇಷಯ್ಯನವರು ಚ೦ದ್ರಶೇಖರನ ಜತೆ 
ಮಾತನಾಡುತ್ತಾ 


“ನಿನ್ನ ತಮ್ಮನ್ನ ಸ್ವಲ್ಪ ವಿಚಾರಿಸಿಕೊಳ್ಳಪ್ಪ ಬೆಳಿಗ್ಗೆಯಿಂದ ಸಂಜೆಯವರೆಗೆ 


ಆಲ ವಳ 


ಅವನು ಫುಟ್‌ಬಾಲ್‌ ಫುಟ್‌ಬಾಲ್‌ ಎ೦ದು ಓಡಾಡುತ್ತಿದ್ದರೆ ವಿದ್ಯೆ ನೈವೇದ್ಯವಾಗುತ್ತದೆ.” 


“ಹಾಗೇನಿಲ್ಲಣ್ಣ ಅವನು ಕಾಲೇಜ್‌ ಪಾಠಗಳನ್ನು ನಿರ್ಲಕ್ಷಿಸುತ್ತಿಲ್ಲ. 
ವಯೋಧರ್ಮಕ್ಕನುಗುಣವಾಗಿ ಆಟದಲ್ಲಿ ಅವನಿಗೆ ಆಸಕ್ತಿಯಿರುವುದು ಒಳ್ಳೆಯದೆ 
ಅಲ್ಲವೇ?” 


“ಮೊದಲು ಸ೦ಪಾದನೆ ಕಡೆ ಲಕ್ಷ್ಮಕೊಡಬೇಕಪ್ಪ ಈ ಕಾಲದಲ್ಲಿಎಷ್ಟು ಕೀರ್ತಿ, 
ಯಶಸ್ಸು ಸಂಪಾದಿಸಿದರೂ ಕೈಯಲ್ಲಿ ಕಾಸಿಲ್ಲದಿದ್ದರೆ ಎಲ್ಲವೂ ನೀರಿನಲ್ಲಿ 
ಹೋಮಮಾಡಿದಂತಾಗುತ್ತದೆ. ನಾನು ಸಾಯುವುದರೊಳಗಾಗಿ ನಿನ್ನ ತಮ್ಮ ಒ೦ದು 
ಬಿ.ಎಸ್‌ಸಿ ಮಾಡಿಕೊಂಡರೆ ಅವರಿವರ ಕಾಲುಕಟ್ಟಿ ಅವನಿಗೊಂದು ಹೈಸ್ಕೂಲಿನಲ್ಲಿ 
ಕೆಲಸಮಾಡಿಸಿ ಕೊಡಬಹುದು.” 


“ಬಿ.ಎಸ್‌ಸಿ. ಏಕೆ-ಅವನು ಎಮ್‌.ಎಸ್‌ಸಿ ಮಾಡಲಿ. ಕಾಲ ಯಾವಾಗಲೂ 
ಹೀಗೇ ಇರುವುದಿಲ್ಲ. ಒಂದಲ್ಲಒಂದುದಿನ ದೇವರು ನನಗೂ ಅನುಕೂಲ ಮಾಡುತ್ತಾನೆ. 
ಪ್ರಭಾಕರ ಓದುವಷ್ಟು ಅವನನ್ನು ಓದಿಸಬೇಕೆ೦ದು ನನಗೂ ಆಸೆಯಿದೆ.” 


“ನಿನ್ನ ತಾಯಿಗೂ ನನಗೂ ಇದೇ ಒಂದು ಸಂತೋಷ ಚಂದ್ರೂ- ಅಣ್ಣ ತಮ್ಮ 
ನೀವು ಇಷ್ಟು ಅನ್ಯೋನ್ಯವಾಗಿದ್ದೀರಲ್ಲಾಅಷ್ಟೇ ಸಾಕು. ನನ್ನಕಾಲ ಮುಗಿಯುತ್ತಾ ಬಂತಪ್ಪ. 
ನಮ್ಮೆಲ್ಲರಿಗಾಗಿ ಜೀವ ತೇದೂ ತೇದೂ ನಿಮ್ಮ ತಾಯಿಯೂ ಕಣ್ಣಾಗಿದ್ದಾಳೆ. ಇನ್ನು ಮೇಲೆ 
ಸಂಸಾರದ ಜವಾಬ್ದಾರಿಯೆಲ್ಲಾ ನೀನೇ ಹೊತ್ತುಕೊಳ್ಳಬೇಕು. ಪ್ರಭಾಕರನ 
ಮದುವೆಯನ್ನೂನೀನೇ ಮಾಡಬೇಕಾಗುತ್ತದೊ ಏನೋ?” 


“ನೀನು ಹೀಗೆ ಮಾತನಾಡಿದರೆ ನನಗೆ ದುಃಖವಾಗುತ್ತದಣ್ಣ ನಾನು 
ಹತ್ತುಕಾಸು ಸಂಪಾದಿಸಿ, ಗೌರವವಾಗಿ ಬಾಳುವುದನ್ನು ನೀನೂ ಅಮ್ಮ ನೋಡದಿದ್ದರೆ 
ನನಗೆ ನೆಮ್ಮದಿಯಿರುತ್ತದೆಯೇ?” 


ಮಗನ ನಿಷ್ಕಲ್ಯಷಚಿತ್ತ ಕಂಡು ತಂದೆ ತಲೆದೂಗಿ 


“ನಿಮ್ಮ ತಾಯಿ ಮಾತು ನಿಜ ಚ೦ದ್ರೂ. ಹಣಕಾಸಿನ ಕೊರತೆಯಿ೦ದ ನಾನು 
ಮುಜುಗರ ಪಟ್ಟುಕೊ೦ಡರೆ 'ರಾಮಲಕ್ಷ್ಮಣರ೦ಥ ಮಕ್ಕಳಿದ್ದಾರೆ. ಶಾಂತನಂಥ 
ಮಗಳಿದ್ದಾಳೆ. ಇದಕ್ಕಿ೦ತ ಭಾಗ್ಯಬೇಕೇ? ಈ ಸ೦ಪತ್ತು ಎಷ್ಟು ಜನಕ್ಕಿದೆ ಯೋಚನೆಮಾಡಿ' 
ಎ೦ದು ಹೇಳುತ್ತಾಳೆ” ಎ೦ದರು. 


ಪ್ರಭಾಕರ ಬೆಂಗಳೂರಿಗೆ ಬಂದಮೇಲೆ ಅನಿರೀಕ್ಷಿತವಾಗಿ ಚ೦ದ್ರಶೇಖರನ 
ಖರ್ಚುವೆಚ್ಚಗಳೂ ಹೆಚ್ಚಿದವು. ಹುಡುಗ ಕಾಲೇಜಿನಲ್ಲಿ ಓದುತ್ತಿದ್ದ ನಾಲ್ಕು ಜನ 
ಸರೀಕರೆದುರು ಅವನು ಬಾಳ್ಜೆಮಾಡಬೇಕಾಗಿತ್ತು. ಶ್ರೀನಿವಾಸರಾಯರ ದಯೆಯಿಂದ 
ಶಿಕ್ಷಣ ಶುಲ್ಕಕ್ಕೆ ಅರ್ಧ ವಿನಾಯಿತಿ ಸಿಕ್ಕಿದ್ದರೂ ಬಟ್ಟಿಬರೆ, ತಿ೦ಡಿ ತೀರ್ಥ, ಟೀಮಿನ 
ಪಾರ್ಟಿಗಳು, ಕಾಲೇಜಿನ ಸಮಾರ೦ಭಗಳೆಲ್ಲಕ್ಕೂ ಖರ್ಚು ಪೂರೈಸಬೇಕಾಗುತ್ತಿತ್ತು. 


ದೇವರ ಮೇಲೆ ಭಾರಹಾಕಿ ಸ್ವತಂತ್ರ ಕಛೇರಿ ತೆರೆದು ತನ್ನ ಬಾಳ 
ಬಟ್ಟೆಯನ್ನರಸಬೇಕೆ೦ದು ಚಂದ್ರಶೇಖರ ನಿರ್ಧರಿಸಿದ. ಅವನ ಸಂಕಲ್ಪ ಸಿದ್ದಿಸುವುದಕ್ಕೆ 


ಸುಬ್ಬಾಶಾಸ್ತ್ರಿಯು ಕಾರಣನಾದ. 


ಶ್ರೀನಿವಾಸರಾಯರ ಆಫೀಸ್‌ ಗುಮಾಸ್ತ ಗೋವಿಂದಯ್ಯ ನೆಮ್ಮದಿಯ 
ಕುಳವಾಗಿದ್ದ ಊರಿನಲ್ಲಿ ಅವನಿಗೆ ಹೊಲ, ಗದ್ದೆ ಮನೆ ಎಲ್ಲಾ ಇತ್ತು. ಬೆಂಗಳೂರಿಗೆ 
ಬಂದವನು ಶ್ರೀನಿವಾಸರಾಯರ ಗುಮಾಸ್ತನಾದಮೇಲೆ ಸಣ್ಣ ಪ್ರಮಾಣದಲ್ಲಿ 
ಲೇವಾದೇವಿ ಆರಂಭಿಸಿ ಪುಡಿಕಾಸು ಕೂಡಿಹಾಕಲಾರಂಭಿಸಿದ. ನಂದಗೋಕುಲದ 
ಹಾಗಿದ್ದ ರಾಯರ ಆಫೀಸಿನಲ್ಲಿ ಗೋವಿ೦ದಯ್ಯನ ಕೈಗೆ ತಡೆಯೇ ಇರಲಿಲ್ಲ. ನಾಲ್ಕಾರು 
ವರ್ಷಗಳಲ್ಲಿ ಗೋವಿಂದಯ್ಯ ಸಾಕಷ್ಟು ಅನುಕೂಲ ಮಾಡಿಕೊಂಡು 
ಅಲಸೂರುಪೇಟೆಯಲ್ಲಿ ಒ೦ದು ಮನೆಯನ್ನು ಕೊಂಡುಕೊಂಡ. 


ರಾಯರ ಆಫೀಸಿನ ಜೂನಿಯರುಗಳಿಗೆ ಗೋವಿಂದಯ್ಯ ಕಲ್ಪವೃಕ್ಷವಾಗಿದ್ದ 
ಅವರಿಗೆ 'ಶಾಕಾಯ ಲವಣಾಯ' ಮುಟ್ಟಿಸುತ್ತಿದ್ದವನೂ ಅವನೇ; ನೂರು ಇನ್ನೂರು 
ಸಾಲ ಕೊಡುತ್ತಿದ್ದವನೂ ಅವನೇ. 


ಗೋವಿಂದಯ್ಯನಿಂದ ಉಪಕಾರ ಪಡೆದಿದ್ದವರಲ್ಲಿ ಚಂದ್ರಶೇಖರನೂ ಒಬ್ಬ. 
ಚಂದ್ರಶೇಖರನ ಪರಿಸ್ಥಿತಿಯನ್ನು ಚೆನ್ನಾಗಿ ತಿಳಿದಿದ್ದ ಗೋವಿ೦ದಯ್ಯ ಅವನ ಮನೆಯಲ್ಲಿ 
ನಾಮಕರಣದ ಊಟಮಾಡಿ ಬಂದ ಮೇಲೆ ಹೆಚ್ಚು ಸಹಾನುಭೂತಿ 
ತೋರಿಸಲಾರಂಭಿಸಿದ. 


ಒಂದು ದಿನ ಯಥಾಕ್ರಮದಂತೆ ಇಪ್ಪತ್ತು ರೂಪಾಯಿ ಸಾಲ ಕೇಳಿದ 
ಚಂದ್ರಶೇಖರನಿಗೆ ಹಣಕೊಟ್ಟು ಗೋವಿಂದಯ್ಯ 


“ರಾಯರ 'ಹತ್ತಿರ ಮಾತಾಡಿ ಸ್ವಾಮಿ. ಹೋದಷ್ಟು ದಿವಸ ಹೀಗೆ 
ಬಿಟ್ಟುಕೊಂಡಿದ್ದರೆ ಹೇಗಾಗುತ್ತೆ. ನಿಮ್ಮ ಸ೦ಸಾರವೂ ಬೆಳೆಯಿತು. ಬೆಂಗಳೂರು 
ಪೇಟೆಯಲ್ಲಿ ಸ೦ಸಾರಮಾಡುವುದೆ೦ದರೆ ತಮಾಷೆಯಾಯಿತೇ?” 


“ಹೇಗೆ ಕೇಳಲಿ ಗೋವಿ೦ದಯ್ಯನವರೇ ಕೇಶವಯ್ಯಂಗಾರ್‌ ಸ್ವತಂತ್ರ ಕಛೇರಿ 
ಮಾಡಿಕೊಂಡು ಹೋಗುತ್ತಾರೆ-ಅವರು ಹೋದಮೇಲೆ ಏನಾದರೂ ಕೊಡುತ್ತೇನೆಂದು 
ರಾಯರು ಹೇಳಿದರು. ಕೇಶವಯ್ಯಂಗಾರ್ರು ಹೋಗಲಿಲ್ಲ ರಾಯರು ಹಲವು ಬಗೆಯಲ್ಲಿ 
ನನಗೆ ಉಪಕಾರಮಾಡಿದ್ದಾರೆ-ನನ್ನ ತಮ್ಮನಿಗೆ ಹಾಫ್‌ಫ್ರೀಷಿಪ್‌ (ಗlf-freeship) 
ಮಾಡಿಸಿಕೊಟ್ಟರು. ಹಣಕ್ಕಾಗಿ ಅವರನ್ನು ಹೇಗೆ ಪೀಡಿಸಲಿ?” 


“ಹಾಗಾದರೆ ಏನು ಮಾಡಬೇಕೆಂದಿದ್ದೀರಿ?” 
“ನಾನೇ ಸ್ವತ೦ತ್ರ ಅಫೀಸ್‌ ತೆಗೆಯಬೇಕೆಂದಿದ್ದೇನೆ.” 
“ಅದನ್ನಾದರೂ ಮಾಡಿ-ರಾಯರ ಹತ್ತಿರ ಈ ವಿಷಯ ಪ್ರಸ್ತಾಪಿಸಿದಿರಾ?” 


“ಪ್ರಸ್ತಾಪಿಸಿದೆ. 'ಹಾಗೇಮಾಡಿ, ದೇವರು ಒಳ್ಳೆಯದು ಮಾಡಲಿ, ಎಂದು 
ಅವರು ಹರಸಿದರು. ಕೈಯಲ್ಲಿ ನೂರಾರು ರೂಪಾಯಿಯಿಟ್ಟುಕೊಳ್ಳದೆ ಸ್ವತಂತ್ರ ಕಛೇರಿ 


ತೆರೆಯುವುದಕ್ಕಾಗುತ್ತದೆಯೇ?” 
“ನೀವು ಆಫೀಸ್‌ ಮಾಡುವುದು ನಿಜವಷ್ಟೆ!” 


“ತಂದೆಯವರಿಗೆ ಯಾವದೋ ಸ್ವಲ್ಪ ದುಡ್ಡು ಬರುವುದಿದೆ. ಅದು ಬರಲಿ 
ಎಂದು ಕಾದಿದ್ದೇನೆ.” 


“ನೂರು ಇನ್ನೂರು ಬೇಕಾದರೆ ನಾನು ಕೊಡುತ್ತೇನೆ-ಬಿಡಿಸ್ವಾಮಿ. ಯಾವ 
ದೊಡ್ಡವಿಷಯ.” 


“ನೀವು ನನಗೆ ಬಹಳ ಉಪಕಾರ ಮಾಡಿದ್ದೀರಿ ಗೋವಿಂದಯ್ಯ. ನಿಮ್ಮ 
ಉಪಕಾರದ ಯಣ ಹೇಗೆ ತೀರಿಸಬೇಕೋ ತಿಳಿಯದಾಗಿದೆ.” 


“ನಾನು ಒ೦ದು ಮಾತು ಹೇಳುತ್ತೇನೆ-ಕೇಳುತ್ತೀರೊ?” 
“ಹೇಳಿ.” 


“ಅಫೀಸ್‌ ಆರ೦ಭಮಾಡಿ. ಅದಕ್ಕೇನು ಅನುಕೂಲಬೇಕೋ ನಾನು 
ಒದಗಿಸುತ್ತೇನೆ. ಸುಬ್ಬಾಶಾಸ್ತ್ರಿ ನಿರುದ್ಯೋಗಿಯಾಗಿದ್ದಾನೆ-ಅವನನ್ನೇ 
ಗುಮಾಸ್ತನನ್ನಾಗಿಟ್ಟುಕೊಳ್ಳಿ. ಎಲ್ಲಾ ಕೆಲಸಕಾರ್ಯಗಳನ್ನೂ ಅವನು ದಕ್ಷತೆಯಿಂದ 
ನಿರ್ವಹಿಸಬಲ್ಲ ಕಕ್ಷಿಗಾರರನ್ನೂ ಅವನೇ ಹಿಡಿದುಕೊಂಡು ಬರುತ್ತಾನೆ. ಶಾಸ್ತ್ರಿ ಖದೀಮ, 
ಬೆರಳು ತೋರಿಸಿದರೆ ಹಸ್ತ ನುಂಗುತ್ತಾನೆ. ನಿಮ್ಮ ಎಚ್ಚರಿಕೆಯಲ್ಲಿ ನೀವಿರಬೇಕು. ನೀವು 
ಆಗಬಹುದು ಎ೦ದರೆ ಮುಂದಿನ ವ್ಯವಸ್ಥೆ ನಾನು ಮಾಡುತ್ತೇನೆ- ನನಗೆ ಇದರಲ್ಲೇನೂ 
ಸ್ವಾರ್ಥವಿಲ್ಲ ಸ್ವಾಮಿ. ನಾನೂ ಮಕ್ಕಳೊಂದಿಗ. ಚಿಕ್ಕಪುಟ್ಟವರು ನೀವೂ 
ಚೆನ್ನಾಗಿರಬೇಕೂ೦ತಷ್ಟೇ ನನ್ನ ಆಸೆ.” 


ಅನಿರೀಕ್ಷಿತವಾಗಿ ಒದಗಿದ ಈ ಸಹಾಯ ಕಂಡು ಚಂದ್ರಶೇಖರ ತನ್ನ ಕಣ್ಣನ್ನು 
ತಾನೇ ನಂಬದಾದ. 


“ನೀವೇ ನನ್ನ ಭಾಗದ ದೇವರು ಗೋವಿಂದಯ್ಯನವರೇ” ಎ೦ಬ ಮಾತು 
ಚಂದ್ರಶೇಖರನ ಹೃದಯದಿಂದುಕ್ಕಿಬ೦ತು. 


ಬಳೇಪೇಟಿಯಲ್ಲಿ ಚಂದ್ರಶೇಖರನ ಸ್ವತಂತ್ರ ಕಛೇರಿ ಆರಂಭವಾಯಿತು. 
ಕಛೇರಿಗೆ ಬೇಕಾದ ಕುರ್ಚಿ, ಮೇಜು, ಬೆಂಚು, ಅಲ್ಕೀರಾಗಳು, ಲಾ ಜರ್ನಲ್‌ 
ಸಂಪುಟಗಳು, ಕಾಯಿದೆ ಗ್ರಂಥಗಳನ್ನೂ ಗೋವಿ೦ದಯ್ಯನೇ ಒದಗಿಸಿದ. 


ಕಛೇರಿಯ ಬಾಗಿಲು ಬದಿಗೆ, ಕೈಮೇಜು ಮುಂದಿಟ್ಟುಕೊಂಡು, ಅದರ ಮೇಲೆ 
ತನ್ನ ಕೊಳಕು ರುಮಾಲನ್ನಿಟ್ಟು ಬೆಳ್ಳಿಕಟ್ಟಿನ ಕನ್ನಡಕ ಹೆಣೆಯ ಮೇಲೇರಿಸಿ ಗುಮಾಸ್ತೆ 

ಬಾಡಿಗೆ ಮನೆಗಳಲ್ಲಿ ವಾಸಿಸುತ್ತಿದ್ದವರಿಗೆ ಅಮಲ್ಲಾರ್‌ ಸುಬ್ಬರಾಯಪ್ಪನವರ 
ಕಾಟ ಅಸಹನೀಯವಾಗುತ್ತ ಬಂತು. ದಿನಕಳೆದಂತೆ ಅಮಲ್ಲಾರರ ಕೋಪ ತಾಪ 
ಹೆಚ್ಚುತ್ತಿತ್ತು. ಬೆ೦ಗಳೂರಿನಲ್ಲಿ ಏರುತ್ತಿದ್ದ ಮನೆಬಾಡಿಗೆಯ ಪ್ರಮಾಣಕ್ಕನುಸರಿಸಿ 


ಅಮಲ್ದಾರರು ತಮ್ಮಉಪಗೃಹಗಳ ಬಾಡಿಗೆಯನ್ನು ಏರಿಸಲು ನಿಶ್ಚಯಿಸಿದರು. 


ಸುಬ್ಬರಾಯಪ್ಪನವರ ಮನೆ ಆವರಣ ಮೊದಲು ಬಿಟ್ಟಿವರು 
ರಾಘವೇ೦ದ್ರರಾಯರು. ಚಾಮರಾಜಪೇಟೆ ಮೂರನೆಯ ರಸ್ತೆಯಲ್ಲಿದ್ದ ಒ೦ದು ಮನೆ 
ಕೊ೦ಡು ಅವರು ಹೊರಟುಹೋದರು. 


ಹನುಮ೦ತರಾಯನ ಕಷ್ಟನೋಡಲಾರದೆ ಅನನ ಧಣಿಗಳಾದ ಪಯೋನಿರ್‌ 
ಡಿಸ್ಟ್ರಿಬ್ಯೂಷನ್‌ ಆಫೀಸಿನನರು ತಮ್ಮ ಕಛೇರಿಯ ಕೆಳಗಿದ್ದ ಎರಡು ಗಾಡಿಖಾನೆಗಳನ್ನೇ 
ಮನೆಯಾಗಿ ಪರಿವರ್ತಿಸಿ ಅವನಿಗಿತ್ತರು. 


ಕುಮುದಮ್ಮ ಜಪ್ಪಯ್ಯ ಎನ್ನಲಿಲ್ಲ. 'ಮನೆಯವರ ಹತ್ತಿರ ನಿತ್ಯ ಜಗಳವೇಕೆ. 
ಬೇರೆ ಕಡೆ ಮನೆ ಸಿಕ್ಕುತ್ತದೆ. ನಾವೂ ಹೋಗಿಬಿಡೋಣ' ಎಂದು ಈಶ್ಚರಮೂರ್ತಿ 
ಹೇಳಿದರೂ ಕುಮದಮ್ಮ ಒಪ್ಪದೆ 'ಮನೆಯವನ ಹಟವೇ ನಡೆಯಬೇಕೇನು. ನಮ್ಮನ್ನು 
ಹೇಗೆ ಮನೆ ಬಿಡಿಸುತ್ತಾನೋ ನೋಡಿಯೇ ಬಿಡೋಣ' ಎ೦ದಳು. 


ಅಮಲ್ಜಾರರ ದರ್ಪ ಕುಮದಮ್ಮನ ನಾಲಗೆಯ ಮುಂದೆ ನಿರರ್ಥಕವಾಯಿತು. 


ಹೆಚ್ಚು ಬಾಡಿಗೆ ಕೊಡಕೂಡದೆಂದು ಪಾರ್ವತಿಗೂ ಕುಮದಮ್ಮ 
ಹಚ್ಚಿಕೊಟ್ಟಿದ್ದಳು. ಒ೦ದು ಬಿಡಿಗಾಸೂ ಹೆಚ್ಚುಕೊಡಕೂಡದೆ೦ದು ಪಾರ್ವತಿ ಗಂಡನಿಗೆ 
ಕಟ್ಟಾಜ್ಞೆ ವಿಧಿಸಿದಳು. 


ನರಸಮ್ಮಶಾಂತಿಸ೦ಧಾನವೂ ನಿಷ್ಟ ಯೋಜಕವಾಯಿತು. 


ಅಮಲ್ಲಾರರ ಅಪಶಬ್ದಾಘಾತವನ್ನು ನರಸಮ್ಮ ಅನುಭವಿಸಬೇಕಾಯಿತು. 
ಒಂದು ದಿನ ಅಮಲ್ಲಾರರ ಪರಶುವಾಕ್ಕುಗಳನ್ನು ಕೇಳಿ ಕೇಳಿ ಕೆರಳಿದ ಪ್ರಭಾಕರ ಅವರ 
ಎದುರು ನಿಲ್ಲಲು ನರಸಮ್ಮ ಒಳ್ಳೆಯ ಮಾತಿನಲ್ಲಿ ಅವನನ್ನು ಒಳಕ್ಕೆ ಕರೆತಂದು 


“ಹೋಗಲಿ ಬಿಡಪ್ಪ. ಕೊಚ್ಚೆಯ ಮೇಲೆ ಕಲ್ಲಿಸೆದರೆ ನಮ್ಮ ಮುಖಕ್ಕೇ 
ಸಿಡಿಯುತ್ತದೆ. ಈ ರಾಮಾಯಣ ಬೇಡ, ಬೇರೆ ಮನೆಗೆ ಹೋಗೋಣಾಂದ್ರೆ ನಿಮ್ಮ ಅತ್ತಿಗೆ 
ಹಟಮಾಡುತ್ತಾಳೆ. ನೀನು ಯಾವ ವ್ಯಾಜ್ಯಕ್ಕೂ ಹೋಗಬೇಡಪ್ಪಾ--ನೆರೆಹೊರೆಯವರಲ್ಲಿ 
ನಗೆಪಾಟಲಾದೀತು. ಎಲ್ಲಾ ನನಗೆ ಬಿಟ್ಟು ಬಿಡು--ನಾನು ಸರಿಪಡಿಸುತ್ತೇನೆ” ಎ೦ದು 
ಸಮಾಧಾನ ಹೇಳಿದಳು. 


ಪಾರ್ವತಿಯ ಬಾಣಂತನ ಮುಗಿಯುತ್ತ ಬಂದಿತ್ತು. ಅವಳು ತಜ್ಣೇರು 
ಮುಟ್ಟುವುದಕ್ಕೆ ಯಾವ ಅಡ್ಡಿಯೂ ಇರಲಿಲ್ಲ ಮಗಳು ಮನೆಯ ಜವಾಬ್ದಾರಿ 
ವಹಿಸಿಕೊಳ್ಳಲು ಸಮರ್ಥಳಾಗಿದ್ದಾಳೆಂಬುದನ್ನು ಖಚಿತಪಡಿಸಿಕೊಂಡ ಮೇಲೆ ನರಸಮ್ಮ 
ಒ೦ದು ದಿನ 


“ಪಾತೂ, ನಾಲ್ಕು ದಿವಸ ಹಳ್ಳಿಕಡೆ ಹೋಗಿಬಿಟ್ಟು ಬರ್ತೀನಿ ಕಣೇ- ಹೊಲಗದ್ದೆ 
ಏನಾಗಿದೆಯೋ ನೋಡಿಕೊಂಡು ಬರ್ತೀನಿ” ಎ೦ದಳು. 


“ಕೆಲಸವಿಲ್ಲಕಾರ್ಯವಿಲ್ಲ. ಈಗೇಕಮ್ಮನೀನು ಹೋಗಬೇಕು.” 


“ಕೆಲಸವಿದೆ. ಗುತ್ತಿಗೆ ಕಾಗದ ಹೊಸದಾಗಿ ಮಾಡಿಸಬೇಕಾಗಿದೆ. ನಾನು 
ಬರುವಾಗಲೇ ಮನೆ ಸೋರುತ್ತಿತ್ತು ಈ ಸಲದ ಮಳೆಗಾಲದಲ್ಲಿಮನೆ ಏನಾಗಿದೆಯೋ-- 
ಹರೋಡಾಗದ ಹಾಗೆ ನೋಡಿಕೊಳ್ಳಬೇಡವೇ?” 


“ನೀನು ಹೋದರೆ ಬರುವುದು?” 


“ಎಂಟಿ ಹತ್ತು ದಿವಸದಲ್ಲಿ ಬಂದುಬಿಡುತ್ತೇನೆ.” 


“ಸಣ್ಣ ಮಗೂನೂ ಕಟ್ಟಿಕೊಂಡು ನಾನು ಹೇಗಿರಲಮ್ಮ ಅವರು ಬೆಳಿಗ್ಗೆ 
ಹೋಗುವ ಹೊತ್ತಿಗೆ ತಿಂಡಿಯಾಗಬೇಕು-- ಪ್ರಭಾಕರ ಕಾಲೇಜಿಗೆ ಹೋಗುವ ಹೊತ್ತಿಗೆ 
ಅಡಿಗೆಯಾಗಬೇಕು.” 


“ಎಂಟು ಹತ್ತು ದಿವಸ ಹೇಗಾದರೂ ಸುದಾರಿಸಿಕೊಳ್ಳೆ--ನಾನು ಒಂದು 
ದಿನವೂ ಹೆಚ್ಚು ನಿಲ್ಲುವುದಿಲ್ಲಬೇಗ ಬಂದು ಬಿಡುತ್ತೇನೆ.” 


ಎಂದು ಮಗಳನ್ನು ಒಪ್ಪಿಸಿ ರುದ್ರಾಕ್ಷಿಪುರಕ್ಕೆ ಪ್ರಯಾಣ ಬೆಳಸಿದಳು. 


ಎ೦ಟು ಹತ್ತು ದಿನ ಕಳೆಯುವುದು ಪಾರ್ವತಿಗೆ ಎ೦ಟು ಹತ್ತು ಯುಗಗಳನ್ನು 
ಕಳೆದಂತಾಯಿತು. ನಾರಾಯಣ ತಾಯಿಯ ತೊಡೆ ಬಿಟ್ಟಿಳಿಯುತ್ತಿರಲಿಲ್ಲ. 


ಅತ್ತಿಗೆಯ ತಾಪತ್ರಯ ನೋಡಲಾರದೆ ಪ್ರಭಾಕರ ಕಾಲೇಜ್‌ ಮುಗಿದ ಕೂಡಲೆ 
ಮನೆಗೆ ಬ೦ದು ಮಗುವನ್ನು ನೋಡಿಕೊಳ್ಳುತ್ತಿದ್ದ ಪ್ರಭಾಕರನ ಲಾಲನೆಪಾಲನೆಗೂ 
ದಕ್ಕದೆ ಮಗು ಅತ್ತರೆ ಪಾರ್ವತಿ ನಿರ್ದಾಕ್ಷಿಣ್ಯವಾಗಿ 'ಮಗೂನ ಅಳಿಸ ಬೇಡವೋ 
ಪ್ರಭಾಕರ' ಎ೦ದು ಗದರಿಕೊಳ್ಳುತ್ತಿದ್ದಳು. ಅತ್ತಿಗೆಯ ವರ್ತನೆ ಕ೦ಡು ಪ್ರಭಾಕರನಿಗೆ 
ಒಮ್ಮೊಮ್ಮೆ ತಲೆಬೇಸರವು೦ಟಾಗುತ್ತಿತ್ತು. ಅತ್ತಿಗೆಗೆ ಅರ್ಥವಾಗುವ ಭಾಷೆಯಲ್ಲಿಯೇ 
ಉತ್ತರಿಸಿ ಅವಳಿಗೆ ಬುದ್ದಿಗಲಿಸಬೇಕೆ೦ದು ಪ್ರಭಾಕರ ಎಷ್ಟೋ ಬಾರಿ ಯೋಚಿಸುತ್ತಿದ್ದ 
ದುಡಿದು ದುಡಿದು ಹಣ್ಣಾಗಿ ರಾತ್ರಿ ಹತ್ತು ಗಂಟೆಗೆ ಮನೆ ಸೇರುತ್ತಿದ್ದ ಅಣ್ಣನ ನೊಂದ 


ದೇಹ, ಸೋತಮುಖ ಕಂಡೊಡನೆಯೇ ಪ್ರಭಾಕರನ ಕೋಪ ಮಂಜಿನಂತೆ ಕರಗಿ 
ಹೋಗುತ್ತಿತ್ತು. 


ಚಂದ್ರಶೇಖರ ಮನೆಗೆ ಬಂದೊಡನೆಯೇ 


“ಊಟವಾಯಿತೇಪ್ಪ ಪ್ರಭಾಕರ” ಎ೦ದು ಕೇಳುತ್ತಿದ್ದ 


“ಇಲ್ಲಣ್ವಾ--ನೀನೂ ಬರಲಿ ಎಂದು ಕಾದಿದ್ದೇನೆ” 


“ನನಗೆ ಏಕಪ್ಪಾ ಕಾಯುತ್ತೀ-- ಬೆಳಿಗ್ಗೆ ಊಟಮಾಡಿ ಹೋದವನು, 
ಹಸಿವಾಗುವುದಿಲ್ಲವೇ? ಸಾಯಂಕಾಲ ಫುಟ್‌ ಬಾಲ್‌ ಬೇರೆ ಆಡಿ ದಣಿಯುತ್ತಿ!” 


“ಇವತ್ತು ಆಟಕ್ಕೆ ಹೋಗಲಿಲ್ಲಣ್ಮಾಬೇಗ ಮನೆಗೆ ಬಂದು ಬಿಟ್ಟಿ” 


“ಅತ್ತೆಮ್ಮನವರು ಬರುವವರೆಗಾದರೂ ಬೇಗ ಮನೆಗೆ ಬರೋಣವೆಂದು 
ಸ್ರಯತ್ನಿಸುತ್ತೇನೆ. ಸಾಧ್ಯವಾಗುವುದಿಲ್ಲ ಭಗವಂತನ ದಯೆಯಿಂದ ಆಫೀಸಿಗೆ 


(EL 


Ce) 


ಕೇಸುಗಳು ಬರುತ್ತಿವೆ. ಈಗ ನಾನು ಉಪೇಕ್ಷೆಮಾಡಿದರೆ, ಎಣ್ಣೆ ಬಂದಾಗ 
ಕಣ್ಣುಮುಚ್ಚಿದಂತಾಗುತ್ತದೆ.” 


“ನಿನ್ನಕೆಲಸ ನೀನು ನೋಡಿಕೋ ಚ೦ದ್ರಣ್ಣ ನರಸಮ್ಮನವರು ಬರುವವರೆಗೆ 
ನಾರಾಯಣನ್ನ ನಾನು ನೋಡಿಕೊಳ್ಳುತ್ತೇನೆ--ಈ ಪಟಿ೦ಗ ನಮ್ಮನ್ನೆಲ್ಲಾ ಅಡ್ಡಡ್ಡಾಗಿ 
ನುಂಗಿಬಿಡುತ್ತಾನೆ. ಈಗಲೇ ನನ್ನನೋಡಿ ಕಿಲಕಿಲಾ೦ತ ನಗುತ್ತಾನೆ.” 


“ನೀನು ಒಳ್ಳೆಯ ಸ್ಟೋರ್ಟ್ಸ್‌ ಮನ್‌ (50015180) ಎಂದು ತಿಳಿದು ಅವನು 
ನಿನ್ನನ್ನು ಈಗಿನಿ೦ದಲೇ ಆಶ್ರಯಿಸುತ್ತಿದ್ದಾನೆ ನೋಡು.” 


ಅಣ್ಣ ತಮ್ಮ ಇಬ್ಬರೂ ನಾರಾಯಣನನ್ನಾಡಿಸುತ್ತ ಲೋಕವನ್ನೇ 
ಮರೆಯುತ್ತಿದ್ದರು. 


ತಕ್ಷಣವೇ ಪಾರ್ವತಿಯ ವಾಣಿ ಮಿಂಚಿನಂತೆ ಬಂದೆರಗುತ್ತಿತ್ತು. 


“ಇನ್ನೂ ಊಟಕ್ಕೆ ಹೊತ್ತಾಗಿಲ್ಲವೇನು? ಹೀಗೆ ದುಡಿದು ನಾನು ನಿತ್ಯನಿದ್ದೆಗೆಟ್ಟರೆ 
ಹಾಸಿಗೆ ಹಿಡಿದು ಮಲಗಿ ಬಿಡುತ್ತೇನೆ.” 


ಅಣ್ಣತಮ್ಮಪರಸ್ಪರ ಮುಖನೋಡಿಕೊ೦ಡು ಊಟಕ್ಕೇಳುತ್ತಿದ್ದರು. 


೩೧ 


ನರಸಮ್ಮ ಬರುತ್ತೇನೆಂದು ಹೇಳಿದೆ ದಿವಸ ಬರಲಿಲ್ವ ರುದ್ರಾಕ್ಷಿಪುರದ 
ಕೆಲಸಕಾರ್ಯಗಳೇ ಅವಳನ್ನಲ್ಲಿ ನಾಲ್ಕುದಿನ ಹೆಚ್ಚಾಗಿ ಕೊಳೆಹಾಕಿದವು. ಬೀಗರನ್ನು 
ಕ೦ಡು ಬರಲು ತುಮಕೂರಿಗೆ ಅವಳು ಹೋಗಲು ನಾಗಮ್ಮ ಬಿಡದೆ ಬೀಗಿತ್ತಿಯನ್ನು 
ಎರಡು ದಿವಸ ಉಳಿಸಿಕೊ೦ಡಳು. 


ತನ್ನ ಕೃಷ್ಣಾಜಿನದ ಮಡಿಚೀಲದೊಂದಿಗೆ ಬೀಗಿತಿ ಕೊಟ್ಟಿ ಹಪ್ಪಳ, ಸಂಡಿಗೆ, 


2] ದಿ 


ಬಾಳಕ, ಚಕ್ಕುಲಿ ಹಿಟ್ಟು ಅವಲಕ್ಕಿ ಹೊತ್ತುಕೊಂಡು ನರಸಮ್ಮ ಬೆಂಗಳೂರಿಗೆ 
ಬಂದಿಳಿದಳು. 


ಮನೆಗೆ ಕಾಲಿಟ್ಟೊಡನೆಯೇ ಮಗಳು ಸ್ವಾಗತ ಬಯಸುತ್ತಾ 
“ಹೇಳಿದ ದಿವಸ ಚೆನ್ನಾಗಿ ಬಂದೆ” ಎಂದಳು. 
ನರಸಮ್ಮನಕ್ಕು 


“ಪಾತೂ ನಿನ್ನ ಎಳೇಮಗೂತನ ಬಿಡೋದೇ ಇಲ್ಪಲ್ಲೇ? ನಾನೇನು ಆಟ 
ಆಡೋದಿಕ್ಕೆ ಹೋಗಿದ್ದೆ ಎ೦ದು ತಿಳಿದುಕೊಂಡೆಯಾ? ಊರಿನಲ್ಲಿಯೇ ನಾಲ್ಕು 
ದಿವಸವಾಯ್ತ. ಹಿಂದಿರುಗುವಾಗ ನಾಗಮ್ನೋರ್ನ ಕಂಡು ಬರೋಣಾಂತ ಹೋದೆ 
ಅವರು ಎರಡು ದಿನ ಉಳಿಸಿಕೊಂಡರು.” 


“ಹೋಗಲಿ ಊರಿನಿಂದ ಏನು ತಂದೆ?” 
“ಹಪ್ಪಳ, ಸಂಡಿಗೆ, ಚಕ್ಕುಲಿ ಹಿಟ್ಟು.” 


“ಅಪರೂಪಕೆ ಹುಟ್ಟಿರೋ ಮಗನಿಗೆ ಅವನ ಅಜ್ಜಅಜ್ಜಿಏನು ಕಳಿಸಿದರು?” 


ಕೆ 


“ಆಶೀರ್ವಾದ.” 


“ಅವರ ಹತ್ತಿರ ಇರೋದು ಅದೊಂದೇ! ಆಶಿರ್ವಾದಕ್ಕೇನು ದುಡ್ಡು 
ಖರ್ಚಾಗಬೇಕಿಲ್ವ ದುಗ್ಗಾಣಿ ಖರ್ಚಾಗಬೇಕಾಗಿಲ್ಲ” 


“ಇನ್ನೇನು ಕಳಿಸಬೇಕಾಗಿತ್ತು.” 
“ಮಗೂ ಕೈಗೆ ಚಿನ್ನದ ಬಳೆಮಾಡಿಸಿ ಕಳಿಸೋಕೆ ತಿಳಿಯಲಿಲ್ಲವೇನೋ ಪಾಪ!” 


“ಹಿರಿಯರು-- ಅವರ ಅಶೀರ್ವಾದಕ್ಕಿಂತ ಚಿನ್ನದಬಳೆ ದೊಡ್ಡದೇನೇ ಪಾತೂ. 
ಸಾವಿರಜತೆ ಬಳೆ ನಿನ್ನಯಜಮಾನರೇ ಮಾಡಿಸಿಕೊಡುತ್ತಾರೆ.” 


“ತಲೆಯಿ೦ದ ಕಾಲಿನವರೆಗೆ ಜವಾಹಿರಿ ಹೇರಿ ನನ್ನಮೆರೆಸುತ್ತಾ ಇದ್ದಾರಲ್ಲಾ” 


“ನೀನು ತಿಳಿದವಳೂ ಅಲ್ಲ-ತಿಳೀದೇ ಇದ್ದವಳೂ ಅಲ್ಲ ಇದೆಲ್ಲಾ ಆ 
ಕುಮುದಮ್ಮನ ಪಾಠಾಂತ ಕಾಣತ್ತೆ” 


“ನೀನು ಕುಮುದಕ್ಕನ್ನ ಏನೂ ಅನ್ನಬೇಡಮ್ಮ” 


“ತಪ್ಪಾಯಿತುಕಣೇ ಮಹಾರಾಯಿತಿ. ನಿನ್ನ ಮುಚ್ಚಟೆ ಕುಮುದಕ್ಕನ್ನ ನಾನೇಕೆ 
ಅನ್ನೋಕೆ ಹೋಗಲಿ ಸದ್ಯ!” 


ಬಸ್ಸಿನಲ್ಲಿ ದಣಿದು ಬಂದಿದ್ದ ನರಸಮ್ಮ ರಾತ್ರಿ ಅಡಿಗೆ ಮಾಡಲು ಹೋಗಲಿಲ್ಲ 
ಮೊಮ್ಮಗನನ್ನೆ ತ್ತಿಕೊ೦ಡು ಹಜಾರದಲ್ಲಿ ಕುಳಿತಳು. ಪಾರ್ವತಿಯೇ ಧುಮಗುಟ್ಟಿಕೊಂಡು 
ಅನ್ನಸಾರು ಮಾಡಿ ಹಪ್ಪಳ ಸಂಡಿಗೆ ಕರಿದಿಟ್ಟಳು. 


ಚ೦ದ್ರಶೇಖರ ಮನೆಗೆ ಬ೦ದವನೇ ಅತ್ತೆಯನ್ನು ಮಾತನಾಡಿಸಿ, ಅವಳ 
ಯೋಗಕ್ಷೇಮ ಊರಿನಲ್ಲಿ ತಾಯಿತಂದೆಯ ಯೋಗಕ್ಷೇಮ ವಿಚಾರಿಸಿದ. ಅಡಿಗೆಯ 


ಮನೆ ಕೆಲಸ ಮುಗಿದಿದ್ದುದರಿ೦ದ ಪಾರ್ವತಿಯೂ ಬಂದು ನಿಂತುಕೊಂಡಳು. ನರಸಮ್ಮ 
ಮೆಲ್ಲನೆ ಮಗಳನ್ನು ಪ್ರಶ್ನಿಸುವ ವ್ಯಾಜದಲ್ಲಿ 


“ಮನೆ ಬಿಡಬೇಕೂ೦ತ ಅಮಲ್ಜಾರರು ತಿರುಗಿ ಗಲಾಟೆ ಮಾಡಿದರೇ?” 
“ಸರಿ, ಅವರದು ಇದ್ದೇ ಇದೆ ನಿತ್ಯರಾಮಾಯಣ.” 


“ನಿತ್ಯ ರಾಮಾಯಣ ಅನ್ನುತ್ತೀ--ಮನೆ ಬಿಟ್ಟುಬಿಡೋಣವೆಂದರೆ ಅದಕ್ಕೂ 
ಒಪ್ಪಲೊಲ್ಲೆ' ಎಂದು ಚಂದ್ರಶೇಖರ ನುಡಿದ. 


“ಅಮಲ್ಲಾರರ ಬಾಯಿಗೆ ಹೆದರಿಕೊಂಡು ಮನೆ ಬಿಟ್ಟರೆ ನಮ್ಮ ಯೋಗ್ಯತೆ 
ಕಸಕ್ಕಿಂತ ಕಡೆಯಾಗುತ್ತದೆ.” 


“ಅರಸನ ಅಂಕೆ ಬೇಡ, ಅಗಸನ ಚಿಂತೆ ಬೇಡ- ಸ್ವಂತ ಮನೆ 
ಮಾಡಿಕೊಂಡು ಹೋದರೆ ಈ ರಾಮಾಯಣ ಮಹಾಭಾರತ ತಾನೇ ನಿಂತು 
ಹೋಗುತ್ತದೆ” 


“ನಿನಗೇನು ಹುಚ್ಚು ಹಿಡೀತೇನಮ್ಮಾ ಮನೆ ಬಾಡಿಗೆ ಕೊಡೋದಿಕ್ಕೇ ಇಷ್ಟು 
ಕಷ್ಟವಾಗಿರುವಾಗ ಮನೆಕೊಳ್ಳುವ ಮಾತು ಎಲ್ಲಿಂದ ಬಂತು?” 


ನರಸಮ್ಮಮೆಲ್ಲನೆದ್ದುಮಗುವನ್ನುಪಾರ್ವತಿಯ ಕೈಗೆ ಕೊಟ್ಟು ತನ್ನಕೃಷ್ಣಾಜಿನದ 
ಮಡಿಚೀಲದೊಳಗಿದ್ದ ಚಿನಡಿಸೀರೆಯ ಗ೦ಟನ್ನು ಕೈಗೆತ್ತಿಕೊಂಡು, ಚಂದ್ರಶೇಖರನ 
ಮುಂದಿಟ್ಟು 


“ಎಣಿಸಿನೋಡಿ--ಎಷ್ಟಿದೆ”ಎ೦ದಳು. 


ವಿಸ್ಕ್ಮಯಗೊಂಡ ಪಾರ್ವತಿಯ ಎರಡು ಕಣ್ಣುಗಳೂ ಗಂಟಿನ ಮೇಲೆ ನೆಟ್ಟವು. 


ಚಂದ್ರಶೇಖರ ಚಿನಡಿಸೀರೆಯ ಬ್ರಹ್ಮಗ೦ಟುಗಳನ್ನು ಬಿಚ್ಚಿ ಅದರೊಳಗಿದ್ದ 
ನೋಟಿಗಳನ್ನೆಣಿಸಿ 


“ಎಂಟು ಸಾವಿರ ರೂಪಾಯಿ ಇದೆ” ಎಂದ. 
“ಎಂಟು ಸಾವಿರವೇ” ಎಂದಳು ಪಾರ್ವತಿ. 


“ಒಳಗೆ ಭದ್ರವಾಗಿಟ್ಟುಕೊಳ್ಳಿ. ಸರಿಯಾವವರು ಯಾರಿಗಾದರೂ ಹೇಳಿ, 
ಒಳ್ಳೆ ಸ್ಥಳದಲ್ಲಿ ಮನೆ ತೆಗೆದುಕೊಳ್ಳಿ.” 


“ಇದಕ್ಕೇನೇ ಅಮ್ಯಾ-ನೀನು ಇಷ್ಟು ದಿವಸ ಹೋಗಿದ್ದದ್ದು ಎಲ್ಲಿತ್ತಮ್ಮ 
ಇಷ್ಟೊಂದು ದುಡ್ಡು” 


ಎ೦ದು ಆಶ್ಚರ್ಯದಿ೦ದ ಪಾರ್ವತಿ ಕೇಳಲು ನರಸಮ್ಮನಗುತ್ತ 
“ಕದ್ದುಕೊಂಡು ಬಂದೆ ಕಣೇ ಪಾತೂ” 
ಎಂದು ನುಡಿದು ಒಳಕ್ಕೆ ಹೋದಳು. 


ಎರಡು ದಿನಗಳ ತರುವಾಯ ಪಾರ್ವತಿ ತಾಯಿಗೆ ಗ೦ಟುಬಿದ್ದು ಹಣದ 
ಮೂಲವನ್ನು ಹೊರಡಿಸಿಯೇ ಬಿಟ್ಟಳು. 


“ಗದ್ದೆ ಮಾರಿಬಿಟ್ಟಿ ಕಣೇ ಪಾತೂ. ಹೊಲ ಒಂದು ಉಳಿಸಿಕೊಂಡಿದ್ದೀನಿ. 
ನಿಮಗೆ ಮನೆ ಬೇಕಾಗಿರುವಾಗ ಗದ್ದೆಯಿಟ್ಟಿಕೊಂಡು ಏನು ಮಾಡಲಿ?- ಅದಾದರೂ 
ನಿನಗೇ ಸೇರಬೇಕಾಗಿತ್ತು” 


ಪಾರ್ವತಿ ಹೌದು, ಹೌದು ಎ೦ದಳು. 


ಅತ್ತೆ ಕೊಟ್ಟ ಹಣವನ್ನು ಚಂದ್ರಶೇಖರ ಭದ್ರವಾಗಿ ಒಳಗೆ ಮುಚ್ಚಿಟ್ಟರೂ 
ಅದರಲ್ಲಿ ಒಂದು ಬಿಡಿಕಾಸನ್ನು ಮುಟ್ಟಲಿಲ್ಲ ನರಸಮ್ಮನೇ ಅಳಿಯನನ್ನು 


“ಮನೆ ವಿಚಾರಿಸಿದಿರಾ” ಎ೦ದು ಕೇಳಿದಳು. 


“ಇಲ್ಲ.” 


೧ 


“ಹತ್ತಿರ ದುಡ್ಡಿದ್ದರೆ ಖರ್ಚಾಗಿಹೋಗುತ್ತದೆ. ಮೊದಲು ಮನೆ ವಿಚಾರಿಸಿ 
ಖರೀದಿಮಾಡಿ.” 


“ಇದು ಯಾವ ನ್ಯಾಯ?” 
“ಯಾವದು?” 


“ನಿಮ್ಮನ್ನು ಸುಲಿಯುವುದು. ಈಗಾಗಲೇ ನೀವು ಮಾಡಿರುವ ಉಪಕಾರ 
ಎಷ್ಟು ಜನ್ಮವೆತ್ತಿ ನಾನು ತೀರಿಸಬೇಕು--ಅದರ ಮೇಲೆ ಈ ಹೊರೆಯನ್ನೂ ಹೇಗೆ 
ಹೊರಲಿ.” 


“ನನಗೆ ಪಾತೂ, ನೀವಲ್ಲದೆ ಇನ್ನು ಯಾರಿದ್ದಾರೆ ದಿಕ್ಕು ಪಾತೂ ತಂದೆ 
ಸಂಪಾದಿಸಿದ್ದು ಅವಳಿಗೆ ಸೇರಬೇಕಾದುದೇ ನ್ಯಾಯವಲ್ಲವೇ? ಇರುವ ತನಕ ನನಗೆ 
ಅನ್ನ ಹಾಕುತ್ತೀರಿ, ಬಟ್ಟೆ ತೆಗೆದು ಕೊಡುತ್ತೀರಿ. ಸತ್ತಮೇಲೆ ಸುಟ್ಟು ಕರ್ಮ ಮಾಡುತ್ತೀರಿ. 
ನಿಮಗೆ ಪ್ರಯೋಜನವಿಲ್ಲದ ಆಸ್ತಿಯಿಟ್ಟುಕೊ೦ಡು ನಾನೇನು ಮಾಡಲಿ.” 


ಚ೦ದ್ರಶೇಖರನೆ ಬಾಯಿ೦ದ ಮಾತು ಹೊರಡಲಿಲ್ಲ. ನರಸಮ್ಮನ ಎರಡು 
ಪಾದಗಳನ್ನೂಹಿಡಿದು ನಮಸ್ಕರಿಸಿ 


“ಅಮ್ಯಾ--ಊರಿನಲ್ಲಿರುವ ಆ ನನ್ನ ತಾಯಿ, ಇಲ್ಲಿರುವ ನೀವು-- ಇಬ್ಬರೂ 
ನನ್ನಭಾಗ್ಯದೇವತೆಗಳು-ನನ್ನ ಧರ್ಮದೇವತೆಗಳು” ಎಂದ. 


ಚಂದ್ರಶೇಖರ ಮನೆಹುಡುಕುವ ಕೆಲಸ ಗೋವಿಂದಯ್ಯನಿಗೆ ಒಪ್ಪಿಸಿ 
ನಿರಾತಂಕವಾಗಿದ್ದ 


ಗೋವಿ೦ದಯ್ಯ ಊರು ಶೋಧಿಸಿ ನಾಲ್ಕುಮನೆ ನೋಡಿ ಪಾರ್ವತಿಯನ್ನೂ 
ನರಸಮ್ಮನನ್ನೂ ಕರೆದುಕೊ೦ಡು ಹೋಗಿ ತೋರಿಸಿದ. 


ನರಸಮ್ಮ ಒಪ್ಪಿದ ಬಸವನಗುಡಿಮನೆಯನ್ನು ಪಾರ್ವತಿ ಒಪ್ಪಲಿಲ್ಲ 


“ಆ ಮನೆ ಚಿನ್ನಿಲ್ಲಮ್ಯ-ಕಿಷ್ಕಿ೦ದಾಕಾ೦ಡವಿದ್ದಹಾಗಿದೆ. ರೂಮುಗಳೆಲ್ಲಾಪುಟ್ಟ 
ಪುಟ್ಟವು” ಎಂದಳು. 


“ಸುತ್ತ ಎಷ್ಟು ಭೂಮಿಯಿದೆ ನೋಡೇ ಪಾತೂ. ನಾಲ್ಕು ತೆ೦ಗಿನ ಸಸಿ ಹಾಕಿದರೆ 
ಮನೆಪೂರ್ತಕ್ಕೆ ಕಾಯಾಗುತ್ತದೆ. ತುಂಬ ಹೂವಿನಗಿಡಗಳನ್ನು ಹಾಕಬಹುದು.” 


“ನನಗೇನೋ ಶ೦ಕರಪುರದ ಮನೆ ಚೆನ್ನಾಗಿದೆ” ಎ೦ದಳು ಪಾರ್ವತಿ. 
ಚಂದ್ರಶೇಖರ, ಪ್ರಭಾಕರನೂ ಹೋಗಿ ಮನೆ ನೋಡಿ ಬಂದರು. 


ಶಂಕರಮಠದ ಮುಂದಿನ ಮೈದಾನದ ಬದಿಗೆ ಒಂದು ಸಾಲು 
ಮನೆಗಳಿದ್ದುವು. ಅವುಗಳಲ್ಲಿ ಒ೦ದನ್ನೇ ಪಾರ್ವತಿ ಒಪ್ಪಿದ್ದುದು. 


ನರಸಮ್ಮ ಒಪ್ಪಿಕೊ೦ಡಿದ್ದ ಮನೆಯ ಸುತ್ತವಿದ್ದಷ್ಟು ಭೂಮಿಯಿಲ್ಲದಿದ್ದರೂ 
ಇಪ್ಪತ್ತು ಅಡಿ ಖಾಲಿ ನಿವೇಶನವಿತ್ತು. ಮನೆ ವಿಶಾಲವಾಗಿ ಅಚ್ಚುಕಟ್ಟಾಗಿ ಕಟ್ಟಿಲ್ಪಟ್ಟಿತ್ತು. 
ಮನೆ ಪ್ರವೇಶಮಾಡಿದ ಕೂಡಲೆ ಸಣ್ಣ ವೆರಂಡಾ; ಅತ್ತಿತ್ತ ಎರಡು ವಿಶಾಲವಾದ 
ರೂಮುಗಳು. ವೆರಾ೦ಡದಲ್ಲಿಯೇ ನೇರವಾಗಿ ಹೋದರೆ ವಿಶಾಲ ಹಜಾರ; ಹಜಾರದ 
ಎಡಗಡೆ ಮತ್ತೊಂದು ರೂಮು; ಹಜಾರದೊಳಗೆ ಪ್ರವೇಶಿಸಿದರೆ ಎಡಕ್ಕೆ ಉಗ್ರಾಣ; 
ಬಲಕ್ಕೆ ಅಡಿಗೆಯ ಮನೆ ಊಟದ ಮನೆ. ಉಗ್ರಾಣದ ಪಕ್ಕಕ್ಕೆ ಸ್ನಾನಗ್ಯಹದ 


ಮುಂದೊಂದು ಸಣ್ಣ ವೆರಾಂಡ. 


ಮನೆ ಅನುಕೂಲ್ಯ ಅಭಿರುಚಿಗಳೆರಡರ ಪ್ರತೀಕವಾಗಿತ್ತು. ಎಲ್ಲರಿಗೂ 
ಒಪ್ಪಿಗೆಯಾಗುವಂಥ ಮನೆಯನ್ನು ಗೊತ್ತು ಮಾಡಿಕೊಟ್ಟಿದ್ದಕ್ಕೆ ಗೋವಿ೦ದಯ್ಯನಿಗೆ 
ಕೃತಜ್ಞತೆ ಸೂಚಿಸಿದರು. ರಿಜಿಸ್ಟ್ರೇಷನ್‌ ಅಳೀಮಯ್ಯಂದಿರ ಹೆಸರಿಗೇ ಆಗಲಿ ಎಂದು 
ನರಸಮ್ಮ ಸೂಚಿಸಿದಳು. ಚ೦ದ್ರಶೇಖರ ಅತ್ತೆಯ ಸಲಹೆಯನ್ನು ಸುತರಾ೦ ಒಪ್ಪಲಿಲ್ಲ 
ಪಾತೂ ಹೆಸರಿನಲ್ಲಿಯೇ ಮನೆಯಿರಬೇಕು ಎಂದವನು ಹಟಿಹಿಡಿದ. 


ಚ೦ದ್ರಶೇಖರನಿಗೆ ಸ್ವಂತ ಮನೆಯಾದ ವಿಷಯಕೇಳಿ ನಾಗಮ್ಮ ಹಿಗ್ಗಿ 
ಹೋದಳು. 


“ನನ್ನ ಮೊಮ್ಮಗ ಒಳ್ಳೆಯ ಅದೃಷ್ಟಶಾಲಿ. ಪ್ರಪಂಚಕ್ಕೆ ಅವನು ಬಂದ ಕೂಡಲೆ 
ತಂದೆಗೆ ಸ್ವಂತ ಮನೆ ಮಾಡಿ ಕೊಟ್ಟ” ಎಂದು ಹಿಗ್ಗಿದಳು. 


ಚಂದ್ರಶೇಖರ ಮನೆಕೊಳ್ಳುವುದಕ್ಕೆ ನರಸಮ್ಮ ಹಣಕೊಟ್ಟಿರುವ ಸಂಗತಿ 
ಕೇಳಿದೊಡನೆಯೇ ಆದಿಶೇಷಯ್ಯ ಭೂಮಿಗಿಳಿದುಹೋದರು. ತಮ್ಮ ಅಸಹಾಯಕ 
ಸ್ಥಿತಿಯನ್ನುನೆನೆದು ಅವರು ಗೋಳಿಟ್ಟಿರು. 


೩೨ 


ಹೊಸಮನೆಯನ್ನು ತಮ್ಮ ಪಾದಧೂಳಿಯಿ೦ದ ಭಟ್ಟರು 


ಆ 


ಪವಿತ್ರಮಾಡಬೇಕೆನ್ನುವುದು ನರಸಮ್ಮನ ಮಹದಾಕಾಂಕ್ಷೆಯಿತ್ತು. 
ಭಟ್ಟರು ಶ್ವಂಗೇರಿ ಬಿಡುವ೦ತಿರಲಿಲ್ಲ. 
ಸೀತಾರಾಮನ ಪೂರ್ಣ ಜವಾಬ್ದಾರಿ ಭಟ್ಟಿರ ಮೇಲೆ ಬಿದ್ದಿತ್ತು. 


ಶ್ರೀಗುರುಗಳ ಆರೋಗ್ಯಸ್ಥಿತಿ ಎಲ್ಲರಿಗೂ ಪ್ರಬಲ ಚಿ೦ತೆಯನ್ನುಂಟುಮಾಡಿತ್ತು 
ಗುರುಗಳಿಗೆ ಹುಚ್ಚುಹಿಡಿದಿದೆಯೆನ್ನುವ ವಾರ್ತೆ ದೇಶದ ಅಷ್ಟಮೂಲೆಗಳಿಗೂ ಹಬ್ಬಿತ್ತು. 


ಒಂದು ದಿನ ಭಟ್ಟರು ನದೀತೀರದಲ್ಲಿ ಸೀತಾರಾಮನೊಂದಿಗೆ 
ತಿರುಗಾಡುತ್ತಿದ್ದರು. ಮ್ಲಾನವದನನಾಗಿದ್ದ  ಸೀತಾರಾಮನನ್ನು ನೋಡಿ 
ಅಂತಃಕರಣದಿಂದ 


“ಏಕೆ ಸೀತಾರಾಮು-ಈಚೆಗೆ ಬಹಳ ಖನ್ನನಾಗಿದ್ದೀ?” ಎ೦ದು ಕೇಳಿದರು. 


ಸೀತಾರಾಮು ಮಕ್ಕಳಂತೆ ಬಿಕ್ಕಿ ಬಿಕ್ಕಿ ಅಳುವುದಕ್ಕುಪಕ್ರಮಿಸಿದ. ಭಟ್ಟರು 


ಅವನನ್ನು ಸಂತೈಸುತ್ತಾ 
“ಏನಾಯಿತಪ್ಪಾ ಹೇಳು ದುಃಖಿಸಬೇಡ.” 
“ದೊಡ್ಡಗುರುಗಳಿಗೆ ಹುಚ್ಚು ಹಿಡಿದಿರುವುದು ನಿಜವೇ?” 
ಭಟ್ಟಿರು ಗಹಗಹಿಸಿ ನಗುತ್ತಾ 


“ನಿಜ ಸೀತಾರಾಮು-ನಿಜ.” 


“ನೀವೂ ಹೀಗೆನ್ನುವಿರಾ ಗುರುಗಳೇ?” 


“ಜನ ತಿಳಿದುಕೊ೦ಡಿರುವ ಹುಚ್ಚಲ್ಲ ಸೀತಾರಾಮು. ಅತ್ಯಾಸೆ-ಆಶಾಭ೦ಗ 
ಎರಡು ಹುಚ್ಚಿನ ಕಾರಣಗಳು ; ಅತ್ಯಾನಂದ ಅನಿರೀಕ್ಷಿತ ಸಂಘಟನೆಗಳೂ ಹುಚ್ಚಿನ 
ಕಾರಣಗಳಾಗುತ್ತವೆ-ಗುರುಗಳ ಹುಚ್ಚು ಈ ವರ್ಗಗಳಿಗೆ ಸೇರಿದವುಗಳಲ್ಪ” 


“ಇದೊಂದು ಹೊಸಬಗೆಯ ಹುಚ್ಚೇ?” 


“ಊ! ಹೊಸಬಗೆಯದು ಎ೦ದು ಹೇಳಬಹುದು; ಆದರೆ ಆಳವಾಗಿ ವಿಚಾರ 
ಮಾಡಿದರೆ ಇದು ಹಳೆಯದೇ, ನೋಡು ಸೀತಾರಾಮು. ಈಗ್ಗೆ ಹಲವು ವರ್ಷಗಳ ಹಿಂದೆ 
ದಕ್ಷಿಣೇಶ್ವರದಲ್ಲಿ ಶ್ರೀ ರಾಮಕೃಷ್ಣ ಪರಮಹಂಸರು ಎನ್ನುವ ಹುಚ್ಚರೊಬ್ಬರಿದ್ದರಂತೆ. 
ಮನಸ್ಸು ಬಂದಹಾಗೆ ಅಳುತ್ತಿದ್ದರಂತೆ, ನಗುತ್ತಿದ್ದರಂತೆ. ಭವತಾರಿಣಿಯ ಪಾದಗಳಿಗೆ 
ತಲೆಚಚ್ಚಿಕೊಂಡು 'ಈ ದಿನವೂ ನಿರರ್ಥಕವಾಗಿ ಹೋಯಿತಲ್ಲಾ' ಎಂದು 
ಪ್ರಲಾಪಿಸುತ್ತಿದ್ದರಂತೆ! ಕ್ಷಣ ಭ೦ಗುರವಾದ ಕೀರ್ತಿ, ಐಶ್ವರ್ಯ, ಅಧಿಕಾರ, ಪದವಿಗಳನ್ನು 
ಬಯಸುವವರೇ ಹಗಲಿರುಳೂ ಅವುಗಳಿಗುಗಿ ಚಿಂತಿಸುವಾಗ್ರ ಬ್ರಹ್ಮಸಾಕ್ಷಾತ್ಕಾರ 
ಬಯಸುವವರು ಇನ್ನೆಷ್ಟು ಧಾವತಿಪಡಬೇಕು - ಇನ್ನೆಷ್ಟು ಬವಣೆಗೊಳ್ಳಬೇಕು. ತಮ್ಮಅಲ್ಬ 
ಬುದ್ಧಿ ಅಲ್ಪ ವಿಚಾರದ ಮಾನದಂಡದಿಂದಲೇ ಎಲ್ಲರನ್ನೂ ಅಳೆಯುವುದು ಮಾನವರ 


ಧ 
ಲಕ್ಷಣ. ಶ್ರೀಗಳು ಮಾನವರಲ್ಲ ಭಗವಂತನ ಚಿದಂಶವೇ ಶ್ರೀ ಚಂದ್ರಶೇಖರ 


[x] 


ಗುರುಗಳಾಗಿ ಅವತರಿಸಿದೆ. ಶ್ರೀಗಳವರ ಹುಚ್ಚನ್ನು ಅರ್ಥಮಾಡಿಕೊಳ್ಳುವುದು ನಮ್ಮ 
ಶಕ್ತಿಯೇ ಸೀತಾರಾಮು.” 


“ಶ್ರೀ ಗುರುದೇವರಿಗೆ ಯಾವ ತೊಂದರೆಯಾಗುವುದಿಲ್ಲವಷ್ಟೆ !” 


“ತೊ೦ದರೆ!--ನಮ್ಮೆಲ್ಲರನ್ನೂ ತೊಂದರೆ, ದುಃಖ, ಮನೋವಿಕಲ್ವ 
ಶತ್ರುಬಾಧೆಯಿ೦ದ ಮುಕ್ತರನ್ನಾಗಿ ಮಾಡಬೇಕೆ೦ದಲ್ಲವೇ ಶ್ರೀಗುರುಗಳು ಇಷ್ಟು 
ಆ೦ಹತಿಗೊಳಗಾಗಿರುವುದು. ಗುರುಸ್ವಾಮಿ ಸಾಧನಯೋಗದ ಒಂದು ಮಹತ್ವದ 


ಘಟ್ಟದಲ್ಲಿದ್ದಾರೆ ಸಿ ಸೀತಾರಾಮು. ನೀನೇ ನೋಡುತ್ತಿರು- ಪರೆಕಳೆದ ಹಾವನಾತೆ ಅವರು ಈ 
ಸ್ಥಿತಿ ದಾಟಿ ಪರಿಶುದ್ಧರಾಗಿ ಪರಿಪೂರ್ಣರಾಗಿ ಪ್ರಜ್ಞಾಪರಂಜ್ಯೋತಿಗಳಾಗಿ 
ವಿರಾಜಿಸುತ್ತಾರೆನ್ನುವುದನ್ನು ಜಗತ್ತು ನೋಡುವುದು. ಆ ಖನನ ಲೋಕದ ಭಾಗ್ಯದ 


ಬಾಗಿಲು ತೆಗೆಯುತ್ತದೆ- ಶೃಂಗೇರಿಯಲ್ಲಿ ಹುಟ್ಟಿದ ಬೆಳಕು ವಿಶ್ವವನ್ನೇ ಬೆಳಗಿಸುತ್ತದೆ.” 
“ಅನುಗ್ರಹೀತನಾದೆ ಗುರುಗಳೇ.” 


“ನರಸಮ್ಮ ಅಳಿಯ ಮಗಳಿಗೆ ಮನೆಮಾಡಿಕೊಟ್ಟಿದ್ದಾಳೆ ಸೀತಾರಾಮು. 
ರುದ್ರಾಕ್ಷಿಪುರದ ಗದ್ದೆ ಮಾರಿಬಿಟ್ಟಳಂತೆ. ತ್ಯಾಗ-ವೈರಾಗ್ಯ ಎಂದು ನಾವು ದೊಡ್ಡ ದೊಡ್ಡ 
ಮಾತುಗಳನ್ನಾಡುತ್ತೇವೆ. ನೋಡು--ನಿರಕ್ಷರಕುಕ್ಷಿಯಾದ ಈ ಹೆಣ್ಣುಗಳಲ್ಲಿ ತ್ಯಾಗ 
ವೈರಾಗ್ಯ ದೇದೀಪ್ಯಮಾನವಾಗಿ ಪ್ರಕಾಶಿಸುತ್ತಿದೆ.” 


“ತ್ಯಾಗ ವೈರಾಗ್ಯ ಸಾಧಿಸುವುದಕ್ಕೆ  ಉದ್ಧೋಧೆ, ಗುರುಕರುಣೆ 
ಅವಶ್ಯಕವಲ್ಲವೇ?” 


“ಅವಶ್ಯಕ--ಕರ್ಮಜೀವಿಗಳಿಗೆ  ನರಸಮ್ಮನಂಥವರು ಜೀವನ್ನುಕ್ತರು. 
ಕರ್ಮದ ಕಸರೆಯನ್ನು ಅವರು ಕಳೆದುಕೊಂಡೇ ಹುಟ್ಟಿರುತ್ತಾರೆ. ಯೋಗ ಜೀವನ 
ಕೆಲವರಿಗೆ ಸಾಧಿಸಿದರೆ ಜೀವನಯೋಗ ಕೆಲವರ ಸಾಧಿಸುತ್ತದೆ.” 


“ಸ೦ಪ್ರದಾಯ ಕಲಿಕೆಗೆ ಕೊಡುವ ಬೆಲೆಯನ್ನು ನೀವು ಕೊಡುವುದಿಲ್ಲವಲ್ಲವೇ 
ಗುರುಗಳೇ?” 


“ಹೇಗೆ ಕೊಡಲಿ? ಸುಪ್ತಜ್ಞಾನವನ್ನು ಕಲಿಕೆ ಪ್ರಚೋದಿಸಬಹುದಲ್ಲದೆ, 
ಜಾನಶೂನ್ನತೆಯ ಲೋಪವನ್ನು ನಿವಾರಿಸಲಾರದು. ವತಿ-ಪವಶ್ಲಿಯ ಶಿಶು. ಬೀಜವೇ 
ಇ p) ಸ ಖು ದಜ” 
ಇಲ್ಲದಿದ್ದರೆ ಗಿಡಬೆಳಸುವುದು ಸಾಧ್ಯವೇ?” 


“ಪ್ರವೃತ್ತಿ ಎಲ್ಲರಲ್ಲಿಯೂ ಇರುತ್ತದೆಯೋ--ಇದು ಕೇವಲ ಕೆಲವರ 


೨ ನ್‌್‌ 
ಸೊತ್ತೋ?” 

“ಒ೦ದೇ ಉಗ್ರಾಣದಿ೦ದ ಹಲವರು ಬೀಜದ ಭತ್ತ ತಂದು ನೆಡುತ್ತಾರೆ. 
ಒಬ್ಬೊಬ್ಬನ ಭೂಮಿಯಲ್ಲಿ ಒಂದೊಂದು ಬಗೆಯ ಭತ್ತ ಬೇರೆಬೇರೆ ಪ್ರಮಾಣಗಳಲ್ಲಿ 
ಬೆಳೆಯುವುದಕ್ಕೆ ಏನು ಕಾರಣ? ಭತ್ತದ ಬೆಳೆ ಹೇಗೆ ಕೃಷಿಯ ಗುಣಾವಗುಣಗಳನ್ನೂ 
ಶ್ರದ್ಧಾಶ್ರದ್ಧೆಗಳನ್ನವಲಂಬಿಸುವುದೋ ಹಾಗೆ ಪ್ರವೃತ್ತಿಯ ಬೆಳೆ ಕೂಡ.” 


ಭಟ್ಟಿರ ಮಾತು ಸೀತಾರಾಮನ ಮನಸ್ಸಿನಲ್ಲಿ ಮೊರೆಯತೊಡಗಿತು. 'ವ್ಯಕ್ತಿ 
ಪ್ರವೃತ್ತಿಯ ಶಿಶು- ಕೃಷಿಯಿಂದಲೇ ಪ್ರವೃತ್ತಿಯ ವಿಕಾಸ' ಎಂದು ತನ್ನಷ್ಟಕ್ಕೆ ತಾನೇ 
ಹೇಳಿಕೊಂಡ. 


೩೩ 


ಪ್ರಭಾಕರನಿಗೆ ಅವನ ಸಹಪಾಠಿಗಳೆಲ್ಲರೂ ವಿಶ್ವಾಸಿಗಳಾಗಿದ್ದರೂ ಅವನ 
ಗೆಳೆಯರ ಬಳಗಕ್ಕೆ ಸೇರಿದವರು ಸಂಜೀವರೆಡ್ಡಿ ನರಸಿಂಹನಾಯಕ, ಗೋಪಾಲಕೃಷ್ಣ 
ಸಿದ್ದಬಸವಯ್ಯ ಮತ್ತು ಹಬೀಬ್‌. ಅವರಲ್ಲಿ ನರಸಿ೦ಹನಾಯಕನಿಗೂ ಪ್ರಭಾಕರನಿಗೂ 
ಹಾರ್ದಿಕಸ್ನೇಹ ಬೆಳೆದಿತ್ತು. 


ಚಿತ್ರದುರ್ಗದ ಮಹಾಕಲಿ ಮದಕರಿನಾಯಕನ ವಂಶಕ್ಕೆ ಸೇರಿದ್ದ 
ನರಸಿಂಹನಾಯಕನಲ್ಲಿ ವ೦ಶಪಾರ೦ಪರ್ಯವಾದ ಕ್ಷಾತ್ರ ಸಜೀವವಾಗಿ ನೆಲಸಿತ್ತು. 
ನರಸಿ೦ಹನಾಯಕ ಮದಕರಿನಾಯಕನ ವ೦ಶೋದ್ಧವನೆನ್ನುವುದಕ್ಕೆ ಅವನ ಸೈಂಧವ 
ನಿಲುವು, ಕಬ್ಬಿಣದ ಕ೦ಬಗಳಂತಿದ್ದ ಕೈಸಾಲುಗಳು ಸಾಕ್ಷ 1 ಹೇಳುತ್ತಿದ್ದವು. ಅಚ್ಚಕಪ್ಪು 
ಬಣ್ಣದ ನಾಯಕನನ್ನು ಅವನ ಗೆಳೆಯರು ವಿನೋದಕ್ಕೆ 'ಕರಿನಾಯಕ'ನೆಂದು 
ಕರೆಯುತ್ತಿದ್ದರು. 


ನಾಯಕ ಐಶ್ಚರ್ಯಸುಖದ ಸುಪ್ಪತ್ತಿಗೆಯ ಮೇಲೇ ಬೆಳೆದಿದ್ದರೂ 
ಬಡತನವನ್ನು ತುಚ್ಛವಾಗಿ ಕಾಣುವ ಮನೋವೃತ್ತಿ ಪಡೆದಿರಲಿಲ್ಲ. 


ಕಾಲೇಜು ಮುಗಿಸಿಕೊ೦ಡು ರಜೆಗೆ ಊರಿಗೆ ಹೋಗುತ್ತಿದ್ದ ನಾಯಕ ತನ್ನ 
ಹೆಚ್ಚು ಸಮಯವನ್ನು ದುರ್ಗದಕೋಟೆ ಕೊತ್ತಳಗಳಲ್ಲಿಯೇ ಕಳೆಯುತ್ತಿದ್ದ ತನ್ನ 
ಮನೆತನದ ಪೂರ್ವೇತಿಹಾಸ-ಅವರ ವೈಭವಯುತ ಜೀವನ- ಅವರ ವೀರಧೀರ 
ಮನೋವ್ಯತ್ತಿ-ಸ್ಹಾತಂತ್ರಾಭಿಲಾಷೆಗಳನ್ನು ಸೃರಿಸಿಕೊಳ್ಳುತ್ತಿದ್ದ ನಾಯಕನ ನರನಾಡಿಗಳಲ್ಲಿ 
ವಿದ್ಯುದ್ದೇಗದಲ್ಲಿ ರಕ್ತಸ೦ಚಾರವಾಗುತ್ತಿತ್ತು. ನಾಯಕರನ್ನು ಮೋಸದಿಂದ ಗೆದ್ದು 
ಟಿಪ್ಪುಸುಲ್ತಾನ ನಾಯಕ ಸಾಮ್ರಾಜ್ಯವನ್ನು ಮಣ್ಣುಗೂಡಿಸಿದ್ದ ಟಿಪ್ಪೂ ಸುಲ್ತಾನನನ್ನು 


ಮೋಸದಿಂದ ಗೆದ್ದು ಬ್ರಿಟಿಷರು ಶ್ರೀರಂಗಪಟ್ಟಣವನ್ನು ನಾಯಿ, ನರಿ ಹದ್ದುಗಳಿಗೆ 


ಪ್ರಭಾಕರನಿಗೆ ಹಿಂದಿನ ಇತಿಹಾಸ ನಿರೂಪಿಸುತ್ತಾ ನಾಯಕನ 
ಮಾಂಸಖಂಡಗಳು ಬಿಗಿದು, ನರಗಳು ಕಂಚಿಹುರಿಯಂತಾಗುತ್ತಿದ್ದವು. ಅವನ 
ಶಾಮಲವರ್ಣ ರೂಪಾಂತರಗೊಂಡು ರಕ್ತರಾಗ ತಳೆಯುತ್ತಿತ್ತು. 


“ನಮ್ಮದೇಶ ಟಿಪ್ಪೂವ೦ಶದವರ ಕೈಯಲ್ಲಿದ್ದರೂ ಚಿಂತೆಯಿರಲಿಲ್ಲ. ಬ್ರಿಟಿಷರ 
ವಶವಾಗಬಾರದಾಗಿತ್ತ !” ಎಂದು ಔಡುಗಚ್ಚಿ ನುಡಿಯುತ್ತಿದ್ದ 


“ನಿಮ್ಮವ೦ಶವನ್ನುನಾಶಮಾಡಿದವನೇ ಈ ಟಪ್ಲುವಲ್ಲವೇ ನಾಯಕ?” 


“ಹೌದು, ಟಿಪ್ಪುವೆಷ್ಟಾದರೂ ಭಾರತೀಯ. ಅವನ ಕೈಯಿಂದ ರಾಜ್ಯ 
ಕಸುಗೊಳ್ಳುವುದು ನಮಗೇನೂ ಕಷ್ಟದ ಸಂಗತಿಯಾಗಿರಲಿಲ್ಲ-- ಬ್ರಿಟಿಷರು 
ನಮ್ಮೆಲ್ಲರನ್ನೂ ಏಕಾಪೋಶನ ತೆಗೆದುಕೊ೦ಡು ದೇಶವನ್ನು ಶಾಶ್ಚತ ದಾಸ್ಯದಲ್ಲಿ 


ಕೆಡಹಿಬಿಟ್ಟಿರು.” 
“ಇದಕ್ಕೇನು ಮಾಡಬೇಕೆನ್ನುವೆ 9೫ 


“ಬ್ರಿಟಿಷರನ್ನು ನಮ್ಮ ದೇಶದಿಂದ ಹೊಡೆದಟ್ಟಬೇಕು. ಭಾರತದಲ್ಲಿರುವ 
ಬ್ರಿಟಿಷರನ್ನು ನಾಶಮಾಡಬೇಕು- ಅವರ ಸಂಸ್ಥೆಗಳನ್ನು ಮುರಿಯಬೇಕು- ಅವರ 
ಸೈನ್ಯವೇ ಅವರ ಮನೇಲೆ ತಿರುಗಿ ಬೀಳುವಂತೆ. ಮಾಡಬೇಕು-ಭಾರತದಲ್ಲಿ ಅವರ 
ಅಧಿಕಾರ ಕುಸಿದು ಬಿದ್ದುಅವರು ಆ ದೇಶ ಬಿಟ್ಟು ಓಡಿಹೋಗುವಂತೆ ಮಾಡಬೇಕು.” 


“ಈ ಕೆಲಸ ನಿರ್ವಹಿಸುವವರು ಯಾರು?” 


“ನೀನು--ನಾನು... ಇಡಿಯ ಭಾರತ ಜನಸಮೂಹ!” 


“ಇಂಗ್ಲಿಷರು ಬಿಟ್ಟುಹೋದರೆ ದೇಶ ಅನಾಯಕವಾಗುತ್ತದೆ. ಸಣ್ಣಪುಟ್ಟ 


ಇ "ಟಿ 


ರಾಜರು, ಪಾಳೆಯಗಾರರು ತಲೆಯೆತ್ತಿಕೊ೦ಡು ಜನರನ್ನು ಕಾಡಲಾರಂಭಿಸುತ್ತಾರೆ.” 


“ಬಾಪೂಜಿ ಹೇಳಿರುವಂತೆ ದೇಶ ಅನಾಯಕವನಾದರೂ ಚಿಂತೆಯಿಲ್ಲ-- 
ದಾಸ್ಯಕೊನೆಗಾಣಬೇಕು.” 


“ಈ ಗೊ೦ದಲಕ್ಕೆ ನಾವು ಬಿದ್ದರೆ ನಮ್ಮವಿದ್ಯಾಭ್ಯಾಸದ ಗತಿ?” 
“ಬ್ರಿಟಿಷರ ಶಾಲೆ ಕಾಲೇಜುಗಳೂ ಹೋಗಬೇಕು.” 

“ನೀನೇಕೆ ಕಾಲೇಜಿಗೆ ಬಂದೆ ನಾಯಕ?” 

“ಮತ್ತೇನೂ ಮಾಡುವುದಕ್ಕೆ ತೋರದೆ 

“ನೀನು...” 

“ಅನುಕೂಲಸ್ಥ-ಬೇಕಾದ್ದು ಮಾಡಬಲ್ಲೆ ಎಂದಲ್ಲವೇ ನಿನ್ನವಾದ.” 


“ನನ್ನ ಅನುಕೂಲವನ್ನೆಲ್ಲಾ ಈ ಮಹತ್ಕಾರ್ಯಕ್ಕೆ ಮೀಸಲಿಡಬೇಕೆಂದಿದ್ದೇನೆ. 
ಸ್ವಾತಂತ್ರಸಂಪಾದನೆಯ ಮಹತ್ಕಾರ್ಯ ಕೇವಲ ಅನುಕೂಲಸ್ಥರಿಂದಲೇ 
ಸಾಧಿಸುವುದಿಲ್ಲ. ವಿದ್ಯಾರ್ಥಿಗಳು, ರೈತರು, ಕಾರ್ಮಿಕರು, ಸರ್ಕಾರಿ ನೌಕರರು, 
ಪೋಲೀಸ್‌, ಮಿಲ್ಟ್ರಿ ದಳದವರು ಇದರಲ್ಲಿ ಭಾಗವಹಿಸಬೇಕು. ಇದು ನಾಲ್ಕುಜನಕ್ಕೆ 
ಸಂಬಂಧಪಟ್ಟಿ ಪ್ರಶ್ನೆಯಲ್ಲ-ಇಡಿಯ ರಾಷ್ಟ್ರದ ಭವಿಷ್ಯವನ್ನವಲಂಬಿಸಿರುವ ಸಮಸ್ಯೆ.” 

ನಾಯಕನ ಮಾತಿನಲ್ಲಡಕವಾಗಿದ್ದ ತೀಕ್ಷತೆ ಆತ್ಮಸ್ಥೈರ್ಯ, ಆತ್ಮಾರ್ಪಣ, 
ಭವ್ಯಧ್ಯೇಯ ಪ್ರಭಾಕರನ ಮನಸ್ಸನ್ನು ಮುತ್ತಿದರೂ, ಆರ್ಥಿಕ ಪರಿಸ್ಥಿತಿಯ ಚಿಂತೆ, 
ಪರಾವಲಂಬನ ಅವನನ್ನು ಕಾಡುತ್ತಲೇ ಇದ್ದವು. | 


ಎಲ್ಲರ ಶಂಕೆ ಸಂಶಯಗಳನ್ನು ಆಂದೋಲನ ಡೋಲಾಯಮಾನಗಳನ್ನು 
ಸಾವಿರದ ಒಂಭೈನೂರ ನಲವತ್ತೆರಡರ ಆಗಸ್ಟ್‌ ಹದಿನೈದು ಕೊನೆಗಾಣಿಸಿತು. 


ಸಾವಿರದ ಒ೦ಭೈನೂರು ನಲವತ್ತೆರಡು ಆಗಸ್ಟ್‌ ಎಂಟನೆಯ ತಾರೀಖು 
ಸೇರಿದ್ದ ಕಾಂಗ್ರೆಸ್‌ ಕಾರ್ಯಕಾರೀ ಸಮಿತಿ 'ಭಾರತ ಬಿಟ್ಟು ತೊಲಗಿ” (Qu India) 
ಸಂದೇಶ ಸಾರಿತು. ಮಾರನೆಯ ರಾತ್ರಿ ಗಾಂಧೀಜಿ, ನೆಹ್ರೂ ಆಜಾದ್‌ ಮತ್ತಿತರ 
ರಾಷ್ಟ್ರನಾಯಕರನ್ನು ಬ್ರಿಟಿಷ್‌ ಸರ್ಕಾರ ಬಂಧಿಸಿತು. 


ಕ್ವಿಟ್‌ ಇ೦ಡಿಯಾ' ಕಹಳೆನಾದ ಭಾರತದ ದಶದಿಕ್ಯುಗಳಿಗೂ ಕಾಳ್ಗಿಚ್ಚಿನಂತೆ 
ವ್ಯಾಪಿಸಿ ಮಹಾಕ್ರಾಂತಿಗೆ ಬುನಾದಿ ಹಾಕಿತು. 


ಭಾರತ ದ್ರೋಹಿಗಳಾದ ಕಮ್ಯುನಿಸ್ಟರು, ಬ್ರಿಟಿಷರ ಬಾಲಬಡುಕರಾದ 
ಮಿತವಾದಿಗಳನ್ನುಳಿದು (Moderates) ಇಡಿಯ ರಾಷ್ಟ್ರವೇ ಈ ಅಗ್ನಿಕು೦ಡಕ್ಕೆ 
ಆತ್ಮಾರ್ಪಣೆ ಮಾಡಿಕೊಂಡಿತು. 


ಸಣ್ಣವರು, ದೊಡ್ಡವರು; ಹೆಂಗಸರು ಮಕ್ಕಳು; ಹಿಂದುಗಳು, ಮುಸಲ್ಮಾನರು; 
ಪಟ್ಟಿಣಿಗರು, ಹಳ್ಳಿಯವರು ಸ್ಥಾತಂತ್ರ್ಯಮಹಾಸಮರದ ಸೇನಾನಿಗಳಾಗಿ ಮುನ್ನುಗ್ಗಿದರು. 


ಸಾಮಾಜ್ಯ ಸರ್ಕಾರದ ದಬ್ಬಾಳಿಕೆಗೆ ಕೊನೆಮೊದಲಿಲ್ಲವಾಯಿತು. ಬ್ರಿಟಿಷರ 
ಮೆಷಿನ್‌ ಗನ್ನುಗಳು (Machine Guns) ಭಾರತ ಜನತೆಯನ್ನು 
ನಾಶಮಾಡಲಾರಂಭಿಸಿತು. 


ಬೀದಿ ಬೀದಿಗಳಲ್ಲಿ ದೇಶದ ಜನತೆ ಪೋಲೀಸರ ಬೇಟನ್ನುಗಳು (Baton) 
ಮಿಲ್ಟ್ಬಿಯವರ ಬೇಯನೆಟ್ಟುಗಳಿಗೆ (B೩y0nೀts) ಸಿಕ್ಕಿ ಸಾಯುತ್ತಿದ್ದರು. 


ರಾಷ್ಟ್ರದ ಪ್ರಾತಿನಿಧಿಕ ವ್ಯಕ್ತಿಗಳು ಬ್ರಿಟಿಷರ ಕಾರಾಗೃಹಗಳಲ್ಲಿ ಅನ್ನ ನೀರು 
ಕಾಣದೆ ಚಿತ್ರೆಹಿ೦ಸೆಗೊಳಗಾಗಿದ್ದರು. 


ಅಖಂಡ ಭಾರತ ಯುದ್ದ ಜ್ವರದಲ್ಲಿ ತಪ್ಪವಾಗಿದ್ದಾಗ ನವೆಂಬರ್‌ 
ಹದಿನೈದನೆಯ ತಾರೀಖುಪತ್ರಿಕೆಗಳಲ್ಲಿ ಬ೦ದ ವಾರ್ತೆ ಎಲ್ಲರನ್ನೂ ಚಕಿತರನ್ನಾಗಿ 
ಮಾಡಿತು. 


ಬೆಂಗಳೂರು ಕಾಲೇಜಿನ ಇಬ್ಬರು ವಿದ್ಯಾರ್ಥಿಗಳು-ನರಸಿ೦ಹನಾಯಕ, 
ಪ್ರಭಾಕರ - ಕಾಲೇಜಿನ ಲ್ಯಾಬೋರೇಟಿರಿಯನ್ನು (Laboratory) ನಾಟಿ 
ಬಾಂಬುಗಳಿಂದ ಹಾರಿಸಿ ಬಿಡುವ ಪ್ರಯತ್ನಮಾಡಿದುದಕ್ಕೆ ಬಂಧಿಸಲ್ಪಟ್ಟಿದ್ದರು. 


ಪತ್ರಿಕೆಯಲ್ಲಿ ಸುದ್ದಿ ಓದಿದ ಆದಿಶೇಷಯ್ಯನವರು ಕೂಡಲೆ ಬೆಂಗಳೂರಿಗೆ 
ಹೊರಟು ಬಂದರು. 


ಆದಿಶೇಷಯ್ಯ ಚಂದ್ರಶೇಖರ ಆಪಾದಿತರನ್ನು ಜೈಲಿನಲ್ಲಿ ನೋಡಲೆತ್ಸಿಸಿ 
ವಿಫಲರಾದರು. 


ತಲೆಯಮೇಲೆ ಕೈಹೊತ್ತು ಕುಳಿತ ತಂದೆಯವರನ್ನು ಚಂದ್ರಶೇಖರ 
ಸಮಾಧಾನಪಡಿಸಲೆತ್ತಿಸಿದ. 


“ಪ್ರಭಾಕರನಿಗೂ ಅವನ ಸ್ನೇಹಿತರಿಗೂ ಸರ್ಕಾರ ಮರಣದಂಡನೆ 
ವಿಧಿಸಿದರೇನು ಗತಿ ಚ೦ದ್ರಶೇಖರಾ” ಎ೦ದು ಆದಿಶೇಷಯ್ಯಕೇಳಿದರು. 


“ಕಲ್ಕತ್ತ ಮುಂಬಯಿ, ನಾಗಪುರ, ಡಿಲ್ಲಿಯಲ್ಲಿ ಸಾವಿರಾರು ವಿದ್ಯಾರ್ಥಿಗಳು 
ಇದೇ ಕೆಲಸ ಮಾಡಿದ್ದಾರೆ. ಎಲ್ಲರಿಗೂ ಸರ್ಕಾರ ಮರಣದಂಡನೆ ವಿಧಿಸಲು ಸಾಧ್ಯವೇ? 
ಅರುತಿ೦ಗಳು ಒಂದು ವರ್ಷ ಜೈಲಿನಲ್ಲಿಟ್ಟುಕೊ೦ಡು ಹೊರಗೆ ಬಿಡುತ್ತಾರೆ.” 


“ಪ್ರಭಾಕರ ಶುದ್ದ ಅವಿವೇಕಿಯಪ್ಪ! ಇವನಿಗೆ ಏಕೆ ಬೇಕಿತ್ತು ಈ ಕರ್ಮ. ನಿಮ್ಮ 
ತಾಯಿ ಅನ್ನ ನೀರು ಬಿಟ್ಟು ಒ೦ದೇ ಸಮನೆ ಅಳುತ್ತ ಕುಳಿತಿದ್ದಾಳೆ. ಅವಳನ್ನು ಹೇಗೆ 
ಸಮಾಧಾನಪಡಿಸುವುದು.” 


ತಂದೆ ಮಗ ಮಾತಾನಾಡುತ್ತಿರುವಂತೆ ಪಾರ್ವತಿ ಮಧ್ಯೆ ಬಾಯಿಹಾಕಿ 


“ನರಸಿ೦ಹನಾಯಕನ ಸಹವಾಸ ಬೇಡವೆಂದು ನಾನು ಪ್ರಭಾಕರನಿಗೆ 
ಎಷ್ಟೋಸಲ ಹೇಳಿದೆ. ಅವನು ನನ್ನ ಮಾತು ಕೇಳಲಿಲ್ಲ ತಮ್ಮ ಏನಾದರೂ 
ಮಾಡಿಕೊಳ್ಳಲಿ ಎ೦ದು ನಿಮ್ಮದೊಡ್ಡಮಕ್ಕಳು ಸಲಿಗೆ ಕೊಟ್ಟುಕೊ೦ಡು ಬ೦ದರು--ನನ್ನ 
ಮಾತು ಕೇಳಿದ್ದರೆ ಈ ಹಗರಣಕ್ಕೆ ಅವಕಾಶವೇ ಆಗುತ್ತಿರಲಿಲ್ಲ” ಎ೦ದು ಉರಿಯುವ 
ಕೊಳ್ಳಿಗೆ ತುಪ್ಪಸುರಿದಳು. 


ಹೇಗಾದರೂ ಮಾಡಿ ಪ್ರಭಾಕರನನ್ನು ಸೆರೆಮನೆಯಿಂದ 
ಪಾರುಮಾಡಬೇಕೆಂದು ಆದಿಶೇಷಯ್ಯನವರು ವಿಶ್ವಸಾಹಸ ಮಾಡಿದರು. ಅಧಿಕಾರಿಗಳ 
ಮನೆ ಕಾದರು -- ಅಮಾತ್ಯರಿಗೆ ಹೆಜ್ಜೆ ನಮಸ್ಕಾರ ಹಾಕಿದರು ಕಂಡಕಂಡ 
ದೇವರುಗಳಿಗೆಲ್ಲಾ ಕೈಮುಗಿದರು. ಡಿಫೆನ್ಸ್‌ ಆಫ್‌ ಇಂಡಿಯಾ (Defence of India) 
ಕಾಯಿದೆ ಕೆಳಗೆ ಬ೦ಧಿಸಲ್ಪಟ್ಟದ್ದ ಪ್ರಭಾಕರನಿಗೂ ಅವನ ಗೆಳೆಯರಿಗೂ ಯಾರೂ 
ನೆರವಾಗಲು ಸಾಧ್ಯವಾಗಲಿಲ್ಲ. 


೩೪ 


ಆದಿಶೇಷಯ್ಯನವರ ಕಾಗದವನ್ನು ಪುನಃಪುನಃ ಓದಿಕೊಂಡ ಭಟ್ಟರಿಗೆ ಅದರ 
ಸಾರಾ೦ಶ ಮನವರಿಕೆಯಾಗಲಿಲ್ಲ ಕಾಗದವನ್ನು ಸೀತಾರಾಮನ ಕೈಗೆ ಕೊಟ್ಟು ಪ್ರಭಾಕರ 
ಬಂಧಿತನಾಗಿರುವ ಕಾರಣವೇನೆಂದು ಕೇಳಿದರು. ಲೌಕಿಕ ಪ್ರಪಂಚವನ್ನೇ ಅರಿಯದ 
ಸೀತಾರಾಮ 'ನನಗೊ೦ದೂ ಅರ್ಥವಾವುದಿಲ್ಲವಲ್ಲ ಗುರುಗಳೇ' ಎ೦ದು ಹೇಳಿದ. 
ಅದಿಶೇಷಯ್ಯನವರ ಕಾಗದದಲ್ಲಿ ಸೂಚಿತವಾಗಿದ್ದ ಇನ್ನೊಂದು ಅಂಶ ಭಟ್ಟರ ಮನಸ್ಸಿಗೆ 
ವ್ಯಥೆಯನ್ನುಂಟುಮಾಡಿತ್ತು. 'ಚ೦ದ್ರಶೇಖರ ಸ್ವಲ್ಪವೂ ಸುಖಿಯಾಗಿಲ್ಲ ಅವನ ಕೈ 
ಹಿಡಿದಿರುವವಳು ಒಬ್ಬ ಹೆ೦ಗಸೋ, ಹೆಣ್ಣುರೂಪಿನ ಮ್ಯಾಜಿಸ್ಟ್ರೇಟೋ ಎಂದು ನಾನು 
ವಿಚಾರಮಾಡುತ್ತಿದ್ದೇನೆ.' ಪಾರ್ವತಿಯ ಬಗ್ಗೆ ನರಸಮ್ಮ ಹೇಳಿದ್ದ ಮಾತುಗಳು ಭಟ್ಟರ 
ಸ್ಕೃತಿಪಟಿಲದ ಮೇಲೆ ಸುಳಿದವು. 'ಪಾರ್ವತಿ ಅನನುಭವಿಕಳು-ಮೊ೦ಡು-ಹಟವಾದಿ- 
ಆದರೆ ಕೆಟ್ಟವಳಲ್ಲ ಗಂಡನ ಬಗ್ಗೆ ಅವಳು ನಿರಭಿಮಾನಿಯೇ' ಎಂಬ ಚಿಂತೆ ಭಟ್ಟರನ್ನು 
ಕಾಡತೊಡಗಿತು. 


ಒ೦ದು ದಿನ ಭಟ್ಟರು ಶ್ರೀಶ್ರೀಗಳವರ ಜತೆಯಲ್ಲಿಮಾತನಾಡುತ್ತಾ ಕುಳಿತಿದ್ದಾಗ 
ಶ್ರೀಶ್ರೀಗಳವರೇ 


“ಊರಿನಲ್ಲಿಎಲ್ಲರೂ ಕುಶಲವೇ ಶಾಸ್ತ್ರಿ ಗಳೇ” ಎ೦ದು ಕೇಳಿದರು. 
“ಇಲ್ಲ--ಊರಿನಲ್ಲಿ ಕೋಲಾಹಲವಾಗಿದೆ.” 
“ಏನಾಗಿದೆ.” 


“ಆದಿಶೇಷಯ್ಯನವರ ಮಗ ಚಂದ್ರಶೇಖರನಿಗೆ ನಾನು ಪಾರ್ವತಿಯನ್ನು 
ಕೊಡಿಸಿ ಲಗ್ಗಮಾಡಿಸಿದುದು ತಮಗೆ ವೇದ್ಯವಾಗಿದೆ. ಚಂದ್ರಶೇಖರ ಬೆಂಗಳೂರಿನಲ್ಲಿ 


ಮನೆಮಾಡಿದ ಮೇಲೆ ಅವನ ತಮ್ಮಪ್ರಭಾಕರನೂ ಅಲ್ಲಿಯೇ ಬ೦ದಿದ್ದ-ಕಾಲೇಜಿನಲ್ಲಿ 
ಓದುತ್ತಿದ್ದ ಮೊನ್ನೆ ಈ ಹುಡುಗ ಪ್ರಭಾಕರ ಕಾಲೇಜನ ಪ್ರಯೋಗಶಾಲೆಗೆ ನಾಟಿ 
ಬಾಂಬುಗಳನ್ನು ಹಾಕಲು ಪ್ರಯತ್ನಿಸಿದನಂತೆ--ಅವನನ್ನು ದಸ್ತಗಿರಿಮಾಡಿ 
ಕಾರಾಗ್ಯಹದಲ್ಲಿಟ್ಟಿದ್ದಾರೆ.” 


“ಹೌದು ಹೌದು-ಈಚೆಗೆ ನಮ್ಮ ದೇಶದ ನಾನಾಕಡೆಗಳಲ್ಲಿ ಇಂತಹ 
ಸಂಘಟಿನೆಗಳಾಗಿವೆ.” 


“ಪ್ರಭಾಕರ ಬಹಳ ಒಳ್ಳೆಯ ಹುಡುಗ ಸಂಭಾವಿತ. ಯಾಕೋ ದುಷ್ಟರ 
ಪ್ರೇರಣೆಗೊಳಗಾಗೆ ಅವನು ಇಂಥ ನೀಚಕೆಲಸಕ್ಕೆ ಕೈಹಾಕಿರಬೇಕೆ೦ದು ನನ್ನ ತರ್ಕ.” 


ಶ್ರೀಶ್ರೀಗಳವರು ನಕ್ಕು 


“ಶಾಸ್ತ್ರಿಗಳೇ ಇದು ಇಪ್ಪತ್ತನೆಯ ಶತಮಾನ. ನೀವಿನ್ನೂ ಯಾಜ್ಞವಲ್ಕ್ಯರ 
ಆಶ್ರಮದಲ್ಲಿಯೇ ಕುಳಿತಿರುವಿರಲ್ಲಾ ಈ ದೇಶ ಈಗ್ಗೆ ಸುಮಾರು ಇನ್ನೂರು ವರ್ಷಗಳ 
ಕೆಳಗೆ ಬ್ರಿಟಿಷರ ಅಧೀನವಾಯಿತು. ಅವರ ವಜ್ರಮುಷ್ಠಿಯಿ೦ದ ದೇಶವನ್ನು ಬಿಡುಗಡೆ 
ಮಾಡಿಸಬೇಕೆಂಬ ಪ್ರಯತ್ನ ೧೮೨೪ರಿ೦ದ ನಡೆಯುತ್ತಿದೆ. ಉತ್ತರ ಕರ್ನಾಟಕದ ಸಣ್ಣ 
ಸ೦ಸ್ಥಾನವಾದ ಕಿತ್ತೂರಿನ ರಾಣಿ ಚೆನ್ನಮ್ಮ ೧೮೨೪ರಲ್ಲಿ ಮೊಟ್ಟಮೊದಲನೆಯ ಪ್ರಯತ್ನ 
ಮಾಡಿ ವಿಫಲಳಾದಳು; ೧೮೫೭ರಲ್ಲಿ ಉತ್ತರದ ರಾನ್ಸಿಸಂಸ್ಥಾನದ ರಾಣಿ ಲಕ್ಷ್ಮೀಬಾಯಿ 
ಎರಡನೆಯ ಪ್ರಯತ್ನ ಮಾಡಿ ರಣರಂಗದಲ್ಲಿ ಸಾವಿಗೀಡಾದಳು; ೧೮೮೫ ರಲ್ಲಿ 
ದೇಶಭಕ್ತರು ಕಾಂಗ್ರೆಸ್‌ ಸಂಸ್ಥೆ ಸ್ಥಾಪಿಸಿದರು. ೧೯೨೧ ರಲ್ಲಿ ಮಹಾತ್ಮ ಗಾ೦ಧಿಯವರು 
ಕಾಂಗ್ರೆಸ್ಸಿನ ನಾಯಕತ್ವ ವಹಿಸಿಕೊಂಡು ಅದಕ್ಕೆ ವೀರ ಮುಖವನ್ನು ಕಲ್ಪಿಸಿದರು. ಈ 
ವರ್ಷ ಆಗಸ್ಟ್‌ ತಿ೦ಗಳಲ್ಲಿ ಗಾ೦ಧೀಜಿ ಮತ್ತು ಇತರ ದೇಶಭಕ್ತರನ್ನು ಬ್ರಿಟಿಷ್‌ ಸರ್ಕಾರ 
ಬಂಧಿಸಿದ ವಿಷಯ ನಿಮಗೆ ಗೊತ್ತಿರಬಹುದು. 'ಭಾರತ ಬಿಟ್ಟು ತೊಲಗಿ' ಎಂಬ 
ಪಾ೦ಚಜನ್ಯವನ್ನು ಗಾಂಧೀಜಿ ಊದಿ ಅಹಿಂಸಾ ಮಾರ್ಗದಲ್ಲಿ ದೇಶೀಯರು ಸ್ವಾತಂತ್ರ್ಯ 


ಸಾಧಿಸಬೇಕೆಂದು ಉಪದೇಶಿಸಿದರು. ಅವರ ಬಂಧನವಾದ ಮೇಲೆ ದೇಶದ 
ಉಗ್ರಶಕ್ತಿಗಳು ಸಿಡಿದೆದ್ದವು--ಬ್ರಿಟಿಷರ ದಬ್ಬಾಳಿಕೆಯಿ೦ದ ಹಿಂಸಾಚರಣೆಯೂ 
ಆಯಿತು. ಪ್ರಭಾಕರನ ಪ್ರಕರಣ ಇದರ ಉಪಷ್ಟ೦ಬಕ ಮಾತ್ರ.” 


“ಇದರ ಪರ್ಯವಸಾನ.” 


“ನಿಮ್ಮಪ್ರಭಾಕರನಿಗೆ ಪ್ರಾಣಭಯವಿಲ್ಲಹೆದರಬೇಡಿ-- ಗಾ೦ಧೀಜಿ ಮತ್ತಿತರ 
ನಾಯಕರು ಕೆಲಕಾಲಾನ೦ತರ ಬಿಡುಗಡೆ ಹೊಂದುತ್ತಾರೆ--ಗಾ೦ಧೀಜಿಯವರ 
ಮಹಾತಪಸ್ಸಿನ ಫಲವಾಗಿ ನಮ್ಮದೇಶ ಬ್ರಿಟಿಷರ ದಾಸ್ಯದಿ೦ದ ಮುಕ್ತಿಪಡೆಯುತ್ತದೆ.” 


“ಹಾಗಾದರೆ ಪ್ರಭಾಕರ ಅವಿವೇಕಿಯಲ್ಲ--ಮಹಾವೀರ.” 
“ನಿಸ್ತ೦ದೇಹವಾಗಿ. ಅವನು ಅಧುನಿಕ ಅಭಿಮನ್ಯು.” 


“ಈ ಚಿರಂಜೀವಿಯನ್ನು ತಾವು ಹರಸಬೇಕೆಂದು ಕೈಜೋಡಿಸಿ 
ಬೇಡಿಕೊಳ್ಳುತ್ತೇನೆ,” 


“ಹರಕೆಯೇ! ದೇಶಭಕ್ತರ ಪ್ರಯತ್ನ ಸಫಲವಾಗಲೆಂದು ನಾನು ನಿತ್ಯ 
ಶ್ರೀಮಾತೆಯನ್ನು ಪ್ರಾರ್ಥಿಸುತ್ತಿದ್ದೇನೆ.” 


ಭಟ್ಟಿರ ಮನಸ್ಸು ಹಗುರವಾಯಿತು. ಪರ್ಣಕುಟಿಗೆ ಹಿ೦ತಿರುಗಿದೊಡನೆಯೇ 
ಸೀತಾರಾಮನನ್ನು ಕರೆದು ಆದಿಶೇಷಯ್ಯನವರಿಗೆ ಕಾಗದ ಬರೆಸಿದರು. 
ಚ೦ದ್ರಶೇಖರನಿಗೂ ಕಾಗದ ಬರೆಸಿ ಧೈರ್ಯ ಹೇಳಿದರು. 


ಭಟ್ಟರ ಕಾಗದ ಓದಿಕೊ೦ಡ ಆದಿಶೇಷಯ್ಯನವರು ನಾಗಮ್ಮನಿಗೆ 


“ಶ್ರೀಶ್ರೀಗಳವರು ದೊಡ್ಡವರು-ತಪಸ್ವಿಗಳು, ಅಧ್ಯಾತ್ಮ ಚಕ್ರವರ್ತಿಗಳು, ಇದು 
ರಾಜಕೀಯದ ಪ್ರಶ್ನೆ--ಅವರಿಗೆ ಈ ವಿಷಯ ಏನು ಆರ್ಥವಾಗುತ್ತದೆ. ಭಟ್ಟರನ್ನು 
ಸಮಾಧಾನಪಡಿಸಲು ಒ೦ದು ಒಳ್ಳೆಯ ಮಾತು ಹೇಳಿದ್ದಾರೆ.” ಎ೦ದರು. 


ನಾಗಮ್ಮಗಲ್ಲ ಬಡಿದುಕೊಂಡು 


“ಬಿಟ್ಟಿತು ಎನ್ನಿ ತ್ರಿಕಾಲಜ್ಞಾನಿಗಳಾದ ಶ್ರೀಶ್ರೀಗಳವರಿಗೆ ಅರ್ಥವಾಗದಿರುವ 
ವಿಷಯವೂ ಇದೆಯೇ. ಅವರ ಮಾತಿನಲ್ಲಿ ಅಪನಂಬಿಕೆ ತಳೆದು ಶ್ರೀಮಾತೆಯ ಆಗ್ರಹಕ್ಕೆ 
ಗುರಿಯಾಗೋಣವೇ? ಮಹಾನುಭಾವರಾದ ಶ್ರೀಶ್ರೀಗಳವರ ಕರುಣದಿ೦ದ ನನ್ನ ಮಗ 
ಮನೆಗೆ ಬಂದರೆ ಸಾಕು.” ಎಂದಳು. 


ತಾವು ಸಾಕಷ್ಟು ವಿಚಾರಮಾಡದೆ ಆಡಿದ ಮಾತಿಗಾಗಿ ಆದಿಶೇಷಯ್ಯ 
ಷಶ್ಸಾತಾಪಪಟ್ಟುಕೊ೦ಡರು. 


ಚ -ಂ 6 


೩೫ 


ಖದೀಮ ಸುಬ್ಬಾಶಾಸ್ತ್ರಿಯ ಸಹಾಯದಿಂದ ಚಂದ್ರಶೇಖರಯ್ಯ ಆರ್ಥಿಕ 
ಸ್ಥಿತಿಯೂ ಕುದುರುತ್ತ ಬಂತು. ಈಗ ಆದಿಶೇಷಯ್ಯನವರು ಮಗನ ಸಂಸಾರ 
ನಿರ್ವಹಣಕ್ಕಾಗಿ ಹಣಕಳಿಸಬೇಕಾಗಿರಲಿಲ್ಲ ಮಗನೇ ಆಗಾಗ್ಗೆ ತಂದೆಗೆ ನೂರು, 
ಇನ್ನೂರು ರೂಪಾಯಿ ಕಳಿಸಿಕೊಡುತ್ತಿದ್ದ 


ಪಾರ್ವತಿ ಮೈಮೇಲೆ ಚೂರೂಪಾರೂ ಒಡವೆಗಳು ಮೆರೆಯಲಾರಂಭಿಸಿದವು. 


ಹಣವಿಲ್ಲದ ಕಾಲದಲ್ಲಿ ನಿರ್ಯೋಚನೆಯಿಂದಿದ್ದ ಪಾರ್ವತಿಯಲ್ಲಿ ತಕ್ಷಣವೇ 
ಹಣದ ದಾಹ ಆರಂಭವಾಗಿತ್ತು. ಗಂಡ ಮನೆಗೆ ಬಂದೊಡನೆಯೇ ಅವನ ಕೋಟನ 
ಜೇಬುಗಳನ್ನು ಶೋಧಿಸುವುದು ಕೈತುಂಬ ಹಣಸಿಕ್ಕಿದರೆ ಪ್ರಸನ್ನಳಾಗುವುದು, 
ಹಣವಿಲ್ಲದಿದ್ದರೆ ಮುಖ ಗ೦ಟಿಕ್ಕಿಕೊಳ್ಳುವುದು ನಿತ್ಯ ವಿಧಿಯಾಗುತ್ತ ಬಂದಿತು. 


ದಿನಕಳೆದಂತೆ ಪಾರ್ವತಿ ಶೀಘ್ರಕೋಪಿಯಾಗುತ್ತಿದ್ದುದು ಚ೦ದ್ರಶೇಖರನಿಗೆ 
ತುಂಬ ಕಳವಳವನ್ನುಂಟುಮಾಡಿತ್ತು. ಗಂಡನ ಮೇಲೆ ಸ್ವಲ್ಪ ಕೋಪಬಂದರೆ ಸಾಕು- 
ಅವಳ ನಾಲಗೆ ಕಡಾಣಿ ಕಳಚಿಕೊಂಡ ಚಕ್ರದಂತೆ ಮನಸ್ಸುಬಂದತ್ತ ಓಡುತ್ತಿತ್ತು. 
ಚ೦ದ್ರಶೇಖರನ ತಾಯಿ, ತ೦ದೆ, ತಮ್ಮ ಇವರ ಭರ್ತ್ನನೆಯಾಗಿ ಕೊನೆಗೆ 


“ನೀವು ತಾನೆ ಏನು ನನ್ನ ತಲೆಯಮೇಲೆ ಚಿನ್ನದ ಕಿರೀಟಿ ಇಟ್ಟಿರೋದು. 
ಮದುವೆಯಾಗಿ ಇಷ್ಟು ವರ್ಷವಾದರೂ ಒಂದು ಜತೆ ವಜ್ರದೋಲೆ ತೆಗೆದುಕೊಡುವುದಕ್ಕೆ 
ನಿಮಗೆ ಸಾಧ್ಯವಾಗಿಲ್ಲ. ನಮ್ಮಮ್ಮ ಮನಸ್ಸು ಮಾಡದಿದ್ದರೆ ನಾವು ಮರದಕೆಳಗೆ ಸಂಸಾರ 
ಮಾಡಬೇಕಾಗುತ್ತಿತ್ತು” 


ಪಾರ್ವತಿಯ ತಾಯಿ ಮನೆ ತೆಗೆದುಕೊಟ್ಟಿರುವ ವಿಷಯ ನಿರ್ವಿವಾದವಾಗಿತ್ತು. 
ಆದರೆ ಆ ಮಾತನ್ನು ಪಾರ್ವತಿ ನೂರು ಸಲ ಆಡಿ ಆಡಿ, ಚ೦ದ್ರಶೇಖರನ ಮುಖಕ್ಕೆ 
ಮಸಿಯನ್ನು ತಿಕ್ಕಿದ್ದಳು. 


“ಈ ಮನೆ ಖಣದಿ೦ದ ನಾನು ಪಾರಾದರೆ ಸಾಕು. ಭಗವ೦ತಾ--ಬೇಗ ಬೇಗ 
ನನಗೆ ಕೈತು೦ಬ ಹಣಕೊಡಪ್ಪಾ” ಎ೦ದು ಚ೦ದ್ರಶೇಖರ ಪ್ರಾರ್ಥಿಸುತ್ತಿದ್ದ 


'ವಕೀಲಿ ವೃತ್ತಿಯಲ್ಲಿಯೂ ಸತ್ಯ ಧರ್ಮಕ್ಕೆ ಸ್ಥಾನವಿದೆ. ಪರರಕ್ತೋಪ 
ಜೀವಿಯಾಗದೆ ನನ್ನ ಜೀವನ ನಾನು ಮರ್ಯಾದೆಯಾಗಿ ಸಾಗಿಸಬಹುದು ಎಂದು 
ನಂಬಿದ್ದಚ೦ದ್ರಶೇಖರನ ಜೀವನಕ್ಕೆ ಬರಸಿಡಿಲು ಬ೦ದೆರಗಿದ೦ತಾಯಿತು. 


ಸುಬ್ಬಾಶಾಸ್ಟ್ರಿ ಒ೦ದು ವಿಷಯ ಚ೦ದ್ರಶೇಖರನಿಗೆ ಮ೦ದಟ್ಟುಮಾಡಿದ. 
ಲು) 


“ಈ ಕೇಸು ನ್ಯಾಯ, ಆ ಕೇಸು ಆನ್ಯಾಯ ಎಂತಾ ನೀವು ಧರ್ಮದ ತಕ್ಕಡಿ 
ಹಿಡಿದು ಕುಳಿತರೆ ನಾವು ಆಫೀಸ್‌ ಬಾಗಿಲು ಹಾಕಿ ಮನೆಗೆ ಹೋಗಿ ಮೂಗು ಹಿಡಿದು 
ಕುಳಿತುಕೊಳ್ಳಬೇಕಾಗುತ್ತದೆ ಸ್ವಾಮಿ.” 


“ಅದಕ್ಕೇನು ಮಾಡಬೇಕು ಶಾಸ್ತ್ರಿ ಗಳೇ.” 


“ಬ೦ದದ್ದುಬಿಡಬಾರದು. ನ್ಯಾಯಾನ್ಯಾಯದ ವಿಮರ್ಶನ ಮಾಡುತ್ತ ಕುಳಿತರೆ 
ಜಡ್ಡಿಗಳೂ, ಮ್ಯಾಜಿಸ್ಟ್ರೇಟರೂ ಇರುವುದೇಕೆ? ಕಕ್ಷಿಗಾರ ತಂದುಕೊಡುವ ಕೇಸು, 
ಅವನಿಗನುಕೂಲವಾಗುವಂತೆ ಮಾಡುವುದಷ್ಟೇ ನಮ್ಮ ಕೆಲಸ. ನ್ಯಾಯಸ್ಥಳ 
ಧರ್ಮಸ್ಥಳವಲ್ಲ!” 


“ನ್ಯಾಯಕ್ಕೂ ಧರ್ಮಕ್ಕೂ ಷಷ್ಟಾಷ್ಠ ಕವೇ?” 


ಟಿ 


“ಹಾಗೇನಿಲ್ಲ--ಒಮ್ಮೊಮ್ಮೆ ಗ್ರಹಗತಿ ಕೂಡುವುದೂ ಉ೦ಟು. ಅದಕ್ಕೇ ನಾವು 
ಕಾಯುತ್ತ ಕುಳಿತರೆ ಗಣಪತಿ ವಿವಾಹಕ್ಕೆ ಲಗ್ನ ಕಟ್ಟಿಸಿದ೦ತಾಗುತ್ತದೆ. ದೇವರು ಕೊಡುವ 


ಕಾಲದಲ್ಲಿ ಸಂಪಾದನೆ ಮಾಡಿ ಮಕ್ಕಳು ಮರೀಗೆ ಅಸ್ತಿಮಾಡುವುದು ಜಾಣತನದ 
ಲಕ್ಷಣ.” 


“ಅಸ್ತಿ ಮಾಡುವುದಕ್ಕೆ ಮುಂಚೆ ನಾನು ಸಾಲ ತೀರಿಸಬೇಕಾಗಿದೆ ಶಾಸ್ತ್ರಿಗಳೇ.” 
“ಸಾಲ ಎಷ್ಟಿದೆ ಸ್ವಾಮಿ.” 
“ಎಂಟು ಸಾವಿರ ರೂಪಾಯಿಗಳು.” 


“ನಿಮ್ಮ ಹೆಸರಿನಲ್ಲಿ ನಾನು ಬೇರೆ ಬ್ಯಾಂಕ್‌ ಅಕೌಂಟ್‌ ಓಪನ್‌ ಮಾಡಿಸಿ ಹಣ 
ಜಮಾಯಿಸುತ್ತೇನೆ. ಎರಡು ಮೂರು ವರ್ಷದಲ್ಲಿ ಸಾಲ ತೀರಿಸಿ ಬಿಡುವಿರಂತೆ-- ಈ 
ಜವಾಬ್ದಾರಿ ನನಗಿರಲಿ. ಆದರೆ ನಾನು ತರುವ ಕೇಸುಗಳ ಬಗ್ಗೆ ನೀವು ತಕರಾರು 
ಮಾಡಕೂಡದು.” 


“ಆಗಲಿ.” 


“ವಾಳೆ ರೆವಿನ್ಯೂಕಮೀಷನರ್‌ ಸಾಹೇಬರ ಮುಂದೆ ಅಪೀಲ್‌ ತೆಗೆದುಕೊಂಡು 
ಹೋಗುವಿರಾ?” 


“ನಮ್ಮ ಪಕ್ಷದಲ್ಲಿ ನ್ಯಾಯವಿಲ್ಲವೆಂದು ತಿಳಿದರೆ ಅವರು 
ಲ್ಲ 


“ಸದ್ಯಕ್ಕೆ ಸ್ಟೇ ಆರ್ಡರ್‌ (58]7 07661) ಕೊಟ್ಟರೆ ಸಾಕು--ಉಳಿದ ವಿಷಯ 
ನನಗಿರಲಿ.” 


“ಏನು ಮಾಡುತ್ತೀರೋ ಮಾಡಿಯಪ್ಪ'” 


ಎಂದು ಚಂದ್ರಶೇಖರ ನಿರಾಶೆಯಿಂದ ನುಡಿದ. 


ಸುಬ್ಬಾಶಾಸ್ತ್ರಿ ಇಡುಗ೦ಟನ್ನಿಡುವ ವಿಷಯ ಚಂದ್ರಶೇಖರ ಹೆಂಡತಿಗೆ 
ಉದ್ದೇಶಪೂರ್ವಕವಾಗಿಯೇ ತಿಳಿಸಲಿಲ್ಲ 


ಪೂರ್ಣ ಗರ್ಭಿಣಿಯಾಗಿದ್ದ ಪಾರ್ವತಿ ಯಾವ ವಿಷಯಕ್ಕೂ 
ಚಿ೦ತೆಮಾಡಬಾರದು--ಯಾವುದಕ್ಕೂ ಕೊರತೆ ಪಡಬಾರದು ಎನ್ನುವುದೇ 
ಚ೦ದ್ರಶೇಖರನ ವಾಂಛಿತವಾಗಿತ್ತು. 


ಪಾರ್ವತಿ ಪ್ರಸನ್ನಳಾಗಿ ಒ೦ದು ಸವಿ ಮಾತು ಆಡಿದ ದಿನ ಚಂದ್ರಶೇಖರ 
ಸ್ವರ್ಗೀಯ ವ ಪಡೆಯುತ್ತಿದ್ದ 'ಪಾಪ! ಅವಳದ್ದಾದರೂ ಏನು ತಪ್ಪು. 
ಶೈಶವ್ಯದಲ್ಲಿಯೇ ತಂದೆಯನ್ನು ಕಳೆದುಕೊಂಡಳು. ತಾಯಿ ಹೊಟ್ಟೆ ಕಟ್ಟಿ ಬಟ್ಟೆ ಕಟ್ಟಿ 
ಸಾಕಿದರು. ಪಾರ್ವತಿ ಕಾರ್ಪಣ್ಯದಲ್ಲಿಯೇ ಬೆಳೆದಳು. ಇಲ್ಲಿಗೆ ಬಂದಮೇಲಾದರೂ 
ಅವಳಿಗೆ ಸುಖವಾಯಿತೇ? ಇಲ್ಲಿಯೂ ಕಾರ್ಪಣ್ಯ-ಅಹನ್ಯಹನಿ ಕಾಲಕ್ಷೇಪ--ಓರಗೆಯ 
ಹೆಣ್ಣುಮಕ್ಕಳು ಸೀರೆ, ಕುಪ್ಪಸ ಒಡವೆಗಳನ್ನಿಟ್ಟುಕೊ೦ಡು ಮೆರೆದಾಡುವುದನ್ನು 
ನೋಡುತ್ತಿದ್ದಳು. 


ಸ್ತ್ರೀಸಹಜವಾದ ಆಕಾಂಕ್ಷೆ ಪಾರ್ವತಿಯ ಮನಸ್ಸಿನಲ್ಲಿಯೂ ಮೊಳೆಯುವುದು 
ಸ್ವಾಭಾವಿಕ. ನಾನು ಪಾರ್ವತಿಯ ಯಾವ ಆಶೆ--ಬಯಕೆಯನ್ನೂ ಪೂರೈಸಲಿಲ್ಲ-- 
ಈಗವಳನ್ನು ಆಕ್ಷೇಪಿಸಲೇ? ನನ್ನೊಂದಿಗೂ ಕಷ್ಟ ಸೋಸಿದ್ದಾಳೆ. ಗರ್ಭಿಣಿಯಾಗಿರುವ 


ಅವಳನ್ನು ನೋಯಿಸಬಾರದು' ಎಂದು ತನಗೆ ತಾನೇ ಸಮಾಧಾನ ಹೇಳಿಕೊಳ್ಳುತಿದ್ದ 


ವದ 


ಪಾರ್ವತಿಯ ಮರುಚಲು ಬಾಣ೦ತನವನ್ನು ನರಸಮ್ಮನೇ ಮಾಡಿದಳು. 
ಪಾರ್ವತಿಯ ಮಗುವಿಗೆ ಅಜ್ಜಿಯೇ ಪ್ರೀತಿಯಿ೦ದ 'ಗೌರಿ' ಎ೦ದು ಹೆಸರಿಟ್ಟಳು. 


`ಸಾಕ್ಷಾತ್‌ ಗೌರಿಯೇ ನನ್ನ ಮನೆಯಲ್ಲಿ ಹುಟ್ಟಿದ್ದಾಳೆ. ಅವಳ ಕೃಪೆಯಿಂದ ನನ್ನ 
ಸಕಲ ಕಷ್ಟ ದುಃಖ, ಚಿಂತೆಯೂ ಮಾಯವಾಗುತ್ತದೆ' ಎ೦ದು ಚ೦ದ್ರಶೇಖರ ದೃಢವಾಗಿ 
ನಂಬಿದ. 


೩೬ 


ಪಾರ್ವತಿ ಹೊಲೆಮನೆಯಿ೦ದ ಹೊರಬಂದಿದ್ದಳು. 'ಬೀಗರು, ಬೀಗಿತ್ತಿ ಬ೦ದು 
ಮಗುವನ್ನುನೋಡಿ ಆಶೀರ್ವಾದ ಮಾಡಲಿಲ್ಲವಲ್ಲಾ' ಎಂದು ನರಸಮ್ಮದುಃಖಿಸಿದಳು. 


ಇದ್ದಕ್ಕಿದ್ದಂತೆ. ಆದಿಶೇಷಯ್ಯನವರಿಗೆ ಕಾಲಿನಲ್ಲಿ ಬೇನೆ ತೋರಿ, ಕಾಲು 
ಬಾತುಕೊ೦ಡುದರಿ೦ದ ಅವರಾಗಲಿ, ನಾಗಮ್ಮನಾಗಲಿ ಬೆ೦ಗಳೂರಿಗೆ ಬರಲು 
ಸಾಧ್ಯವಾಗಲಿಲ್ಲ. ಬೀಗರು, ಬೀಗಿತ್ತಿ ಬರಲಿಲ್ಲವೆಂಬ ತನ್ನ ದುಃಖ ನರಸಮ್ಮ 
ವ್ಯಕ್ತಪಡಿಸಿದಾಗ ಪಾರ್ವತಿ ಕಟುವಾಗಿ 'ಸರಿ, ಅವರೇಕೆ ಬರ್ತಾರೆ ಹೇಳು. ಬಂದರೆ 
ಮಗೂ ಕೈಗೆ ಏನಾದರೂ ಕುಕ್ಕಬೇಕಾಗುತ್ತೆ' ಎ೦ದಳು. ನರಸಮ್ಮ ತಡೆಯಲಾರದೆ 
'ಹಾಗನ್ನಬಾರದು ಕಣೇ ಪಾತೂ, ನಿನ್ನತ್ತೆ ಮಾವ ಚಿನ್ನದಂಥ ಜನ. ದೇವರು ಅವರಿಗೆ 
ಅನುಕೂಲ ಮಾಡಿದ್ದರೆ ನಿನ್ನ ಚಿನ್ನದ ಮ೦ದಾಸನದಲ್ಲಿ ಕೂಡಿಸುತ್ತಿದ್ದರು.' ಪಾರ್ವತಿ 
ತಾಯಿಯ ಮೇಲೆ ರೇಗಿ 'ಸಾಕು ಸುಮ್ಮನಿರಮ್ಯ- ನಿನ್ನ ಬೀಗರ ಯೋಗ್ಯತೆ ನೀನೇ 
ಹೊಗಳಿಕೊಳ್ಳಬೇಕು' ಎ೦ದು ಬಾಯಿ ಮುಚ್ಚಿಸುತ್ತಿದ್ದಳು. 


ಅನಿರೀಕ್ಷಿತವಾಗಿ ಕೆಂಗೇಗೌಡರು, ದೊಡ್ಡಮ್ಮ ಬಂದುದನ್ನು ಕಂಡು ನರಸಮ್ಮ 
ಬೆಕ್ಕಸ ಬೆರಗಾಗಿ 


“ಇದೇನು ಗೌಡರೇ!” ಎಂದಳು. 
ದೊಡ್ಡಮ್ಮನರಸಮ್ಮನ ಮುಂದೆ ಒಂದು ಬುಟ್ಟಿಯಿಟ್ಟು 
“ಒಳಕ್ಕೆ ಮಡಿಕ್ಕೊಳ್ರವ್ಹಾ” ಎಂದಳು. 


ಹಜಾರದಲ್ಲಿ ಆನೆ, ಕುದುರೆ ಆಟವಾಡುತ್ತಾ ಕುಳಿತಿದ್ದ ನಾರಾಯಣನನ್ನು 
ನೋಡಿ ಗೌಡರು 


“ನಮ್ಮಚ೦ದ್ರಶೇಖರಪ್ಪನ ಮಗ ಅಲ್ಲವೇ” ಎ೦ದು ಕೇಳಿದರು. 


“ಇವನೇ ಮಗ-ಮಗಳನ್ನು ನೋಡುವಿರಂತೆ ಒಳಕ್ಕೆ ಬನ್ನಿ ಗೌಡರೇ” ಎಂದು 
ಒಳಕ್ಕೆ ಕರೆಯೊಯ್ದುಗೌಡರಿಗೆ ಮಗು ತೋರಿಸಿ, ದೊಡ್ಡಮ್ಮನ ಕೈಗಿತ್ತಳು. 


ಗೌಡರು ಮೃದುವಾಗಿ 

“ಚ೦ದಾಕಿದ್ದೀಯಾ ಪಾತವ್ಹಾ” ಎಂದರು. 

“ಇದ್ದೀನಿ ಗೌಡರೇ.” 

“ಯಜಮಾನ್ರು ಮನೇಲಿಲ್ವಾ?” 

“ಇಲ್ಲ--ಕೋರ್ಟಿಗೆ ಹೋಗಿದ್ದಾರೆ.” 

“ಎಲ್ಲಿಂದ ಬರುತ್ತಿದ್ದೀರಿ ಗೌಡರೇ” ಎಂದು ನರಸಮ್ಮಕೇಳಿದಳು. 


“ಅದೊಂದು ದೊಡ್ಡ ಕಥೆ ಕಣವ್ವಾ ಒಂದು ದಿನ ಗೌಡಿತಿ ಕನಸಿನಾಗೆ 
ಸೋಮಿಗಳು ಬಂದು 'ದೊಡ್ಡವ್ವಾ ಗೌಡನ್ನೂ ಕಕ್ಕೊ೦ಡು ಯಾತ್ರೆ ಮಾಡು' ಎಂತಾ 
ಅಪ್ಪಣೆ ಮಾಡಿದರು. ಮುಗೀತಲ್ಲ-ಬುದ್ಕೋರ ಮಾತೂಂದರೆ ಗೌಡತೀಗೆ ವೇದವಾಕ್ಯ. 
'ಊ--ಹೊಂಡಿ; ಎಂತಾ ನನ್ನ ಎಬ್ಬಿಸಿದಳು. ತಿರುಪತಿ, ಧರ್ಮಸ್ಥಳ, ಉಡುಪಿ, 
ಸುಬ್ರಹ್ಮಣ್ಯ ನೋಡಿಕೊಂಡು ಶೃಂಗೇರಿಯಲ್ಲಿ ಅಮ್ಟೋರ ಪಾದಕ್ಕೆ ಅಡ್ಡಬಿದ್ದು ಗುರುಗಳ 
ದರ್ಶನ ಮಾಡಿಕೊಂಡು ಇತ್ತ ಬಂದೆವವ್ಹಾ.” 


“ನೀವೇ ಧನ್ಯರಪ್ಪಾ. ದೊಡ್ಡವ್ಹಾ-ನೀನು ಬಲು ಭಾಗ್ಯವಂತೆ ಕಣೇ ನನ್ನಮ್ಮ ನಿನ್ನ 
ತು೦ಬಿದ ಮನೆ ಮನಸ್ಸುಎರಡೂ ಸಮುದ್ರದ ಹಾಗಿದೆ.” 


“ಬಿಡ್ರವ್ಹಾ-- ಊರ, ನಮ್ಮನ್ನ ಎಲ್ಲಾನೀವು ಮರೆತೇಬಿಟ್ಟಿರಿ.” 


“ನಿನ್ನ ಕೈಯಲ್ಲಿದೆಯಲ್ಲಾ ಏನೂ ಅರಿಯದ ಕ೦ದ-ಮುಗ್ದ ಮಾದೇವಿ-- 
ಅದನ್ನು ಕೇಳು ನಾನು ಮರೆತೆನೇ ಎನ್ನೋದ- ಶೃಂಗೇರಿಯಲ್ಲಿ ಭಟ್ಟರು 
ಚೆನ್ನಾಗಿದ್ದಾರೆಯೇ?” 


“ಈಚೆಗೆ ಭೌ ಸೊರಗೋಗವುವ್ಪಾ! ಆದ್ರೆ ಒಂದು ಚೋಜಿಗ ಏನು ಏಳಲಿ-ಆ 
ನಮ್ಮಪ್ಪನ ಮಕ ನೋಡಾಕಾಕಿಲ್ರವ್ಹಾ-ಉರಿಯೋ ಸೂರ್ಯನ ಆಗೆ ರುಗರುಗಾಂತ 
ಇರೈತೆ. ಆ ನನ್ನ ದೇವ್ರದ್ದು ಅದೇನು ಪಿರೀತಿ, ವಿಶ್ವಾಸಾನ್ರವ್ಹಾ-ನನ್ನೋಡಿ 'ಬಾ ನನ್ನ 
ತಾಯಿ-ಬಾ ನನ್ನವ್ವಾ-' ಎಂತಾ ಮಾತಾಡಿಸಿ, ಒಳಗಿಂದ ಉಗ್ಗಿ ತ೦ದು ಉಂಡೆ ಮಾಡಿ 
ನಂಗೂ, ಗೌಡರಿಗೂ ಕೊಟ್ಟರು. ನಾನಿದ್ದೋಳು 'ಸೋಮಿ, ಇದು ನಿಮ್ಮೂಟ ಅಲ್ವಾ' 
ಎಂದೆ. ಸೋಮಿಗೋಳು ನಾನೊಪ್ಪಿಸಿದ ಫಲ ತಗೊಂಡು 'ಇದು ನನ್ನೂಟ ತಾಯಿ- 
ಅದು ನಿನ್ನೂಟ. ನನ್ನ ಪ್ರೀತಿ ಮಗಳು ಮಗ ಬರ್ತಾರೆ. ಅವರಿಗೆ ಹುಗ್ಗಿ ಮಾಡಿಡು' ಎ೦ತಾ 
ಅಮ್ಮ ಅಪ್ಪಣೆ ಮಾಡಿದಳು. ಮಾಡಿಟ್ಟೆ ಅಮ್ಮನೇ ಬಂದು ಸ್ಟೀಕರಿಸಿದಳು' ಎ೦ದ್ರವ್ವಾ!” 


“ಊರಿಗೆ ಬಂದುಬಿಡಿ ಎ೦ದು ಹೇಳಲಿಲ್ಲವೇ ದೊಡ್ಡವ್ವಾ.” 

“ಹೇಳದೆ ಇರ್ತೀನಾ ತಾಯಿ-ಬರೋ ಕಾಲಕ್ಕೆ ನಾನೇ ಬರ್ತಿನವ್ಹಾ” ಎಂದರು. 
ದೊಡ್ಡನ್ಮುಪಾರ್ವತಿಯ ಕಡೆ ತಿರುಗಿ 

“ನಿನ್ನಭೋ ಕೇಳಿದರು ಪಾತವ್ಹಾ” ಎ೦ದಳು. 


ಗೌಡರು, ಗೌಡತಿ ಅಂದು ಅಲ್ಲಿಯೇ ಉಳಿದುಕೊಂಡು ಊಟ ಉಪಚಾರ 
ತೀರಿಸಿಕೊಂಡು ಬರಬೇಕೆಂದು ನರಸಮ್ಮಹಟ ಹಿಡಿದಳು. 


“ಊರು ಬಿಟ್ಟು ಭೋ ದಿವಸವಾಯ್ತು ನರಸಮ್ಮಇನ್ನೊಂದು ಸಲಿ ಬತ್ತೀವಿ” 
ಎಂದು ಗೌಡರು ಸಮಾಧಾನ ಹೇಳಿದರು. 


ದೊಡ್ಡಮ್ಮ ಹೊರಡುವ ಮುನ್ನ ಗೌರಿಯ ಪುಟ್ಟಿ ಕೈ ಬಿಡಿಸಿ ಆದರಲ್ಲಿ ಒಂದು 
ಸವರನ್‌ ಇಟ್ಟು 'ಗೌರಮೃನ್ನಂಗೆ ಉಟ್ಟಿದ ಮನೆ, ಸೇರಿದ ಮನೆ ಎಲ್ಲಕ್ಕೂ ಕೀರ್ತಿ 
ತಾರವ್ಹಾ' ಎ೦ದು ಹರಸಿ ಪಾರ್ವತಿಯ ಮಗ್ಗುಲಲ್ಲಿ ಮಗುವನ್ನು ಮಲಗಿಸಿದಳು. 


ಗೌಡರು ನಾರಾಯಣನ ಕೈಯಲ್ಲಿ ಒಂದು ಹತ್ತು ರೂಪಾಯಿ ನೋಟನ್ವಿಟ್ಟರು. 
ಒಂದೇ ಸಮನೆ ಅಳುತ್ತ ನಿಂತಿದ್ದನರಸಮ್ಮನ ಬಳಿ ಬಂದು ಗೌಡರು 


“ಸ೦ತೋಸವಾಗಿ ಕಳಿಸಿಕೊಡು ನರಸವ್ಹಾ- ನೀನು ಅತ್ತಗೋತ ನಿಂತರೆ ನನ್ನ 
ಕಾಲೇ ಸೋತು ಹೋಗ್ಯೆತೆ” ಎಂದರು. 


ಬಾಗಿಲಲ್ಲೇ ನಿಂತು ಕ೦ಬನಿಗರೆಯುತ್ತಿದ್ದ ನರಸಮ್ಮನನ್ನು ನೋಡುತ್ತ 
ನೋಡುತ್ತ ಗೌಡರು, ಗೌಡಿತಿ ಮು೦ದಡಿಯಿಟ್ಟರು. ಗೌಡಿತಿಯ ಕಣ್ಣಲ್ಲಿಯೂ ನೀರು 
ಧುಮುಕುತ್ತಿತ್ತು. 


ದಾರಿಯಲ್ಲಿ ಬರುತ್ತಾ ಗೌಡಿತಿ ವಿಚಾರಪರವಶೆಯಾಗಿ 
“ಯಾತ್ರೆ ಮಾಡಿದ್ರೂ -ಮೋಹ ಓಗಲಿಲ್ಲವಲ್ಲಾಗೌಡರೇ” ಎಂದಳು. 


“ಅದು ಹೋಗಬಾರದು ದೊಡ್ಡಾಮೋಹದಲ್ಲೂ ಸಾತ್ವಿಕ, ತಾಮಸ ಎಂತಾ 
ಎರಡು ಬಗೆಯ್ಯೆತೆ. ತಾಮಸ ಮೋಹ ಹೋಗಬೇಕು-- ಸಾತ್ವಿಕ ಮೋಹ ಉಳೀಬೇಕು? 
ಎಂದರು. 


ಚ೦ದ್ರಶೇಖರ ಮನೆಗೆ ಬಂದೊಡನೆಯೇ ಗೌಡಿತಿ ಕೊಟ್ಟಿದ್ದ ಸವರನ್‌ 
ತೋರಿಸಿ ಪಾರ್ವತಿ 


“ನೋಡಿ--ಹಳ್ಳಿಯ ಹೆಂಗಸು ಗೌಡಿತಿ-- ಅವಳಿಗೆ ತಿಳಿಯೋಷ್ಟು ನಿಮ್ಮ 
ತಾಯಿಗೆ ತಿಳಿಯಲಿಲ್ಲವಲ್ಲಾ!” ಎ೦ದಳು. 


ಚ೦ದ್ರಶೇಖರ ಮರುಮಾತನಾಡದೆ ತನ್ನಕೋಟು ಕಳಚಿ ಗೂಟಕ್ಕೆ ಹಾಕಿದ. 


೩೭ 


ರಾತ್ರಿ. ದುಸ್ಪೃಪ್ಪಗಳನ್ನನುಭವಿಸಿ. ಮೇಲಕ್ಕೆದ್ದ ಚಂ೦ದ್ರಶೇಖರನಿಗೆ 
ಪುಂಖಾನುಪುಂಖವಾಗಿ ದುಶ್ಶಕುನಗಳಾದವು. 'ನನಗೆ ಯಾವ ಅನಿಷ್ಟ ಕಾದಿದೆಯೋ' 
ಎಂದುಕೊಂಡೇ ತನ್ನ ಮನಸ್ಸಿನ ಭಯವನ್ನು ಹೆಂಡತಿಗೆ ಹೇಳಿದ. 'ಸರಿ-ನಿಮಗೆಲ್ಲೋ 
ಬ್ರಾಂತಿ-ಏನಾಗಿದೆ' ಎಂದವಳು ಮಾತು ಹಾರಿಸಿಬಿಟ್ಟಳು. ನರಸಮ್ಮ ಸುಮ್ಮನಿರದೆ 
ದೇವರಿಗೆ ತುಪ್ಪದ ದೀಪ ಹಚ್ಚಿಟ್ಟು ಸ್ವಷ್ಟದೋಷ ನಿವಾರಣೆಯಾಗಲಿ ಎಂದು 


ಪ್ರಾರ್ಥಿಸಿಕೊ೦ಡಳು. 


ಅ೦ದು ಕಛೇರಿಗೆ ಹೋಗುವುದಕ್ಕೆ ಚ೦ದ್ರಶೇಖರನಿಗೆ ಮನಸ್ಸಾಗಲಿಲ್ಲ 
ಹನ್ನೊಂದು ಗಂಟಿಗೆ ಮನೆಗೆ ಬಂದ ಸುಬ್ಬಾಶಾಸ್ತ್ರಿ 'ಕೋರ್ಟು ಕೆಲಸ ನಾನು 
ನೋಡಿಕೊಳ್ಳುತ್ತೇನೆ ನೀವು ಮನೆಯಲ್ಲಿಯೇ ವಿಶ್ರಮಿಸಿಕೊಳ್ಳಿ' ಎ೦ದು ಹೇಳಿ ಹೋದ. 


ಹನ್ನೆರಡು ಗಂಟೆಗೆ ಚಂದ್ರಶೇಖರ ಊಟದ ಶಾಸ್ತ್ರ ಮುಗಿಸಿ ಕುಳಿತ. ಅವನ 
ಚಿತ್ತಕ್ಕೆ ಸ್ಪಲ್ಪವೂ ಶಾ೦ತಿಯಿರಲಿಲ್ಲ. 'ಅಪ್ಪ ಅಮ್ಮನಿಗೇನಾದರೂ... ಛೆ! ಛೆ! ಅಂಥ 

ಯೋಚನೆಯೇ ಮಾಡಬಾರದು' ಎ೦ದು ಮನಸ್ಸನ್ನು ಬಿಗಿಹಿಡಿಯಲೆತಿಸಿದ. 


ಸುಮಾರು ಒಂದೂವರೆ ಗಂಟಿಗೆ ಅವನ ಕೈಸೇರಿದ ತಂತೀವರ್ತಮಾನ 
ಅವನ ಅನುಮಾನವನ್ನು ಪರಿಹರಿಸಿ ದುಗುಡವನ್ನು ಹೆಚ್ಚಿಸಿತು. ಆದಿಶೇಷಯ್ಯನವರು 
ಪಾರ್ಶ್ವವಾಯುವಿನ ಬಾಧೆಯಿ೦ದ ಮಲಗಿದ್ದಾರೆ೦ದು ಅವರ ಗುಮಾಸ್ತರು ತಾರು 
ಮಾಡಿದ್ದರು. ನಿಶ್ಚೇಷ್ಠಿತನಾಗಿ ಕುಳಿತ ಅಳಿಯನ ಸ್ಥಿತಿ ನೋಡಿ ನರಸಮ್ಮನಿಗೆ 
ಗಾಬರಿಯಾಯಿತು. ಅವನ ಸಮೀಪಕ್ಕೆ ಬಂದು 


“ಏನಾಯಿತು? ಏಕೆ ಹೀಗೆ ಕುಳಿತಿರಿ?” ಎ೦ದು ಕೇಳಿದಳು. 


ಚಂದ್ರಶೇಖರ ಸಾವಕಾಶವಾಗಿ ಚೇತರಿಸಿಕೊಳ್ಳುತ್ತ 
“ತಂದೆಯವರಿಗೆ ಪಾರ್ಶವಾಯುವಾಗಿದೆ - ಊರಿನಿಂದ ತಂತೀ ಬಂದಿದೆ” 


“ಅಯ್ಯೋ! ಇಂಥ ಸಮಯದಲ್ಲಿ ನೀವು ಹೀಗೆ ಕುಳಿತರಾಗುತ್ತದೆಯೇ? 
ತುಮಕೂರಿಗೆ ಹೋಗಿ ಅವರನ್ನು ಕರೆದುಕೊಂಡು ಬನ್ನಿ.” 


“ನಿಮಗೆ...” 


“ನನ್ನ ಮಾತಿರಲಿ--ನೀವು ಮೊದಲು ತುಮಕೂರಿಗೆ ಹೋಗಿ ಬನ್ನಿ. ನಾಗಮ್ಮ 
ಒಬ್ಬಂಟಿಗರು-ಪಾಪ! ಅವರೇನು ಮಾಡಬಲ್ಲರು. ನೀವು ಕೂಡಲೇ ಹೋದರೆ ಅವರಿಗೆ 
ಸ್ವಲ್ಪ ಧೈರ್ಯಬರುತ್ತದೆ.” 

ಚ೦ದ್ರಶೇಖರ ಎದ್ದುಪಾರ್ವತಿ ಬಳಿಗೆ ಹೋಗಿ 

“ವಿಷಯ ತಿಳಿಯಿತೇ ಪಾರ್ವತಿ” ಎಂದು ಕೇಳಿದ. 

“ಅಮ್ಮನೀವೂ ಮಾತನಾಡುತ್ತಿದ್ದುದು ಕೇಳಿಸಿತು.” 

“ನಾನು ಹೋಗಿ ಬರುತ್ತೇನೆ.” 


“ತು೦ಬ ಸೀರಿಯಸ್‌ (5611008) ಅಗಿದ್ದರೆ ಜತೆಯಲ್ಲಿಯೇ ಕರೆದುಕೊಂಡು 
ಬರುತ್ತೇನೆ.” 


“ಅತ್ತೆಮ್ಮನವರೂ ಹಾಗೇ ಹೇಳಿದರು.” 
“ಕೇಳಿಸಿತು.” 


“ತಂದೆಯವರನ್ನು ಆಸ್ಪತ್ರೆಯಲ್ಲಿಟ್ಟು ಚಿಕಿತ್ಸೆ ಮಾಡಿಸುತ್ತೇನೆ ಪಾರ್ವತಿ.” 


“ನಿಮಗೆ ತೋರಿದಂತೆ ಮಾಡಿ.” 


ಚಂದ್ರಶೇಖರ ಹೋದ ಕೂಡಲೆ ಪಾರ್ವತಿ ವ್ಯಾಪ್ರಿಯಂತೆ ತಾಯಿಯ ಕಡೆ 
ತಿರುಗಿ 


“ನಿನಗೆ ಸ್ವಲ್ಪವೂ ಬುದ್ದಿಯಿಲ್ಲಮ್ಮ ಇಲ್ಲೇಕೆ ಕರೆದುಕೊಂಡು ಬನ್ನಿ ಎಂದು 
ಹೇಳಿದೆ” ಎ೦ದು ಕೇಳಿದಳು. 


ನರಸಮ್ಮನ ಸಹನೆಗೂ ಮಿತಿಯಿತ್ತು. ಬೀಗರಿಗೆ ಆಪತ್ತು ಒದಗಿದ 
ಸಮಯದಲ್ಲಿಮಗಳು ತೋರುತ್ತಿದ್ದನಿಷ್ಕರುಣೆ ಅವಳಿಗೆ ಬೇಸರವನ್ನುಂಟುಮಾಡಿತು. 


“ಸಾಕು ಸುಮ್ಮನಿರೇ ಪಾತೂ-ನಿನ್ನ ಮಾತು ಕೇಳಲಾರೆ. ನಾವೇನು ದನಗಳೋ 
ಮನುಷ್ಯರೋ? ಒಬ್ಬರ ಕಷ್ಟಕ್ಕಾಗದ ನಮ್ಮಬಾಳು ಎ೦ಥಾ ಬಾಳು! ನಿನ್ನನಡತೆ ಸ್ವಲ್ಪವೂ 
ಚೆನ್ನಿಲಮ್ಮ” ಎ೦ದು ಹೇಳಿಯೇ ಬಿಟ್ಟಳು. ಪಾರ್ವತಿ ದೊಡ್ಡರಾಗ ತೆಗೆದು ಅಳುತ್ತಾ 


“ಎಲ್ಲರಿಗೂ ನಾನೇ ಕೆಟ್ಟವಳು. ಈ ಮನೆಯಲ್ಲಿ ನಾನು ಯಾರು-- ಕಾಲುಕಸ. 
ಅಮ್ಮನಿಗೆ ಕಷ್ಟವಾಗುತ್ತದಲ್ಲಾ ಎ೦ತಾ ನಾನು ಒ೦ದು ಮಾತು ಆಡಿದರೆ ಅದೂ 
ತಪ್ಪಾಯಿತು” ಎ೦ದು ಉದ್ಗಾರ ತೆಗೆದಳು. 


ನರಸಮ್ಮಮಗಳನ್ನು ಸಂತೈಸಲೆತ್ನಿಸಲಿಲ್ಲ 


ಮನೆಬಿಟ್ಟ ಚಂದ್ರಶೇಖರ ನೇರವಾಗಿ ಕೋರ್ಟಿನ ಬಳಿಗೆ ಬ೦ದ. ಮುನಸೀಫ್‌ 
ಕೋರ್ಟಿನಲ್ಲಿ ಕುಳಿತಿದ್ದ ಸುಬ್ಬಾಶಾಸ್ತ್ರಿಯನ್ನು ಹೊರಗೆ ಕರೆದು ತನ್ನ ಪರಿಸ್ಥಿತಿ ವಿವರಿಸಿದ. 
ಸುಬ್ಬಾಶಾಸ್ತ್ರಿ ಕೋರ್ಟಗೆ ಹೋಗಿ ಮುನ್‌ಸೀಫರ ಅಪ್ಪಣೆಪಡೆದು ಬ೦ದು 'ನಡೀರಿ 
ಸ್ಥಾಮಿ. ಒ೦ದು ಟ್ಯಾಕ್ಸಿಗೊತ್ತು ಮಾಡಿಕೊಡುತ್ತೇನೆ. ಕೂಡಲೇ ಹೋಗಿ ಯಜಮಾನರನ್ನು 
ಕರೆದುಕೊಂಡು ಬನ್ನಿ--ಇನಾನು ತಮ್ಮಮನೆಯಲ್ಲಿಕಾದಿರುತ್ತೇನೆ' ಎಂದ. 


ಟ್ಯಾಕ್ಸಿ ವ್ಯವಸ್ಥೆಯಾಗಿ ಚ೦ದ್ರಶೇಖರ ಬೆ೦ಗಳೂರು ಬಿಡುವವೇಳೆಗೆ ನಾಲ್ಕು 
ಗಂಟೆಯಾಯಿತು. ಐದೂವರೆಗೆ ತುಮಕೂರು ಸೇರಿದ ಟ್ಯಾಕ್ಸಿ ನೇರವಾಗಿ 
ಅದಿಶೇಷಯ್ಯನವರ ಮನೆ ಮುಂದೆ ನಿಂತಿತು. 


ಕಳಾಹೀನವಾಗಿದ್ದ ಮನೆ ನೋಡಿ ಚ೦ದ್ರಶೇಖರನ ಎದೆ ಧಸಕ್ಕೆಂದಿತು. 
ಅ೦ಜುತ್ತ ಅಳುಕುತ್ತಲೇ ಅವನು ಮನೆ ಪ್ರವೇಶಿಸಿದ. ಚ೦ದ್ರಶೇಖರನನ್ನು ನೋಡಿದ 
ಕೂಡಲೇ ನಾಗಮ್ಮ ಹೊರಗೆದ್ದು ಬಂದು ಅವನ  ಕುತ್ತಿಗೆಯಪ್ಪಿ 
ಕಂಬನಿಗರೆಯಲಾರಂಭಿಸಿದಳು. 


“ನನ್ನಮಾ೦ಗಲ್ಯಉಳಿಸಿಕೊಡು ಚಂದ್ರೂ.” 
“ಸಮಾಧಾನ ತಂದುಕೊಳ್ಳಮ್ಮ ಅಣ್ಣನಿಗೆ ಏನಾಯಿತು.” 


“ಬಲಗಾಲು ಊದಿತ್ತು--ನೋವು ಬರುತ್ತಿತ್ತು. ಬೆಳಿಗ್ಗೆ ಎದ್ದವರೇ 'ಇವತ್ತು 
ಏಕೋ ನಿಶ್ಶಕ್ತಿ ಕಣೇ--ನೀನೇ ಸ್ಥಾನಮಾಡಿಸು' ಎಂದರು. ಅವರನ್ನು ಬಚ್ಚಲಲ್ಲಿ ಕೂಡಿಸಿ 
ನೀರು ಹಾಕುತ್ತಿದ್ದೆ. ಇದ್ದಕಿದ್ದಂತೆ ವಿಕಾರವಾಗಿ ಚೀರಿದರು--ಚೆ೦ಬು ಕೆಳಗಿಟ್ಟು ನಾನು 
ನೋಡುವಲ್ಲಿಅವರ ಬಲಭಾಗ ಸಂಪೂರ್ಣವಾಗಿ ಕುಸಿದು ಬಿದ್ದಿತ್ತು. ಅಕ್ಕ ಪಕ್ಕದವರನ್ನು 
ಬರಮಾಡಿ, ಅವರನ್ನು ಹಾಸಿಗೆಯಮೇಲೆ ತ೦ದು ಮಲಗಿಸಿದೆ.” 


“ದೇವರು ದೊಡ್ಡವನಮ್ಯ ಬಲಗಡೆಗಾಗುವುದು ಎಡಗಡೆಗಾಗಿದ್ದರೆ...” 
“ದ್ಯಗೇನು ಮಾಡೋಣಪ್ಪ.” 


ಟ್ಯಾಕ್ಸಿ ತಂದಿದ್ದೇನೆ. ಅಣ್ಣನನ್ನು ಬೆಂಗಳೂರಿಗೆ ಕರೆದುಕೊಂಡು ಹೋಗಿ ಆಸ್ಪಕ್ರಿ 
ಸೇರಿಸೋಣ.” 


ನಾಗಮ್ಮ ಕೈಗೆ ಸಿಕ್ಕಿದ ನಾಲ್ಕುಬಟ್ಟೆಗಳನ್ನು ಗಂಟುಕಟ್ಟಿಕೊಂಡು ಹೊರಡಲು 
ಸಿದ್ದವಾದಳು. 


“ಮನೆ ಬಾಗಿಲು ಹಾಕಲ್ಲವೇನಮ್ಮ” 
“ಮನೆ ಯಾರಿಗೆ ಬೇಕಪ್ಪಾ.” 


ಚಂದ್ರಶೇಖರ, ಡ್ರೈವರ್‌ ಸಹಾಯ ತೆಗೆದುಕೊಂಡು ತಂದೆಯನ್ನು ಮೆಲ್ಲನೆ 


ಕರೆದೊಯ್ದುಕಾರಿನ ಹಿಂದಿನ ಸೀಟಿನಲ್ಲಿ ಮಲಗಿಸಿದ. ನಾಗಮ್ಮ ಗಂಡನ ಪಾದದ ಬಳಿ 
ಕುಳಿತಳು. 


ಟ್ಯಾಕ್ಸಿ ಬೆಂಗಳೂರು ತಲಪುವವೇಳೆಗೆ ಒಂಭತ್ತು ಗಂಟೆಯಾಗಿತ್ತು. 
ಸುಬ್ಬಾಶಾಸ್ತ್ರಿ ನರಸಮ್ಮ ಇಬ್ಬರೂ ಹೊರಗೇ ಟ್ಯಾಕ್ಸಿಯ ದಾರಿ ಎದುರು ನೋಡುತ್ತ 
ನಿಂತಿದ್ದರು. 


ನರಸಮ್ಮನನ್ನು ಕಂಡೊಡನೆಯೇ ನಾಗಮ್ಮತ್ತಕ್ಕೆ ಬಿದ್ದುಅಳಲುಪಕ್ರಮಿಸಿದಳು. 
ನರಸಮ್ಮಅವಳನ್ನು ಸಮಾಧಾನಪಡಿಸುತ್ತಾ 


“ಧೈರ್ಯಕೆಡಬೇಡಿ-ದೇವರು ಎಲ್ಲಾ ಒಳ್ಳೆಯದನ್ನೇ ಮಾಡುತ್ತಾನೆ. 


ಪೂರ್ವಜನ್ಮದಲ್ಲಿ ದೇವರನ್ನು ಒಳ್ಳೆಯ ಸಂಪಿಗೆಹೂವಿನಲ್ಲಿ ಪೂಜಿಸಿದ್ದೀರಿ. ಅವನು 
ನಿಮಗೆ ವಂಚನೆಮಾಡುವುದಿಲ್ಲ” 


“ನಿಜವೇ ನರಸಮ್ಯನನ್ನ ಕುಂಕುಮಭ್ಯಾಗ್ಯಕ್ಕೆ ಕುಂದಿಲ್ಲವೇ?” 


ನಿರಾಶ್ರಿತ ಮಗುವಿನಂತೆ ತನಗೆ ತೆಕ್ಕೆ ಬಿದ್ದ ನಾಗಮ್ಮನನ್ನುನೋಡಿ ನರಸಮ್ಮನ 
ದುಃಖವಕ್ಕಿಬ೦ತು. 


“ನಿಮಗೆ ಆ ದೇವರು ಅನ್ಯಾಯಮಾಡಿದರೆ ಅವನ ಮುಖದರ್ಶನ ನಾನು 
ಮಾಡಲ್ಲ ನಾಗಮ್ಮ” ಎಂದಳು. 


ತಂದೆಯನ್ನು ಮನೆಯೊಳಗೆ ಕರೆದೊಯ್ಯಬೇಕೆ೦ದು ಚಂದ್ರಶೇಖರ ಅಶಿಸಿದೆ. 


ದ್‌ 9 
ಸುಬ್ಬಾಶಾಸ್ತ್ರಿ ಅಡ್ಡ ಬಂದು 


“ಬೇಡಿ-ನನ್ನ ಮಾತು ಕೇಳಿ. ಇದು ಮನೆಯಲ್ಲಿ ನೋಡಿಕೊಳ್ಳುವ ಕೇಸಲ್ಪ. 
ಆಸ್ಪತ್ರೆಗೆ ಹೋಗೋಣ ನಡೆಯಿರಿ.” 


“ಈ ಹೊತ್ತಿನಲ್ಲಿ ಬೆಡ್‌ (866 ಎಲ್ಲಿಸಿಕ್ಕುತ್ತದೆ ಶಾಸ್ತ್ರಿಗಳೇ.” 


“ನಾನು ಎಲ್ಲಾವ್ಯವಸ್ಥೆ ಮಾಡಿದ್ದೇನೆ ಸ್ವಾಮಿ. ಸ್ಪೆಷಲ್‌ ವಾರ್ಡಿನಲ್ಲಿ ಒಂದು ಬೆಡ್‌ 
ರಿಸರ್ವ್‌ ಮಾಡಿಸಿದ್ದೇನೆ.” 


ನರಸಮ್ಮನ ಜತೆಯಲ್ಲಿ ನಾಗಮ್ಮನೂ ಹೊರಟು ನಿಂತಳು. 


ಸುಬ್ಬಾಶಾಸ್ತ್ರಿಯ ದಕ್ಷತೆಯಿಂದ ಸ್ಪೆಷಲ್‌ ವಾರ್ಡಿನಲ್ಲಿ ಬೆಡ್‌ ರಿಸರ್ವ್‌ ಆಗಿತ್ತು. 
ಡ್ಯೂಟಿ ಡಾಕ್ಟರ್‌ ರೋಗಿಯನ್ನುಪರೀಕ್ಷಿಸಿ ಒಂದು ಇಂಜಕ್ಷನ್‌ ಚುಚ್ಚಿ 


“ಬೆಳಿಗ್ಗೆ ದೊಡ್ಡ ಡಾಕ್ಟರು ಪರೀಕ್ಷೆಮಾಡುತ್ತಾರೆ” ಎ೦ದರು. 
ಚಂದ್ರಶೇಖರ ಆರ್ತನಾಗಿ 
“ಪ್ರಾಣಭಯವಿಲ್ಲವಷ್ಟೇ?” ಎ೦ದ. 


“ಪ್ರಾಣಭಯವಿಲ್ಲಚಿಕಿತ್ಸೆ ಸ್ವಲ್ಪ ತಡವಾಗುತ್ತದೆ. ರೋಗಿಗೆ ರೆಸಿಸ್ಟೆನ್ಸ್‌ 
(Resistance) ಸಾಲದು, ನೀವು ಚಿಂತೆಮಾಡಬೇಡಿ.” 


ನಾಗಮ್ಮಡಾಕ್ಟರ ಬಳಿಗೆ ಬಂದು 


“ಹೇಗಾದರೂ ಮಾಡಿ ಅವರನ್ನು ಉಳಿಸಿಕೊಡಿಯಪ್ಪ?” ಎಂದಳು. 


ಏ 


“ಚಿ೦ತೆಮಾಡಬೇಡೀಮ್ಯರೋಗಿಯ ಜನರಲ್‌ ಕಂಡಿಷನ್‌ (General- 
Condition) ಸುಧಾರಿಸಿದರೆ ಬೇಗ ಗುಣವಾಗುತ್ತದೆ. ಮೊದಲಿಗೂ ಈಗ್ಲೂ 
ವೈದ್ಯಕೀಯ ವಿಜ್ಞಾನ ಬಹಳ ಬೆಳದಿದೆಯಮ್ಮ- ಇಂಥ ಕೇಸುಗಳನ್ನು ನಾವು 
ಸಾಮಾನ್ಯವೆ೦ದು ಪರಿಗಣಿಸುತ್ತೇವೆ. ನಿಮ್ಮ ಯಜಮಾನರಿಗೆ ಗುಣವಾಗುತ್ತದೆಂದು 
ನಾನು ಬರೆದುಕೊಡಲು ಸಿದ್ಧನಾಗಿದ್ದೇನೆ.” 


“ನಿಮ್ಮ ಹೊಟ್ಟೆ ತಣ್ಣಗಿರಲಿ ಮಾರಾಯರೇ--ನಿಮ್ಮಮನೆ ನಂದಗೋಕುಲದ 
ಹಾಗೆ ಬೆಳೆಯಲಿ” ಎಂದು ನಾಗಮ್ಮಹರಸಿದಳು. 


ರೋಗಿಯ ಬಳಿ ಯಾರೂ ಇರಬೇಕಾದುದಿಲ್ಲವೆ೦ದು ಡಾಕ್ಟರು ಹೇಳಿದರೂ 
ನಾಗಮ್ಮಕೇಳಲಿಲ್ಲ 


“ಬೆಳಿಗ್ಗೆ ಊಟಮಾಡಿದಿರೋ ಇಲ್ಲವೋ-ಮನೆಗೆ ಬಂದು 
ಊಟಮಾಡಿಕೊ೦ಡು ಹೋಗಿ” ಎ೦ದು ನರಸಮ್ಮಉಪಚರಿಸಿದಳು. 


“ಏನೂ ಬೇಡ ತಾಯಿ, ನೀವು ಬ೦ದು ಧೈರ್ಯದ ಮಾತು ಹೇಳಿ ನನಗೆ 
ಅಮೃತ ಕುಡಿಸಿದಿರಿ. ಹೋಗಿ ಬನ್ನಿನಾನು ಇಲ್ಲಿಯೇ ಇರುತ್ತೇನೆ.” 


ನಾಗಮ್ಮನನ್ನು ಆಸ್ಪತ್ರೆಯಲ್ಲಿ ಬಿಟ್ಟು ಉಳಿದವರು ಹಿಂತಿರುಗಿದರು. ಮನೆ 
ಸೇರಿದ ಕೂಡಲೇ ನರಸಮ್ಮಅಳಿಯನಿಗೆ 


“ಬೆಳಿಗ್ಗೆ ಅಷ್ಟು ಹೊತ್ತಿಗೇ ಹೋಗಿ ನಿಮ್ಮ ತಾಯಿಯವರನ್ನು ಕರೆದುಕೊಂಡು 
ಬನ್ನಿ. ಸ್ನಾನಮಾಡಿ, ಸ್ವಲ್ಪ ಏನಾದರೂ ಹೊಟ್ಟಿಗೆ ಹಾಕಿಕೊ೦ಡು ಅವರು ಅಸ್ಪತ್ರಿಗೆ 


ಹೋಗಲಿ” ಎಂದಳು. 


ಚ೦ದ್ರಶೇಖರ ಸುಬ್ಬಾ ಶಾಸ್ತ್ರಿಯ ಕೈಹಡಿದು ಅ೦ತಃಕರಣಪೂರ್ವಕವಾಗಿ 


“ಶಾಸ್ತ್ರಿಗಳೇ, ನೀವು ಮಾಡಿರುವ ಉಪಕಾರ ನಾನು ಎಂದೆಂದಿಗೂ 
ಮರೆಯಲಾರೆ” ಎಂದ. 


“ನನ್ನ ಉಪಕಾರ ಹಾಗಿರಲಿ- ಸದ್ಯ ಯಜಮಾನರಿಗೆ ಗುಣವಾದರೆ ಸಾಕು 
ಸ್ಥಾಮಿ. ಅಮ್ಮಾವರ ದುಃಖ ಯಾರು ನೋಡಿ ಹೊಟ್ಟೆ ಹಿಡಿದುಕೊಳ್ಳಬೇಕು.” 


ಬೆಳಿಗ್ಗೆ ಆರುಗಂಟೆಗೇ ಎದ್ದುಹೋಗಿ ಚಂದ್ರಶೇಖರ ತಾಯಿಯನ್ನು 
ಕರೆದುಕೊಂಡು ಬಂದ. ನರಸಮ್ಮ 


“ರಾತ್ರಿ ಯಜಮಾನರು ನಿದ್ದೆ ಮಾಡಿದರೇ?" ಎ೦ದು ಕೇಳಿದಳು. 
“ನಿದೆಯೆಲ್ಲಿ ಬಂತಮ್ಮಏನೋ ಮಂಪರು” ಎ೦ದು ಹೇಳಿ 


“ರಾತ್ರಿ ನಾನು ಪಾತೂನ ಮಕ್ಕಳನ್ನಮಾತಾಡಿಸಲೇ ಇಲ್ಲ ನನ್ನಬುದ್ಧಿಗೆ ಏನೋ 
ಮಂಕು ಕವಿದಿದೆ ಕಣ್ರೀ.” 


ಎಂದು ಪಾರ್ವತಿಯ ಕೋಣೆಗೆ ಹೋಗಿ ಅವಳ ಯೋಗಕ್ಷೇಮ ವಿಚಾರಿಸಿ 
ಗೌರಿಯ ಗಲ್ಲಹಿಡಿದು ಮುದ್ದಿಸಿ 


“ನಿನ್ನತಾತನ್ನಉಳಿಸಿಕೋ ನನ್ನಕ೦ದ” ಎಂದಳು. 


ನಾಗಮ್ಮ ಎಷ್ಟು ಒಲ್ಲೆನೆಂದರೂ ಬಿಡದೆ ನರಸಮ್ಮ ಅವಳಿಗೆ ಸ್ನಾನ ಮಾಡಿಸಿ 
ಅವಳ ಕೈಯಲ್ಲಿ ಪೂಜೆಮಾಡಿಸಿ, ಅಲ್ಬೋಪಹಾರ ನೀಡಿದಳು. 


ತಾಯಿ ಹೊರಡಲನುವಾಗಲು ಚಂದ್ರಶೇಖರ ಆಕೆಯನ್ನು ಕರೆದೊಯ್ದು 
ಆಸ್ಪತ್ರೆಯಲ್ಲಿ ಬಿಟ್ಟು ತಾನೂ ಅಲ್ಲಿಯೇ ನಿ೦ತ. ದೊಡ್ಡಡಾಕ್ಟರು ಬ೦ದು ಪರೀಕ್ಷೆ ನಡೆಸಿ, 
ಡ್ಯೂಟಿ ಡಾಕ್ಟರ ಅಭಿಪ್ರಾಯವನ್ನೇ ಸಮರ್ಥಿಸಿದರು. 


ಚಂದ್ರಶೇಖರನ ಮನಸ್ಸೂ ಸ್ವಲ್ಪ ಹಗುರವಾಯಿತು. ಕಛೇರಿಯ ಮುಖ 
ಕಂಡು ಬರಲು ಅವನು ಹೋದ. 


ಹನ್ನೆರಡು ಗಂಟೆಗೆ ಸರಿಯಾಗಿ ಉರಿಯುವ ಬಿಸುಲಿನಲ್ಲಿ ನರಸಮ್ಮ ಆಸ್ಪತ್ರಿಗೆ 
ಊಟ ಹೊತ್ತುಕೊಂಡು ಬಂದಳು. ನರಸಮ್ಮನನ್ನೂ ನೋಡಿ ನಾಗಮ್ಮನ ಕರುಳೇ ಕಿತ್ತು 
ಬಂತು. 


“ನಿಮಗಿದು ಯಾವ ಕರ್ಮ ಗ೦ಖುಬಿದ್ದಿತಮ್ಮ' ಎಂದಳು. 


“ಕರ್ಮ ಅನ್ನಬೇಡಿ ನಾಗಮ್ಯಹೀಗಾದರೂ ನನ್ನಕರ್ಮ ಸವೆಯಲಿ- ಮುಪ್ಪಿನ 
ಮುತ್ತೈದೆ ನಿಮ್ಮ ಸೇವೆಮಾಡಿದರೆ ಪುಣ್ಯದಿ೦ದಲಾದರೂ ನನ್ನ ಮಾಂಗಲ್ಯ ಮುಂದಿನ 
ಜನ್ಮದಲ್ಲಿಗಟ್ಟಿಯಾಗಲಿ” ಎ೦ದಳು. 


ಒಂದು ದಿನವೂ ಬೇಸರಪಟ್ಟುಕೊಳ್ಳದೆ ಮನೆಕೆಲಸ ಮುಗಿಸಿಕೊಂಡು, 
ಬಾಣಂತಿ ಮಗುವಿಗೆ ಊಟಕ್ಕಿಟ್ಟು ಅಳಿಯನಿಗೆ ಅನ್ನ ಮುಚ್ಚಿಟ್ಟು ನಾಗಮ್ಮ ಆಸ್ಪಕ್ರಿಗೆ 
ಅನ್ನ ಹೊತ್ತುಕೊ೦ಡು ಹೋಗುತ್ತಿದ್ದಳು. 


ನಾಲ್ಕು ತಿ೦ಗಳು ಕಳೆಯುವಲ್ಲಿ ಪಾರ್ವತಿ ಬಾಣ೦ತನ ಮುಗಿಸಿಕೊ೦ಡು 
ಹೊರಬಂದಳು. 


ಆದಿಶೇಷಯ್ಯನವರು ಒಂದೊಂದು ಮಾತು ಕಷ್ಟದಿ೦ದ 


ಆಡಲಾರಂಭಿಸಿದರು. ಅವರ ಮೃತ ಕೈಕಾಲುಗಳಿಗೆ ಅಲ್ಪಸ್ವಲ್ಪ ಜೀವ ಬಂದಿತ್ತ. 


ಚಂದ್ರಶೇಖರ ನಿರಾತಂಕನಾಗಿ ತನ್ನ ಕಛೇರಿ, ಕೋರ್ಟಿನ ಕೆಲಸ 
ನೋಡಿಕೊಳ್ಳುತ್ತಿದ್ದ 


ಪ್ರಭಾಕರ ಮಾತ್ರ ಸೆರೆಮನೆಯಲ್ಲಿ ಕೊಳೆಯುತ್ತಲೇ ಇದ್ದ 


೩೮ 


ಆದಿಶೇಷಯ್ಯನವರಿಗೆ ಅಸ್ಪತ್ರಿಯಲ್ಲಿ ಆಗಬಹುದಾದ ಚಿಕಿತ್ಸೆ ತಿಂಗಳಿಗೆ 
ಮುಗಿಯಿತು. 'ವಿಶ್ರಾ೦ತಿ-ಪುಷ್ಟಿಕರವಾದ ಆಹಾರ-ಟಾನಿಕ್ಕುಗಳು ಕೊಡಿ' ಎಂದು 
ಡಾಕ್ಟರು ವಿಧಿಸಿದ್ದರು. 


ಚಂದ್ರಶೇಖರ ತಂದೆಯನ್ನು ಮನೆಗೆ ಕರೆದುಕೊಂಡು ಬಂದ. ಆದಿಶೇಷಯ್ಯ 
ಕಾಲೆಳೆದುಕೊ೦ಡು ಮನೆಯಲ್ಲಿಯೇ ಓಡಿಯಾಡುತ್ತಿದ್ದರು; ಕಷ್ಟಪಟ್ಟುಕೊ೦ಡು 
ಅಸ್ಪಷ್ಟವಾಗಿ ಮಾತನಾಡುತ್ತಿದ್ದರು. ನಾರಾಯಣ ಅವರ ಸಮ ಗೆಳೆಯನಾದ. 
ಉದುರುತ್ತಿದ್ದಹಣ್ಣೆಲೆಗೆ ಚಿಗುರುತ್ತಿದ್ದಮೊಗ್ಗು ಹೊಸ ಜೀವನನ್ನಿತ್ತಿತು. 


ನಾಗಮ್ಮನಿಗೆ ಹೋದ ಜೀವ ಬ೦ದಂತಾಗಿತ್ತು ಪ್ರಭಾಕರನನ್ನು ಸ್ಮರಿಸಿಕೊ೦ಡು 
ಕಣ್ಣೀರಿಡುತ್ತಿದ್ದ ತಾಯಿಯನ್ನು ನರಸಮ್ಮನೇ ಸಂತೈಸುತ್ತಿದ್ದಳು. 


ಶಿವಮೊಗ್ಗೆಯಿ೦ದ ಯಶೋಧಾ, ವೆಂಕಟಿರಾಮಯ್ಯ ಎರಡು ಮೂರು ಬಾರಿ 
ಬಂದು ಆದಿಶೇಷಯ್ಯನವರನ್ನು ನೋಡಿಕೊಂಡು ಹೋಗಿದ್ದರು. 


ಆದಿಶೇಷಯ್ಯನವರಿಗೆ ಕೈ ಕಾಲು ಸ್ಟಾಧೀನಕ್ಕೆ ಬಂದ ಮೇಲೆ ಅವರು 
ಶಿವಮೊಗ್ಗೆಗೆ ಬಂದು ವಿಶ್ರಾಂತಿ ಪಡೆಯಬೇಕೆಂದು ವೆ೦ಕಟರಾಮಯ್ಯ ಅತ್ತಿಗೆ 
ಸೂಚಿಸಿದ. ಅಳಿಯನ ಸೌಜನ್ಯ ಕ೦ಡು ಸಂತೋಷಗೊಂಡ ನಾಗಮ್ಮ'ಆಗಲಿ' ಎಂದು 


ಲೋಕಾಭಿರಾಮವಾಗಿ ಹೇಳಿದಳು. 


ಚಂದ್ರಶೇಖರ ಶಂಕರ ಪುರದಲ್ಲಿ ಮನೆ ಕೊಂಡು ವಾಸಕ್ಕೆ ಬಂದಮೇಲೆ 
ಕುಮುದಮ್ಮನ ಕಾಟ ಪಾರ್ವತಿಗೆ ಸ್ವಲ್ಪಕಡಿಮೆಯಾಯಿತು. ಗಂಟೆಗೆ ಹತ್ತುಸಲ ಪಾರ್ವತಿ 
ಮನೆಗೆ ತುಕ್ಕುವುದು ಕಡಿಮೆಯಾಗಿದ್ದರೂ ಅವಳ ಪ್ರಭಾವಕ್ಕೆ ಏನೂ ಕುಂದು ಬರಲಿಲ್ಲ 


ಅವಳು ಬಂದು ಒಂದು ದಿನ ಆಡಿ ಹೋಗುತ್ತಿದ್ದ ಮಾತುಗಳು ಪಾರ್ವತಿಗೆ ಒಂದು 
ವಾರದ ಗ್ರಾಸವಾಗುತ್ತಿತ್ತು. 


ಆದಿಶೇಷಯ್ಯ ನಾಗಮ್ಮ ಪಾರ್ವತಿಯ ಮನೆಗೆ ಬ೦ದ ಮಾರನೆಯ ದಿನವೇ 
ಕುಮುದಮ್ಮ ಅವತರಿಸಿದಳು. ಪಾರ್ವತಿಯ ರೂಮಿಗೆ ಅವಳನ್ನು ಕರೆದುಕೊಂಡು 
ಹೋಗಿ ಕೂಡಿಸಿಕೊಂಡು 


“ನಿಮ್ಮ ಅತ್ತೆ ಮಾವ ಆಸ್ಪಕ್ರಿಯಿಂದ ನೇರವಾಗಿ ತುಮಕೂರಿಗೆ 
ಹೋಗುತ್ತಾರೆಂದು ಹೇಳಿದಿರಿ.” 


“ಹೌದು--ನಾನೂ ಹಾಗೆಯೇ ತಿಳಿದಿದ್ದೆ ಇವರು ಇಲ್ಲಿಯೇ ಒಕ್ಕರಿಸಿ ನನ್ನ 
ಗ೦ಟಲಿಗೆ ಗಾಣವಾಗುತ್ತಾರೆ೦ದು ನಾನು ನಂಬಿರಲಿಲ್ಲ.” 


“ನಿಮ್ಮಯಜಮಾನರಿಗೆ ಸ್ವಲ್ಪವೂ ವಿವೇಕವಿಲ್ರೀ. 'ಅಜ್ಜನೂತಿದ್ದುಮೊಮ್ಮಗನ 
ಉಡಿದಾರಕ್ಕೆ' ಎಂದು ಗಾದೆಯಿರುವಂತೇ ಆಗಿದೆ. ಕೈನಡೆಯುವ ಕಾಲದಲ್ಲಿ ನಾಲ್ಕು 
ಕಾಸು ಕೂಡಿಟ್ಟುಕೊಳ್ಳದೆ ಹೀಗೆ ಉಢಾಯಿಸುತ್ತ ಬ೦ದರೆ ನಾಳೆ ನಿಮ್ಮಮಕ್ಕಳು ಮರಿಗೆ 
ಆಗುವವರು ಯಾರು?” 


“ನನ್ನ ಮಾತು ಯಾರು ಕೇಳುತ್ತಾರಮ್ಮಾ-ನಮ್ಮಮ್ಮನೂ ಅವರ ಕಡೆ 
ಸೇರಿಕೊಂಡು ಬಿಟ್ಟಿದ್ದಾಳೆ. ಧರ್ಮವಂತೆ-ಕರ್ಮವಂತೆ! ಕಂಡವರ ತೊಳ್ಳಗೆ 
ಸುರಿಯುವುದೇ ನಮ್ಮ ಯಜಮಾನರ ಜಾಯಮಾನವಾಯಿತು. ಮಾತಾಡಿದರೆ ನಾನು 
ಕೆಟ್ಟವಳಾಗುತ್ತೇನೆ. ಉಳಿದವರು ಒಳ್ಳೆಯವರಾಗುತ್ತಾರೆ.” 


“ಈಗ ನಿಮ್ಮಮಾವನವರಿಗೆ ಹೇಗಿದೆ?” 


“ಅವರಿಗೇನಾಗಿದೆ ಧಾಡಿ. ಕಲ್ಲುಗುಂಡು ಇದ್ದಹಾಗಿದ್ದಾರೆ. ಹೊತ್ತಿಗೆ ಅಚ್ಚೇರು 
ಅಕ್ಕಿ ಅನ್ನ ಸಲೀಸಾಗಿ ಗಿಟ್ಟಿಸುತ್ತಾರೆ. ನಮ್ಮ ಅತ್ತೇಗೆ ದುಃಖ- ಗ೦ಡ ಕಾಹಿಲೆ ಬಿದ್ದಿದ್ದಾರೆ. 


ಮಗ ಜೈಲಿನಲ್ಲಿದ್ದಾನೆ--ಪಾಪ; ಅವರು ಒಂದೂವರೆ ಪಾವಕ್ಕಿ ಅನ್ನವಷ್ಟೇ 
ಉಣ್ಣುವುದು.” 


“ನೀವು ಹೀಗೆ ಕುಳಿತಿದ್ದರೆ ಇವರು ನಿಮ್ಮನೆ ತೊಳೆದು ನಿಮ್ಮಕ್ಕೆಗೆ, ನಿಮ್ಮಮಕ್ಕಳ 
ಕೈಗೆ ಚಿಕ್ಕನಾಯಕನಹಳ್ಳಿ ಬೆಳ್ಳಿಯ ಬಟ್ಟಲನ್ನು ಕೊಡುತ್ತಾರೆ.” 


“ನನ್ನ ಏನು ಮಾಡೂಂತೀರಿ ಕುಮುದಮ್ಮ?” 
“ಈ ಮನೆಗೆ ಯಾರ್ರೀ ಯಜಮಾನತಿ--ನೀವೋ ನಿಮೃಕ್ತಿಯೋ?” 
“ಹೆಸರಿಗೆ ನಾನೇ ಮನೆಯೂ ನನ್ನಹೆಸರಿನಲ್ಲೇ ಕದ್ರಿ? 


“ತುಮಕೂರಿಗೆ ಹೋಗಿ ಉಪಚಾರ ಮಾಡಿಸಿಕೊಳ್ಳಿ ಎಂದು ನಿರ್ದಾಕ್ಷಿಣ್ಯವಾಗಿ 
ನಿಮ್ಮ ಅತ್ತೆ ಮಾವನಿಗೆ ನೀವು ಹೇಳಲೇ ಬೇಕು.” 


“ಎಷ್ಟು ರೀತಿಯಲ್ಲಿ ಹೇಳಬಹುದೋ ನಾನು ಹೇಳಿದೆ ಕಣ್ರೀ-- ಅವರ ಶುದ್ದ 
ಭಂಡರು. ಜಪ್ಪಯ್ಯಾಂದ್ರೂ ನಮ್ಮನೆ ಬಿಟ್ಟು ಹೋಗುವ ಹಾಗಿಲ್ಲ” 


“ಏಕೆ ಹೋಗುತ್ತಾರೆ ಹೇಳಿ. ಇಷ್ಟುತ೦ಪಾದ ಸ್ಥಳ ಅವರಿಗೆ ಇನ್ನೆಲ್ಲಿಸಿಕ್ಕಬೇಕು.” 


ಪಾರ್ವತಿ ಅಂದೇ ತಾಯಿಯೊಡನೆ ಪ್ರಸ್ತಾಪಿಸಿ ಅತ್ತೆ ಮಾವನನ್ನು 
ತುಮಕೂರಿಗೆ ಕಳಿಸುವ ಏರ್ಪಾಟು ಮಾಡಬೇಕೆ೦ದಳು. ಮಗಳ ಕಲ್ಲುಮನಸ್ಸು ಕ೦ಡು 
ನರಸಮ್ಮನ ಚಿತ್ತಶಾ೦ತಿ ನಿಪಾತಗೊಂಡಿತು. 


“ನಿನಗೆ ಬುದ್ದಿ ಬರುವುದೂ ನನಗೆ ಪ್ರಾಯ ಬರುವುದೂ ಎರಡೂ ಒಂದೇ 
ಕಾಲಕ್ಕೆ ಕಣೇ ಪಾರ್ವತಿ. ಆ ಕೆಟ್ಟ ಮುಖದ ಕುಮುದಮ್ಮ ಬಂದು ಹೋದ ದಿನದಿಂದ 
ನಿನ್ನಪಿ ಕೆರಳುತ್ತದೆ--ಇನ್ನುಮೇಲೆ ಅವಳು ಈ ಮನೆಗೆ ಕಾಲಿಡಲಿ ಮಾಡುತ್ತೇನೆ. ನಮ್ಮ 


ಗ 


ಸ೦ಸಾರದ ಕಷ್ಟಸುಖ ಕಟ್ಟಿಕೊಂಡು ಅವಳಿಗಾಗಬೇಕಾದುದೇನು? ಅವಳ ಮಾತು 
ಕೇಳಿಕೊಂಡು ನೀನು ಹುಚ್ಚು ಹುಚ್ಚಾಗಿ ಆಡುವುದು ಸ್ವಲ್ಪವೂ ಚೆನ್ನಿಲ್ಲ” 


“ನೀನು ಕುಮುದಕ್ಕನ ತಂಟೆಗೆ ಹೋಗಕೂಡದಮ್ಮ” 


“ಏಕೆ? ಕಂಡವರ ಸಂಸಾರ ಹಾಳುಮಾಡುವ ಈ ಹೀನ ಮುಂಡೇದಕ್ಕೆ 
ಯಾರಾದರೂ ಬುದ್ದಿಕಲಿಸಲೇ ಬೇಕು.” 


“ಅವರು ಹೇಳುವುದರಲ್ಲಿ ತಪ್ಪೇನಿದೆಯಮ್ಯ ಹೀಗೆ ಇವರು ತಿಂಗಳುಗಟ್ಟಲೆ 
ಕುಳಿತುಕೊಂಡರೆ ನಮ್ಮಗತಿ ಏನು?” 


“ನಿನಗೇನು ಕಷ್ಟವಾಗಿರುವುದು! ಅಳೀಮಯ್ಯ ಸಂಪಾದಿಸಿ ತಂದು 
ಹಾಕುತ್ತಾರೆ. ನಾನು ಮಾಡಿ ಹಾಕುತ್ತೇನೆ - ನೋಡಿ ಸಂತೋಷಪಡುವುದಕ್ಕೂ ನಿನಗೆ 
ಲಭ್ಯವಿಲ್ಲ” 


ಕುಮದಮ್ಮನಿಗೆಲ್ಲಿ ಲಛೀಮಾರಿಯಾಗುವುದೋ ಎಂದು ಹೆದರಿ ಪಾರ್ವತಿ 
ಬಾಯಿ ಬಿಗಿ ಹಿಡಿಯಬೇಕಾಯಿತು. ಅತ್ತೆಯ ಜತೆ ಮಾತು ಕತೆಯಾಡುವುದನ್ನೂನಿಲ್ಲಿಸಿ 
ಪಾರ್ವತಿ ತನ್ನ ಸೇಡನ್ನು ತೀರಿಸಿಕೊ೦ಡಳು. 


ತಾವು ಬೆ೦ಗಳೂರಿನಲ್ಲಿರುವುದು ಪಾರ್ವತಿಗೆ ಸ್ವಲ್ಪವೂ ಇಷ್ಟವಲ್ಲವೆನ್ನುವುದು 
ನಾಗಮನಗೆ ಚೆನ್ನಾಗಿ ಗೊತ್ತಿತ್ತು ಗಂಡನ ಅಸಹಾಯ ಸ್ಥಿತಿ ಮಗನ ಧಾವ೦ತ--ಬೀಗಿತ್ತಿ 
ನರಸಮ್ಮನ ನಿಷ್ಕಲ್ಕಷ ಪ್ರೇಮ ಅವಳನ್ನು ಬೆಂಗಳೂರಿಗೆ ಬಿಗಿದಿತ್ತು. 


ಮೂರು ತಿಂಗಳು ಕಳೆಯುವಲ್ಲಿ ಆದಿಶೇಷಯ್ಯನವರ ಸ್ಥಿತಿ ಮತ್ತಷ್ಟು 
ಸುಧಾರಿಸಿತು. ಕೈಕಾಲುಗಳಿಗೆ ಪೂರ್ವಸ್ಥಿತಿ ಬರದಿದ್ದರೂ, ಹೆಚ್ಚಿನ ಶಕ್ತಿ ಕೂಡಿಬಂತು. 


ಅಸ್ಪಷ್ಟವಾಗಿದ್ದಮಾತು ಸ್ಪಷ್ಟವಾಗುತ್ತ ಬಂದಿತು. 


ಚಂದ್ರಶೇಖರ ಮನೆಗೆ ಬರುವುದನ್ನೇ ಕಾಯುತ್ತಿದ್ದ ನಾಗಮ್ಮ ಮಗನನ್ನು 
ಕಾ೦ಪೌಂಡಿನಲ್ಲೇ ನಿಲ್ಲಿಸಿಕೊಂಡು 


“ನಾವು ನಾಳೆಯೋ ನಾಡಿದ್ದೋ ಊರಿಗೆ ಪ್ರಯಾಣಮಾಡುತ್ತೇವೆ ಚಂದ್ರೂ.” 
“ಏಕಮ್ಮಇಷ್ಟು ಅವಸರ.” 


“ಅವಸರವೇನು ಬಂತಪ್ಪಾ- ನಾವು ಬಂದು ಎಂಟು ತಿಂಗಳಾಗುತ್ತ 
ಬಂದಿತು. ಮನೆ ಪಾಡು ಏನಾಯಿತೋ ನೋಡಬೇಡವೇ?” 


“ನಿನ್ನಬೀಗಿತ್ತಿಗೆ ಈ ಮಾತು ಹೇಳಿದೆಯಾ?” 

“ಇನ್ನೂ ಹೇಳಿಲ್ಲ” 

“ಅಣ್ಣ ಪೂರ್ಣಗುಣ ಮಾಡಿಕೊಂಡು ಹೋಗುವುದು ಒಳ್ಳೆಯದು.” 
“ದೇವರು ಇಷ್ಟು ಅನುಕೂಲ ಮಾಡಿಕೊಟ್ಟಿನಲ್ಲಾ-ಸಾಕು.” 
“ಅಮ್ಮ...” 

“ಏನಪ್ಪಾ?” 

“ಪಾರ್ವತಿ ಏನಾದರೂ ಅ೦ದಳೇ?” 


“ಛೇ! ಪಾಪ!! ಇನ್ನೂ ನಾಲ್ಕು ದಿನವಿದ್ದು ಹೋಗಬೇಕೆ೦ದು ಅವಳೇ 
ಉಪಚಾರ ಹೇಳಿದರು.” 
ಮನೆಯೆಲ್ಲಿ ದೊಡ್ಡ ಜಿಜ್ಞಾಸೆ ಆರಂಭವಾಯಿತು. ನರಸಮ್ಮ ಅಳಿಯನ 


ಕ್ರ 
ಅಭಿಪ್ರಾಯವನ್ನೇ ಸಮರ್ಥಿಸುತ್ತಾ 


po] 


“ಯಜಮಾನರಿಗೆ ಸಂಪೂರ್ಣವಾಗಿ ಗುಣವಾಗುವವರೆಗೆ ನೀವು 
ಹೋಗಲೇಕೂಡದು” ಎಂದು ಹಠ ಹಿಡಿದಳು. 


ಬೀಗಿತ್ತಿಯರಲ್ಲಿವಾದ, ವಿವಾದ ನಡೆಯುತ್ತಿದ್ದಂತೆ ಪಾರ್ವತಿ ಬ೦ದು 


“ಊರಿಗೆ ಹೊರಟಿರುವವರನ್ನು ನೀನೇಕಮ್ಮತಡೆಯುತ್ತಿ--ಮನೆಮಠ ಬಿಟ್ಟು 
ಅವರು ಎಷ್ಟುದಿವಸ ಇಲ್ಲಿಕೂಡುವುದಕ್ಕಾಗುತ್ತದೆ” ಎ೦ದು ಥಟಕ್ಕನೆ ನುಡಿದೇಬಿಟ್ಟಳು. 


ಮಾರನೆಯ ದಿನವೇ ಚ೦ದ್ರಶೇಖರ, ತ೦ದೆ ತಾಯಿಯನ್ನು ಕರೆದೊಯ್ದು 
ತುಮಕೂರಲ್ಲಿಬಿಟ್ಟು ಬ೦ದ. 


ಪಶ್ಚಿಮಾಭಿಮುಖವಾಗಿ ಬೀಸುತ್ತಿದ್ದ ದೇಶದ ರಾಜಕೀಯ ಗಾಳಿ 
ಪೂರ್ವಾಭಿಮುಖವಾಯಿತು. ಭಾರತದ ಸಮಸ್ತ ಪ್ರಜಾಸ್ತೋಮ ಏಕಮನಸ್ಸಿನಿಂದ 
ಸ್ಟಾತಂತ್ರ್ಯ ಸಾಧನೆಗೆ ಹೊರಟಿತ್ತು ಭಾರತದ ಅಜೇಯ್ಯ ಆತ್ಮಶಕ್ತಿಯೊಂದಿಗೆ 
ಸೆಣಸುವುದು ನಿರರ್ಥಕವೆ೦ಬ ಭಾವನೆ ಬ್ರಿಟಿಷ ಆಳರಸರ ಮನಸ್ಸಿನಲ್ಲಿ ಹೊಳೆಯಿತು. 
ಭಾರತವನ್ನೀಗ ಭಾರತೀಯರಿಗೆ ಒಪ್ಪಿಸಿದರೆ ಬ್ರಿಟನ್‌--ಭಾರತದ ಮೈತ್ರಿ ಶಾಶ್ವತವಾಗಿ 
ನಿಕಟವಾಗಿ ಉಳಿಯುತ್ತದೆ೦ಬುದನ್ನು ಉದಾರಮತಿಗಳಾದ ಕ್ಲೆಮೆಂಟ್‌ ಅಟ್ಲಿ 
ಪಾರ್ಲಿಮೆಂಟಿಗೆ ಮನವರಿಕೆ ಮಾಡಿಕೊಟ್ಟರು. 


ಅರವಿಂದರು, ತಿಲಕರು, ಬಾಪೂ ಮೊದಲಾದವರ ಅವಿಶ್ರಾಂತ ತಪಸ್ಸು 
ಅಸಂಖ್ಯಾತ ಭಾರತೀಯ ಹುತಾತ್ಮರ ಬಲಿದಾನ, ಸುಭಾಷ್‌ ಚ೦ದ್ರಬೋಸರ ಐ. ಎನ್‌. 
ಎ. ದಳದ ಶೌರ್ಯಪ್ರತಾಪಗಳೆಲ್ಲದರ ಫಲವಾಗಿ ಭಾರತ ಆಗಷ್ಟು ೧೫-೧೯೪೭ ರಂದು 
ಸ್ವತ೦ತ್ರವಾಯಿತು. 


ಇನ್ನೂರು ವರ್ಷಗಳ ಬ್ರಿಟಿಷ್‌ದಾಸ್ಯದಿ೦ದ ಮುಕ್ತಿಗೊಂಡು ಭಾರತ ಕೇಸರಿ 
ಮೈಕೊಡವಿ ನಿಂತಿತು. 


ಅದೇರಾತ್ರಿ ಹನ್ನೆರಡು ಗ೦ಟೆಗೆ ಪಂಡಿತ ಜವಾಹರಲಾಲ್‌ ನೆಹ್ರೂ ಅವರು 
ಡಿಲ್ಲಿಯಿಂದ ಸ್ವಾತಂತ್ರ್ಯ ಘೋಷಮಾಡುತ್ತಾ 


“ವಿಶ್ವವೇ ಮಲಗಿ ನಿದ್ರಿಸುತ್ತಿರುವಾಗ ಭಾರತ ಎಚ್ಚತ್ತಿದೆ” ಎ೦ದು ಸಾರಿದರು. 


ಹಿಂದೂ ಮುಸಲ್ಮಾನರು, ಬ್ರಾಹ್ಮಣ-- ಬ್ರಾಹ್ಮಣೇತರರು, ಕವಿ-- 
ವಿಮರ್ಶಕರು ಔತ್ತರೇಯ, ದಾಕ್ಷಿಣಾತ್ಯರು ತಮ್ಮಬಹುದಿನದ ಕಲಹ, ವೈಮನಸ್ಯಮರೆತು 
ಅಣ್ಣತಮ್ಮಂದಿರ೦ತಿರಲು ಶಪಥಮಾಡಿದರು. 


ಭಾರತದಲ್ಲಿ ಸ್ಥಾತಂತ್ರ್ಯ ಸೂರ್ಯೋದಯವಾದಂದೇ ವಿಶ್ವದಲ್ಲಿ ಶಾಂತಿ 
ಸೂರ್ಯೋದಯವೂ ಆಯಿತೆಂದು ಜಗತ್ತಿನ ಮಹಾನಾಯಕರು ದೃಢವಾಗಿ 
ನಂಬಿದರು. 


ಇಡಿಯ ರಾಷ್ಟ್ರವೇ ಆನಂದ ಸಾಗರದಲ್ಲಿ ಓಲಾಡಿತು. 
ಎಲ್ಲಿ ನೋಡಿದರೂ ಉತ್ಸಾಹ ಉತ್ಸವ! 


ಈ ದೇಶ ಕೈಬಿಟ್ಟು ಹೋದುದನ್ನು ಕಂಡಿದ್ದ ಹಿರಿಯರು ಕೆಲವರು 
ಜೀವ೦ತವಾಗಿದ್ದರು; ಜಲಿಯನ್‌ವಾಲಾಬಾಗ್‌ ಹತ್ಯಕಾ೦ಡದಲ್ಲಿ ನೊಂದಿದ್ದವರು 
ಹಲವರು ಬದುಕಿದ್ದರು. ನಮ್ಮ ಜೀವಮಾನಕಾಲದಲ್ಲಿ ಭಾರತ 


ಸ್ವತ೦ತ್ರವಾಯಿತೆನ್ನುವುದು ಅವರು ನಂಬಲಾಗದ ಮಹಾಪವಾಡವಾಗಿತ್ತು. 


ಬೆಂಗಳೂರು ಸೆಂಟ್ರಲ್‌ ಜೈಲಿನಮುಂದೆ ಪ್ರಚಂಡ ಜನಸ್ತೋಮ ನೆರೆದಿತ್ತು 
ವ್ಯಾನು, ಕಾರು, ಬಂಡಿಗಳಲ್ಲಿ ಜನ ಬಂದು ಕೂಡುತ್ತಿದ್ದರು. ಸೆರೆಮನೆಯಿಂದ 
ಹೊರಬರುವ ದೇಶಭಕ್ತರನ್ನು ಸ್ವಾಗತಿಸಲು ಬ್ಯಾಂಡು, ನಾಗಸ್ವರ ನೂರಾರು ಹಾರಗಳು 
ಸಿದ್ಧವಾಗಿದ್ದವು. 


ದೇಶಭಕ್ತರು, ಒಬ್ಬೊಬ್ಬರಾಗಿ ಹೊರಬಿದ್ದರು. ಜನಸ್ತೋಮ ಗಗನ 
ಭೇದಿಸುವಂತೆ ಜಯಘೋಷಮಾಡಿತು. 


'ಇನ್‌ಕಿಲಾಬ್‌--ಜಿ೦ದಾಬಾದ್‌' 


'ಜೈ--ಹಿಂದ್‌' 


'ವಂದೇ--ಮಾತರ೦ಂ' 
`ಮಹಾತ್ಮಾಗಾ೦ಧೀಕಿ....ಜೈ' 
`ಜವಾಹರಲಾಲ್‌ ನೆಹ್ರೂ-ಜೈ' 


ಹೂಮಾಲೆಗಳ ಹೊರೆಹೊತ್ತು ನಾಯಕರು ಬಾಜಾಬಜಂತ್ರಿಯೊಡನೆ ನಗರದ 
ಪ್ರಮುಖಬೀದಿಗಳಲ್ಲಿಮೆರವಣೆಗೆ ಹೊರಟರು. 


ಜನಸ್ತೋಮವೂ ಜೈಲಿನ ಆವರಣದಿ೦ದ ಕದಲಿದ ಮೇಲೆ ನರಸಿ೦ಹ 
ನಾಯಕ, ಪ್ರಭಾಕರ, ಗಣೇಶ ಮು೦ದಡಿಯಿಟ್ಟಿರು. ಗಣೇಶ ತನ್ನಗೆಳೆಯರ ಕಡೆ ತಿರುಗಿ 


“ನಿಮ್ಮನ್ನು ಸ್ವಾಗತಿಸಲು ಯಾರೂ ಬರಲಿಲ್ಲವೇ?” ಎ೦ದು ಕೇಳಿದ. 


“ನಾವು ನಾಯಕರಲ್ಲ ಕೇವಲ ರ್ಯಾಂಕ್‌ ಅಂಡ್‌ ಫೈಲ್‌ (Rank and file)” 
ಎಂದು ನಾಯಕ ಉತ್ತರಿಸಿದ. 


“ನೀನು ಈಗಲೇ ಊರಿಗೆ ಹೊರಡುವೆಯಾ ನಾಯಕ” ಎಂದು ಪ್ರಭಾಕರ 
ಕೇಳಲು ನಾಯಕ “ಹೋಗಲೇಬೇಕಪ್ಪಾ” ಎಂದು ಹೇಳಿದ. 


ಪ್ರಭಾಕರನ ಕಣ್ಣುಗಳು ಯಾರನ್ನೋ ಹುಡುಕುತ್ತಿದ್ದವು. ಅವನ ಅಸ್ತವ್ಯಸ್ತ ಸಿತಿ 
ಕಂಡ ಗಣೇಶ 


“ಯಾರನ್ನಾದರೂ ನಿರೀಕ್ಷಿಸುತ್ತಿರುವಿರಾ?” 
“ನಮ್ಮಅಣ್ಣಾವರು ಬರಬೇಕಾಗಿತ್ತು.” 


“ಅವರಿಗೆ ನಿಮ್ಮಬಿಡುಗಡೆಯ ಸುದ್ದಿಗೊತ್ತೇ ?” 


“ಗೊತ್ತಿಲ್ಲದೆ ಏನು? ವರ್ತಮಾನ ಪತ್ರಿಕೆಗಳಲ್ಲಿ ಸುದ್ದಿ ಪ್ರಕಟವಾಗಿದೆಯಲ್ಲ... 
ನೀವೇನು ಮಾಡುವಿರಿ ಕಾಮ್ರೆಡ್‌?” 


“ಉಡುಪಿ ಹೋಟಿಲಿಗೆ ಹೋಗುತ್ತೇನೆ.” 
ಜೈಲಿನಲ್ಲಿ ಒಂದುಗೂಡಿದ್ದಮೂವರು ಗೆಳೆಯರೂ ಮೂರು ದಾರಿ ಹಿಡಿದರು. 


ಚಂದ್ರಶೇಖರ ಏಕೆ ಬರಲಿಲ್ಲವೆಂದು ಪ್ರಭಾಕರ ಚಿಂತಿಸುತ್ತಿರುವಲ್ಲಿ ಅವನೇ 
ಧಾವಿಸಿ ಬರುತ್ತಿದ್ದುದು ಕಂಡು ಬಂತು. ತಮ್ಮನನ್ನು ಅಣ್ಣಪ್ರೀತಿಯಿಂ೦ದ ಅಪ್ಪಿಕೊಂಡು 


“ದಾರಿಯಲ್ಲಿ ಮೆರವಣಿಗೆ ಸಿಕ್ಕಿತು. ನೀನು ಅದರೊಂದಿಗಿರಬಹುದೆ೦ದು 
ಹುಡುಕಿದೆ” 


“ಇಲ್ಲ ಚಂದ್ರಣ್ಣ ಬಸಣ್ಣನವರು ಹೇಳಿರುವಂತೆ. ಗೋಪುರದ 
ಕಳಶವಾಗಿರುವುದಕ್ಕಿಂತ ಶರಣನ ಆವುಗೆಯಾಗಿರುವುದು ಲೇಸು.” 


“ವನ್ನ ಆಫೀಸು ಹತ್ತಿರದಲ್ಲೇ ಇದೆ- ಅಲ್ಲಿಯೇ ಹೋಗಿ ಕುಳಿತುಕೊಳ್ಳೋಣ.” 


“ತುಮಕೂರಿಗೆ ಹೋಗುವ ಬಸ್ಸುಗಳು ಮೆಜಸ್ಟಿಕ್‌ ಬಳಿ ಸಿಕ್ಕುತ್ತವೆ- ನಾನು 
ಊರಿಗೆ ಹೋಗಿಬಿಡುತ್ತೇನೆ.” 


“ಮನೆಗೆ ಬಂದು ಹೋಗುವುದಿಲ್ಲವೇ?” 
“ಅಣ್ಣ ಅಮ್ಮನನ್ನು ನೋಡಿಕೊಂಡು ಬರುತ್ತೇನೆ.” 


ಕೆಂಪೇಗೌಡ ರಸ್ತೆಯಲ್ಲಿದ್ದ 'ನಿಯೋ ಮೈಸೂರು ಕೆಫೆ'ಗೆ ಚಂದ್ರಶೇಖರ 
ತಮ್ಮನನ್ನು ಕರೆದುಕೊಂಡು ಹೋಗಿ ತಿಂಡಿ, ಕಾಫಿಗೆ ಆರ್ಡರ್‌ ಮಾಡಿದ. 


“ಮನೆಯಲ್ಲಿ ಎಲ್ಲರೂ ಆರೋಗ್ಯವಷ್ಟೆ?” 


“ಎಲ್ಲರೂ ಆರೋಗ್ಯ.” 


“ಅತ್ತಿಗೆಮ್ಮಮೈಕಳೆದು ಚೆನ್ನಾಗಿದ್ದಾರೆಯೇ?” 


“ಸುಖವಾಗಿದ್ದಾಳೆ.” 
“ಈ ಸಾರಿಯದು ಹೆಣ್ಣೋ ಗಂಡೋ?” 
“ಹೆಣು.” 

ಜಿ 


“ಏನು ಹೆಸರಿಟ್ಟದ್ದೀರಿ.” 
“ಗಾರಿ.” 


“ಹೆಸರು ತುಂಬ ಚೆನ್ನಾಗಿದೆ. ನಾರಾಯಣ ಬೆಳೆದಿದ್ದಾನೆಯೇ? ಸ್ಕೂಲಿಗೆ 
ಹೋಗುತ್ತಿದ್ದಾನೆಯೇ?” 


"ಇದೇ ವರ್ಷ ಅವನನ್ನು ಸ್ಕೂಲಿಗೆ ಸೇರಿಸಿದೆ-ನಿನ್ನ ವಿಷಯ ಹೇಳು 
ಮಾರಾಯ--ಜೈಲುವಾಸ ಹೇಗಿತ್ತು?” 


“ಎಲ್ಲವನ್ನೂ ಸಾವಕಾಶವಾಗಿ ಹೇಳುತ್ತೇನೆ. ಅಣ್ಣ ಅಮ್ಮನನ್ನು 
ನೋಡುವವರೆಗೆ ನನಗೆ ಮನಶ್ಶಾಂತಿಯಿಲ್ಲ” 


ಚಂದ್ರಶೇಖರ ಧೈರ್ಯ ತಂದುಕೊಂಡು, ಕಾಫಿ ಕುಡಿದು ಗಂಟಲು 
ಸರಿಮಾಡಿಕೊಂಡು 

“ಪ್ರಭಾಕರ ಅಣ್ಣನಿಗೆ ತುಂಬ ಕಾಯಿಲೆಯಾಗಿತ್ತು” ಎಂದ. 
ಕೈಯಲ್ಲಿ ಹಿಡಿದಿದ್ದಕಾಫಿ ಲೋಟವನ್ನು ಮೇಜಿನ ಮೇಲಿಟ್ಟು ಪ್ರಭಾಕರ 


ಲ 


“ಕಾಹಿಲೆ ಏನು ಕಾಹಿಲೆ?” 


“ಪಾರ್ಶ್ವವಾಯು!” 
“ಪಾರ್ಶ್ವವಾಯು! ಈಗೆ ಹೇಗಿದ್ದಾರೆ.” 


“ನಾಲ್ಕು ತಿಂಗಳು ವಿಕ್ಟೋರಿಯಾ ಆಸ್ಪತ್ರಿಯಲ್ಲಿಯೇ ಚಿಕಿತ್ಸೆಯಾಯಿತು. ಈಗ 
ತಕ್ಕಮಟ್ಟಿಗೆ ಗುಣವಾಗಿದೆ.” 


“ಎದ್ದುಓಡಿಯಾಡುತ್ತಾರೆಯೇ?” 


ಸ್ವಲ್ಪಪ್ರಯಾಸದಿಂದ ಓಡಿಯಾಡುತ್ತಾರೆ.” 


ಣೆ 


“ಕಷ್ಟದ ಭಾರವನ್ನೆಲ್ಲಾ ನಿನ್ನ ಹೆಗಲ ಮೇಲೆ ಹೇರಿ, ನಾನು ನಿಶ್ಚಿಂತನಾಗಿ 
ಜೈಲಿನಲ್ಲಿ ಕುಳಿತೆ” 


“ನೀನು ನಿಶ್ಚಿಂತನಾಗಿದ್ದೆಯಾ?” 
“ನನ್ನನ್ನುಕ್ಷಮಿಸುವೆಯಾ ಚಂದ್ರಣ್ಣ” 
ಉದ್ದೇಗಭರಿತನಾದ ಚಂದ್ರಶೇಖರ ಅಕ್ಕರೆಯಿ೦ದ ತಮ್ಮನ ಕೈಗಳನ್ನುಹಿಡಿದ. 


ಇಬ್ಬರು ಮೆಜಿಸ್ಟಿಕ್‌ ಚೌಕಕ್ಕೆ ಬ೦ದು, ಬಸ್ಸಿನ ದಾರಿನೋಡುತ್ತ ನಿ೦ತರು. 
ಚ೦ದ್ರಶೇಖರ ಕಿಸೆಯಿ೦ದ ಕೆಲವು ನೋಟುಗಳನ್ನುತೆಗೆದು ಪ್ರಭಾಕರನ ಕೈಯಲ್ಲಿಟ್ಟು 


“ನಿನ್ನಖರ್ಚಿಗಿರಲಿ--ಇಟ್ಟು ಕೊಂಡಿರು” ಎಂದ. 


“ನನಗೇಕೆ ಹಣ.” 


“ಮೊದಲು ಮೈತುಂಬ ಬಟ್ಟೆ ಹೊಲಸಿಕೋ.” 


ಪ್ರಭಾಕರ ಬಸ್ಸಿನಲ್ಲಿ ಕುಳಿತು ಹೋಗುವವರೆಗೂ ಚಂದ್ರಶೇಖರ ಅಲ್ಲಿಯೇ 
ನಿಂತಿದ್ದ. ರಸ್ತೆಯಲ್ಲಿ ಹೋಗುವವರೊಬ್ಬರ ಭುಜತಾಕಲು ಚಂದ್ರಶೇಖರ 
ಎಚ್ಚರಗೊಂಡು, ತನ್ನ ಕಛೇರಿ ಸೇರಿದ. 


ಕಣ್ಣುಗಳು ತನಗೆ ಮೋಸಮಾಡುತ್ತಿವೆಯೇ ಎಂದು ತಿಳಿಯಲು ನಾಗಮ್ಮ 
ಮಗನ ಮೈದಡವಿ, ನೇವರಿಸಿದರು. ಅದಿಶೇಷಯ್ಯ ಸಂತೋಷದ ಭರದಲ್ಲಿ 


“ನೀನು ಇವತ್ತೋ ನಾಳೆಯೊ ಬರುತ್ತೀ ಎಂದು ಹೇಳಿದರೆ ನಿಮ್ಮ ತಾಯಿ 
ನ೦ಬಲಿಲ್ಲಪ್ಪಾ” ಎಂದರು. 


ಪ್ರಥಮ ದರ್ಶನದ ಉದ್ದೇಗ ಇಳಿಯಲು ನಾಗಮ್ಮಮಗನನ್ನುನೋಡಿ 


“ಎಷ್ಟು ಬಡವಾಗಿ ಹೋಗಿದ್ದೀ ಪ್ರಭಾಕರ. ನಿನ್ನ ತಲೆಯಲ್ಲಿ ಒಂದೊಂದು 
ಬಿಳಿಯ ಕೂದಲೂ ಕಾಣಿಸಿಕೊಂಡಿದೆ.” 


“ನನ್ನವಿಷಯ ಹಾಗಿರಲಿ ಅಣ್ಣ ಚೆನ್ನಾಗಿದ್ದಾರೇಮ್ಯ” 


“ಅವರಿಗೆ ಪುನರ್ಜನ್ಮವಾಯಿತು ಪ್ರಭಾಕರ ಭಗವಂತ ಏಕೆ ನಮ್ಮನ್ನು ಹೀಗೆ 
ಪರೀಕ್ಷಿಸುತ್ತಿದ್ದಾನೆಯೋ? ನನ್ನ ಕಷ್ಟಕಾಲದಲ್ಲಿ ನರಸಮ್ಮಹಿರಿಯಕ್ಕನಂತೆ ನೆರವಾದಳು. 
ಅವಳ ಯಣ ಎಷ್ಟು ಜನ್ಮಕ್ಕೂ ನಾನು ತೀರಿಸಲಾರೆ.” 


ಮಗ ವಿಶ್ರಾಂತಿಪಡೆಯಲೆಂದು ಒಂದೆರಡು ದಿವಸ ಅದಿಶೇಷಯ್ಯ ನಾಗಮ್ಮ 
ಯಾವ ಮಾತಾಡುವುಡಕ್ಕೂ ಪ್ರಯತ್ನಿಸಲಿಲ್ಲ. 


ಒ೦ದುಸ೦ಜೆ ಆದಿಶೇಷಯ್ಯ ಮಗನನ್ನು ಹತ್ತಿರಕರೆದು ಕೂಡಿಸಿಕೊ೦ಡರು. 
ನಾಗಮ್ಮನೂ ಬ೦ದು ಎದುರಿಗೆ ಕುಳಿತಳು. ಆದಿಶೇಷಯ್ಯಮಾತನಾಡುತ್ತಾ 


“ಪ್ರಭಾಕರ, ನಿಮ್ಮಮ್ಮಎಲ್ಲಾ ಹೇಳಿರಬಹುದು.” 
“ನಿನ್ನಕಾಹಿಲೆ ವಿಷಯವೇ?” 
“ಹೇಳಿದ್ದಾಳೆ.” 


“ನನ್ನ ಶಕ್ತಿ ಉಡಿಗಿಹೋಯಿತು ಪ್ರಭಾಕರ--ಚ೦ದ್ರೂದು ಹೇಗೋ ಒಂದು 
ದಾರಿಯಾಯಿತು. ನಿನ್ನದೂ ಎಲ್ಲಾ ನೇರವಾದುದನ್ನು ನೋಡಿ ಕಣ್ಣುಮುಚ್ಚ 
ಬೇಕೆ೦ದಿದ್ದೆ--ಭಗವ೦ತನಿಗೆ ದಯೆ ಬರಲಿಲ್ಲ” 


“ಏತಕ್ಕೆ ಪೇಚಾಡಿಕೊಳ್ಳುವೆ. ಪ್ರತಿಯೊಬ್ಬವ್ಯಕ್ತಿಯೂ ತನಗೆ ನಿರ್ದಿಷ್ಟವಾಗಿರುವ 
ಮಾರ್ಗದಲ್ಲಿನಡೆಯಲೇಬೇಕು. ನನ್ನ ಕರ್ಮಕ್ಕೆ ಯಾರುಹೊಣೆ.” 


“ಮುಂದೆ ಏನು ಮಾಡಬೇಕೆಂದಿರುವೆ ಪ್ರಭಾಕರ” ಎಂದು ನಾಗಮ್ಮ 
ಕೇಳಿದಳು. 


“ಒಂದೆರಡು ತಿಂಗಳು ನನಗೆ ವಿಶ್ರಾಂತಿಬೇಕಮ್ಯ ನರಸಿಂಹನಾಯಕ 
ದುರ್ಗಕ್ಕೆ ಬಾ ಎ೦ದು ಹೇಳಿದ್ದಾನೆ. ಅಲ್ಲಿಗೆ ಹೋಗಿಬಂದು ನಿರ್ಧರಿಸುತ್ತೇನೆ.” 


ಎ೦ದು ಹೇಳಿ ಎರಡು ದಿವಸ ಊರಿನಲ್ಲಿನಿ೦ತು ಬೆ೦ಗಳೂರಿಗೆ ಬ೦ದ. 


ಬಸ್ಸಿನಲ್ಲಿ ಇಳಿದವನು. ನೇರವಾಗಿ ಬಳೆಯಪೇಟೆಯಲ್ಲಿದ್ದ ಅಣ್ಣನ ಆಫೀಸಿಗೆ 
ಹೋದ. ಪ್ರಭಾಕರನನ್ನು ಕಂಡಕೂಡಲೆ ಚಂದ್ರಶೇಖರ ತಂದೆ ತಾಯಿಗಳ 
ಯೋಗಕ್ಷೇಮ ವಿಚಾರಿಸಿ, ತಿಂಡಿ ತರಿಸಿಕೊಟ್ಟು 'ನಡೆ ಹೋಗೋಣ' ಎಂದ. 


“ಎಲ್ಲಿಗೆ ಚ೦ದ್ರಣ್ಣ?” 


“ಇಲ್ಲಿ  ಮಾತನಾಡುವುದಕ್ಕಾಗುವುದಿಲ್ಲ ಕಬ್ಬನ್‌ಪಾರ್ಕಿಗೆ ಹೋಗಿ 
ಕುಳಿತುಕೊಳ್ಳೋಣ.” 


ಇಬ್ಬರೂ ಪಾರ್ಕಿಗೆ ಬಂದು ನಿಶ್ಶಬ್ದವಾಗಿದ್ದ ತಾಣ ಹುಡುಕಿ 'ಬ್ಯಾಂಬೂ 
ಐಲೆಂಡ್‌' ನಲ್ಲಿ (Bamboo-Island) ಕುಳಿತರು. 


“ಜೈಲುವಾಸ ಹೇಗಿತ್ತು ಪ್ರಭಾಕರ?” 


“ಜೈಲುವಾಸದಿಂದ ಪ್ರಯೋಜನವೂ ಆಯಿತು-ಅಪರಿಮಿತ ವ್ಯಥೆಯೂ 
ಆಯಿತು.” 


“ವ್ಯಥೆಯಾಗದೆ ಉಂಟೇ?” 
“ನನ್ನವ್ಯಥೆಯ ಕಾರಣ ಬೇಕೆ ಚಂದ್ರಣ್ಣ” 
“ನಿನ್ನಕಾರಣ ಯಾವದು?” 


“ಮನುಷ್ಯನ ಜೀವನಕ್ಕೆ ಅಹಾರ, ವಸತಿ, ವಸ್ತ್ರ ವಿಹಾರ ಹೇಗೆ ಅವಶ್ಯಕವೋ 
ಹಾಗೇ ಕನಸುಗಳೂ ಅವಶ್ಯಕ. ಅಹಾರ ವಿಲ್ಲದೆ ಅವನು ಕೆಲದಿನವಾದರೂ 
ಬದುಕಬಲ್ಲ ಕನಸು ನೀಗಿಕೊ೦ಡು ಅವನು ಬಾಳ್ವೆ ಮಾಡುವುದು ದುಸ್ಸಾಧ್ಯ.” 


“ನಿನ್ನಕನಸು ಭಂಗವಾಯಿತೇ?” 
“ನೆಲಕ್ಕೆ ಬಿದ್ದ ಕನ್ನಡಿಯಂತೆ ಒಡೆದು ಚೂರಾಯಿತು.” 
“ಯಾವದು ಆ ಕನಸು?” 


“ನಾನೂ ನರಸಿಂಹನಾಯಕ ಜೈಲಿಗೆ ಹೋಗುವುದಕ್ಕೆ ಮುಂಚೆ ದೇಶದ 
ಇತಿಹಾಸ ಸ್ಥಿತಿಗತಿ, ಕಾಂಗ್ರೆಸ್ಸಿನ ಚರಿತ್ರೆಗಳನ್ನು ಕುರಿತು ಆಳವಾಗಿ ವಿಚಾರಮಾಡಿದೆವು. 


ಯಾವ ವಿಷಯ  ನಾನೆತ್ತಿಕೊಂಡು ಚರ್ಚಿಸಿದರೂ ಒಂದೇ ನಿರ್ಧಾರ 
ಅನಿವಾರ್ಯವಾಗುತ್ತಿತ್ತು ದೇಶ ಸ್ವತ೦ತ್ರವಾಗದೆ ಮುಕ್ತಿಯಿಲ್ಲ ನಮ್ಮ ಸಾಹಿತ್ಯ ಕಲೆ, 
ಸಂಸ್ಕೃತಿ, ಉದ್ಯೋಗ, ವಾಣಿಜ್ಯ ಕೈಗಾರಿಕೆ ಮತ್ತು ನಾವು ಬೆಳೆಯಬೇಕಾದರೆ 'ಈ ನಾಡು 
ಪರದಾಸ್ಯದಿ೦ದ ಬಿಡುಗಡೆ ಹೊ೦ದಲೇ ಬೇಕು.' ಒಣಮಾತಿನಲ್ಲಿ ತೃಪ್ತಿಪಟ್ಟುಕೊಳ್ಳಲು 
ಇಷ್ಟಪಡದೆ. ನಾನೂ ನಾಯಕ ಕಾರ್ಯರಂಗಕ್ಕೆ ಇಳಿಯಲು ನಿರ್ಧರಿಸಿದೆವು. ಬ್ರಿಟಿಷರ 
ದಾಸ್ಯದ ಬಳುವಳಿಯಾಗಿ ನಮ್ಮ ಕೈಗೆ ಬಂದಿರುವ ಸಂಸ್ಥೆಗಳಲ್ಲಿ ನಮ್ಮ ಕಾಲೇಜೂ 
ಒಂದಾಗಿತ್ತು--ಇದರ ಪ್ರಯೋಗಶಾಲೆಯನ್ನು ನಿಪಾತಗೊಳಿಸಿ, ನಮ್ಮ ವಿರೋಧ ವ್ಯಕ್ತ 
ಪಡಿಸಲು ನಿರ್ಧರಿಸಿದೆವು. ಆಗ ನಮ್ಮ ಕಣ್ಣೆದುರಿಗಿದ್ದುದು ಚಾಪೇಕರ್‌ ಸೋದರರು, 
ಗೋಪೀನಾಥ ಷಾ, ಭಗತ್‌ ಸಿ೦ಗ್‌, ದತ್‌ ಮೊದಲಾದ ಹುತಾತ್ಮರ ಪವಿತ್ರ ಜೀವನ. 
ಅವರಂತೆಯೇ ನಾವೂ ದೇಶಕ್ಕೆ ಪ್ರಾಣ ಒಪ್ಪಿಸಲು ಸಿದ್ದವಾಗಿಯೇ ಪ್ರಯೋಗಶಾಲೆಗೆ 
ಬಾಂಬ್‌ ಹಾಕಿದೆವು. ನಮ್ಮನ್ನು ಹಿಡಿದು ಸೆರೆಮನೆ ಸೇರಿಸಿದರು. ಅಲ್ಲಿ ಡಿಫೆನ್ಸ್‌ ಆಫ್‌ 
ಇಂಡಿಯಾ ಕಾಯಿದೆ ಭಂಗಮಾಡಿ ಬಂದಿದ್ದ. ನೂರಾರು ಕಾಂಗ್ರೆಸ್‌ ನಾಯಕರು, 
ಭಕ್ತರು, ಅನುಯಾಯಿಗಳ ಪರಿಚಯವಾಯಿತು. ಕೆಲವು ವರ್ಷ ನಾವೆಲ್ಲಾ 
ಜತೆಯಲ್ಲಿಯೇ ಇದ್ದೆವಷ್ಟೆ! ಜೈಲಿನಲ್ಲಿ ಕಂಡ ದೃಶ್ಯಆದ ಅನುಭವ ನನ್ನ ಮತ್ತು 
ನಾಯಕನ ಕನಸನ್ನು ಒಡೆದು ಚೂರು ಚೂರು ಮಾಡಿಬಿಟ್ಟಿತು.” 


“ಜೈಲಿನಲ್ಲಿ ಏನಾಯಿತು?” 


“ದೇಶಕ್ಕಾಗಿ ಸರ್ವಸ್ವವನ್ನು ತ್ಯಾಗಮಾಡಿ ಬಂದಿದ್ದೇವೆಂದು ಕೊಚ್ಚಿಕೊಳ್ಳುತ್ತಿದ್ದ 


ಬನಿ” 


ಕಾಂಗ್ರೆಸ ನಾಯಕರ ವೈಯಕ್ತಿಕ ಜೀವನ ಅಸಹ್ಯಕರವಾಗಿತ್ತು. ಅವರೆಲ್ಲಾ 'ಎ' ಕ್ಲಾಸ್‌ 


ಖೈದಿಗಳು; ನಾವು 'ಬಿ' ಕ್ಲಾಸ್‌ ಖೈದಿಗಳು. ಸರ್ಕಾರ ಅವರಿಗೆ ಧಾರಾಳವಾಗಿ ಭತ್ಕ 
ಕೊಡುತ್ತಿತ್ತು. ಊಟಿ ತಿಂಡಿಗೆ ಈ ನಾಯಕರು ನಡೆಸುತ್ತಿದ್ದ ಕಾಳಗ, ಕ೦ಟ್ರ್ಯಾಕ್ಟರ್‌ 


ಜತೆಯಲ್ಲಿ ಇವರು ವ್ಯವಹರಿಸುತ್ತಿದ್ದ ರೀತಿ ತಲೆಬೇಸರವನ್ನುಂಟುಮಾಡುತ್ತಿತ್ತು. ಕೆಲವು 
ನಾಯಕರು ಸೂಪರಿಂಟೆಂಡೆಂಟರನ್ನು ಬೆದರಿಸಿಕೊ೦ಡು ರಾತ್ರಿ ಹೊರಗೆ ಹೋಗಿ ತನ್ನ 


ನು 


ವಿಲಾಸ ಮುಗಿಸಿಕೊಂಡು ಬೆಳಿಗ್ಗೆ ಜೈಲಿಗೆ ಬರುತ್ತಿದ್ದರು. ಕೆಲವು ನಾಯಕರಿಗೆ ಅಲ್ಲಿಯೇ 
ಇದ್ದ ಒಬ್ಬ ಜೈಲರ್‌ ಮನೆಯಲ್ಲಿಸಕಲ ಸುಖವ್ಯವಸ್ಥೆಯೂ ಆಗುತ್ತಿತ್ತು. 


ಇವೆಲ್ಲಾ ಕಾಂಗ್ರೆಸ್‌ ಹೆಸರಿನಲ್ಲಿ ಗಾಂಧೀಜಿ ಹೆಸರಿನಲ್ಲಿ ನಡೆಯುತ್ತಿದ್ದ 


ವ್ಯಾಪಾರ. 


ವರ್ಷ ಎರಡು ವರ್ಷದಲ್ಲಿ ದೇಶಕ್ಕೆ ಸ್ಥಾತ೦ತ್ರ್ಯ ಬರುತ್ತದೆ. ದೇಶದ ಏಕಮಾತ್ರ 
ಸುಸಂಘಟಿತ ರಾಜಕೀಯ ಸಂಸ್ಥೆಯಾದ ಕಾಂಗ್ರಸ್ನೇ ಅಧಿಕಾರ ಸೂತ್ರ ವಹಿಸುತ್ತದೆ 
ಎಂದು  ಲೆಕ್ಕಾಹಾಕಿದ್ದ ಈ ದೇಶಭಕ್ತರು... ತಮ್ಮ ಗುಂಪುಗಳನ್ನು 
ಕಟ್ಟುವುದಕ್ಕಾರಂಭಿಸಿದ್ದರು. ಪ್ರತಿಯೊಬ್ಬರಿಗೂ ಮಂತ್ರಿ ಪದವಿಬೇಕಾಗಿತ್ತು. ಜೈಲಿನಲ್ಲಿದ್ದ 
ಒಬ್ಬಿಬ್ಬ ಜ್ಯೋತಿಷಿಗಳಿಗಂತೂ ಹಬ್ಬದೂಟವಾಯಿತು. ಸ್ವಾರ್ಥ, ಅಧಿಕಾರಲಾಲಸೆ, 
ಕಾಂಗ್ರೆಸ್ಸಿನ ಪವಿತ್ರ ಹೆಸರಿನ ದುರುಪಯೋಗದ ರುದ್ರನಾಟ್ಯ ನಿತ್ಯವೂ ನನ್ನ 
ಕಣ್ಣುಮು೦ದೆಯೇ ನಡೆಯುತ್ತಿತ್ತು. 


'ಇವರ ಕೈಗೆ ಅಧಿಕಾರ ಹೋದರೆ ದೇಶದ ಗತಿಯೇನು ನಾಯಕ' ಎಂದು 
ಕೇಳಿದೆ. 


'ಇವರ ಕೈಗೆ ಅಧಿಕಾರ ಹೋಗುವುದರಲ್ಲಿ ಸಂದೇಹವೇ ಇಲ್ವ ಆದರೆ 
ನಿರಂಕುಶ ಪ್ರಭುತ್ವ ಎಷ್ಟು ಕಾಲ ಬದುಕಬಲ್ಲದು?’ 


'ತಮ್ಮ ಅಧಿಕಾರಾವಧಿಯಲ್ಲಿ ಇವರು ದೇಶವನ್ನು ಹೊರಗಿನವರಿಗೆ 
ಮಾರದಿದ್ದರೆ ಸಾಕು.” 


'ರಾಷ್ಟ್ರ ಜಾಗ್ಯತವಾಗದೆ ಗತ್ಯಂತರವೇ ಇಲ್ಲ' 
ರಾಷ್ಟ್ರ ಜಾಗೃತವಾಗದೆ ಸಾಧಿಸುವುದು ಹೇಗೆ?' 


'ನಿಷ್ಕಾಮಕರ್ಮದಿ೦ದ-ಗಾ೦ಧೀಜಿ ಹೇಳಿದಂತೆ ಅನಾಸಕ್ತಿಯೋಗದಿ೦ದ.' 


ಇದೇ ಸಂದರ್ಭದಲ್ಲಿಯೇ ನಮಗೆ ಗಣೇಶನ ಪರಿಚಯವಾದುದು. ಇಂದಿನ 
ದೊಡ್ಡದೊಡ್ಡ ಕಾಂಗ್ರೆಸ್‌ ನಾಯಕರು ಕೋಮುವಾರು ಕೊಳಚೆಯಲ್ಲಿ ಬಿದ್ದು 
ಕೊಳಲುತ್ತಿದ್ದಾಗ, ನಿಶ್ಶಬ್ದವಾಗಿ ಕಾಂಗ್ರೆಸ್‌ ಕಟ್ಟಿದ ಜಮಖಂಡಿ ಭೀಮರಾವ್‌, ತಗಡೂರು 
ರಾಮಚಂದ್ರರಾವ್‌, ಎಚ್‌. ವಿ. ಸುಬ್ರಹ್ಮಣ್ಯಂ, ಎಸ್‌. ವೆಂಕಟಿಪತಯ್ಯ ಎಂ. 
ಲಕ್ಷ್ಮೀನಾರಾಯಣರಾವ್‌, ಟಿ. ಸಿದ್ಧಲಿಂಗಯ್ಯ ಇವರ ಜತೆ ದುಡಿದು ತನ್ನ ಸರ್ವಸ್ವವನ್ನೂ 
ಕಾಂಗ್ರಿಸ್ಸಿಗೆ ಅರ್ಪಿಸಿದ್ದವನು ಗಣೇಶ. ನೂತನ ನಾಯಕವರ್ಗದ ಮನೋಭಾವ 
ಕಾಂಗ್ರೆಸ್‌ ಒಳಗೆ ಬಂದರೂ ಬದಲಾಗಲಿಲ್ಲ ಅದೇ ಕೋಮುವಾರು ಮನೋಭಾವ-- 
ಅದೇ ಬಂಡವಾಳಶಾಹಿ ಬುದ್ಧಿ-ಇದನ್ನು ಕಂಡು ಬೇಸತ್ತ ಗಣೇಶ ಕಾಂಗ್ರೆಸ್‌ 
ಸಂಸ್ಥೆಯಿಂದ ದೂರವಾಗಿ ಕಮ್ಯುನಿಸ್ಟ್‌ ಪಾರ್ಟಿ ಕಟ್ಟಲಾರಂಭಿಸಿದ್ದ.-ಕಾಂಗ್ರೆಸ್‌ ಕಟ್ಟಿದ 


ಗಣೇಶ ಕಾಂಗ್ರೆಸ್‌ ವಿರೋಧಿಯೆನಿಸಿಕೊ೦ಡಿದ್ದಂತೆ ಕಮ್ಯುನಿಸ್ಟ್‌ ಪಾರ್ಟಿ ಕಟ್ಟಿದ ಗಣೇಶ 
ಕಮ್ಯುನಿಸ್ಟ್‌ ವಿರೋಧಿಯೆನಿಸಿಕೊಂಡಿದ್ದ” 


“ಹೇಗೆ?” 


“ಕಳೆದ ಮಹಾಯುದ್ಧದಲ್ಲಿ ರಷ್ಯಾ ವಿಚಿತ್ರನಾಟಕವಾಡಿತು. ಸ್ಟಾಲಿನ್‌ ಒಂದು 
ಕಾಲದಲ್ಲಿ ಹಿಟ್ಲರ್‌ ಜತೆಯಲ್ಲಿ ಒಪ್ಪಂದಮಾಡಿಕೊ೦ಡು, ಜಗತ್ತನ್ನು ಅವನೊಂದಿಗೆ 
ಹ೦ಚಿಕೊಳ್ಳುವ ಪ್ರಯತ್ನ ನಡೆಸಿದ. ಈ ಒಪ್ಪಂದ ಮುರಿದು ಬೀಳಲು ಸ್ಟಾಲಿನ್‌ 
ಮಿತ್ರವರ್ಗದ ಕಡೆ ಸೇರಿಕೊಂಡ. ಮೊದಲು ಯುದ್ದ ವಿರೋಧಿಗಳಾಗಿದ್ದ ಭಾರತೀಯ 
ಕಮ್ಯುನಿಸ್ಟರು ಯುದ್ಧದ ಪಕ್ಷಪಾತಿಗಳಾದರು. ರಷ್ಯಾ ಧೋರಣೆಯೇ ಭಾರತೀಯ 
ಕಮ್ಯುನಿಸ್ಟರ ಧೋರಣೆ. ಇದು 'ಜನತೆಯ ಯುದ್ಧ] (People’s War)y— ಈ 
ಯುದ್ಧದಲ್ಲಿ ಭಾರತ ಭಾಗವಹಿಸಲೇ ಬೇಕು ಎ೦ದು ಕಮ್ಯುನಿಸ್ಟರು ಹಟಹಿಡಿದರು. 
ಗಣೇಶನಂಥ ಕೆಲವು ರಾಷ್ಟ್ರಿಕರು ಈ ಅಭಿಪ್ರಾಯ ಒಪ್ಪಲಿಲ್ಲ 'ಭಾರತದ ಪರವಾಗಿ 
ಮಾತನಾಡುವ ಅಧಿಕಾರ ಗಾ೦ಧೀಜಿ ಒಬ್ಬರಿಗೇ ಇರುವುದು. ಈ ಸಾಮ್ರಾಜ್ಯಶಾಹಿ 
ಯುದ್ಧದಲ್ಲಿ ನಾವು ಭಾಗವಹಿಸಬಾರದೆ೦ದು ಗಾ೦ಧೀಜಿ ಅಪ್ಪಣೆ ಮಾಡಿದ್ದಾರೆ. ಅವರ 


ಧೋರಣೆ ನಮಗೆ ಮಾನ್ಯ' ಎಂದು ಹೇಳಿದ. ಭಾರತದ ಬಿಡುಗಡೆ ಪ್ರಯತ್ನ ನಡೆಸಿದ 
ಸುಭಾಷ್‌ಬಾಬುಗಳ ವೀರಪ್ರಯತ್ನವನ್ನು ಶ್ಲಾಘಿಸಿದ--ಇವೇ ಅವನ 
ಘೋರಾಪರಾಧಗಳು. ಕಮ್ಯುನಿಸ್ಟ್‌ ಪಾರ್ಟಿ ಅವನನ್ನು 'ಕ್ಲಿಸ್ಲಿ೦ಗ್‌' (೧೬111118) ಎಂದು 
ಕರೆದು, ಅವನ ಮೇಲೆ ಅಪಪ್ರಚಾರ ಆರಂಭಿಸಿತು.” 


“ನಿನ್ನ ರಾಜಕೀಯ ಜ್ಞಾನ ಇಷ್ಟು ವಿಕಾಸವಾಗಿರುವುದನ್ನು ಕಂಡು ನನಗೆ 
ಆಶ್ಚರ್ಯವಾಗುತ್ತದೆ ಪ್ರಭಾಕರ.” 


“ಆ ಕೀರ್ತಿ ಗಣೇಶನಿಗೆ ಸೇರಬೇಕು. ನನಗೂ ನಾಯಕನಿಗೂ ಅವನು 
ಕ್ರಮಾಗತವಾದ ರಾಜಕೀಯ ವಿಜ್ಞಾನದ ಪಾಠ ಹೇಳಿ ಉಪಕಾರ ಮಾಡಿದ್ದಾನೆ.” 


“ನೀನು ಇನ್ನಾದರೂ ರಾಜಕೀಯ ಮರೆತು ನಿನ್ನ ಭವಿಷ್ಯದ ಕಡೆ 
ಲಕ್ಷ್ಮಕೊಡಬೇಕು.” 


“ನನ್ನ ಭವಿಷ್ಯ ಈ ದೇಶದ ಭವಿಷ್ಯದೊಂದಿಗೆ ನಿಕಟವಾಗಿ 
ಹೊಂದಿಕೊಂಡಿದೆ.” 


“ಅಣ್ಣ ನಿನ್ನಮದುವೆಮಾಡಬೇಕೆಂದಿದ್ದಾರೆ.” 
“ಮದುವೆಮಾಡಿಕೊಂಡು ನೀನು ಪಡುತ್ತಿರುವ ಸುಖನೋಡುತ್ತಿರುವೆನಲ್ಲಾ!” 


“ಕಟ್ಟಿದ ಒಂದು ಮನೆ ಕುಸಿದುಬಿದ್ದರೆ ಮನೆ ಕಟ್ಟಲೇ ಬಾರದೆಂದು 
ಹೇಳುವುದು ನ್ಯಾಯವೇ?” 


“ಜೌಗುಭೂಮಿಯಲ್ಲಿಮನೆ ಕಟ್ಟಿಲೇ ಬಾರದು.” 


“ಸದ್ಯ ಈ ಮಾತಾಡಿ ಪ್ರಯೋಜನವಿಲ್ಲ ಪ್ರಭಾಕರ. ನಿನ್ನ ಮನಸ್ಸೂ 
ವಿಕ್ಷಿಪ್ತವಾಗಿದೆ. ದುರ್ಗಕ್ಕೆ ಹೋಗಿ ಬಾ--ವಿಚಾರಮಾಡೋಣ. ನೀನು ಪುನಃ ಕಾಲೇಜ್‌ 


ಸೇರಿ ಓದುವುದಾದರೆ ಓದಿಸುವುದಕ್ಕೆ ನಾನು ಸಿದ್ಧವಾಗಿದ್ದೇನೆ--ನನ್ನ ಆರ್ಥಿಕ ಸ್ಥಿತಿ 
ಸುಧಾರಿಸಿದೆ--ಮೊದಲಿನ ಹಾಗೆ ನಾನು ಕಾಸುಕಾಸಿಗೆ ಪಡುಪಾಟಲು 
ಅನುಭವಿಸಬೇಕಾಗಿಲ್ಲ” 


“ಓದುವ ಕಾಲ ಮುಗಿದುಹೋಯಿತಣ್ಣ- ಈ ಜನ್ಮ ಹೇಗೆ ಸಾರ್ಥಕ 
ಪಡಿಸಿಕೊಳ್ಳುವುದೆನ್ನುವುದೇ ನನ್ನನ್ನು ಮುತ್ತಿರುವ ಚಂತೆ--ನಡೀ ಮನೆಗೆ 
ಹೋಗೋಣ.” ಎಂದು ಹೇಳಿದ. 


ಮನೆಯಲ್ಲಿ ಪ್ರಭಾಕರನಿಗೆ ಸ್ವಾಗತ ಬಯಸಿದವಳು ನರಸಮ್ಮ ಪ್ರಭಾಕರನ 
ಮುಖ ಕಂಡಕೂಡಲೇ ಕೃತಕ ಸೌಜನ್ಯದಿಂದ ಅವನನ್ನು ಮಾತನಾಡಿಸಿದ ಪಾರ್ವತಿ 
ಮನಸ್ಸಿನಲ್ಲಿ 'ಹೋದೆಯಾ ಪಿಶಾಚಿ ಎ೦ದರೆ, ಬಂದೆ ಗವಾಕ್ಷಿಯಲ್ಲಿ ಎ೦ದಿತಂತೆ' 
ಎಂದುಕೊಂಡಳು. 


೪೦ 


ಪ್ರಭಾಕರ ಹೆಚ್ಚುದಿನ ಅಣ್ಣನ ಮನೆಯಲ್ಲಿ ನಿಲ್ಲದೆ, ದುರ್ಗಕ್ಕೆ ಹೋದರೂ 
ಪಾರ್ವತಿಯ ಕೋಪ ಶಾ೦ತವಾಗಲಿಲ್ಲ 


'ಪ್ರಭಾಕರ ನಿರುದ್ಯೋಗಿ. ತಿಂಗಳು ತಿಂಗಳಿಗೂ ಇವರು ಹಣ ಕುಕ್ಕದಿದ್ದರೆ 
ಅವನನ ಜೀವನ ಸಾಗುವುದು ಹೇಗೆ?’ 


'ಮಾವನವರು ಮನೆಹಿಡಿದು ಕುಳಿತು ಬಿಟ್ಟಿದ್ದಾರೆ. ಇನ್ನವರು ಕೋರ್ಟಿಗೆ 
ಹೋಗುವುದು ದುಸ್ಸಾಧ್ಯ. ಅವರ ಸಂಸಾರ ಸಾಗುವುದಕ್ಕೂ ಇವರೇ ಹಣ 
ಒದಗಿಸುತ್ತಾರೆ.' 

ಎಂದು ತರ್ಕಮಾಡಿಕೊ೦ಡ ಪಾರ್ವತಿ ಗಂಡ ಮನೆಗೆ ಬಂದೊಡನೆಯೇ 
ಪಾಟೀಸವಾಲನ್ನಾರಂಭಿಸುತ್ತಿದ್ದಳು. ಗಂಡ ಸುಳ್ಳು ಹೇಳುತ್ತಿರುವನೋ ನಿಜ 
ಹೇಳುತ್ತಿರುವನೋ ಎಂಬುದನ್ನು ಖಚಿತಪಡಿಸಿಕೊಳ್ಳುವುದಕ್ಕೆ ಸುಬ್ಬಾಶಾಸ್ತ್ರಿಗೂ 
ಪಾಟೀಸವಾಲಾಗುತ್ತಿತ್ತು. ಅಮ್ಮಾವರ 'ಭೈರಿಗೆ ಕೊರತ'ದಿ೦ದ ಪಾರಾಗಲು ಸುಬ್ಬಾಶಾಸ್ತ್ರಿ 
ಶಂಕರಪುರಕ್ಕೇ ಸುಳಿಯುತ್ತಿರಲಿಲ್ಲ 


ಪಾರ್ವತಿಯ ಪ್ರಶ್ನೆ ಮಾಲಿಕೆಗಳಿಗೆ ಉತ್ತರ ಹೇಳಿ ಹೇಳಿ ಬೇಸತಿದ್ದ 
ಚಂದ್ರಶೇಖರ ಒಂದು ದಿನ ಕೆರಳಿ 


“ನಿನಗೆ ಯಾವದಕ್ಕೆ ಕೊರತೆಯಾಗಿದೆ ಪಾತೂ” ಎಂದು ಕೇಳಿದ. 
“ಹಾಗೆಂದರೇನು?” 


“ನೀನು ಕೇಳಿದ್ದಕ್ಕೆಲ್ಲಾನಾನು ಹಣಕೊಡುತ್ತಿರುವೆನೋ ಇಲ್ಲವೋ?” 


“ಉಳಿದ ವಿಷಯಗಳಿಗೆ ನೀನೇಕೆ ಬಾಯಿ ಹಾಕಬೇಕು.” 


“ತುಮಕೂರಿಗೆ ಹಣಕಳಿಸುವ ವಿಷಯ-- ಪ್ರಭಾಕರನಿಗೆ ಸಹಾಯ 
ಮಾಡುವ ವಿಷಯ.” 


“ನನ್ನನ್ನು ಕೇಳದೆ ನೀವು ಯಾರಿಗೂ ಹಣಕಳಿಸಕೂಡದು.” 


“ತುಮಕೂರಿನಲ್ಲಿರುವವರು ನನ್ನ ತಾಯಿ ತಂದೆ ಪ್ರಭಾಕರ ನನ್ನ ಸ್ವಂತ 
ತಮ್ಮ.” 


“ನಿಮ್ಮ ತಂದೆತಾಯಿಯ ಹಂಗು ನಮಗೇನೂ ಇಲ್ವ? 
“ನೀನು ಆಡುತ್ತಿರುವ ಮಾತಿನ ಅರ್ಥ ನಿನಗೇ ಗೊತ್ತಿಲ್ಲಪಾರ್ವತಿ.” 


“ಚೆನ್ನಾಗಿ ಗೊತ್ತಿದೆ. ನಿನ್ಮು ತಂದೆತಾಯಿಯಿಂದ ನಿಮಗೆಷ್ಟು 
ಪ್ರಯೋಜನವಾಗಿದೆಯೆಂಬುದನ್ನು ನಾನು ಚೆನ್ನಾಗಿ ಬಲ್ಲೆ” 


“ತ೦ದೆ ತಾಯಿಯಿಂದ ಮಕ್ಕಳು ನಿರೀಕ್ಷಿಸುವುದು ಪ್ರಯೋಜನವನ್ನಲ್ಲ- 
ಮಮತೆಯನ್ನು!” 


“ಕಾಸು ಖರ್ಚಿಲ್ಲದೆ ಮಮತೆಯನ್ನು ಯಾರು ಬೇಕಾದರೂ ಕೊಡಬಲ್ಲರು!” 


“ಕೊಡಬಲ್ಲರೇ? ತಾಯಿಯ ಒಂದು ನುಡಿಗೆ ಕೋಟಿರೂಪಾಯಿ 
ಸಾಟಿಯಾಗಬಲ್ಲದೇ?” 


“ಈಚೆಗೆ ಬಹಳ ಸಿನೀಮಾ ನೋಡುತ್ತಿರುವಿರಾ?” 


“ಕೆ?” 
“ನೀವು ಅಡುವ ಮಾತುಗಳೆಲ್ಲಾಸಿನೀಮ ಮಾತುಗಳಂತಿವೆ.” 
“ಪಾರ್ವತಿ -ನೀನೂ ತಾಯಿ, ನಿನಗೂ ಮಕ್ಕಳಿದ್ದಾರೆ.” 


“ನಿಮ್ಮ ತಾಯಿಯಂತೆ ನಾನು ನನ್ನ ಮಕ್ಕಳನ್ನು ಕಂಗಾಳಿಗಳನ್ನಾಗಿ 
ಮಾಡುವುದಿಲ್ಲ” 


“ಪಾರ್ವತಿ!” 

“ನೀವು ದ್ವನಿಯೆತ್ತರಿಸಿದರೆ ನಾನು ಹೆದರುವುದಿಲ್ಲ” 
“ಮನೆಯ ಮರ್ಯಾಡೆಗಾಗಿ ನಾನು ಹೆದರುತ್ತೇನೆ.” 
“ಹೆದರಬಾರದುದಕ್ಕೆ ಹೆದರುವುದೇ ನಿಮ್ಮಜಾಯಮಾನ.” 
“ಇನ್ನುಯಾವದಕ್ಕೆ ಹೆದರಬೇಕಾಗಿತ್ತು.” 
“ನನಗೆ-ನನ್ನ-ಮಾತಿಗೆ-ನನ್ನ ಕಷ್ಟಸುಖಕ್ಕೆ” 


“ನೀನು-ನೀನು-ನೀನು; ಪ್ರಪಂಚದಲ್ಲಿ ನೀನೊಬ್ಬಳೇ ಇರುವುದೆಂದು 
ಭಾವಿಸಿರುವೆಯಾ?” 


“ಪ್ರಪಂಚ ಕಟ್ಟಿಕೊಂಡು ನನಗೆ ಆಗಬೇಕಾದುದೇನು? ಅಮಲ್ಲಾರ್‌ 
ಸುಬ್ಬರಾಯಪ್ಪನವರು ಮನೆ ಬಿಡಿರೆ೦ದು ಹಿ೦ಸೆಮಾಡುತ್ತಿದ್ದಾಗಾ ಯಾವ ಪ್ರಪಂಚ 
ನಿಮಗೆ ಸಹಾಯಮಾಡಿತು.” 


“ನಿಮ್ಮತಾಯಿ ಮಾಡಿದ ಉಪಕಾರಕ್ಕೆ ನಾನು ಖಣಿಯಾಗಿದ್ದೇನಲ್ಲಾ'” 


“ತಾಯಿ... ಉಪಕಾರಮಾಡಿದಳೆಂದು ಮಗಳನ್ನು ಹೀಗೆ ಹಿಂಸೆ 
ಮಾಡುತ್ತಿರುವಿರೇನೋ?” 


“ಏಕೆ ಪಾರ್ವತಿ ನನ್ನನ್ನುಹೀಗೆ ಗೋಳಾಡಿಸುತ್ತಿರುವೆ ?” 


“ನಾನು ಗೋಳಡಿಸುತ್ತಿದ್ದೇನೆಯೇ- ನಿಮ್ಮ ಕೈಹಿಡಿದು 
ಹತ್ತುವರ್ಷಗಳಾದವು- ನಿತ್ಯ ಗೋಳು ಅನುಭವಿಸುವುದೇ ನನ್ನ 
ಹಣೆಯಬರೆಹವಾಯಿತಲ್ಲಾ! ನಿಮ್ಮಕೈಹಿಡಿದು ನಾನು ಯಾವ ಸುಖ ಅನುಭವಿಸಿದೆ.” 


“ಕೆ ಸುಮ್ಮನೆ ಕುಳಿತಿರಿ ಬಾಯಿ ಕಟ್ಟಿಹೋಯಿತೇನು? ನನ್ನ 
ಆಕ್ಷೇಪಣೆಮಾಡುವಾಗ ಉದ್ದವಾದ ನಾಲಗೆ ಈಗೆಲ್ಲಿ ಹೋಯಿತು.” 


“ನಿನ್ನ ಜತೆ ವಾದಮಾಡಿ ಪ್ರಯೋಜನವಿಲ್ಲ” ಎ೦ದು ಹೇಳಿ ಚ೦ದ್ರಶೇಖರ 
ಎದ್ದುಹೋದ. 


ಶತಾಯ ಗತಾಯ ಗಂಡನನ್ನು ತನ್ನ ಅಭಿಮತಕ್ಕೆ 
ಅಧೀನಮಾಡಿಕೊಳ್ಳಬೇಕೆ೦ದು ಪಾರ್ವತಿ ನಿರ್ಧರಿಸಿದಳು. 


ಮನೆಯೆಂದರೆ ಚ೦ದ್ರಶೇಖರನಿಗೆ ಮೈನಡುಕ ಬರುತ್ತಿತ್ತು ಬೆಳಿಗ್ಗೆ ಕಛೇರಿ-- 
ಮಧ್ಯಾಹ್ನ ಕೋರ್ಟು-- ಸಂಜೆ ಮತ್ತೆ ಕಛೇರಿಯಲ್ಲಿ ಬೆಂದು, ಬಸವಳಿದು, ಬೆಂಡಾಗಿ 
ಮನೆ ಸೇರಿದರೆ ಅಲ್ಲಿ ಕಾದಿರುತ್ತಿದ್ದುದು ಪಾರ್ವತಿಯ ಕರ್ಣಕಠೋರ ಕಟುಮಾತಿನ 
ಮಾಲೆ. 


ಬೆಳಿಗ್ಗೆ ಅಲ್ಪ ಉಪಾಹಾರಮಾಡಿಕೊಂಡು ಮನೆ ಬಿಡುತ್ತಿದ್ದ ಚಂದ್ರಶೇಖರ 
ಹತ್ತು ಹನ್ನೊಂದು ಗಂಟೆಯ ಒಳಗೆ ಮನೆಗೆ ಬಂದು ಊಟ ಮುಗಿಸಿಕೊಂಡು 
ಕೋರ್ಟಿಗೆ ಹೋಗುತ್ತಿದ್ದ ಅವನು ಊಟಕ್ಕೆ ಬ೦ದ ವೇಳೆಯಲ್ಲಿಯೇ ಯಾವದಾದರೂ 


ಪ್ರಕರಣ ನಡೆಯುತ್ತಿತ್ತು ಚ೦ದ್ರಶೇಖರ ಚಿತ್ರ ಶಾ೦ತಿಯನ್ನು ನೀಗಿಕೊ೦ಡು ಕೋರ್ಟಿಗೆ 
ಹೋಗುತ್ತಿದ್ದ ಅಂಥ ದಿನಗಳಲ್ಲೇ ಕೋರ್ಟಿನಲ್ಲಿಯೂ ವಾಗ್ಯುದ್ಹವಾಗಿ ಅವನ 
ಅಸಂತೋಷ ಹೆಚ್ಚುಕ್ತಿತ್ತು. 


ಮಧ್ಯಾಹ್ನ ಮನೆಗೆ ಊಟಕ್ಕೆ ಹೋಗಿಬರುವುದನ್ನು ನಿಲ್ಲಿಸಿಬಿಡಲು 
ಚಂದ್ರಶೇಖರ ನಿರ್ಧರಿಸಿ, ಮನೆಯಿಂದ ಊಟ ತರಲು ಒಬ್ಬ ಹುಡುಗನನ್ನು ಗೊತ್ತು 
ಮಾಡಿದ. ಕಛೇರಿ ಮುಗಿಸಿಕೊಂಡು ನೇರವಾಗಿ ಕೋರ್ಟಿಗೆ ಹೋಗುವುದು ಅವನಿಗೆ 
ಅಭ್ಯಾಸವಾಗುತ್ತಾ ಬ೦ತು. 


ಒಂದೊಂದು ದಿನ ಕೋರ್ಟಿನ ಕೆಲಸ ಮೂರುಗಂಟೆ, ನಾಲ್ಕುಗ೦ಟೆಗೇ 
ಮುಗಿದುಹೋಗುತ್ತಿತ್ತು. ಮನೆಗೆ ಬಂದು, ಬಟ್ಟೆ ಬದಲಾಯಿಸಿಕೊಂಡು, ಉಪಹಾರ 
ಸ್ವೀಕರಿಸಿ ಏಳು ಗ೦ಟೆಯ ವೇಳೆಗೆ ಚ೦ದ್ರಶೇಖರ ಕಛೇರಿಗೆ ಹೋಗುತ್ತಿದ್ದ 


ಸಂಜೆ ಮನೆಗೆ ಬಂದು ಹೋಗುವುದೂ ಅನಗತ್ಯವೆಂದು ಚ೦ದ್ರಶೇಖರನಿಗೆ 
ತೋರಿತು. ಚಂದ್ರಶೇಖರ ಮನಸ್ಸನ್ನರಿತಿದ್ದಸುಬ್ಬಾಶಾಸ್ತ್ರಿ 


“ಬರೀ ಕಛೇರಿ ಕೋರ್ಟು ಎಂದು ಕುಳಿತರೆ ಬೇಸರವಾಗುತ್ತದೆ. 
ಬೇಸರವಾದರೆ ಕೆಲಸಕ್ಕೆ ಹುಮ್ಮಸ್ಸು ಇಲ್ಲದಂತಾಗುತ್ತದೆ. ಯಾವದಾದರೂ ಕ್ಲಬ್‌ ಸೇರಿ 
ಒಂದೆರೆಡು ಗಂಟೆಗಳಾದರೂ ಸಂತೋಷವಾಗಿ ನೀವು ಕಾಲ ಕಳೆಯಬೇಕು” ಎಂದು 
ಸಲಹೆಯಿತ್ತ. 


“ಒಳ್ಳೆಯ ಕ್ಲಬ್ಬು ಯಾವದಿದೆ ಶಾಸ್ತ್ರಿಗಳೇ?” 


“ನಿಮ್ಮ ಸಹೋದ್ಯೋಗಿಗಳು ಬಹುಮಂದಿ ಸದಸ್ಯರಾಗಿರುವ ಸಿಟಿ ಕ್ಲಬ್‌ 
ಸೇರಬಹುದಲ್ಲ! ಖರ್ಚೂ ಬಹಳ ಬರುವುದಿಲ್ಲ” 


“ನನಗೆ ಇಸ್ಟೇಟು-ಟಿನಿಸ್‌ ಒಂದೂ ಬರುವುದಿಲ್ಲವಲ್ಲಾ ಶಾಸ್ತ್ರಿ ಗಳೇ.” 


“ಯಾವ ಘನವಾದ ವಿದ್ಯೆಸ್ವಾಮಿ. ಅಭ್ಯಾಸಮಾಡಿಕೊಳ್ಳುವುದು ಎಷ್ಟರಲ್ಲಿದೆ?” 
ಎಂದ. 


'ಸಿಟಿಕ್ಕಬ್‌' ಚಂದ್ರಶೇಖರನ ಮತ್ತೊಂದು ಸಮಸ್ಯೆಯನ್ನುಬಗೆಹರಿಸಿತು. 


ಬೆಳಿಗ್ಗೆ ಮನೆ ಬಿಡುತ್ತಿದ್ದ ಚ೦ದ್ರಶೇಖರ ರಾತ್ರಿ ಹತ್ತು ಗ೦ಟೆಗೇ ಮನೆಗೆ 
ಹೋಗಲಾರಂಭಿಸಿದ. 


೪೧೦ 


ದುರ್ಗಕ್ಕೆ ಹೋದ ಪ್ರಭಾಕರ ಹಿಂದಿರುಗಿ ಬರಲಿಲ್ಲ ನರಸಿಂಹನಾಯಕ 
ಆರಂಭಿಸಿದ್ದ 'ಖಾದೀಕೇಂದ್ರ'ದಲ್ಲಿ ನಿಂತು ಗ್ರಾಮಸೇವೆ ಮಾಡಲು ಅವನು 
ನಿರ್ಧರಿಸಿದ್ದ. ಪ್ರಭಾಕರನ ಭವಿಷ್ಯ ಮುರಿದು ಹೋದುದಕ್ಕೆ ಆದಿಶೇಷಯ್ಯ 
ಪರಿತಪಿಸಿದರು. 'ಯಾರ ಕರ್ಮಕ್ಕೆ ಯಾರು ಹೊಣೆ. ಭಗವ೦ತ ಅವನ ಅನ್ನವನ್ನು 
ದುರ್ಗದಲ್ಲಿ ಇಟ್ಟಿದ್ದಾನೆಯೋ ಏನೋ' ಎ೦ದು ನಾಗಮ್ಮಸಮಾಧಾನ ಹೇಳಿದಳು. 


ಶ್ಕಂಗೇರಿಯಲ್ಲಿದ್ದಭಟ್ಟರಿಗೆ ಎಲ್ಲವೂ ಕಾಲಕಾಲಕ್ಕೆ ವರದಿಯಾದಪು. 


ಆದಿಶೇಷಯ್ಯನವರು ಕಾಹಿಲೆಬಿದ್ದುದು-ಬೆ೦ಗಳೂರಿಗೆ ಬ೦ದು ಚಿಕಿತ್ಸೆಗೆ 
ನಿಂತದ್ದುಪಾರ್ವತಿಯ ಚುಚ್ಚುಮಾತು ಕೇಳಲಾಗದದೆ ಊರಿಗೆ ಹಿಂದಿರುಗಿದುದು- 
ಪ್ರಭಾಕರ ಸೆರೆಮನೆಯಿಂದ ಬಂದುದು ಅಣ್ಣನ ಮನೆಯಲ್ಲಿ ನೆಲಸಲು 
ನಿರಾಕರಿಸಿದುದು- ದುರ್ಗಕ್ಕೆ ಹೋಗಿ ನರಸಿ೦ಹನಾಯಕನ ಖಾದಿ ಕೇಂದ್ರ ಸೇರಿದ್ದು 


ಚಂದ್ರಶೇಖರ ಮನೆಯಿಂದ ಆದಷ್ಟು ದೂರವಿರುತ್ತಿದ್ದುದು--ಸ೦ಜೆ 
ಹೊತ್ತುಗಳೆಯಲು ಸಿಟಿ ಕ್ಲಬ್ಬು ಸೇರಿದುದು 


ಎಲ್ಲವೂ ಭಟ್ಟರಿಗೆ ಗೊತ್ತಾಗಿತ್ತು. 


“ನಾವು ಬೆಂಗಳೂರು, ತುಮಕೂರು ಪ್ರಾಂತ್ಯ ಹೋಗಿ ಎರಡು ಮೂರು 
ವರ್ಷವಾಗಲಿಲ್ಲವೇ ಸೀತಾರಾಮು.” 


“ಮೂರು ವರ್ಷವಾಯಿತು ಗುರುಗಳೇ.” 


“ಕಾಲಚಕ್ರ ಎಷ್ಟು ಬೇಗಬೇಗ ಉರುಳುತ್ತದೆ ನೋಡು-ಪಾರ್ವತಿಯನ್ನು 
ನಿನ್ನೆಮೊನ್ನೆ ಆಡಿಸಿದ೦ತೆ-ಈಗವಳಿಗೇ ಹತ್ತುವರ್ಷದ ಮಗನಿದ್ದಾನೆ, ಎಂಟು ವರ್ಷದ 
ಮಗಳಿದ್ದಾಳೆ.” 


“ಬೆಂಗಳೂರಿಗೆ ಹೋಗಿಬರಬೇಕೇ ಗುರುಗಳೇ?” 


“ಅದೇ ವಿಚಾರಮಾಡುತ್ತಿದ್ದೇನೆ. ನಾನು ಹೋಗಿ ಮಾಡುವುದಾದರೂ ಏನು- 
ರುದ್ರಾಕ್ಷಿಪುರದ ಎರಡು ಬಣಗಳಿಗೆ, ಎರಡು ಜಾತಿಗಳಿಗೆ ಹುಟ್ಟಿದ್ದ ವೈಷಮ್ಯ ನಿವಾರಿಸಿ 
ಸೌಹಾರ್ದ ಬೆಳಸಿದೆ ಎಂಬ ಅಹಂಕಾರ ನನ್ನಲ್ಲಿತ್ತು ಸೀತಾರಾಮು--ಭಗವ೦ತ ಅದನ್ನು 
ಮಟ್ಟ ಹಾಕಿದ.” 


“ಏನಾಯಿತು ಗುರುಗಳೇ?” 


“ಚ೦ದ್ರಶೇಖರನ ಮನೆಯಲ್ಲಿ ಸೌಹಾರ್ದ ಸ್ಥಾಪಿಸುವುದಕ್ಕೇ ನನ್ನಿಂದ 
ಸಾಧ್ಯವಾಗಲಿಲ್ಲ” 


“ಇದರಲ್ಲಿ ನಿಮ್ಮದೇನು ತಪ್ಪು? ನಿಮ್ಮಿಂದ ಬುದ್ದಿ ವಿವೇಕ ಕಲಿಯದಿದ್ದವರು 
ಯಾರಿಂದಲೂ ಕಲಿಯಲು ಸಾಧ್ಯವಿಲ್ಲ” 


“ಶ್ರೀಶ್ರೀಗಳವರಲ್ಲಿ ವಿಷಯ ಅರಿಕೆಮಾಡಿಕೊಳ್ಳಲೂ ಸಾಧ್ಯವಿಲ್ಲವಾಗಿದೆ.” 
“ಶ್ರೀಶ್ರೀಗಳವರು ಯಾವಾಗ ಬಹಿರ್ಮುಖರಾಗುತ್ತಾರೆ?” 


“ಅದನ್ನು ಯಾರು ಹೇಳಲು ಸಾಧ್ಯ ಸೀತಾರಾಮು. ಅವರು ಧ್ಯಾನ 
ಯೋಗರೂಡರಾಗಿ ಕುಳಿತು ಇಂದಿಗೆ ಹದಿನೆಂಟು ದಿವಸಗಳಾದುವು-ಈ ಸಾರಿ ಅವರು 
ಬೇಗ ಬಹಿರ್ಮುಖವಾಗಲಾರರು.? 


“ಹಾಗೆಂದರೆ?” 


“ಅವರ ಧ್ಯಾನಸಮಾಧಿ ಸಾಂಕೇತಿಕವಾಗಿದೆ ಸೀತಾರಾಮು.” 
“ನನಗೆ ಭಯವಾಗುತ್ತದೆ ಗುರುಗಳೇ.” 


“ಶ್ರೀಶ್ರೀಗಳವರ ಜೀವಜ್ಯೋತಿ ಪರ೦ಜ್ಯೋತಿಯ ಬಳಿಗೆ ಸಾರುತ್ತಿದೆ 
ಸೀತಾರಾಮು--ಈಗ ನೀನು ನೋಡುತ್ತಿರುವುದು ಮಹಾಸಮಾಧಿಯ ಪೂರ್ವ ಪೀಠಿಕೆ. 
ಇಂಥ ಸನ್ನಿವೇಶದಲ್ಲಿನಾನು ಶೃಂಗೇರಿ ಹೇಗೆ ಬಿಡಲಿ.” 


“ಚ೦ದ್ರಶೇಖರಯ್ಯನವರಿಗೆ ಕಾಗದ ಬರೆಯಬಹುದಲ್ಲಾ” 
“ಭಗವ೦ತ ಬಹುಮೋಸಗಾರ ಸೀತಾರಾಮು.” 
“ಇದೇನು ಗುರುಗಳೇ-ನೀವೂ ನಾಸ್ತಿಕರಾಗುತ್ತಿರುವಿರಾ?” 


“ನೋಡು ಕರ್ಮಪಂಕದಿಂದ ನನ್ನನ್ನು ಮೇಲಕ್ಕೆತ್ತಿ ಅದೇ ಕರ್ಮದ 
ಮಹಾಸಾಗರದಲ್ಲಿ ನನ್ನನ್ನು ಮುಳುಗಿಸಿದ್ದಾನೆ. ನನ್ನ ಜವಾಬ್ದಾರಿ ಕಳೆಯಿತೆ೦ದುಕೊ೦ಡು 
ತೃಪ್ತನಾಗಿ ಇಲ್ಲಿ ನಿಂತೆ. ದಿನಗಳೆದಂತೆ ಜವಾಬ್ದಾರಿ ಹೆಚ್ಚುತ್ತಿದೆ-ಆದಿಶಕ್ತಿ ತನ್ನ 
ಮಾಯಾಜಾಲ ಬೀಸಿ ಹಲವೆಡೆಗಳಿಗೆ ನನ್ನನ್ನು ಸೆಳೆಯುತ್ತಿದ್ದಾಳೆ.” 


“ತನ್ನಲೋಕಸಂಗ್ರಹಕಾರ್ಯಯಾರಿಂದ ನೆರವೇರುತ್ತದೆಂಬುದನ್ನು ಆದಿಶಕ್ತಿ 
ಚೆನ್ನಾಗಿ ಬಲ್ಲಳು.” 


“ಅವಳ ಕೈಗೆ ನೀನು ಸಿಕ್ಕಬೇಡ ಸೀತಾರಾಮು.” 
“ನಿಮ್ಮನ್ನೇ ಹಣ್ಣು ಮಾಡಿದ ಅವಳಿಗೆ ನಾನೊಂದು ಈಡೇ?” 
“ನಾನು ಕರ್ಮಜೀವಿ-ನೀನು ಕರ್ಮನಿರ್ಲಿಪ್ತ” 


“ಇದೇನು ಮಾತು ಗುರುಗಳೆ!” 


“ಹೌದು ಸೀತಾರಾಮು-ಉದಯರವಿಯ ಕರೆಗೆ ಓ ಗೊಡುವ ಕಮಲದಂತೆ 
ನಿನ್ನ ಹೃದಯ ಪರಿಶುದ್ಧ ವಿಚಾರ, ಆಚಾರಗಳಿಗೆ ಮೀಸಲಾಗಿದೆ. ಒಂದು 
ಜೀವಮಾನದಲ್ಲಿ ನಾನು ಸಾಧಿಸಲಾಗದುವನ್ನು ನೀನು ಒಂದು ಘಳಿಗೆಯಲ್ಲಿ 
ಸಾಧಿಸಬಲ್ಲ” 


“ಗುರುಕಟಾಕ್ಷದಿಂದ ತೃಣವೂ ಮಹಾಸ್ತ್ರ ವಾಗುತ್ತದೆ. ಕೀರ್ತಿ 
ಸೇರಬೇಕಾದುದು ಹುಲ್ಲಿಗಲ್ವ-ಗುರುದೇವನಿಗೆ” 


ಎಂದು ಸೀತಾರಾಮು ಪರಮಭಕ್ತಿಯಂ೦ದ ನಿವೇದಿಸಿದ. 


ಕರ್ಮಸಾಗರದಲ್ಲಿ ಬಿದ್ದಿದ್ದರೂ ಸಾಧಕ ಕೆಸರಿನ ಕಮಲದಂತೆ ಕರ್ಮ 
ನಿರ್ಲಿಪ್ತನಾಗಿರಬೇಕೆ೦ದು ಭಟ್ಟರು ಹಲವುಸಾರಿ ಸೀತಾರಾಮೂಗೆ ಹೇಳಿದ್ದರು. 
ಬೆಂಗಳೂರು, ತುಮಕೂರು, ರುದ್ರಾಕ್ಷಿಪುರದಿ೦ದ ಕಾಗದ ಬಂದರೆ ಭಟ್ಟರ ಮನಸ್ಸು 
ವ್ಯಗ್ರವಾಗುತ್ತಿದ್ದುದನ್ನುಸೀತಾರಾಮು ನೋಡಿದ್ದ 'ನಾನು ಕರ್ಮಜೀವಿ' ಎ೦ದು ಭಟ್ಟರೇ 
ಹಲವು ಸಲ ಒಪ್ಪಿಕೊಂಡಿದ್ದರು. ಭಟ್ಟರನ್ನು ಬಾಧಿಸುತ್ತಿದ್ದ 
ಕರ್ಮವೆಂಥದೆಂಬುದನ್ನರಿಯಲು ಸೀತಾರಾಮ ಕುತೂಹಲಗೊ೦ಡ. 


“ಲೋಕದಲ್ಲಿದ್ದೂ ಲೋಕಾತೀತನಾಗಿರುವುದು ಹೇಗೆ ಗುರುಗಳೇ?” 
ಎ೦ದೊಮ್ಮೆಸೀತಾರಾಮು ಭಟ್ಟರನ್ನು ಕೇಳಿದ. 


“ಅನುಭವ ವೇದ್ಯವಾದ, ವಿಷಯಗಳನ್ನು ಶಬ್ದಗಳಿ೦ದ ವರ್ಣಿಸುವುದು 
ದುಸ್ನಾಧ್ಯ ಸೀತಾರಾಮು. ಹಲವರ ಮನಸ್ಸಿನಲ್ಲಿ ಮಿಡಿಯುತ್ತಿರುವ ಪ್ರಶ್ನೆಯನ್ನೇ ನೀನೂ 
ಕೇಳಿರುವೆ. ಉತ್ತರಿಸುವ ಸಾಮರ್ಥ್ಯ ನನಗಿದೆಯೋ ಇಲ್ಲವೋ ಕಾಣೆ-- 
ಪ್ರಯತ್ನಿಸುತ್ತೇನೆ. ರಾಮಾಯಣದಲ್ಲಿ ಕವಿಕೋಕಿಲ ಈ ಸಮಸ್ಯೆಯನ್ನು ಬಿಡಿಸಿದ್ದಾನೆ. 
ರಾಮಲಕ್ಷ್ಮಣರು ಪರ್ಣಕುಟಿಯಲ್ಲಿಲ್ಲದ ವೇಳೆ ನೋಡಿ, ಮಾಯಾಸ್ವರ್ಣಮೃಗದ ವ್ಯಾಜ 
ಹೂಡಿ ರಾವಣ ಸೀತಾಮಾತೆಯನ್ನು ಕದ್ದೊಯ್ಯುತ್ತಾನೆ. ಸೀತಾಪಹರಣದ ಸುದ್ದಿ ಕೇಳಿದ 


ಶ್ರೀ ರಾಮಚಂದ್ರ ಸಹಾಯಶೂನ್ಯನಂತೆ, ದುರ್ಬಲನಂತೆ ಅಳಲುಪಕ್ರಮಿಸುತ್ತಾನೆ. ಶ್ರೀ 
ರಾಮಚಂದ್ರ  ಭಗವದವತಾರಿಯಾಗಿದ್ದರೆ  ಅಳಲೇನು ಕಾರಣ?- ದುಃಖ 
ನಿರೋಧಿಸುವ ಸಂಯಮ ಅವನಲ್ಲಿ ಇರಲಿಲ್ಲವೇ? ಸೀತಾದೇವಿಯನ್ನು ಮರಳಿ 
ಪಡೆಯಲಾರನೆ೦ಬ ಅಳಕು ಶ್ರೀ ರಾಮಚಂದ್ರನ ಮನಸ್ಸಿನಲ್ಲಿ ಮೂಡಿರಬಹುದೇ?-- 
ಇತ್ಯಾದಿ ಪ್ರಶ್ನೆಗಳೇಳುತ್ತವೆ. ಈ ಸನ್ನಿವೇಶದಲ್ಲಿ ಕವಿ ವಾಲ್ಕೀಕಿ ಶ್ರೀ ರಾಮನನ್ನು 
ಕ್ಷತ್ರಿಯಕುಲ ಮಾರ್ತಾಂಡನನ್ನಾಗಿ ಚಿತ್ರಿಸಬೇಕಾಗಿತ್ತೇ ವಿನಾ ದುರ್ಬಲ ಮಾನವನನ್ನಾಗಿ 
ಚಿತ್ರಿಸಬಾರದಾಗಿತ್ತೆಂದೂ ವಿಮರ್ಶಕರು ಅಭಿಪ್ರಾಯಪಟ್ಟಿದ್ದಾರೆ. ಧ್ವನಿರಾಜನಾದ 
ವಾಲ್ಮೀಕಿ ಅಷ್ಟು ಸುಲಭವಾಗಿ ನನ್ನ ಕೈಗೆ ಸಿಕ್ಕುವನೇ?-- ಶ್ರೀ ರಾಮಚಂದ್ರನ 
ಕಣ್ಣೀರಿನಿಂದ ರೂಪುಗೊಂಡ ಮೌಕ್ತಿಕಗಳಿ೦ದ ವಾಗ್ದೇವಿಯ 
ಬೈತಲೆಯನ್ನಲ೦ಕರಿಸಿದ್ದಾನೆ ಕಾವ್ಯರ್ಷಿ. ತನ್ನ ಅಸೀಮ ಮಂತ್ರಬಲದಿಂದ ಶ್ರೀ 
ರಾಮಚಂದ್ರ ಕ್ಷಣಾರ್ಧದಲ್ಲಿ ರಾವಣನನ್ನು ತಾನಿದ್ದಲ್ಲಿಗೆ ಬರಮಾಡಿ, ಅವನನ್ನು 
ನಾಶಮಾಡಬಹುದಾಗಿತ್ತು. ಆದರೆ ರಾಮಾಯಣದಲ್ಲಿ ಬರುವ ಶ್ರೀ ರಾಮಚಂದ್ರ ಪ್ರತ್ಯಕ್ಷ 
ನಾತಾಯಣನಲ್ಲ, ಮಾನವರೂಪೀ ನಾರಾಯಣ. ಮಾನವಾವತಾರ ತಳೆದಿರುವ 
ಭಗವ೦ತ ಮಾನವನ ಸಮಸ್ತ ಕಷ್ಟ ಸುಖಗಳನ್ನೂ ಅನುಭವಿಸಲು ಸಿದ್ಧನಾಗಿದ್ದಾನೆ. 
ಹೆ೦ಡತಿ ಕಳೆದುಕೊ೦ಡ ಸಾಮಾನ್ಯ ಅಳುವಂತೆ ಶ್ರೀ ರಾಮಚ೦ದ್ರನೂ ಅಳುತ್ತಾನೆ. ಶ್ರೀ 
ರಾಮನ ಶೋಕಕ್ಕೆ ಲೋಭ, ಸ್ತ್ರೀಮೋಹವೇ ಕಾರಣವೆಂದು ನಾವು ಶರ್ಕಿಸಿದರೆ 
ಮಹಾಕವಿಗೆ ತು೦ಬ ಅಪಚಾರ ಮಾಡಿದಂತಾಗುತ್ತದೆ. ಸೀತಾದೇವಿ ಜನಕರಾಜನ 
ಮಗಳು ದಶರಥ ಚಕ್ರವರ್ತಿಯ ಸೊಸೆ. ರಾಜೋಪಭೋಗದಲ್ಲಿಯೇ ಹುಟ್ಟಿ ಬೆಳೆದಿದ್ದ 
ಈ ತಾಯಿ, ರಾಜೋಪಭೋಗವನ್ನೇ ಕ೦ಡರಿಯಳು. ಅಯೋಧ್ಯೆಯ ಅರಮನೆಯ 
ಭವ್ಯಜೀವನವನ್ನು ನಿರಾಕರಿಸಿ, ಗೆಡ್ಡೆ ಗೆಣಸುಗಳನ್ನು ತಿನ್ನಲು ಶ್ರೀ ರಾಮನೊಡನೆ 
ಅರಣ್ಯಕ್ಕೆ ಬ೦ದಿದ್ದಳು. ಇಂಥ ಸಾದ್ವಿಗೆ ನಾನು ರಕ್ಷಣೆಯನ್ನು ಕೊಡಲಾರದೆ ಹೋದೆನಲ್ಲಾ 
ಎ೦ಬುದೂ ಶ್ರೀ ರಾಮನ ಶೋಕಕ್ಕೆ ಕಾರಣವಾಯಿತು. ರಾಜ್ಯದ ದೃಷ್ಟಿಯಲ್ಲಿಸೀತಾದೇವಿ 
ಮಹಾರಾಜ್ಞಿ; ಧರ್ಮದ ದೃಷ್ಟಿಯಲ್ಲಿ ಅವಳೇ ಧರ್ಮದೇವತೆ. ಸೀತೆಯ ನಿರ್ಗಮನ 


ಕೇವಲ ಒಬ್ಬ ಹೆಣ್ಣಿನ ನಿರ್ಗಮನವಾಗಿರಲಿಲ್ಲ ಸಾಕ್ಷಾತ್‌ ಧರ್ಮ ದೇವತೆಯ 
ನಿರ್ಗಮನವಾಗಿತ್ತು. ಪರಾಕ್ರಮಿಯಾದ ರಾವಣ ಶ್ರೀ ರಾಮಚ೦ದ್ರನ ಪರಾಕ್ರಮ 
ಪ್ರತಿಭಟಿಸಲು ಸಮರ್ಥನಾಗಿದ್ದ ಆದರೆ ಶ್ರೀ ರಾಮನ ಬೆನ್ನು ಕಾಯುತ್ತಿದ್ದುದು ಧರ್ಮ. 
ಧರ್ಮದ ಅಜೇಯ್ಯ ಶಕ್ತಿಯ ಮುಂದೆ ಪೌಲಸ್ತ್ಯನ ಪರಾಕ್ರಮ ತೃಣಪ್ರಾಯವಾಗಿತ್ತು. 
ಧರ್ಮದ ಬಲದಿಂದಲೇ ಶ್ರೀ ರಾಮ ಇಷ್ಟು ಬಲಿಷ್ಠನಾಗಿರುವುದು- ಧರ್ಮವನ್ನೇ 
ಕದ್ದೊಯ್ದರೆ ಶ್ರೀ ರಾಮ ನಿರ್ವೀರ್ಯನಾಗುತ್ತಾನೆ ಎ೦ದು ರಾನಣ ವಿಚಾರ ಮಾಡಿಯೇ 
ಧರ್ಮ ದೇವತೆಯಾದ ಸೀತಾದೇವಿಯನ್ನು ಕರೆದೊಯ್ದದು. ಪ್ರಾಯಶಃ 
ವಾಲ್ಕೀಕಿಯಿಂದ ಸ್ಪೂರ್ತಿಗೊಂಡ ವ್ಯಾಸ ಇದೇ ತತ್ವವನ್ನು ಮುಹಾಭಾರತದಲ್ಲಿ 
ಪ್ರತಿಪಾದಿಸಿದ್ದಾನೆ. ಶ್ರೀ ಕೃಷ್ಣನ ಸಹಾಯವನ್ನಪೇಕ್ಷಿಸಿದ ಪಾರ್ಥ, ಸುಯೋಧನರಿಗೆ 
ಭಗನಂತ ತನ್ನ ಸಮಸ್ತ ಸೇನೆ, ತಾನು ಎರಡನ್ನೂ ಹಂಚಿಕೊಡುತ್ತಾನೆ. ಒಬ್ಬ ವ್ಯಕ್ತಿಗಾಗಿ 
ಇಡಿಯ ದ್ವಾರಕಾ ಸೈನ್ಯಬಲವನ್ನು ವಿನಿಮಯ ಮಾಡಿಕೊಂಡ ಪಾರ್ಥ ಮೂಢನೇ-- 
ಅವ್ಯವಹಾರಿಯೇ? ದೈವ ಬಲದ ಮುಂದೆ, ಧರ್ಮ ಬಲದ ಮುಂದೆ ಯಾವ ಬಲವೂ 
ಇಲ್ಲ ಎಂದು ಪಾರ್ಥ ಬಲ್ಲ ತಾಮಸ ಮನಃಪ್ರವೃತ್ತಿಯುಳ್ಳ ಸುಯೋಧನ 
ವಿಶ್ವಮೂರ್ತಿಯಾದ ಶ್ರೀ ಕೃಷ್ಣನನ್ನು ಒಬ್ಬ ಸಾಮಾನ್ಯ ಮಾನವನೆಂದು ಭಾವಿಸಿ ಕೆಟ್ಟ. 


ಲೋಕದಲ್ಲಿರುವವನು ಭಗವಂತನಾಗಿರಲಿ, ಭಕ್ತನಾಗಿರಲಿ ಅವನು ಕರ್ಮದ 
ಗತಿಗನುಸಾರವಾಗಿ ಹೆಜ್ಜೆ ಹಾಕಲೇ ಬೇಕು. ಆದರೆ ಅವನ ದೃಷ್ಟಿ ಬೇರೆ ಕಡೆಗಿರಬೇಕು. 
ನಿಜಗುಣಶಿವಯೋಗಿ ಹೇಳುವಂತೆ “ತರುಣಿಯ ಮೊಲೆಯೊಂದನುಣುತಲಣುಗ ನನ್ಯ 
ಕರದೊಳುಳಿದ ಕುಚಾಗ್ರವ ನೋವುವಂತೆ” ಎಂದರು. 


೪೨ 


ಮನೆಯಲ್ಲಿ ಸರ್ವಾಧಿಕಾರ ಸ್ಥಾಪಿಸುವ ಪಾರ್ವತಿಯ ಪ್ರಯತ್ನ 
ಯಶಸ್ವಿಯಾಗಿರಲಿಲ್ಲ. ಹೆಂಡತಿಯ ಮನಮೆಚ್ಚಿಸುವುದಕ್ಕೆ ಚಂದ್ರಶೇಖರ ತಂದೆ 
ತಾಯಿಯ ಕೈಬಿಡಲು ಸಿದ್ಧವಾಗಿರಲಿಲ್ಲ ನರಸಮ್ಮ ಅಳಿಯನ ಪಕ್ಷವಹಿಸಿ 


ಮಾತನಾಡುತ್ತಿದ್ದುದು ಪಾರ್ವತಿಗೆ ಮತ್ತಷ್ಟು ಉದ್ರೇಕವನ್ನುಂಟುಮಾಡಿತ್ತು. 


ನಾರಾಯಣನ ಒಲವು ತಾಯಿಯ ಕಡೆಗಿದ್ದಂತೆ ಗೌರಿಯ ಒಲವು ತಂದೆಯ 
ಕಡೆಗಿತ್ತು. ತಂದೆ ಮನೆಗೆ ಬರುವವರೆಗೆ ಗೌರಿ ಮಲಗುತ್ತಿರಲಿಲ್ಲ 


ಕ್ಲಬ್ಬಿನಲ್ಲಿ ಇಸ್ಟೇಟ್‌ ಆಡುತ್ತ ಕುಳಿತಿದ್ದ೦ತೆ ಚ೦ದ್ರಶೇಖರನಿಗೆ ಥಟ್ಟನೆ ಗೌರಿಯ 
ನೆನಪು ಬರುತ್ತಿತ್ತು. ತನ್ನ ಕೈಯಲ್ಲಿದ್ದ ಎಲೆಗಳನ್ನು ಪಕ್ಕದಲ್ಲಿ ಕುಳಿತು, ಆಟ 
ನೋಡುತ್ತಿದ್ದವರ ಕೈಗೆ ಸರಿಸಿ ತಾಕು ಮನೆಗೆ ಬರುತ್ತಿದ್ದ 'ಅಣ್ಣಾ ಬ೦ತೂ' ಎ೦ದು 
ಕುಣಿದು ಕುಪ್ಪಳಿಸಿ ಗೌರಿ ಚಿಗುರಿಯಂತೆ ಚ೦ದ್ರಶೇಖರನನ್ನಪ್ಪಿಕೊಳ್ಳುತ್ತಿದ್ದಳು. 


ಬನದ 


“ಮಗೂ ಏನು ಮಾಡುತ್ತಿತ್ತು” ಎ೦ದು ಬಾಲ ಭಾಷೆಯಲ್ಲಿ ಚಂದ್ರಶೇಖರ 
ಮಗಳನ್ನುಮಾತನಾಡಿಸುತ್ತಿದ್ದ 

“ಬೊಂಬೆ ಪುಸ್ತಕ ನೋಡ್ತಾ ಇದ್ದೆ” 

“ಊಟಿಮಾಡಿದೆಯಾ?” 

“ಇಲ್ಲ” 


«ಏಕೆ?? 


“ನಿನ್ನಜತೇನೇ ನಾನು ಊಟ ಮಾಡೋದು.” 


“ಅಮ್ಮಏನ೦ದಳು?” 

“ಏಕೆ?” 

“ಊಟಮಾಡಿ ಮಲಗಲಿಲ್ಲಾ ಎಂದು.” 

“ಒಳ್ಳೆಯ ಮಕ್ಕಳು ಅಮ್ಮನ ಮಾತು ಕೇಳಬೇಕು.” 


ತನ್ನ ಮನಸ್ಸಿನಲ್ಲಿ ಅಡಕವಾಗಿದ್ದ ಭಾವನೆಗಳನ್ನು ವಿವರಿಸಲು ಗೌರಿ 
ಅಸಮರ್ಥಳಾಗಿದ್ದಳು. 


“ನೀನು ಬೇಗ ಬಾಣ್ಣ” 


'ಬೇಗ ಬಾ'--ಎರಡೇ ಶಬ್ದಗಳಲ್ಲಿಗೌರಿ ತನ್ನ ಮನಸ್ಸನ್ನೇ ಬಿಚ್ಚಿಟ್ಟಿದ್ದಳು. 


ನು 


'ಬೇಗ ಬರಬೇಕು-ಮಗುವಿಗಾಗಿಯಾದರೂ ಬೇಗ ಬರಬೇಕು-ಆದರೆ 
ಪಾರ್ವತಿಯ ತನಿಖೆ, ಟೀಕೆ, ಭರ್ತ್ತನೆಗಳಿ೦ದ ಪಾರಾಗುವ ಬಗೆ ಹೇಗೆ' ಎಂಬ ಚಿಂತೆ 
ಅವನನ್ನು ಒ೦ದೇ ಸಮನಾಗಿ ಕೊರೆಯುತ್ತಿತ್ತು. 


ಚಂದ್ರಶೇಖರ ರೂನಿನಲ್ಲಿ ಕೋಟು ಬಿಚ್ಚಿಟ್ಟು ಸ್ನಾನಗ್ಯಹಕ್ಕೆ ಹೋದ ಕೂಡಲೆ, 
ಕೋಟಿನ ಜೇಬುಗಳನ್ನು ರುಡ್ತಿಮಾಡಿ ನಾರಾಯಣ ತಾಯಿಗೆ ವರದಿ ಒಪ್ಪಿಸುತ್ತಿದ್ದ 
ಚ೦ದ್ರಶೇಖರ ಒಳಕ್ಕೆ ಬ೦ದಕೂಡಲೆ ಪಾರ್ವತಿ ಮುಖ ಕೆ೦ಪಗೆಮಾಡಿಕೊ೦ಡು 


“ಇವತ್ತು ಇಸ್ಟೇಟಿನಲ್ಲಿ ಎಷ್ಟು ಕಳೆದಿರಿ?” ಎ೦ದು ಕೇಳುತ್ತಿದ್ದಳು. 


“ಏಳು ಎಂಟಾಣೆ ಹೋಗಿರಬಹುದು.” 


“ಪಾಪ! ಸಂಪಾದನೆ ವಿಪರೀತ ಹೆಚ್ಚು! ಹಣ ಹುಳಿತುಹೋಗುತ್ತಿದೆ. 
ಇಸ್ಟೀಟಿನಲ್ಲಾದರೂ ಕಳೆದು ಭಾರ ಕಡಿಮೆಮಾಡಿಕೊಳ್ಳು ತ್ತಿರುವಿರೇನೋ?” 


“ನಾನು ಮನುಷ್ಯ-ಬೆಳಿಗ್ಗೆಯಿಂದ ಸಂಜೆಯವರೆಗೆ ದುಡಿಯುತ್ತೇನೆ- ನನಗೂ 
ಸ್ವಲ್ಪ ವಿಶ್ರಾಂತಿ, ವಿಹಾರಬೇಕು.” 


“ಮನೆಯಲ್ಲಿ ಕುಳಿತುಕೊಂಡು ನಾವು ಬೆರಳು ಜೀಪುತ್ತಿರುತ್ತೇವಲ್ಲವೇ?” 
“ಹಾಗೆ ನಾನು ಹೇಳಿದೆನೇ?” 
“ನಿಮ್ಮವಿಹಾರ, ವಿಶ್ರಾಂತಿಯೇ ನಿಮಗೆ ಹೆಚ್ಚು.” 


“ಮಾತು ಮಾತಿಗೆ ಹೀಗೆ ಆಕ್ಷೇಪಿಸಿ ಏನು ಪ್ರಯೋಜನ- ನಿನಗೆ 
ಏನಾಗಬೇಕು ಹೇಳು.” 


“ನೀವು ಹಣ ದುರ್ವಯಮಾಡಕೂಡದು.” 

“ನಾನು ದುರ್ವ್ಯಯ ಮಾಡುತ್ತಿಲ್ಲ” 

“ನಾನು ನಿಮ್ಮಮಾತು ನಂಬುವುದಿಲ್ಲ” 

“ನಂಬದಿದ್ದರೆ ಬಿಡಬಹುದು.” 

“ನೀವು ನಿಮ್ಮದಾರಿ ಬಿಡುವುದಿಲ್ಲ” 

“ನನಗೆ ಸ್ವತಂತ್ರ ದಾರಿಯೇ ಇಲ್ಲ-ನಾನೊಂದು ದುಡಿಯುವ ಎತ್ತು” 
“ಏನೋ ಬಹಳ ಕಷ್ಟ ಪಡುತ್ತಿರುವವರ ಹಾಗೆ ಮಾತನಾಡುತ್ತಿರುವಿರಲ್ಲಾ!” 


“ನನ್ನ ಕಷ್ಟ ಕಟ್ಟಿಕೊಂಡು ನಿನಗಾಗಬೇಕಾದ್ದೇನು?--ನಾನು ನಿನ್ನ 
ದುಡ್ಡಿನದಾಹ ತೀರಿಸುವ ಯಂತ್ರ.” 


“ನನ್ನಕೆಟ್ಟ ಮಾತಾಡಿದರೆ ನಿಮಗೆ ಒಳ್ಳೆಯದಾಗುವುದಿಲ್ಲ” 
“ಈಗಾಗಿರುವ ಒಳ್ಳೆಯದನ್ನು ಜೀರ್ಣಿಸಿಕೊ೦ಡರೆ ಸಾಕಾಗಿದೆ.” 
“ನಿಮಗೆ ಯಾರೋ ನನ್ನಮೇಲೆ ಚಾಡಿ ಹೇಳುತ್ತಿದ್ದಾರೆ.” 

“ಯಾವ ಕುಮುದಮ್ಮನನ್ನೂನಾನು ಕಂಡರಿಯೆ.” 
“ಕುಮುದಕ್ಕನನ್ನು ಆಕ್ಷೇಪಿಸಬೇಡಿ.” 

“ಆಕೆಯನ್ನೇಕೆ ಆಕ್ಷೇಪಿಸಲಿ- ನನ್ನ ಅದೃಷ್ಟವನ್ನು ಆಕ್ಷೇಪಿಸುತ್ತೇನೆ.” 
“ನಿಮ್ಮಅದೃಷ್ಟಕ್ಕೇನು ಕೊರತೆ ಬಂದಿರುವುದು.” 


“ಕೊನೆಮೊದಲಿಲ್ಲದ ಈ ವಾದದಿಂದ ಏನು ಪ್ರಯೋಜನ.” 


“ಮನಸ್ಸಿನಲ್ಲೇನಿದೆ ಹೇಳಿಬಿಡಿ ಈ ವಿಷಯ ಇವತ್ತು ಇತ್ಯರ್ಥವಾಗಿ 
ಹೋಗಲಿ.” 


“ಇತ್ಯರ್ಥ ಅನರ್ಥವನ್ನೆಲ್ಲಾನಿನಗೇ ಬಿಟ್ಟಿದ್ದೇನೆ” 


ಎ೦ದವನು ಹೇಳಿದೊಡನೆಯೇ ಪಾರ್ವತಿ ರಾಗತೆಗೆದು ದೊಡ್ಡದಾಗಿ 
ಅಳುವುದಕ್ಕಾರಂಭಿಸುತ್ತಿದ್ದಳು. ನರಸಮ್ಮ ಹೊರಬಾಗಿಲಿನಲ್ಲಿ ನಿಂತುಕೊಂಡು 'ಸಾಕು 
ಬಾರೇ-ಪಾತೂ, ಮಕ್ಕಳು ಹಸಿದುಕೊಂಡಿವೆ' ಎ೦ದು ಕರೆಯುತ್ತಿದ್ದಳು. 


ತಂದೆ ತಾಯಿಗೆ ನಡೆಯುತಿದ್ದ ವಾಗ್ಯುದ್ಧ ನೋಡಿ ಗೌರಿ ಸ್ತಬ್ಧಳಾಗುತ್ತಿದ್ದಳು. 
ಒಮ್ಮೊಮ್ಮೆ ಹಸಿವಿನಿಂದ ಕಂಗೆಟ್ಟು ಮಗು ಕುಳಿತಲ್ಲಿಯೇ ನಿದ್ರಿಸುತ್ತಿತ್ತು. ನಾಟಕ ಬೇಗ 
ಮುಗಿದು ಹೋಯಿತಲ್ಲಾಎಂದು ನಾರಾಯಣ ಪರಿತಪಿಸುತ್ತಿದ್ದ 


ಮನೆಯಲ್ಲಿ ಪಸರಿಸಿದ ಅಶಾಂತಿ ನಾರಾಯಣನ ಸ್ವೈರವರ್ತನೆಗೆ ಇಂಬು 
ಗೊಟ್ಟಿತು. ತಾನು ಏನು ಮಾಡಿದರೂ--ಏನು ಆಡಿದರೂ ತಾಯಿ ರಕ್ಷಿಸುತ್ತಾಳೆಂಬ 
ಮೊಂಡು ಧೈರ್ಯ ಅವನ ಮನಸ್ಸಿನಲ್ಲಿ ಹುಟ್ಟಿತು. ನರಸಮ್ಮ ಸಾಸವೆ ಡಬ್ಬದಲ್ಲಿಯೋ, 
ಉಪ್ಪಿನಕಾಯಿ ಜಾಡಿ ಹಿ೦ದೆಯೋ ಮುಚ್ಚಿಡುತ್ತಿದ್ದ ಚಿಲ್ಲರೆ ಹಣ ಕಾಣೆಯಾಗುತ್ತಿದ್ದವು. 
ನರಸಮ್ಮನ ಲಕ್ಷ್ಯ ಅತ್ತ ಬಹಳ ದಿನ ಹೋಗಲಿಲ್ಲ. 


ಒಂದು ದಿನ ಮನೆಯಮುಂದೆ ಸೇಬಿನ ಹಣ್ಣಿನ ಬುಟ್ಟಿಹೊತ್ತು ಒಬ್ಬ 
ಮಾರಾಟಮಾಡುವುದಕ್ಕೆ ಬಂದ. ಕಾಶ್ಮೀರದ ಕು೦ಕುಮವರ್ಣದ ಸೇಬಿನ ಹಣ್ಣು ಕ೦ಡ 
ಗೌರಿ ತಾಯಿಯ ಬಳಿಗೆ ಓಡಿಬಂದು 


“ಅಮ್ಯ-ನನಗೆ--ಸೇಬು” ಎಂದಳು. 
“ನಿಮ್ಮಪ್ಪ ಇಲ್ಲಿಗೆಪ್ಪೆ ಇಟ್ಟಿದ್ದಾರೇನೇ- ಹೋಗು” 


ಎ೦ದು ಪಾರ್ವತಿ ಗದರಿಸಿಕೊ೦ಡಳು. ಅಳುತ್ತ ನಿಂತಿದ್ದ ಗೌರಿಯ 
ಕ೦ದಿದಮುಖ ಕಂಡು ನರಸಮ್ಮನ ಕರುಳು 'ಚುರ್‌' ಎಂದಿತು. 'ತಡೀ ಕಂದಾ, ನಾನು 
ತೆಗೆದುಕೊಡುತ್ತೇನೆ' ಎ೦ದು ಹೇಳಿ ಅಡಿಗೆ ಮನೆ ಶೋಧಿಸಿ ನೋಡಿದಳು. ಬೆಳಿಗ್ಗೆ ಸಕ್ಕರೆ 
ತರಿಸಿದ ಮೇಲೆ ಮಿಕ್ಕಿದ್ದ ಹತ್ತಾಣೆ ಚಿಲ್ಲರೆಯನ್ನು ನರಸಮ್ಮ ಕಾಫಿಪುಡಿ ಡಬ್ಬದ ಹಿಂದೆ 
ಇಟ್ಟಿದ್ದಳು... ಹತ್ತಾಣೆಯೂ ಮಾಯವಾಗಿತ್ತು ನರಸಮ್ಮ ಮಂದಾಸನದ 
ಅಮ್ಮಿನಕ೦ದಲಿನಲ್ಲಿ ಮುಚ್ಚಿಟ್ಟಿದ್ದ ರೂಪಾಯಿ ತೆಗೆದು ಮುರಿಸಿ ಗೌರಿಗೆ ಸೇಬಿನಹಣ್ಣು 
ಕೊ೦ಡುಕೊಟ್ಟಳು. 'ಚಿಲ್ಲರೆ ಏನಾಯಿತು' ಎಂಬ ಯೋಚನೆ ಆರಂಭವಾಯಿತು. 
'ಬೆಳಿಗ್ಗೆಯಿ೦ದ ಅಡಿಗೆಮನೆಗೆ ಬ೦ದಿದ್ದವರು ಪಾರ್ವತಿ--ನಾರಾಯಣ. ಪಾರ್ವತಿ 
ಕೇಳದೆ ಕಾಸು ಮುಟ್ಟುವವಳಲ್ಲ-ಇದು ನಾರಾಯಣನ ಕೆಲಸವೇ ಇರಬೇಕು' ಎಂದು 
ನಿರ್ಧರಿಸಿದಳು. ಸಂಜೆ ನಾರಾಯಣ ಶಾಲೆಯಿಂದ ಬಂದಕೂಡಲೆ 


“ನಾಣಿ, ಬೆಳಿಗ್ಗೆ ಏನಾದರೂ ಚಿಲ್ಲರೆ ಹಣ ತೆಗೆದುಕೊಂಡೆಯೇನಪ್ಪ” ಎಂದು 
ನಯವಾಗಿಯೇ ಕೇಳಿದಳು. 


“ಯಾವ ಚಿಲ್ಲರೆ ಹಣ ಅಜ್ಜಿ” 


“ನೀನೇ ಸಕ್ಕರೆ ತಂದು ಚಿಲ್ಲರೆಯನ್ನು ಕಾಫಿಪುಡಿ ಡಬ್ಬದ ಹಿಂದೆ 
ಇಡಲಿಲ್ಲವೇ?” 

“ನೀನು ಹೇಳಿದ ಕಡೆ ನಿನ್ನೆದುರಿಗೆ ಚಿಲ್ಲರೆ ಇಟ್ಟಿನಲ್ಲಾ ಅಜ್ಜಿ” 

“ಹೋಗಲಿ ಬಿಡು-ಮರೆತು ನಾನೇ ಎಲ್ಲೋ ಇಟ್ಟಿರಬೇಕು” ಎಂದರೂ ಅವಳ 
ಮನಸ್ಸಿಗೆ ಸಮಾಧಾನವಾಗಲಿಲ್ಲ. ನಾರಾಯಣನನ್ನು ಪರೀಕ್ಷಿಸಲು ನಿರ್ಧರಿಸಿ ನಾಲ್ಕಾರು 
ಬಾರಿ ಅವನ ಕಣ್ಣಿಗೆ ಬೀಳುವಂತೆ ಹಣ ಮುಚ್ಚಿಟ್ಟಳು. ಸ್ವಲ್ಪವೂ ಅನುಮಾನಿಸದೆ 
ನಾರಾಯಣ ಅವುಗಳನ್ನೂ ಸ್ವಾಹಾಮಾಡಿದ್ದ 


ಹಣ ಹೋದುದಕ್ಕೆ ನರಸಮ್ಮ ಚಿಂತೆಮಾಡಲಿಲ್ಲ. ನಾರಾಯಣನ ವರ್ತನೆ, 
ಅವನು ಹೇಳುತ್ತಿದ್ದ ಸುಳ್ಳು ಅವಳ ಮನಸ್ಸಿಗೆ ಅಪಾರವ್ಯಥೆಯನ್ನುಂಟುಮಾಡಿತು. 
ಒಂದುದಿನ ಈ ವಿಷಯ ಸಾದ್ಯಂತವಾಗಿ ವಿವರಿಸಿ 


“ದ್ರು ಕೆಟ್ಟ ಚಾಳೀನ ಈಗಲೇ ಮುರಿಯದಿದ್ದರೆ ನಾಳೆ ಒಂದು ಹೋಗಿ 
ಒ೦ದಾಗುತ್ತದೆ ಪಾರ್ವತಿ.” 


“ನಾರಾಯಣ ಅಂಥವನೆಂಬುದನ್ನು ನಾನು ನಂಬುವುದಿಲ್ಲಮ್ಯ” 


“ನಾನು ಸುಳ್ಳು ಹೇಳುತ್ತಿರುವೆನೇ--ನಾನು ಎತ್ತಿ ಆಡಿಸಿದ ಮಗುವಿನ ಮೇಲೆ 
ಚಾಡಿ ಹೇಳುತ್ತಿರುವೆನೇ?” 


“ಇಲ್ಲ ನೀನೇ ಮರೆತಿರಬಹುದು.” 


“ಹಾಗ೦ದೇ ನಾನೂ ಭಾವಿಸಿಕೊಂಡು ನಾಲ್ಕಾರು ಬಾರಿ ಪರೀಕ್ಷಿಸಿ ನೋಡಿ 
ಮನಸ್ಸಿಗೆ ಖಾತ್ರಿಮಾಡಿಕೊಂಡಿದ್ದೇನೆ.” 


“ನಿನ್ನಸ೦ಸಾರ ನಗೆಗೀಡಾಗುತ್ತಿದೆ ಪಾತೂ.” 
“ಆ ಮಾತು ನೀನು ಹೇಳುವುದು ಬಾಕಿಯಿತ್ತು” 


“ನೀನು ಸಸೇಮೀರಳಾಗಿದ್ದಿ ನಿನಗೆ ಹೇಳುವವರು ಕೇಳುವವರು ಯಾರಿದ್ದಾರೆ 
ಹೇಳು. ನಿನ್ನಗ೦ಡನ ಅವಸ್ಥೆಯಾರು ನೋಡಲು ಸಾಧ್ಯ-- ಅತ್ತೆ ಮಾವನ ಹೊಟ್ಟಿ ಉರಿಸಿ 
ಮನೆ ಬಿಟ್ಟು ಆಚೆಗೆ ಕಳಿಸಿದೆ-- ಈಗ ತಾಯಿ ಮೇಲೂ ತಿರುಗಿ ಬಿದ್ದಿರುವೆ.” 


“ನನ್ನತಾಯಿಯೇ ನನ್ನ ಶತ್ರುವಾಗುತ್ತಾಳೆಂದು ನಾನು ಭಾವಿಸಿರಲಿಲ್ಲ” 


“ಇದಕ್ಕೆ ನಿನ್ನ ವರ್ತನೆಯೇ ಕಾರಣವೆಂಬುದು ನಿನಗೆ ತಿಳಿಯುವುದು 
ಯಾವಾಗ?” 


“ತಿಳಿಯದಿದ್ದರೆ ಹೋಗಲಿ--ಯಾರೂ ನನಗೆ ತಿಳಿಸಬೇಕಾಗಿಲ್ಲ” 


“ನಿನ್ನ ಬಾಯಿಂದ ಈ ಮಾತು ಕೇಳಿದ ಮೇಲೆ ನಾನು ಇಲ್ಲಿರುವುದು 
ಗೌರವವಲ್ವ” 


“ನಿನಗೆ ತಿಳಿದಂತೆ ಮಾಡಬಹುದಲ್ಲಮ್ಮ” 
ಎ೦ದು ಹೇಳಿದವಳೇ ಛಟ್ಟಿನೆ ಎದ್ದು ಒಳಕ್ಕೆ ಹೋದಳು. 
ನರಸಮ್ಮನ ಮನಸ್ಸಿನಲ್ಲಿ ತುಮಲಯುದ್ಧವಾರಂಭವಾಯಿತು. 


'ನಾಲ್ಕುದಿನ ಇಲ್ಲಿಯೇ ಇರಲೋ ಊರಿಗೆ ಹೋಗಲೋ?' 


ಬಂದು 


`ನಾನು ಊರಿಗೆ ಹೋದರೆ ಪಾತೂ ಸಂಸಾರ ತೀರಾ ದಿಕ್ಕಾಪಾಲಾಗುತ್ತದೆ.' 
'ಅಳೀಮಯ್ಯ ಸ೦ಭಾವಿತರು--ಅವರ ಕಷ್ಟಕ್ಕೆ ಕೊನೆ ಮೊದಲಿಲ್ಲವಾಗುತ್ತದೆ.; 
'ಭಗವಂತಾ! ಪಾತೂಗೆ ಈ ದುರ್ಬುದ್ಧಿಏಕೆ ಕೊಟ್ಟೆಯಪ್ಪಾ' 

ಎ೦ದು ನರಸಮ್ಮಗೋಳಾಡಿದಳು. 


ಒಂದು ವಾರ ಕಳೆಯುವವರೆಗೆ ನರಸಮ್ಮಉಸಿರೆತ್ತಲಿಲ್ಲ, 


ಒಂದು ಬೆಳೆಗ್ಗೆ ಚಂದ್ರಶೇಖರ ಕಛೇರಿಗೆ ಹೊರಟಿದ್ದಾಗ ನರಸಮ್ಮ ಎದುರಿಗೆ 


“ನೀವು ಮನೆಗೆ ಬರುವ ವೇಳೆಗೆ ನಾನಿರುವುದಿಲ್ಲ- ಈಗಲೇ ಹೇಳಿ 


ಹೋಗೋಣಾಂತ ಬಂದೆ” ಎಂದಳು. 


“ಎಲ್ಲಿಗಾದರೂ ಪ್ರಯಾಣವೇ?” 

“ಹೂ! ಊರಕಡೆ ಹೋಗಿ ಬರುತ್ತೇನೆ.” 

“ಯಾವಾಗ ಬರುವಿರಿ?” 

“ಎಂಟು ಹತ್ತು ದಿವಸವಾಗಬಹುದು.” 

“ಹೋಗಿ ಬನ್ನಿ” ಎ೦ದು ಹೇಳಿದ. 

ಅಂದೇ ನರಸಮ್ಮಊರಿಗೆ ಪ್ರಯಾಣ ಮಾಡುವ ಮುನ್ನಮಗಳಿಗೆ 
“ನಾನು ಹೋಗಿಬಿಟ್ಟು ಬರ್ತೀನಿ ಪಾತೂ” ಎಂದಳು. 


“ಈಗೇನನ್ಮುಊರಿನಲ್ಲಿ ಕೆಲಸ?” 


“ರಾಗಿ ಕುಯ್ಲಿಗೆ ಬ೦ದಿದೆ--ನೋಡಿಕೊಂಡುಬರುತ್ತೇನೆ.” 
“ಬರುವುದು ನಿಜವಷ್ಟೆ?” 


“ಯಾರಿಗಾಗಿ ನಾನು ಬರಬೇಕು ಪಾತೂ...” 


“ನನ್ನನೋಡಬೇಕೆ೦ದು ಬಯಸಿದಾಗ ಬರಿ--ಬರುತ್ತೇನೆ.” 


`ಎಲ್ಲಿಹೋಗುತ್ತಾಳೆ--ನಾಲ್ಕುದಿನ ಊರಿನಲ್ಲಿದ್ದುಇಲ್ಲಿಗೆ ಬಂದೇ ಬರುತ್ತಾಳೆ' 
ಎನ್ನುವ ಹುಲುಧೈರ್ಯ ಪಾರ್ವತಿಯ ಮನಸ್ಸಿನಲ್ಲಿ ಮನೆ ಮಾಡಿಕೊಂಡಿತ್ತು. ತಾನು ಈಗ 
ಸ್ವಲ್ಪ ಬಿಗಿಯಾಗಿದ್ದರೆ ಅಮ್ಮನಿಗೂ ವಿವೇಕ ಬರುತ್ತದೆ ಎಂದು ಭಾವಿಸಿಕೊಂಡು 
ತಾಯಿಯನ್ನು ಬೆಂಗಳೂರಿನಲ್ಲೇ ಉಳಿಸಿಕೊಳ್ಳಲು ಪ್ರಯತ್ನಿಸಲಿಲ್ಲ. 


ಗೌರಿಯನ್ನಪ್ಪಿ ಮುದ್ದಾಡಿ ನರಸಮ್ಮ ಹೊರಟುಬಿಟ್ಟಳು. ಕಂಬನಿಗರೆದು ತನ್ನ 
ದುಃಖವನ್ನು ಹೊರಚೆಲ್ಲುವುದಕ್ಕೂ ಅವಳಲ್ಲಿ ಚೈತನ್ಯವುಳಿದಿರಲಿಲ್ಲ. 


ತುಮಕೂರಿನಲ್ಲಿಳಿದು ಆದಿಶೇಷಯ್ಯ ನಾಗಮ್ಮನನ್ನು ನೋಡಿಕೊ೦ಡು 
ಹೋಗಬೇಕೆಂದು ಯೋಚನೆಮಾಡಿದ್ದಳು--'ಈಗ ನಾನು ಅವರಮನೆಗೆ 
ಹೋಗುವುದು ಅನುಚಿತ. ಬಾಯಿ ತಪ್ಪಿ ಬೆ೦ಗಳೂರು ಮನೆಯ ಪರಿಸ್ಥಿತಿ ನಾನು 
ಹೇಳಿಬಿಟ್ಟರೆ ಅನರ್ಥವಾಗುತ್ತದೆ. ಸದ್ಯಕ್ಕೆ ಅವರನ್ನು ನೋಡುವುದೇ ಬೇಡ' ಎಂದು 
ನೇರವಾಗಿ ರುದ್ರಾಕ್ಷಿಪುರಕ್ಕೆ ಹೊರಟುಬಿಟ್ಟಳು. 


೪೩ 


ನರಸಮ್ಮನ ಕಡೆ ಬೀಸಿದ್ದ ಗಾಳಿ ಕ್ರಮಕ್ರಮೇಣ ಚಂದ್ರಶೇಖರನ ಕಡೆ 
ಬೀಸಲಾರಂಭಿಸಿತು. ಮೊದಮೊದಲು ಅವನ ಜೇಬಿನಿಂದ ಎರಡಾಣೆ, ನಾಲ್ಕಾಣೆ, 
ಎಂಟಾಣೆ ಬಿಲ್ಲೆಗಳು ಮಾಯವಾಗುತ್ತಿದ್ದರೆ ಈಗ ರೂಪಾಯಿಗಳೇ ಕಾಣೆಯಾಗುತ್ತಿದ್ದವು. 
ಚಂದ್ರಶೇಖರ ಅತ್ತ ಹೆಚ್ಚು ಲಕ್ಷ್ಮಕೊಡಲಿಲ್ಲ 


ನರಸಮ್ಮ ಊರಿಗೆ ಹೋಗಿ ನಾಲ್ಕು ತಿಂಗಳಾಗಿತ್ತು ಹೆಂಡತಿಯನ್ನು 
ಕೇಳಿದಾಗಲೆಲ್ಲಾ 


“ಬರುತ್ತಾಳೆ - ಒ೦ದು ದಿನ ಹೆಚ್ಚುಕಡಿಮೆ” ಎ೦ದು ಉತ್ತರ ಬರುತ್ತಿತ್ತು. 


ಚಿ೦ತಾಗ್ರಸ್ತನಾದ ಚಂದ್ರಶೇಖರ ಒಂದುದಿನ ನಿಜಸ೦ಗತಿಯನ್ನರಿಯಲು 
ನಿರ್ಧರಿಸಿ 


“ನಿಮ್ಮತಾಯಿ ಕಾಗದ ಬರೆದಿದ್ದರೇ ಪಾತೂ” ಎ೦ದು ಕೇಳಿದ. 
“ಬರೆದಿದ್ದಳು.” 

“ಯಾವಾಗ ಬರುತ್ತಾರಂತೆ!” 

“ಗೊತ್ತಿಲ್ಲ” 

“ಎ೦ಟು ಹತ್ತು ದಿವಸಗಳಲ್ಲಿಬರುತ್ತೇನೆ೦ದು ಹೇಳಿ ಹೋದರು.” 
“ನನಗೂ ಹಾಗೆಯೇ ಅವಳು ಹೇಳಿದ್ದು” 


“ಪಾತೂ ನಿಜಹೇಳು. ನಿಮ್ಮತಾಯಿ ಬೇಸರಪಟ್ಟುಕೊ೦ಡು ಹೋದರೇ?” 


“ಏಕೆ! ಅವಳಿಗೇನಾಯಿತು?” 

“ಅದನ್ನು ನೀನು ಹೇಳಬೇಕು.” 

“ಅವಳಿಗೆ ಬೇಸರನಾಗುವ೦ಥ ಯಾವ ಕೆಲಸವನ್ನೂನಾನು ಮಾಡಿಲ್ಲ” 
“ನಿಮ್ಮಿಬ್ಬರಿಗೂ ಏನೋ ನಡೆದಿದೆ-ನೀನು ಮುಚ್ಚಿಡುತ್ತಿರುವೆ.” 


“ಏನೂ ನಡೆದಿಲ್ಲ ನಾರಾಯಣನ ವಿಷಯ ಕೆಟ್ಟಿಮಾತು ಆಡಿದಳು- ನನಗೆ 
ಸಹನೆಯಾಗಲಿಲ್ಲ ನಾನೂ ಒಂದು ಮಾತು ಆಡಿದೆ.” 


“ನಾರಾಯಣ ನಿನ್ನ ಮಗನಾಗಿರುವಂತೆ ನನ್ನ ಮಗನೂ ಹೌದು-- ಅವನ 
ಮೇಲೆ ಇಲ್ಲದ ಆರೋಪಮಾಡುವುದಕ್ಕೆ ನನಗಿಷ್ಟವಿಲ್ಲ. ಅವನು ಅಂಕೆ ಶಿಕ್ಷೆಯಿಲ್ಲದೆ 
ಬೆಳೆಯುತ್ತಿದ್ದಾನೆ. ನನ್ನ ಮಾತು ಅವನಿಗೆ ಸ್ವಲ್ಪವೂ ಲಕ್ಷ್ಯವಿಲ್ಲ.” 


“ತಪ್ಪುಯಾರದು?” 
“ಯಾರದು?” 


“ಮನೆಯ ಯಜಮಾನರು ಎನಿಸಿಕೊಂಡವರು ನೀವು ಸರಿಯಾಗಿದ್ದರೆ 
ಮನೆಮಕ್ಕಳು ಸರಿಯಾಗಿರುವುದು.?” 


“ನಾನು ಕಂಡವರ ಜೇಬಿಗೆ ಕೈಬಿಡುತ್ತಿಲ್ಲ.” 
“ಅಮ್ಮನ ಗಾಳಿ ನಿಮಗೂ ಬೀಸಿದಂತೆ ಕಾಣುತ್ತದೆ.” 


“ಓಹೋ! ಈಗ ತಿಳಿಯಿತು-- ಅವರಿಗೂ ಈ ಅನುಭವವಾಯಿತೋ? 
ಯಥಾಪ್ರಕಾರ ನೀನು ಮಗನನ್ನು ವಹಿಸಿಕೊ೦ಡು ಮಾತನಾಡಿರಬೇಕು.” 


“ಅರಿಯದ ಮಗುವನ್ನು ಎಲ್ಲರೂ ದೂರಿದರೆ ತಾಯಿಯಾದವಳು ನಾನು 
ಕೇಳಿಕೊಂಡು ತೆಪ್ಪಗಿರಬೇಕು.” 


“ಬೇಡ-ಮಗನನ್ನು ಮುದ್ದಿಸಿ ಪ್ರೋತ್ಸಾಹಕೊಡು. ನಾಳೆ ಅವನು ಜೈಲಿಗೆ 
ಹೋದರೆ ನೀನೇ ಸಂತೋಷಪಡುವೆಯಂತೆ!” 


ಎಂದು ಬಿರುಸಾಗಿಯೇ ನುಡಿದ. 
ಗಂಡನ ಖಂಡತು೦ಡ ಮಾತು ಕೇಳಿ ಪಾರ್ವತಿ ಬೆಚ್ಚಿದಳು. 


ಒ೦ದು ವಾರ ಚ೦ದ್ರಶೇಖರನ ಕಿಸೆಯಲ್ಲಿದ್ದ ಹಣಕ್ಕೆ ಯಾವ ಆಪೋಹವೂ 
ಬರಲಿಲ್ಲ. 


ಒ೦ದು ದಿನ ಸ್ನಾನಮುಗಿಸಿಕೊ೦ಡು ಚಂದ್ರಶೇಖರ ರೂಮಿಗೆ ಬರುವ ವೇಳೆಗೆ 
ನಾರಾಯಣ ಜೇಬು ತಡಕುತ್ತಿದ್ದುದು ಕಂಡು ಬಂದಿತು. ಸ್ವಲ್ಪ ಹೊತ್ತು ಮರೆಯಲ್ಲಿ 
ನಿಂತಿದ್ದು ಚಂದ್ರಶೇಖರ, ಹೊರಗೆ ನುಸುಳುತ್ತಿದ್ದ ನಾರಾಯಣನ ಕೈಗಳನ್ನು ಭದ್ರವಾಗಿ 
ಹಿಡಿದುಕೊಂಡು 


“ಇಲ್ಲಿ ಏನು ಮಾಡುತ್ತಿದ್ದೆಯೋ ಭಡವಾ” ಎ೦ದು ಕೇಳಿದ. 
ನಾರಾಯಣ ಭಯಗ್ರಸ್ತನಾಗಿ 
“ಏ--ನೂ--ಇಲ್ಲ” ಎಂದ. 


ಚಂದ್ರಶೇಖರ ಅವನ ಜೇಬನ್ನು ಶೋಧಿಸಿದಾಗ ಮೂರು ರೂಪಾಯಿ ಆರಾಣೆ 
ಚಿಲ್ಲರೆ ಕೈಗೆ ಸಿಕ್ಕಿತು. 


“ಈ ಹಣ ಎಲ್ಲಿತ್ತು ಹೇಳು” ಎ೦ದು ಗದರಿದ. 


“ಅಮ್ಮಕೊಟ್ಟಳು.” 
“ನನ್ನಜೇಬು ಏಕೆ ಹುಡುಕುತ್ತಿದ್ದೆ?” 
“ಗ೦ಟೆಯೆಷ್ಟಾಗಿದೆ ಎಂತಾ ನೋಡುವುದಕ್ಕೆ.” 


“ಗಂಟೆ ನೋಡುತ್ತಿದ್ದೆಯಾ” ಎಂದವನೇ ಚಂದ್ರಶೇಖರ ನಾರಾಯಣನ 
ಕಪಾಲಕ್ಕೆ ಬೆನ್ನಿಗೆ ನಾಲ್ಕು ಏಟು ಬಿಗಿದು. ನಾರಾಯಣ ಭಯಂಕರವಾಗಿ 
ಅರಚಿಕೊಳ್ಳುತ್ತಾ 


“ಅಮ್ಮ ಅಮ್ಮ ನಾನು ಸತ್ತೇ” ಎ೦ದು ಕೂಗಿಕೊಂಡ. 
ಅಡಿಗೆಯ ಮನೆಯಲ್ಲಿದ್ದಪಾರ್ವತಿ ಓಡಿಬಂದು 
“ಇದೇನೂಂದ್ರೆ ರಗಳೆ” ಎ೦ದು ಕೇಳಿದಳು. 
“ನಿನ್ನಮಗನನ್ನೇ ಕೇಳು.” 

“ಏನಾಯ್ರಪ್ಪಾ ನಾರಾಯಣ?” 


“ಏನೂ ಇಲ್ಲಮ್ಮಅಣ್ಣನ ಜೇಬಿನಲ್ಲಿದ್ದ ಗಡಿಯಾರದಲ್ಲಿ ಗಂಟೆ ನೋಡಿದ್ದಕ್ಕೆ 
ಅಣ್ಣ ಕೋಪಮಾಡಿಕೊಂಡು ಹೊಡೆದರು,” 


“ಗಂಟಿ ನೋಡಿದೆಯಾ-- ನಿನ್ನಹತ್ತಿರ ಮೂರು ರೂಪಾಯಿ ಆರಾಣೆ ಹೇಗೆ 
ಬಂತು?” 


ನಾರಾಯಣ ಕಕ್ಕಾಬಿಕ್ಕಿಯಾದ. 


ಪಾರ್ವತಿಯ ಮುಖ ವಿವರ್ಣವಾಯಿತು. 


ಚ೦ದ್ರಶೇಖರನಿಗೆ ಕೋಪ ತಡೆಯಲಾಗಲಿಲ್ಲ. ಮತ್ತೆ ಮಗನನ್ನು ಥಳಿಸಲು 
ಪಾರ್ವತಿ ಅಡ್ಡಬ೦ದು 


“ಹಣ ನಾನೇ ಕೊಟ್ಟಿದ್ದೆ” ಎಂದಳು. 


ಚಂದ್ರಶೇಖರ ನಾರಾಯಣನ ಕೈಬಿಟ್ಟು ನೆಲದಮೇಲೆ ಕುಕ್ಕರಿಸಿಬಿಟ್ಟ. 
ಮಾತನಾಡುವುದಕ್ಕೂ ಅವನಿಗೆ ತ್ರಾಣವಿಲ್ಲವಾಯಿತು. 


ಪಾರ್ವತಿ ಮೆಲ್ಲನೆ ನಾರಾಯಣನನ್ನು ಆಚೆಗಟ್ಟಿ 


“ಮಕ್ಕಳನ್ನು ಹೊಡೆಯವುದು ಬರುತ್ತಿರಲಿಲ್ಲ - ಈಗದೂ ನಿಮಗೆ 
ಅಭ್ಯಾಸವಾಯಿತು. ಚೆನ್ನಾಗಿದೆ ನನ್ನ ಪ್ರಾಣ ಹಿಂಡಿ ಹಿಂಡಿ ನನ್ನ ಮೆತ್ತಗೆ ಮಾಡಿದಿರಿ- 
ಈಗ ಮಕ್ಕಳ ಮೇಲೆ ಆಕ್ರೋಶ ತೋರಿಸುತ್ತಿರುವಿರಿ” ಎ೦ದು ಒಂದೇ ಸಮನೆ 
ಬಡಬಡಿಸಿದಳು. 


ಚಂದ್ರಶೇಖರ ಚಕಾರ ಶಬ್ದವನ್ನೆತ್ತಲಿಲ್ಲ. ಹೆಂಡತಿ ಮಕ್ಕಳಿಗೂ ತನಗೂ ಇದ್ದ 
ಖಯಣಾನುಬಂಧ ಅಂದೇ ಕೊನೆಗಂಡಿತೆಂಬ ಭಾವನೆ ಅವನ ಮನಸ್ಸಿನಲ್ಲಿ 
ಚಿರಸ್ಥಾಯಿಯಾಗಿ ಉಳಿಯಿತು. 


ನಾಲ್ಕುದಿವಸ ಚಂದ್ರಶೇಖರ ಹೆಂಡತಿ, ಮಕ್ಕಳನ್ನು ಮಾತನಾಡಿಸುವ 
ಗೋಜಿಗೇ ಹೋಗಲಿಲ್ಲ. ನಾರಾಯಣನನ್ನು ಅವನು ಕಣ್ಣೆತ್ತಿಯೂ ನೋಡಲಿಲ್ಲ. 


ಐದನೆಯ ದಿನ ಬೆಳಗ್ಗೆ ಕಛೇರಿಯಲ್ಲಿ ಕುಳಿತಿದ್ದ ಬಂದಿದ್ದ ಕಕ್ಷಿಗಾರರ ಗುಂಪು 
ಚೆದುರಿತ್ತು. ಶಾಸ್ತ್ರಿಯ ಕಡೆ ತಿರುಗಿ 


“ಶಾಸ್ತ್ರಿ ಗಳೇ, ಕೆಲಸಮುಗಿದಿದ್ದರೆ ಇಲ್ಲಿ ಸ್ವಲ್ಪ ಬನ್ನಿ.” 


ಶಾಸ್ತ್ರಿಬ೦ದು ಚ೦ದ್ರಶೇಖರನ ಮೇಜಿನ ಮುಂದೆ ಕುಳಿತ. 


“ನಾನು ತುಮಕೂರಿಗೆ ಹೋಗಿಬರಬೇಕಾಗಿದೆ.” 

“ಯಜಮಾನರ ಆರೋಗ್ಯ...” 

“ಯಜಮಾನರು ಚೆನ್ನಾಗಿದ್ದಾರೆ. ನನಗೆ ಬೇರೆ ಕೆಲಸವಿದೆ.” 

“ಹೋಗಿಬನ್ನಿ ಸ್ವಾಮಿ.” 

“ಲಕ್ಷ್ಮಣರಾಯರ ಮಗ ಆನಂದಮೂರ್ತಿ ಈಚೆಗೆ ಬ೦ದಿದ್ದರೇ?” 
“ನನಗೇಕೆ ಜ್ಯೂನಿಯರ್‌ (01101) ಎಂದು ತಾವೇ ಅಪ್ಪಣೆ ಕೊಡಿಸಿದಿರಿ.” 
“ಅವರನ್ನು ಇವತ್ತೇ ಬರಮಾಡಿ.” 

“ಅಗಬಹುದು.” 


“ನಾನು ಹಿ೦ದಿರುಗುವುದಕ್ಕೆ ನಾಲ್ಕಾರು ತಿಂಗಳಾಗಬಹುದು. ಆಫೀಸ್‌ 
ಆನ೦ದಮೂರ್ತಿಯೇ ನೋಡಿಕೊಂಡು ಹೋಗಲಿ.” 


“ತಾವು ಹೇಳುತ್ತಿರುವುದು ನನಗೆ ಅರ್ಥವಾಗುತ್ತಿಲ್ಲ” 


“ನಾನು ತುಮಕೂರಿನಲ್ಲಿಯೇ ನೆಲಸಿ ಪ್ರಾಕ್ಟೀಸ್‌ (Practice) ಮಾಡುವ 
ವಿಚಾರದಲ್ಲಿದ್ದೇನೆ.” 


“ಎಲ್ಲಿಯಾದರೂ ಉಂಟೇ ಸ್ವಾಮಿ. ಇಷ್ಟು ಚೆನ್ನಾಗಿ ಕುದುರಿರುವ ಆಫೀಸ್‌ 


“ಬೆಂಗಳೂರಿನ ವಾಸವೇಕೋ ನನ್ನ ಮೈಗ೦ಟಲಿಲ್ಲ ಶಾಸ್ತ್ರಿ ಗಳೇ-- 
ತಾಯಿತಂದೆಗೆ ವಯಸ್ಸಾಗಿದೆ. ನಾನು ಅವರ ಸಮೀಪದಲ್ಲಿರಬೇಕಾದುದಗತ್ಯ.” 


“ಅವರನ್ನೇ ಇಲ್ಲೀ 


೧ 


ಎ೦ದು ಆರಂಭಿಸಿದ ಶಾಸ್ತ್ರಿ ತನ್ನಮಾತನ್ನು ಅರ್ಧಕ್ಕೇ ನಿಲ್ಲಿಸಿ 


“ತಮ್ಮ ಗೃಹಕೃತ್ಯಕ್ಕೆ ಬಾಯಿಹಾಕುವುದು ನನ್ನ ಉದ್ದೇಶವಲ್ಲ. ಮನೆಯಲ್ಲಿ 
ಬೇಸರವಾಯಿತೇ?” 


“ಜೀವನವೇ ಬೇಸರವಾಗಿದೆ ಶಾಸ್ತ್ರಿಗಳೇ. ಹೃದಯ ನೀಗಿಕೊ೦ಡು, ಕರ್ತವ್ಯ 
ಪರಾಜ್ಕುಖನಾಗಿ ಕೇವಲ ಧನ ಬೆಳಸುತ್ತಿರುವವನ ಬಾಳು ಒಂದು ಬಾಳೇ-ಜನ್ಮ ಒ೦ದು 
ಜನ್ಮವೇ?” 


“ಆತುರದಿ೦ದ ದುಡುಕುವುದು ನ್ಯಾಯವಲ್ಲ ಸ್ವಾಮಿ-- ಸಾವಕಾಶವಾಗಿ 
ಯೋಚನೆ ಮಾಡಿ. ನಾಲ್ಕುದಿನ ಕಳೆದರೆ ಮನಸ್ಸುಸ್ಥಿಮಿತಕ್ಕೆ ಬರುತ್ತದೆ.” 


“ವಾಲ್ಕುದಿನವಲ್ಲನಾಲ್ಕಾರು ವರ್ಷಗಳಿ೦ದ ಈ ವಿಷಯವನ್ನೇ ಕುರಿತು ನಾನು 
ಆಲೋಚಿಸುತ್ತಿದ್ದೇನೆ ಶಾಸ್ತ್ರಿಗಳೇ, ಮೈತ್ರಿಯಿಲ್ಲದ ದಾ೦ಪತ್ಯ ಶಾ೦ತಿಯಿಲ್ಲದ ಮನೆ 
ಸಾ೦ತಃಕರಣವಿಲ್ಲದ ಸ್ನೇಹ ಸ್ಮಶಾನಪುಷ್ಪಗಳಲ್ಲವೇ?” 


“ಪೂರ್ವಪಕ್ಷ--ಉತ್ತರ ಪಕ್ಷಗಳ ವಾದ ತೂಗಿನೋಡುವುದು ನನ್ನಕೆಲಸವಲ್ಲ 
ನಾನದಕ್ಕೆ ಅಧಿಕಾರಿಯೂ ಇಲ್ಲ ಈಗಲೂ ತಾವು ಬೆ೦ಗಳೂರು ತೊರೆಯುವ 
ಅಭಿಪ್ರಾಯ ಬಿಡುವುದೊಳ್ಳೆಯದು. ಹೆಚ್ಚಿಗೆ ಹೇಳಲು ನಾನು ಸಮರ್ಥನಲ್ಲ?” 


“ನಾನು ಬಹಳ ವಿಚಾರಮಾಡಿ ಒಂದು ನಿರ್ಧಾರಕ್ಕೆ ಬಂದಿದ್ದೇನೆ. ಅದನ್ನು 
ಬದಲಿಸಲಾರೆ ಶಾಸ್ತ್ರಿ ಗಳೇ.” 


“ಸ್ವಾಮಿಯ ಚಿತ್ತ” 


ಎಂದು ಶಾಸ್ತ್ರಿ ಖಿನ್ನನಾಗಿ ನುಡಿದ. 


ಅಂದೇ ಚಂದ್ರಶೇಖರ ತನ್ನಸೇವೀ೦ಗ್ಸ್‌ಬ್ಯಾಂಕ್‌ ಅಕೌಂಟಿನಲ್ಲಿ (Saving 
bank account) ಹನ್ನೊಂದು ಸಾವಿರ ರೂಪಾಯಿಗಳನ್ನು ತೆಗೆದುಕೊಂಡು ನಿಯತ 
ಕಾಲಕ್ಕಿಂತಲೂ ಮುಂಚಿತವಾಗಿಯೇ ಮನೆಗೆ ಹೋದ. 


ಪಾರ್ವತಿ ಆಶ್ಚರ್ಯದಿಂದ 

“ಇಷ್ಟು ಬೇಗ ಕೋರ್ಟು ಮುಗಿಯಿತೇನು” ಎ೦ದು ಕೇಳಿದಳು. 

“ಇವತ್ತು ಕೋರ್ಟಿಗೆ ಹೋಗಲಿಲ್ಲ.” 

“ಇದ್ದಕ್ಕಿದ್ದಂತೆ ಮನೆಯ ಮೇಲೆ ಬಹಳ ವಿಶ್ವಾಸ ಬ೦ದ ಹಾಗಿದೆಯಲ್ಲಾ!” 
“ಹೌದು ಬಂದಿದೆ” 

ಎಂದು ಪಾರ್ವತಿಯ ಕೈಗೆ ನೋಟಿನ ಕಂತೆಯನ್ನಿತ್ತು 

“ಎಷ್ಟಿದೆ ಎಣಿಸು ಪಾರ್ವತಿ.” 

ಪಾರ್ವತಿ ಎಣಿಸಿ 


“ಹತ್ತು ಸಾವಿರ ರೂಪಾಯಿ.” 


“ಮನೆ ಕೊಳ್ಳುವುದಕ್ಕೆ ನಿಮ್ಮ ತಾಯಿ ಕೊಟ್ಟಿದ್ದ ಎಂಟು ಸಾವಿರ, ಅದರ ಬಡ್ಡಿ 
ಎರಡು ಸಾವಿರ” 


“ಇಷ್ಟು ಹಣ ಎಲ್ಲಿಂದ ಬಂತು?” 
“ಕದಿಯಲಿಲ್ಲ--ಕಷ್ಟಾರ್ಜಿತ ಸ್ವತ್ತು” 


“ಇವತ್ತೇಕೆ ವಿಚಿತ್ರವಾಗಿ ಮಾತನಾಡುತ್ತಿರುವಿರಿ?” 


“ಪಾರ್ವತಿ ನಾನೊಂದು ನಿರ್ಧಾರಕ್ಕೆ ಬಂದಿದ್ದೇನೆ.” 
“ಏನದು?” 

“ಈ ಮನೆ ಮಾರಿಬಿಡಬೇಕು.” 

“ಮನೆ ಮಾರಿಬಿಡಬೇಕೆ!! ಏಕೆ?” 


“ನನ್ನ ಆಫೀಸನ್ನೂ ಬೇರೆಯವರಿಗೆ ವಹಿಸಿದ್ದೇನೆ. ಇನ್ನು ಮೇಲೆ ನಾವು 
ತುಮಕೂರಿಗೇ ಹೋಗಿರಬೇಕು. ನಾನು ಅಲ್ಲಿಯೇ ಪ್ರಾಕ್ಟೀಸ್‌ ಮಾಡುತ್ತೇನೆ.” 


“ಅಲ್ಲಿ ನಾನು ನಿಮ್ಮ ತಾಯಿತಂದೆಯ ಚಾಕರಿಮಾಡಿಕೊಂಡು 
ಬಿದ್ದಿರಬೇಕೋ?” 


“ನಾನು ತುಮಕೂರಿಗೆ ಬರುವುದಿಲ್ಲವೆ೦ದರೆ !” 
“ಬಾ ಎಂದು ನಿನ್ನನ್ನು ಬಲವಂತಪಡಿಸುತ್ತಿಲ್ಪ” 
“ಬೆ೦ಗಳೂರು ಏಕೆ ಬಿಡಬೇಕು.” 


“ನನ್ನ ಮಕ್ಕಳು ಇನ್ನುಮೇಲೆ ನನ್ನ ತಾಯಿಯ ಅಶ್ರಯದಲ್ಲಿ ಬೆಳೆಯಬೇಕು- 
ಹೆಚ್ಚುದಿನ ನಾರಾಯಣ ನಿನ್ನ ಆಶ್ರಯದಲ್ಲಿದ್ದರೆ ಸೆರೆಮನೆಯೇ ಅವನಿಗೆ 
ಅರಮನೆಯಾಗುತ್ತದೆ.” 


“ನನ್ನ ಮಗನಿಗೆ ಕಳ್ಳತನ ಕಲಿಸಿಕೊಡುತ್ತಿರುವೆನೇ?” 


“ಇಲ್ಲ--ಪ್ರೋತ್ಸಾಹಕೊಡುತ್ತಿರುವೆ.” 


“ನನ್ನ ಮಗ ಕಳ್ಳನಾದರೂ ಜಿಂತೆಯಿಲ್ಲನಿನ್ಮು ತಂದೆತಾಯಿ ಆಶ್ರಯಕ್ಕೆ 
ಅವನನ್ನುತಳ್ಳಲಾರೆ.” 


“ನನ್ನಿಷ್ಟ? 

“ನೀವು.” 

“ನಾನು ಇಲ್ಲಿರಲು ಸಾಧ್ಯವಿಲ್ಲವೆಂದು ಮೊದಲೇ ತಿಳಿಸಿರುವೆನಲ್ಲಾ!” 
“ನನ್ನಮೇಲೆ ಗೂಚೆಕೂರಿಸಿ ಹೋಗಲು ನಿರ್ಧರಿಸಿರುವಿರಿ.” 

“ನಿನ್ನಮೇಲೆ ಗೂಬೆ ಕೂರಿಸುವುದಕ್ಕೆ ನಿಮ್ಮತಾಯಿ ಹೊರಟುಹೋದರೇ ?” 
“ನನ್ನ ಗತಿ--ಮಕ್ಕಳಗತಿ.” 


“ಕೈತು೦ಬ ಹಣಕೊಟ್ಟಿದ್ದೇನೆ. ನಿನ್ನ ಕೈಹಿಡಿದ ಅಪರಾಧಕ್ಕೆ ತಿ೦ಗಳು ತಿ೦ಗಳೂ 
ಹಣ ಕಳಿಸಿಕೊಡುತ್ತೇನೆ-ಈಗಲೂ ನನ್ನ ಮಾತು ಕೇಳು ಪಾರ್ವತಿ ನನ್ನ ಜತೆಗೆ 
ತುಮಕೂರಿಗೆ ಬಂದುಬಿಡು.” 


“ನಾನು ಬರುವದಿಲ್ಲ. ನಿಮಗೆ ಇಷ್ಟಬಂದಂತೆ ಮಾಡಬಹುದು,” 
“ಇದೇ ನಿನ್ನ ಕೊನೆಯ ನಿರ್ಧಾರವೋ?” 
“ಹೌದು ಇದೇ ನನ್ನ ಕೊನೆಯ ನಿರ್ಧಾರ.” 


ಚಂದ್ರಶೇಖರ ತನ್ನ ಬಟ್ಟೆ ಬರೆಗಳನ್ನು ಹೊಲ್ಟಾಲಿಗೆ  (11016-81) 
ತುಂಬಿಕೊಂಡು ಹೊರಡಲನುವಾದ. ಗೌರಿ ಬಂದು ಅಣ್ಣನ ಕುತ್ತಿಗೆಯನ್ನಪ್ಪಿದಳು. 
ಚ೦ದ್ರಶೇಖರನ ಕಣ್ಣಿನಿಂದ ಧುಮುಕುತ್ತಿದ್ದತಡಸಲು ಕಂಡು ಗೌರಿ 


“ಏಕಣ್ಣಾಅಳುತ್ತಿರುವೆ-ಅಮ್ಮಬಯ್ದಳೇ.” 


“ಇಲ್ಲ ಗೌರಾ--ಅಮ್ಮ ಶು೦ಬ ಒಳ್ಳೆಯಳು--ಅವಳು ಯಾರನ್ನೂ 
ಬಯ್ಯುವುದಿಲ್ಲ” 


“ನಾಣಿಯನ್ನು ಮಾತ್ರ ಬಯ್ಯುವುದಿಲ್ಲ. ನಿನ್ನ ನನ್ನ ಬಯ್ಯದೆ ಅಮ್ಮ ಸುಮ್ಮನೆ 
ಇರುವುದೇ ಇಲ್ಲ” 


“ನೀನು ಹೀಗೆ ಮಾತಾಡಿದರೆ ನನಗೆ ಕೋಪ ಬರುತ್ತದೆ.” 
“ನೀನೂ ಬಯ್ಯತ್ತೀಯಾ ಅಣ್ಣಾ” 


“ಇಲ್ಲ--ಇಲ್ಲ--ಬಯ್ಯುವುದಿಲ್ಲ--ನನ್ನ ಕ೦ದಾ--ನನ್ನ ಚಿನ್ನ 
ಬಯ್ಯುವುದಿಲ್ಲಮ್ಮ' 

ಎಂದು ಮಗಳನ್ನು ಕೆಳಗಿಳಿಸಿ ಹೋಲ್ಡಾಲನ್ನು ಹೊತ್ತುಕೊಂಡು 
ಹೊರಟುಬಿಟ್ಟ. 


ಒಳಗೆ ಬಂದ ಪಾರ್ವತಿ ಕೈಯಲ್ಲಿದ್ದ ನೋಟಿನ ಕಂತೆಯನ್ನು ಪೆಟ್ಟಿಗೆಯಲ್ಲಿ 
ಭದ್ರವಾಗಿ ಮುಚ್ಚಿಟ್ಟಳು. 


೪೪ 


ಭಟ್ಟರು ಆಹ್ಟೀಕಮಾಡುತ್ತಾ ಕುಳಿತ್ತಿದ್ದರು. ಸೀತಾರಾಮು ಮಾಡಿದ ಅಡಿಗೆ 
ಕೆಳಗಿಟ್ಟು ಒಗ್ಗರಣೆ ಕೊಡುವುದರಲ್ಲಿದ್ದ 


ಒಗ್ಗರಣೆ ಕೊಡುವುದು ಮುಗಿಯುವುದರಲ್ಲಿಭಟ್ಟರ ಆಹ್ಟೀಕವೂ ಮುಗಿದಿತ್ತು. 
ಸೀತಾರಾಮು ಹೊರಗೆ ಬಂದು 


“ಏಲೆ ಹಾಕಲೇ ಗುರುಗಳೇ” ಎ೦ದ. 

“ಸ್ವಲ್ಪ ತಡೀ ಸೀತಾರಾಮು.” 

“ಏಕೆ ಗುರುಗಳೇ ಹೀಗಿದ್ದೀರಿ.” 

“ಆಹ್ಟೀಕ ಅಪೂರ್ಣವಾಯಿತು ಸೀತಾರಾಮು.” 


“ಮನಸ್ಸಿಗೇನಾದರೂ ಚಿಂತೆಯಾಗಿದೆಯೇ ?” 


“ನಿನ್ನೆಯಿಂದ ಒಂದೇ ಸಮನೆ ಚ೦ದ್ರಶೇಖರನ ನೆನಪು ಬರುತ್ತಿದೆ- ಹುಡುಗ 
ಕಾಹಿಲೆಯೇನಾದರೂ ಮಲಗಿದ್ದಾನೋ! ಅವನೆಲ್ಲೋ ನನ್ನ ಚಿಂತೆ ಮಾಡುತ್ತಿರಬೇಕು.” 


“ಊಟಮಾಡಿ ಸ್ವಲ್ಪವಿಶ್ರಮಿಸಿಕೊಳ್ಳಿ ಗುರುಗಳೇ” 


“ಸ್ನಲ್ಪತಡಿ-ಅತಿಥಿಗಳು ಯಾರಾದರೂ ಬರಬಹುದು” ಎಂದರು. 


ವಲ 
ಸೀತಾರಾಮು ಬ್ರಹ್ಮಸೂತ್ರ ಹಿಡಿದು ಕಂಠಪಾಠ ಮಾಡುತ್ತ ಕುಳಿತ. ಭಟ್ಟರು 
ಅವನ ನ್ಯಾಸದಲ್ಲಾಗುತ್ತಿದ್ದಹೆಚ್ಚು ಕಡಿಮೆ ತಿದ್ದುತ್ತಿದ್ದನು. 


ಸುಮಾರು ಒಂದು ಗ೦ಟೆಯಿರಿಬಹುದು. ಮಲೆನಾಡಿನ ಬಿಸಿಲು 
ನೆತ್ತಿಸೀಳುವಂತೆ ಸುಡುತ್ತಿದೆ. ಚಂದ್ರಶೇಖರ ತನ್ನ ಹೋಲ್ಡಾಲ್‌ ಹೊತ್ತುಕೊಂಡು 
'ಪರ್ಣಕುಟ' ಯ ಬಳಿಗೆ ಬಂದು 'ಭಟ್ಟರೇ' ಎಂದು ಕೂಗಿದ. 


ಭಟ್ಟರು, ಸೀತಾರಾಮು ಇಬ್ಬರೂ ಎದ್ದುಬ೦ದರು. ಚಂದ್ರಶೇಖರ ಹೊಲ್ಲಾಲ್‌ 
ಕೆಳಗಿಟ್ಟು ಭಟ್ಟರಿಗೆ ದೀರ್ಪದಂಡ ಪ್ರಣಾಮಮಾಡಿದ. 


“ಬಳಗೆ ಬಾಪ್ಟ-ಸೀತಾರಾಮು ಹಾಸಿಗೆಯ ಸುರುಳಿ ಒಳಗಿಡು” ಎಂದರು 
ಭಟರು. 


ಳು 


ಅವರನ್ನು ನೋಡಿದೊಡನೆಯೇ ಚ೦ದ್ರಶೇಖರನ ದುಃಖದ ಕಟ್ಟಿಯೊಡೆದು 
ಬಂತು. ಬಿಕ್ಕಳಿಸಿ ಅಳಲಾರಂಭಿಸಿದ್ದ ಚ೦ದ್ರಶೇಖರನನ್ನು ಭಟ್ಟರು ಮೃದುವಾಗಿ 
ನೇವರಿಸುತ್ತಾ 


“ಏಳು  ಚ೦ದ್ರಶೇಖರ--ಮೊದಲು ಸ್ಥಾನಮಾಡು ಊಟಮಾಡಿ 
ಸಾವಕಾಶವಾಗಿ ಮಾತನಾಡೋಣ.” 


“ನನಗೆ ನೀವೇ ಮಾರ್ಗತೋರಿಸಬೇಕು-ನಾನು ನಿರ್ಭಾಗ್ಯ!” 


“ಎಲ್ಲರಿಗೂ ಮಾರ್ಗತೋರಿಸುವ ತಾಯಿ ನಿನಗೂ ಮಾರ್ಗ ತೋರಿಸುತ್ತಾಳೆ 
ಏಳು” 


ಎಂದು ಭಟ್ಟಿರು ಉಪಚರಿಸಿದರು. 


ಸ್ಥಾನಕ್ಕೆ ಸಿದ್ದವಾದ ಚ೦ದ್ರಶೇಖರನಿಗೆ ಸೀತಾರಾಮುವೇ ನೀರು ಸೇದಿ 
ಹುಯಿದ. ಶುಭ್ರಶೀತಲ ಜಲಸ್ನಾನವಾದಮೇಲೆ ಚ೦ದ್ರಶೇಖರನ ಮಾರ್ಗಾಯಾಸ ಸ್ವಲ್ಪ 
ಪರಿಹಾರವಾಯಿತು. 


ಭಟ್ಟರಿಗೂ, ಚಂದ್ರಶೇಖರನಿಗೂ ಎಲೆ ಹಾಕಿ ಸೀತಾರಾಮು ಬಡಿಸಿದ. ಭಟ್ಟರು 
ಚಂದ್ರಶೇಖರನನ್ನುಪಚರಿಸಿ ಅವನು ನಾಲ್ಕು ತುತ್ತು ತಿನ್ನುವ೦ತೆ ಮಾಡಿದರು. 


ಊಟ ಮುಗಿದ ಮೇಲೆ ಸೀತಾರಾಮುಗೆ ತಾನೇ ಎಲೆ ಹಾಕಿ ಬಡಿಸುವುದು 
ಭಟರ ಪದತಿ. 


) (X) ನ 


ಸೀತಾರಾಮು ಆಪೋಶನ ತೆಗೆದುಕೊಂಡ ಮೇಲೆ ಭಟ್ಟಿರು ಬಂದು ಹೊರಗೆ 
ಕುಳಿತು 


“ಚಿಂಗಳೂರಿನಿಂದ ಬಂದೆಯಾ” ಎಂದು ಕೇಳಿದರು. 
“ಹೂ.” 
“ತುಮಕೂರಿಗೆ ಹೋಗಿ ಬರಲಿಲ್ಲವೇ?” 


“ಇಲ್ಲ-ಮೊದಲು ನಿಮ್ಮನ್ನು ನೋಡಬೇಕಾಗಿತ್ತು” ಎಂದು ಸಾದ್ಯಂತವಾಗಿ ತನ್ನ 
ಮನೆಯ ಕಥೆಯನ್ನು ನಿರೂಪಿಸಿ 


“ನಾಲ್ಕು ದಿವಸ ನನಗೆ ಅನ್ನ ಹಾಕುವಿರಾ ಭಟ್ಟರೇ!” ಎ೦ದು ಕೇಳಿದ. 


“ಎಂಥ ಪ್ರಶ್ನೆಯಿದು ಚಂದ್ರಶೇಖರ. ನಿನಗೂ ನನಗೂ ಸಮಸ್ತ ಪ್ರಾಣಿಗಳಿಗೂ 
ಅನ್ನಹಾಕುವ ಹೊಣೆ ಹೊತ್ತಿರುವ ತಾಯಿಯ ಮನೆಯಲ್ಲಿಯೇ ಈ ಪ್ರಶ್ನೆಯೇ?!” 


“ವಾನು ಏನು ಮಾಡಲಿ?” 


“ನಾಲ್ಕು ದಿನ ನಿಶ್ಚಿಂತೆಯಿ೦ದಿರು. ಅಮ್ನೋರ ದರ್ಶನ ತೆಗೆದುಕೋ 
ತರುವಾಯ ಅವಳೇ ವಿವೇಕ ಹೇಳುತ್ತಾಳೆ-ಗುರುಗಳ ದರ್ಶನ ಅಲಭ್ಯ- ಸಂಜೆಗೆ 
ನರಸಿ೦ಹವನಕ್ಕೆ ಹೋಗಿ ಗುರುಮನೆಗೆ ಅಭಿನ೦ದಿಸಿ ಬಾ.” 


ನಾಲ್ಕು ದಿನ ಚಂದ್ರಶೇಖರ ಯಾವ ಮಾತಾಡುವುದಕ್ಕೂ ಭಟ್ಟರು ಅವಕಾಶ 
ಕೊಡಲಿಲ್ಲ. ಪ್ರಸಂಗತ್ತೇನ ಅವನಿಗೆ ಭಗವದ್ಗೀತೆ, ರಾಮಾಯಣದ ಕೆಲವು ಭಾಗಗಳನ್ನು 
ವಿವರಿಸಿ ಅವನ ಮನಸ್ಸಿಗೆ ಶಾ೦ತಿಯೊದಗಿಸುವ ಪ್ರಯತ್ನಮಾಡಿದರು. 


ಐದನೆಯ ದಿನ ಚಂದ್ರಶೇಖರನೇ 


“ನಿಮಗೆ ಹೊರೆಯಾಗಿ ಹೀಗೆ ಎಷ್ಟು ದಿವಸ ಕುಳಿತಿರಲಿ- ಅಪ್ಪಣೆಯಾದರೆ 
ನಾನು ಪ್ರಯಾಣ ಮಾಡುತ್ತೇನೆ.” 


“ಎಲ್ಲಿಗೆ?” 

“ತುಮಕೂರಿಗೆ.” 

“ಬೆಂಗಳೂರಿಗೆ ಹೋಗುವುದಿಲ್ಲವೇ?” 

“ಇಲ್ಲ ಇನ್ನು ಆ ಕೊಂಪೆಗೆ ಕಾಲಿಡುವುದಿಲ್ಲ” 

“ಪಾರ್ವತಿ ಮಾಡಿರುವ ಅಪರಾಧಕ್ಕೆ ಶಿಕ್ಷೆ ಸ್ವಲ್ಪ ಹೆಚ್ಚಾಯಿತು.” 
“ತಪ್ಪು ನನ್ನದೇ ಭಟ್ಟರೇ.” 


“ಯಾರದೂ ತಪ್ಪಿಲ್ಲ ಚಂದ್ರಶೇಖರ, ಇದು ಕರ್ಮದುರ್ವಿಪಾಕ- ನಿನ್ನ 
ಬೆ೦ಗಳೂರು ಕಛೇರಿ ಬೇರೆಯವರಿಗೆ ಒಪ್ಪಿಸಿಯಾಯಿತೇ?” 


“ಸುಬ್ಬಾ ಶಾಸ್ತ್ರಿ ವಶದಲ್ಲಿದೆ.” 
“ಈಗ ನೀನು ತುಮಕೂರಿಗೆ ಹೋಗಲು ನನ್ನಡ್ಡಿಯಿಲ್ಲಅದರೆ...” 
“ಕರಾರು ವಿಧಿಸುತ್ತಿರುವಂತಿದೆ.” 


“ಹೌದು ವಿಧಿಸುತ್ತಿದ್ದೇನೆ--ನೀನು ನನ್ನ ಮಾತಿಗೆ ಪ್ರತಿ ಹೇಳುವುದಿಲ್ಲವಷ್ಟೆ!” 


“ಲ್ಲ” 


೧ 


“ಬಿಂಗಳೂರಿಗೆ ಹೋಗು ಎಂದು ನಾನು ಹೇಳಿದ ದಿನವೇ ನೀನು 
ಹೋಗಬೇಕು.” 


“ಪುನಃ ನನ್ನನ್ನುಆ ನರಕಕ್ಕೆ ತಳ್ಳುವಿರಾ?” 
“ತಳ್ಳುತ್ತೇನೆ-- ನರಕವನ್ನು ನಾಕವನ್ನಾಗಿ ಮಾಡಿ,” 
“ಎಂದಿಗಾದರೂ ಪಾರ್ವತಿಗೆ ವಿವೇಕ ಬರುತ್ತದೆಯೇ?” 
“ಅದು ನಾನು ಎತ್ತಿ ಆಡಿಸಿದ ಮಗೂ ಚಂದ್ರಶೇಖರ.” 
“ಈಗ ನೀವು ವಿಧಿಸುತ್ತಿರುವ ಶಿಕ್ಷೆ ಯಾರಿಗೆ ಗೊತ್ತೇ?” 
“ಯಾರಿಗೆ?” 

“ಪಾರ್ವತಿಗಲ್ಲ- ನನಗೆ.” 


“ಕ್ಷಮಿಸಿ ಭಟ್ಟರೆ ಕಾಯಾ ವಾಚಾ ಮನಸಾ ನಾನು ನಿಮ್ಮವಿಷಯದಲ್ಲಿ ತಪ್ಪು 
ನಡೆದಿಲ್ಲ” 


“ಹಾಗಲ್ಲ ಚಂದ್ರಶೇಖರ ನಿನ್ನ ಮನೆ ಬೆಳೆದು ನಂದಗೋಕುಲವಾದುದನ್ನು 
ನಾನೇ ಕಣ್ಣಾರೆ ಕಂಡು ಸಂತೋಷಿಸಿದೆ. ಆ ತೃಪ್ತಿಯಿ೦ದಲೇ ನಾನು ಶೃಂಗೇರಿಗೆ 


ಣ 


ಬಂದುದು. ನನ್ನಕೆಲಸ ಅಪೂರ್ಣವಾಯಿತು. ಅದನ್ನುಪೂರ್ಣಗೊಳಿಸಲು ನಾನು ಮತ್ತೆ 
ಬೆಂಗಳೂರಿಗೆ ಹೋಗುತ್ತೇನೆ. ನರಸಮ್ಮರುದ್ರಾಕ್ಷಿಪುರದಲ್ಲಿದ್ದಾಳೆ೦ದು ಹೇಳಿದೆಯಾ?” 


“ಹೌದು.” 


“ನೀನು ಊರಿಗೆ ಹೋದಕೂಡಲೆ ಅವಳನ್ನಿಲ್ಲಿ ಕಳಿಸಿಕೊಡು.” 


“ಆಗಲಿ,” 


“ಚಂದ್ರಶೇಖರ, ಜೀವನ ಪೂರ್ಣವಾಗಿ ನಮ್ಮ ಕೈಗೆ ನಿಲುಕುವುದಿಲ್ಲಪ್ಪ. 
ಅಪೂರ್ಣವಾಗಿ ಅದಿರುತ್ತದೆ. ಅದನ್ನು ಪೂರ್ಣ ಮಾಡುವುದು ನಮ್ಮ ಕೈಯಲ್ಲಿದೆ. 
ಭಗವಂತ ಪೂರ್ಣ ಜೀವನ ನಮ್ಮ ಕೈಯಲ್ಲಿಟ್ಟರೆ ನಾವು ಸಾಧಿಸುವುದೇನು? 
ಅಪೂರ್ಣವನ್ನು ಪೂರ್ಣಮಾಡುವುದೇ ಮಾನವನ ಮಹತ್‌-ಸಾಧನೆ. ಜೀವನದ 
ಪೂರ್ಣತೆಯನ್ನು ನಾವು ಕಂಡುಕೊಂಡಾಗಲೇ ಈಶ್ವರನ ಪೂರ್ಣತೆಯ 
ಪರಿಜ್ಞಾನವಾಗುವುದು. 


ಓಂ ಪೂರ್ಣಮದಃ ಪೂರ್ಣಮಿದಂ 
ಪೂರ್ಣಾತ್ಪೂರ್ಣಮುಡಚ್ಯತೆ | 
ಪೂರ್ಣಸ್ಯ ಪೂರ್ಣಮಾದಾಯ 
ಪೂರ್ಣಾಮೇವಾವಶಿಷ್ಯತೇ || 


ಪರಾತ್ಚರ ವಸ್ತು ಸರ್ವಸಂಪೂರ್ಣವು, ಇದು ಎಂದರೆ ವ್ಯಕ್ತ ವಿಶ್ವವು ಸರ್ವ 
ಸ೦ಪೂರ್ಣವು. ಪೂರ್ಣದಿ೦ದ ಪೂರ್ಣದ ಉತ್ಪತ್ತಿಯಾಗುತ್ತದೆ, ಪೂರ್ಣದೊಳಗಿಂದ 
ಪೂರ್ಣವನ್ನು ಕಳೆದರೂ ಪೂರ್ಣವು ಅಚ್ಚಳಿಯದೆ ಉಳಿಯುತ್ತದೆ. 


“ನಾನು ತಂದೆತಾಯಿಯನ್ನು ನಿರ್ಲಕ್ಷಿಸಿ ಈ ಹೆಂಡತಿಯೊಡನೆ ಬಾಳ್ವೆ 
ಮಾಡಲಾರೆ ಭಟ್ಟರೇ.” 


“ಹಾಗೆ ಮಾಡೆಂದು ನಾನು ಹೇಳಿದೆನೇ?--ಪಾರ್ವತಿಯೇ ತುಮಕೂರಿಗೆ 
ಬಂದು ನಿನ್ನ ತಂದೆ ತಾಯಿಯನ್ನು ಭಕ್ತಿಯಿಂದ- ಪ್ರೀತಿಯಿಂದ ಬೆಂಗಳೂರಿಗೆ 
ಕರೆದುಕೊಂಡು ಬರುತ್ತಾಳೆ. ಪ್ರತಿ ವ್ಯಕ್ತಿಗೂ ಒ೦ದು ಕಾಲದಲ್ಲಿ ಅಂಧಕಾರ ಕವಿದು, ಜ್ಞಾನ 


ಸೂರ್ಯನಿಗೆ ಅವಕುಂಠನ ಬೀಳುತ್ತದೆ. ವರ್ಷಾಕಾಲ ಮುಗಿದ ಮೇಲೆ ವಸಂತ 
ಪಲ್ಲವಿಸಲೇ ಬೇಕಲ್ಲವೇ?” 


೧ 


“ಇಲ್ಲಿಯ ಮಧುರಶಾಂತಿ ನೋಡಿ ಊರಿಗೆ ಹೋಗಲು ನನಗೆ ಮನಸ್ಸೇ 
ಗುತ್ತಿಲ್ಲ.” 


G 


“ಈ ಶಾಂತಿ ನಿನಗಲ್ಲ ಚ೦ದ್ರಶೇಖರ-ಇದು ನನಗೆ, ನನ್ನಂಥವರಿಗಾಗಿ 
ನಿರ್ಮಿತವಾಗಿರುವ ಶಾಂತಿ. ನೀನು ಶಾಂತಿಯನ್ನರಸಬೇಕಾಗಿರುವುದು ನಿನ್ನ 
ಕರ್ಮಭೂಮಿಯಲ್ಲಿ ನಾಳೆ ನಮ್ಮ ಸೀತಾರಾಮು 'ಇಲ್ಲಿಯೇ ಸುಸಾ೦ತವಾಗದೆ-ನಾನು 
ಎಲ್ಲಿಗೂ ಹೋಗುವುದಿಲ್ಲ? ಎ೦ದು ಹೇಳಿದರೆ ಕೃಷ್ಣಾಜಿನದ ಸುರುಳಿಸುತ್ತಿ ಅವನ ಬೆನ್ನ 
ಮೇಲೆ ಬಾಸುಂಡೆ ಬರುವಂತೆ ನಾನೇ ಹೊಡೆದು ಅವನನ್ನು ಆಚೆಗಟ್ಟುತ್ತೀನೆ. 
ಗುರೂಪದೇಶವನ್ನೂ ಅದ್ವೈತ ಮಕರ೦ದವನ್ನೂ ನೂರಾರು ಸಹಸ್ರಾರು ಜನಗಳಿಗೆ 
ಹಂಚಿ, ಅವರ ಜೀವನಕ್ಕೆ ಶಾಂತಿ, ತೃಪ್ತಿ ಕಾ೦ತಿಯನ್ನೊದಗಿಸುವ ಕಾರ್ಯಕ್ಕೆ 
ಸೀತಾರಾಮು ನಿಯೋಜಿತನಾಗಿದ್ದಾನೆ. ಇದು ಈಶ್ವರ ಸ೦ಕಲ್ಪ--ವಿಶಾಲಭಾರತ ಅವನ 
ಕಾರ್ಯಕ್ಷೇತ್ರವಾದರೆ, ನಿನ್ನ ಮನೆ ನಿನ್ನ ಕಾರ್ಯಕ್ಷೇತ್ರಉಭಯರೂ ಕರ್ತವ್ಯ 
ಪರಾಜ್ಕುಖರಾಗಲು ಸಾಧ್ಯವಿಲ್ಲ” 


ಚಂದ್ರಶೇಖರನ ಭ್ರಾಂತಿಯಳಿಯಿತು. ಮನಸ್ಸನ್ನು ವ್ಯಗ್ರಗೊಳಿಸಿದ್ದ 
ಹಲವಾರು ಚಿಂತೆಗಳು ದೂರವಾದವು. ಭಟ್ಟರ ಸಾನ್ನಿಧ್ಯ ಉಪದೇಶದಿಂದ ಅವನ 
ಚಿತ್ತಕ್ಕೆ ಸುಭಗ ಶಾಂತಿ ಲಭಿಸಿತು. ಭಟ್ಟರ ಎರಡು ಪಾದಗಳನ್ನೂಹಿಡಿದು ನಮಸ್ಕರಿಸಿ 


“ಶಿಷ್ಯನನ್ನು ಆಶೀರ್ವದಿಸಿ >” ಎಂದು ಬೇಡಿದ. 


“ತಾಯಿಯ ಅನುಗ್ರಹವಾಗಲಿ-ಇದೇ ನನ್ನ ಆಶೀರ್ವಾದ” ಎಂದರು. 


ಈ ಕಾದ೦ಬರಿಯ ಉತ್ತರ ಭಾಗ 
ಅನುಗ್ರಹ 


ಬೆಲೆ: ರೂ. 1-8-0 


